


Government Oriental Library Series.

Bibliotheca Sanskrita No. 38.

तैत्तिरीयब्राह्मणम्  
भट्टभास्करमिश्र विरचित भाष्यसहितम्  
तृतीयाष्टके प्रथमभागः

(१-७ प्रश्नाः)



THE  
**TAITTIRIYA BRAHMANA**  
WITH THE  
COMMENTARY OF BHATTABHASKARAMISRA

Ashtaka III. Part I

EDITED BY  
A. MAHADEVA SASTRI, B.A., M.R.A.S.  
*Curator, Government Oriental Library, Mysore*  
AND  
L. SRINIVASACHARYA,  
*Pandit, Government Oriental Library, Mysore*

PUBLISHED UNDER THE AUTHORITY OF THE GOVERNMENT  
OF HIS HIGHNESS THE MAHARAJA OF MYSORE

MYSORE:  
PRINTED AT THE GOVERNMENT BRANCH PRESS  
1911

## तृतीयाष्टक प्रथमभाग विषयसूचिका.

प्रथमः प्रपाठकः नक्षत्रेष्टीनां याज्याऽनुवाक्याब्राह्मणानि.—

१	अनुवाके देवनक्षत्राणां	याज्यानुवाक्याः
२	” यमनक्षत्राणां	”
३	” चान्द्रमसादीनां सप्तानामिष्टीनां	”
४	” देव नक्षत्रेष्टिब्राह्मणम्.	
५	” यमनक्षत्रेष्टिब्राह्मणम्.	
६	” चान्द्रमसादीष्टिब्राह्मणम्.	

द्वितीयः प्रपाठकः दर्शपूर्णमासेष्टिब्राह्मणम्.—

१	अनुवाके वत्सापाकरणम्.
२	” बहिराहरणम्.
३	” दोहनम्.
४	” हविर्निर्वापः.
५	” ब्रह्मिवघातः.
६	” तण्डुलपेषणम्.
७	” कपालोपधानम्.
८	” पुरोडाशनिष्पादनम्.
९	” वेदिकरणम्.
१०	” इध्माबर्हिस्त्रादनम्.

तृतीयश्च प्रपाठकः दर्शपूर्णमासेष्टिब्राह्मणम्.—

१	अनुवाके सुक्संमार्गः.
---	-----------------------



- २ अनुवाके सम्मार्जनानामग्नौ प्रहरणम्.
- ३ " पत्नीसंनहनम्.
- ४ " आज्योत्पवनम्.
- ५ " आज्यग्रहणम्.
- ६ " सुक्सादनम्.
- ७ " आघारः.
- ८ " इडाभक्षणम्.
- ९ " प्रस्तरप्रहारादिकम्.
- १० " पत्नीयोक्तविमोकः.
- ११ " उपवेशोपगूहनम्.

चतुर्थः प्रपाठकः पुरुषमेधः.—

पञ्चमः प्रपाठक इष्टिहौत्रम्.—

- १ अनुवाके होतुर्जपः पुरस्तात्सामिधेनीनाम्.
- २ " सामिधेनीरन्वाह.
- ३ " प्रवरमुक्त्वा निविदोऽनूच्य देवता आवाहयति.
- ४ " सुचावादापयति.
- ५ " प्रयाजाः.
- ६ " आज्यभागयोः पुरोनुवाक्ये.
- ७ " हविषां याज्यानुवाक्याः.
- ८ " इडोपाह्वानम्.
- ९ " अनूयाजाः.
- १० " सूक्तवाकः.
- ११ " शंयुवाकः.

१२ अनुवाके पत्नीसंयाजानां याज्यानुवाक्याः.

१३ ,, पत्नीसंयाजे सोमाह्वानम्.

### षष्ठः प्रपाठकः पशुहोत्रम्.—

१ अनुवाके यूपसंस्काराः.

२ ,, प्रयाजविषया मैत्रावरुणप्रैषाः.

३ ,, आप्रिय. प्रयाजानां याज्याः.

४ ,, पर्याग्निकरणीया ऋचः.

५ ,, मैत्रावरुणप्रैषः.

६ ,, होतुरधिगुप्रैषः.

७ ,, स्तोकविषयं मैत्रावरुणानुवचनम्.

८ ,, वपा पुरोडाशस्विष्टकृतां पुरोनुवाक्याः प्रैषाश्च.

९ ,, तेषामेव याज्याः.

१० ,, मनोतासूक्तम्.

११ ,, हविर्वनस्पतिस्विष्टकृतां पुरोनुवाक्याः प्रैषाश्च.

१२ ,, तेषामेव याज्याः.

१३ ,, अनूयाजप्रैषाः.

१४ ,, अनूयाजयाज्याः.

१५ ,, सूक्तवाकप्रैषाः.

### सप्तमः प्रपाठकः अच्छिद्रं काण्डं प्रायश्चित्तेन मन्त्रैश्च यज्ञच्छिद्र-

### पूरणादच्छिद्रमुच्यते.—

१ अनुवाके दर्शपूर्णमासेष्टिविषयाणि कानि चित्प्रायश्चित्तानि.

२ ,, अग्निहोत्रसांनान्यसाधारणानि प्रायश्चित्तानि.

३ ,, मुख्याग्नयसंभवेऽनुकल्पाः होमाधाराः.

४-६ ,, ऐष्टिकयाजमानमन्त्राः.



- ७ अनुवाके सोमाङ्गभूतेषु मन्त्रेषु दीक्षामारभ्याग्निषोमयिपशुपर्यन्ते  
प्रयोगे शेषभूता मन्त्राः.
- ८ ,, पशुविषया अच्छिद्रमन्त्राः.
- ९ ,, उपांश्वभिषवा मन्त्राः.
- १० ,, सौमिकप्रायश्चित्तमन्त्राः.
- ११ ,, दर्शपूर्णमासप्रायश्चित्तमन्त्राः.
- १२ ,, अग्निष्टोमादौ यजमानजप्या मन्त्रविशेषाः.
- १३ ,, अवभृथे कर्मणि ऋजीषप्रोक्षणमन्त्राः.
- १४ ,, अवभृथे कर्मणि सेचनादिमन्त्राः.

श्रीः

# तैत्तिरीयब्राह्मणे तृतीयाष्टकम्

अथ प्रथम प्रपाठक प्रारम्भः.

हरिः ओम् ॥ <sup>1</sup>अग्निर्नः पातु कृत्तिकाः । नक्षत्रं  
देवमिन्द्रियम् । इदमासां विचक्षणम् । हविरास-  
जुहोतन । <sup>2</sup>यस्य भान्ति रश्मयो यस्य केतवः । य-

<sup>1</sup>‘अग्निर्वा अकामयत’\* इत्यत्राम्नातानां नक्षत्रेष्टीनां क्रमेण या-  
ज्यानुवाक्ये द्वेद्वे अग्निर्नः पात्वित्याद्याः ॥ प्रथमा अनुष्टुभः ।  
अन्त्याः त्रिष्टुभः । वैश्वदेवं काण्डं समस्तोऽयं प्रश्नः । तत्र कृ-  
त्तिकानाम्—अग्निः देवता नः अस्मान् पातु रक्षतु कृत्तिकाश्च न-  
क्षत्रं पातु । देवं देवनशलिं इन्द्रियं इन्द्रियवत् इन्द्रेण वा दृष्टम् ॥  
आसां कृत्तिकानां अग्रेश्च आसन् आस्ये । ‘पद्मन्’ इत्यादिना  
आसन्भावः । इदं विचक्षणं विविधप्रकाशसाधनं हविः जुहोतन  
जुहुत । तप्तनादिना- तनवादेशः ॥

<sup>2</sup>यस्य भान्तीति ॥ रश्मयः ज्वालाः केतवः धूमाः द्युतयो  
वा भान्तीत्येव । यस्य च स्वरूपाणि सर्वप्रकाराणि इमानि



स्येमा विश्वा भुवनानि सर्वा<sup>१</sup> । स कृत्तिकाभिरभि  
 संवसानः । अग्निर्नो देवस्सुविते दधातु । <sup>३</sup>प्रजापते  
 रोहिणी वेतु पत्नी । विश्वरूपा बृहती चित्रभानुः ॥१  
 सा नो यज्ञस्य सुविते दधातु । यथा जीवेम शरद-  
 स्सवीराः । <sup>४</sup>रोहिणी देव्युदगात्पुरस्तात् । विश्वा

विश्वानि भुवनानि भूतजातानि, सः अग्निः देवः कृत्तिकाभिः आ-  
 भिमुख्येन संवसानः सहवसन् । संवसतेर्व्यत्ययेनात्मनेपदम् । मुक्च  
 पाक्षिकमुक्तम् । अदुपदेशाच्छसर्वधातुकानुदात्तत्वे धातुस्वरः । यद्वा—  
 कृत्तिकाभिः आत्मानं अभिसंछादयन् ताभिः परिवृतत्वात् । अनु-  
 दात्तेच्चात् लसर्वधातुकानुदात्तत्वम् । नः अस्मान् सुविते सुष्ठु  
 इते प्राप्ते फले दधातु स्थापयतु । 'सूपमानात्क्तः' इत्यन्तोदा-  
 त्तत्वम् । छान्दसो वकारोपजनः, तन्वादित्वाद्वा, अनुपसर्गसूतेर्वा  
 निष्ठायां छान्दसः इडागमः ॥

<sup>३</sup>रोहिण्याः—प्रजापतेरिति ॥ प्रजापतेः स्वभूता रोहिणी  
 नक्षत्रं पत्नी पालयित्री यज्ञस्य विश्वरूपा विश्वरूपैः उत्पाद्यैः  
 तद्वती बृहती परिवृढा चित्रभानुः चायनीयदीप्तिः सा इदं  
 हविः वेतु भुङ्क्ताम् । नः अस्मान् यज्ञस्य सुविते सुगमे फले  
 दधातु, यथा वयं जीवेम शरदः बहून् संवत्सरान् सवीराः  
 पुत्रपौत्रसहिताः ॥

<sup>४</sup>रोहिणी देवी द्योतमाना पुरस्तात् प्राच्यां उदगात् उ-  
 देति । छान्दसो लुङ् । किं कुर्वती? विश्वानि रूपाणि रू-



रूपाणि प्रतिमोदमाना । प्रजापतिं हविषा वर्धयन्ती । प्रिया देवानामुपयातु यज्ञम् । <sup>5</sup>सोमो राजा मृगशीर्षेण आगन् । शिवं नक्षत्त्वं प्रियमस्य धाम । आप्यायमानो बहुधा जनेषु । रेतः प्रजां यजमाने दधातु ॥ २ ॥ <sup>6</sup>यत्ते नक्षत्त्वं मृगशीर्षमस्ति । प्रियं राजन्प्रियतमं प्रियाणाम् । तस्मै ते सोम हविषां वि-

पवतो भावान् प्रतिमोदमाना प्रत्येकं वा मोदयित्री प्रजापतिं आत्मानं च हविषा वर्धयन्ती प्रिया प्रीणयित्री अस्माकं यज्ञं उपयातु ॥

<sup>5</sup>मृगशीर्षस्य—सोमो राजेति ॥ आगन् आगच्छतु । छान्दसो लुङ्, 'मन्ते घस' इति च्लेर्लुक् । ईषा अक्षादित्वात्पूर्वेण संहिताभावः । अस्य सोमस्य इदं शिवं कल्याणतरं नक्षत्त्वं प्रियं धाम स्थानं, तस्मात् तेन सह आगच्छत्विति ब्रूमः । जनेषु जनननिमित्तं जनेषु वा यजमानेषु हविषा बहुधा आप्यायमानः वर्धयन् रेतः बीजं उदकं वा प्रजां च पुत्रादिं यजमाने दधातु ॥

<sup>6</sup>यत्त इति ॥ हे राजन्! सोम! ते नक्षत्त्वं मृगशीर्षं नामास्ति । प्रियं प्रीणयितुं प्रियाणामपि मध्ये प्रियतमं, तस्मै नक्षत्राय ते तुभ्यं च हविषा विधेम परिचरेम । नः अस्माकं द्विपदे चतुष्पदे च शं सुखहेतुः एधि भव । सामर्थ्यात्तेन सहेति गम्यते ॥



धेम । शं न एधि द्विपदे शं चतुष्पदे । <sup>7</sup>आर्द्रया रुद्रः  
 प्रथमान एति । श्रेष्ठो देवानां पतिरघ्नियानाम् ।  
 नक्षत्रमस्य हविषां विधेम । मा नः प्रजां रीरिष-  
 न्मोत वीरान् । <sup>8</sup>हेती रुद्रस्य परिणो वृणक्तु । आर्द्रा  
 नक्षत्रं जुषतां हविर्नः ॥ ३ ॥ प्रमुञ्चमानौ दुरिता-  
 नि विश्वा । अपाघशंसं नुदतामरातिम् । <sup>9</sup>पुनर्नो  
 देव्यदितिस्स्पृणोतु । पुनर्वसू नः पुनरेतां यज्ञम् । पु-  
 नर्नो देवा अभियन्तु सर्वे । पुनःपुनर्वो हविषां यजा-

<sup>7</sup>आर्द्रयाः—आर्द्रयेति ॥ आर्द्रया नक्षत्रेण प्रथमानः वि-  
 स्तीर्यमाणतेजा एति नः यज्ञं प्राप्नोति । अघ्नियानां गवां  
 पतिः तस्यास्य नक्षत्रं आर्द्रां विधेम परिचरेमं । नः प्रजां  
 पुत्रपौत्रादिकं मा रीरिषत् मा हिंसीः । उत अपि . च . वी-  
 रान् पुत्रान् आश्रितोपाश्रितान् पुरुषान् ॥

<sup>8</sup>हेती रुद्रस्येति ॥ रुद्रायुधं नः परितो वृणक्तु वर्जयतु ।  
 नः हविर्जुषतां सेवताम् । अथ तौ रुद्र आर्द्रा च उभौ वि-  
 श्वानि दुरितानि प्रमुञ्चमानौ । अघशंसं पापरुचिम् । यद्वा—  
 मम पापशंसिनमरातिं अपनुदतां विशेषेण नाशयताम् ॥

<sup>9</sup>पुनर्वसोः—पुनर्न इति ॥ अदितिः देवी नः पुनःपुनः  
 स्पृणोतु प्रीणयतु । स्पृ प्रीतौ, पुनर्वसू च नक्षत्रं नः यज्ञं



मः।<sup>10</sup> एवा न देव्यदितिर्नर्वा । विश्वस्य भर्त्री जगतः  
 प्रतिष्ठा । पुनर्वसू हविषा वर्धयन्ती । प्रियं देवानाम-  
 प्येतु पार्थः ॥ ४ ॥<sup>11</sup> बृहस्पतिः प्रथमं जायमानः ।  
 तिष्यं नक्षत्रमभि संबभूव । श्रेष्ठो देवानां पृतनासु  
 जिष्णुः । दिशोऽनु सर्वा अभयं नो अस्तु ।<sup>12</sup> तिष्यः

पुनःपुनः एतां आगच्छताम् । देवाः सर्वे च अभियन्तु आ-  
 भिमुख्येनागच्छन्तु । गतमन्यत् ॥

<sup>10</sup> एवा नेति ॥ नकारः समुच्चये । एवा सांप्रतिकः एवं  
 च, अयनशीला वा अदितिः देवी पृथिवी देवमाता वा शै-  
 लकन्या वा । ‘अदितिः शैलकन्यायां पृथिव्यां देवमातरि’ इ-  
 त्यभिधानम् । अत्र अदितिशब्दो रुद्राणीवचनः । पूर्वनक्षत्रं  
 रौद्रं, तयोरुभयोस्साहचर्यात् । अनर्वा अपापा अप्रच्युतिर्वा ।  
 यद्वा—सप्तम्या आकारः । एवा अयेन अनर्वा अवद्यरहिता  
 विश्वस्य भर्त्री धारयित्री पुनर्वसू नक्षत्रं आत्मानं च हविषा  
 वर्धयन्ती पार्थः अन्नरूपं हविः अप्येतु प्राप्नोतु । ‘पार्थसी  
 सलिलोदनौ’ इत्यभिधानम् ॥

<sup>11</sup> तिष्यस्य—बृहस्पतिरिति ॥ जायमानः तिष्यं नक्षत्रं प्र-  
 थमं प्रधानमभिलक्ष्य सम्बभूव । लक्षणेहेत्वोः कर्मप्रवचनीय-  
 त्वात् द्वितीया । पृतनासु सङ्गमेषु । दिशोऽनु सर्वासु दिक्षु  
 अभयेहेतुरस्तु । हेतौ कर्मप्रवचनम् ॥

<sup>12</sup> तिष्यो बृहस्पतिश्च नः पुरस्तात् आदौ शरीरे मध्यतो



पुरस्तादुत्त मध्यतो नः । बृहस्पतिर्नः परिपातु प-  
 श्वात् । बाधेतां द्वेषो अभयं कृणुताम् । सुवीर्यस्य  
 पतयस्स्याम । <sup>13</sup> इदं सर्पेभ्यो हविरस्तु जुष्टम् । आ-  
 श्रेषा येषामनुयन्ति चेतः ॥ ५ ॥ ये अन्तरिक्षं पृ-  
 थिवीं क्षियन्ति । ते नस्सर्पासो हवमार्गमिष्टाः । <sup>14</sup> ये  
 रोचने सूर्यस्यापि सर्पाः । ये दिवं देवीमनु संचर-  
 न्ति । येषामाश्रेषा अनुयन्ति कामम् । तेभ्यस्सर्पे-

यौवने च पश्चादन्ते वार्धके च सर्वतः पालयतु । द्वेषः द्वेषम् ।  
 कर्मण्यसुन् । यद्वा—द्वेष्टुन् । विजन्तात् शस् । बाधेतां नाशय-  
 ताम् । नः अभयं च कृणुतां कुरुताम् । सुवीर्यस्य शोभनवीर्यस्य ॥

<sup>13</sup> आश्लेषाणाम्—इदं सर्पेभ्य इति ॥ जुष्टं प्रियं अस्तु ।  
 आश्रेषा नक्षत्रं येषां चेतः अनुयन्ति, क्षियन्ति अधिवसन्ति ।  
 ते सर्पासः हवं यज्ञं आगमिष्टाः अतिशयेन आगन्तारो भ-  
 वन्तु । आगन्तृशब्दात्तृन्तात् 'तुरच्छन्दसि' इतीष्ठन्प्रत्यये 'तुरि-  
 ष्ठेमेयस्सु' इति टिलोपः ॥

<sup>14</sup> ये रोचन इति ॥ ये सर्पाः सूर्यस्यापि रोचने मण्डले  
 नियुक्ताः वसन्ति । ये च दिवं देवीं द्योतनवतीं अनुसंचरन्ति  
 अनुव्याप्य संचरन्ति । येषां च कामं इच्छां आश्रेषा अनु-  
 यन्ति अनुसरन्ति । तेभ्यस्सर्पेभ्यः साश्रेषेभ्यः इदं मधुमत्  
 मधुररसवत् हविः जुहोमि ॥



भ्यो मधुमज्जुहोमि । <sup>15</sup> उपहूताः पितरो ये मघासु ।  
 मनोजवसस्सुकृतस्सुकृत्याः । ते नो नक्षत्ते हवमा-  
 गमिष्ठाः । स्वधाभिर्यज्ञं प्रयतं जुषन्ताम् ॥ ६ ॥ <sup>16</sup> ये  
 अग्निदग्धा येऽनग्निदग्धाः । येऽमुं लोकं पितरः क्षिय-  
 न्ति । यांश्च विद्म यांश्च न प्रविद्म । मघासु य-  
 ज्ञं सुकृतं जुषन्ताम् । <sup>17</sup> गवां पतिः फल्गुनीनामसि

<sup>15</sup> मखानां—उपहूता इति ॥ ये पितरः मघासु उपहूताः  
 देवतात्वेन अनुज्ञाताः मनोजवसः मनसा तुल्यवेगाः सुकृतः  
 सुष्ठुकर्तारः सुकृत्याः शोभनकर्तव्याः । ते नः हवं आगमिष्ठाः  
 अतिशयेनागन्तारो भवन्तु । किमर्थम्? नक्षत्ते मघानक्षत्रनिमित्तं  
 आत्मार्थं च । निमित्तात्सप्तमी । पितरः समघाः स्वधाभिः  
 अन्नैः हविर्भिः प्रयतं शुद्धं संस्कृतं यज्ञं जुषन्तां सेवन्ताम् ॥

<sup>16</sup> ये अग्निदग्धा इति ॥ अग्निनैव दाह इति सामर्थ्याद्भ्रम्यते  
 ये संस्कृतेनाग्निना दग्धाः पितरः ये चानग्निदग्धाः मिथ्या-  
 ग्निदग्धाः ये च पितरः अमुं लोकं, इमं लोकमित्युपलक्षणम् ।  
 क्षियन्ति अधिवसन्ति । यांश्च वयं विद्म जानीमः, यानपि च  
 न प्रविद्म प्रकर्षेणं न जानीमः ते सर्वे पितरः मघासु मघानि-  
 मित्तं अस्माकं सुकृतं यज्ञं जुषन्तां सेवन्ताम् ॥

<sup>17</sup> फल्गुन्योः—गवां पतिरिति ॥ गवां गोमतीनां<sup>1</sup> फल्गु-

<sup>1</sup> ग. गोजातीनाम्.



त्वम् । तदर्यमन्वरुण मित्र चारु । तं त्वा वयं  
 सनितारं सनीनाम् । जीवा जीवन्तमुप संविशे-  
 म । <sup>18</sup>येनेमा विश्वा भुवनानि संजिता । यस्य  
 देवा अनु संयन्ति चेतः ॥ ७ ॥ अर्यमा राजाऽज-  
 रस्तुविष्मान् । फल्गुनीनामृषभो रोरवीति । <sup>19</sup>श्रे-

नीनां फल्गुन्योश्च नक्षत्रस्य पतिः स्वामी त्वमसि । यद्वा—  
 फल्गुन्योः देवताभूतः गवां उदकानां गवामेव वा पतिः पाल-  
 यिता असि । ‘फल्गुनीप्रोष्ठपदानां च नक्षत्रे’ इति बहुवचनम् ।  
 यस्मादेवं तस्मात् हे अर्यमन् ! वरुण ! वारक ! दुरितानां, हे मित्र !  
 प्रमितेरपि त्रायक ! तं तादृशं त्वां सनितारं संविभक्तारं सनीनां  
 धनानां जीवन्तं नित्यजीविनं वयं जीवाः सम्यक् जीवन्तः चारु  
 शोभनं उपसंविशेम उपसंप्राप्नुयामं ॥

<sup>18</sup>येनेमा इति ॥ इमानि विश्वानि भुवनानि येन संजिता  
 सम्यक् जितानि सहैव वा जितानि । देवा अपि यस्य चेतः  
 चित्तं अनुसंयन्ति संगच्छन्ति । सोऽर्यमा राजा दीप्तिमान् अ-  
 जरः जरामरणरहितः<sup>1</sup> तुविष्मान् वृद्धिमान् । फल्गुनीनां गो-  
 स्थानीयानां ऋषभः सेक्ता रोरवीति भृशं शब्दायते ख्यापयत्या-  
 त्मानमित्यर्थः ॥

<sup>19</sup>उत्तरफल्गुन्योः—श्रेष्ठ इति ॥ देवानां मध्ये श्रेष्ठः प्रशस्य-  
 तमोसि हे भगवः ! ऐश्वर्यादिमन् ! ‘मतुवसो रुः’ इति रुत्वम् ।



षु देवानां भगवो भगासि । तत्त्वां विदुः फल्गु-  
नीस्तस्य वित्तात् । अस्मभ्यं क्षत्तमजरं सुवी-  
र्यम् । गोमदश्ववदुपसंनुदेह । <sup>20</sup> भगो ह दाता भग  
इत्प्रदाता । भगो देवीः फल्गुनीराविवेश । भगस्ये-  
त्तं प्रसवं गमेम । यत्र देवैस्संधमादं मदेम ॥ ८ ॥  
<sup>21</sup> आयातु देवस्सवितोपयातु । हिरण्ययेन सुवृता

हे भग ! तत् तं, द्वितीया लुप्यते । तादृशं त्वां उत्तराः  
फल्गुन्यः विदुः जानन्ति । यद्वा—तत् तस्मात् त्वां फल्गु-  
न्यः लभन्ते सेवन्ते । त्वमपि तस्य महिमानं वित्तात् जा-  
नीथाः । कर्मणि षष्ठी । ततः तादृशं आत्मनो माहात्म्यं वि-  
द्वान् तादृशीभिः फल्गुनीभिः सह त्वं अस्मभ्यं क्षत्तं बलं अ-  
जरं अनुपक्षयं सुवीर्यं शोभनवीरकर्मयुक्तं गोमत् बहुगु अश्व-  
वत् प्रशस्ताश्वं इह कर्मणि उपसंनुद अस्माकं समीपे प्रेरय ।  
तिडन्तस्य उदात्तत्वाभावात् गत्योर्निघाताभावः ॥

<sup>20</sup> भगो हेति ॥ भगो दाता भग एव प्रदाता प्रकर्षेण  
दाता भग एव देवीः देवनस्वभावाः फल्गुनीः उत्तराः आविवेश  
अनुप्रविश्य तिष्ठति । तस्मात् भगस्येत् । इदित्यव्ययम् । भगस्यैव तं  
प्रसवं अनुज्ञां गमेम गम्यास्म । 'लिङ्चाशिष्यङ्' । कम् ?  
यत्र प्रसवे सति देवैः सधमादं सहमादं मदेम माद्येम तं  
प्रसवं गमेमहि ॥

<sup>21</sup> हस्तस्य—आयात्विति ॥ देवस्सविता आयातु आग-



रथेन । वहन् हस्तं सुभगं विद्वानापसम् । प्रय-  
च्छन्तं पपुरिं पुण्यमच्छे । <sup>22</sup>हस्तः प्रयच्छत्वमृतं  
वसीयः । दक्षिणेन प्रतिगृभ्णीम एनत् । दातारं-  
मद्य सविता विदेय । यो नो हस्ताय प्रसुवाति य-

च्छतु अस्मान् प्रति उपयातु च उपगच्छतु चास्मत्पार्श्वम् । हिर-  
ण्ययेन हिरण्यविकारेण सुवृता सुवृत्तिकेन । त्रिचक्रादित्वाद्दुत्त-  
रपदान्तोदात्तत्वम् । ईदृशेन रथेनायातु । हस्तं नक्षत्रं सुभगं  
शोभनधनं विद्वानापसं विद्वानं विदितं विख्यातं अपसं कर्म  
यस्य तादृशम् । विदेर्लुटि धातोर्मुमागमः । प्रयच्छन्तं अभिम-  
तानि ददतं पपुरिं पूरयितारं कामानाम् । 'आदृगमहन' इति  
किन् प्रत्ययः । पुण्यं पावनं लोकस्य ईदृशं हस्तं रथेन  
आत्मीयेन वहन् अच्छ अस्मदाभिमुख्येन आयातु ॥

<sup>22</sup>हस्तः प्रयच्छत्विति ॥ हस्तः नक्षत्रं प्रयच्छतु ददातु  
अमृतं अमरणहेतुं धनं वसीयः प्रशस्ततरम् । एनत् धनं  
दक्षिणेन हस्तेन वयं पूजितं<sup>1</sup> प्रति गृभ्णीमः । एनत् इत्य-  
न्वादेशो धनवाची । 'ह्यग्रहोर्भः' इति भत्वम् । अद्य अ-  
स्मिन्नहनि तमपि दातारं विदेय जानीयां लभेय वा । लिङ्या-  
शिष्यङ् । तस्य दातृत्वमद्योपलप्सीय । यः सविता हस्ताय नक्ष-  
त्राय नः यज्ञं प्रसुवाति अनुजानाति । लृट्याडागमः ॥



ज्ञम् । <sup>23</sup> त्वष्टा नक्षत्रमभ्येति चित्राम् । सुभंसं  
 युवतिः रोचमानाम् ॥ १ ॥ निवेशयन्नमृतान्म-  
 र्त्यांश्च । रूपाणि पिंशन्भुवनानि विश्वा । <sup>24</sup> त-  
 न्नस्त्वष्टा तद्दु चित्रा विचष्टाम् । तन्नक्षत्रं भूरिदा  
 अस्तु मह्यम् । तन्नः प्रजां वीरवतीं सनोतु । गो-

<sup>23</sup>चित्रायाः—त्वष्टेति ॥ त्वष्टा चित्रां नक्षत्रं अभ्येति आ-  
 भिमुख्येन गच्छति । तथा एकीभवति । सुभंसं शोभनदीप्तिं  
 'भस भर्त्सनदीप्त्योः' असुनि अनुस्वारोपजनः छान्दसः । यद्वा—  
 सुभसत् शोभनजवना । छान्दसो विकारः । पर्यायान्तरं वा  
 भसदः । युवतिं मिश्रिणीं रोचमानां दीप्यमानां त्वष्टे वा रो-  
 चमानाम् । किं कुर्वन्नभ्येति? अमृतान् देवान् मर्त्यान् मनुजान् ।  
 चकारस्सर्वसमुच्चये । निवेशयन् यथास्वरूपं स्थापयन् । किञ्च—  
 रूपाणि रूपवन्ति रूपणीयानि वा विश्वानि भुवनानि भूतानि  
 पिंशन् अवयववन्ति रूपयन् । पिंश अवयवे, व्यत्ययेन श्रम् ॥

<sup>24</sup>तन्न इति ॥ त्वष्टा चित्रा च नः अभिमतं विचष्टां  
 व्यक्तं वदतु, उत्पादयत्विति यावत् । किं च—तत् चित्राख्यं  
 नक्षत्रं मह्यं भूरिदा बहुनो धनस्य दातृ अस्तु । लिङ्गव्यत्ययः,  
 चित्राभिप्रायं वा स्त्रीत्वम् । तत् देवता नक्षत्रं च तद्व्यं नः  
 वीरवतीं विक्रान्तपुरुषवतीं प्रजां सन्ततिं सनोतु ददातु । षण्णु  
 दाने । गोभिरश्वैश्च नः यज्ञं समनक्तु समृद्धं करोतु ॥



भिर्नो अश्वैस्समंनक्तु यज्ञम् । <sup>25</sup>वायुर्नक्षत्रमभ्येति  
 निष्ट्याम् । तिग्मशृङ्गो वृषभो रोरुवाणः । समी-  
 रयन्भुवना मातरिश्वा । अप द्वेषांसि नुदतामरा-  
 तीः ॥ १० ॥ <sup>26</sup>तन्नो वायुस्तदु निष्ट्यां शृणोतु ।  
 तन्नक्षत्रं भूरिदा अस्तु मह्यम् । तन्नो देवासो अनु-  
 जानन्तु कामम् । यथा तरेम दुरितानि विश्वा ।  
<sup>27</sup>दूरमस्मच्छत्रवो यन्तु भीताः । तदिन्द्राग्नी कृणु-

<sup>25</sup>स्वातेः—वायुरिति ॥ निष्ट्या स्वातीनक्षत्रं वायुः अभ्येति  
 अभिगच्छति । तिग्मशृङ्गः तीक्ष्णतेजाः वृषभः वर्षिता रोरुवा-  
 णः शब्दायमानः । यद्भुगन्ताद्व्यत्ययेनात्मनेपदम् । भुवनानि  
 भूतजातानि समीरयन् समन्तात् प्रेरयन् मातरिश्वा विश्वं  
 मातीति विश्वमातर्याकाशे श्वयति वर्धते<sup>1</sup> नः द्वेषांसि द्वेष्याणि  
 अरातीः अदातृश्च । लिङ्गव्यत्ययः । अपनुदतां नाशयतु ॥

<sup>26</sup>तन्न इति ॥ तत् नः अस्मदभिमतं वायुः शृणोतु यथा-  
 प्रार्थनं ददात्विति यावत् । निष्ट्या स्वाती च तच्छृणोतु ।  
 तत् नक्षत्रं भूरिदा अस्तु मह्यं तं अस्माकं कामं इष्टं देवा  
 अनुजानन्तु । कः पुनस्स इत्याह—यथा वयं दुरितानि वि-  
 श्वानि तरेम, तथाऽनुजानन्तु ॥

<sup>27</sup>विशाखयोः—दूरमिति ॥ अस्मत् अस्मत्तः भीताश्शत्रवो

<sup>1</sup>क. वर्धमानः.



तां तद्विशाखे । तन्नो देवा अनुमदन्तु यज्ञम् । प-  
 श्चात्पुरस्तादभयं नो अस्तु । <sup>28</sup>नक्षत्राणामधिपत्नी  
 विशाखे । श्रेष्ठाविन्द्राग्नी भुवनस्य गोपौ ॥ ११ ॥  
 विषूचश्शत्रून्पवाधमानौ । अप क्षुधं नुदतामरा-  
 तिम । <sup>29</sup>पूर्णा पश्चादुत पूर्णा पुरस्तात् । उन्मध्य-  
 तः पौर्णमासी जिगाय । तस्यां देवा अधि संवस-  
 न्तः । उत्तमे नाकं इह मादयन्ताम् । <sup>30</sup>पृथ्वी सु-

दूरं यन्तु पलायन्ताम् । तदभिमतं इन्द्राग्नी कृणुतां कुरुतां,  
 विशाखे च नक्षत्रं तत्कृणुतामित्येव, तत्तत्साधनमस्माकं यज्ञं  
 देवाः अनुमदन्तु अनुमोदतां फलनिष्पत्तिमनुजानन्तु । ततश्चा-  
 स्माकं पश्चात्पुरस्ताच्च सर्वास्ववस्थासु अस्माकमभयमस्तु ॥

<sup>28</sup>नक्षत्राणामिति ॥ नक्षत्राणां मध्ये अधिपत्नी अधिकं  
 पालयिञ्चौ विशाखे नक्षत्रं, तद्देवते इन्द्राग्नी श्रेष्ठौ प्रशस्य-  
 तमौ भुवनस्य भूतजातस्य गोपौ गोपयितारौ अतोऽस्माकं वि-  
 पूचः विष्वग्गतान् इतश्चेतश्च पलायितान् अपवाधमानौ पीडय-  
 न्तौ अस्माकं क्षुधं अरातिं शत्रुस्थानीयाम् । यद्वा—क्षुधं अरातिं  
 चापनुदताम् ॥

<sup>29</sup>पौर्णमास्याः—पूर्णा पश्चादिति ॥ व्याख्याता पञ्चमाद्ये\* ॥

<sup>30</sup>पृथ्वीति ॥ पृथ्वी विस्तीर्णा सुवर्चाः शोभनदीप्तिः गु-



वर्चा<sup>१</sup> युवतिस्सजोषाः । पौर्णमास्युदगाच्छोभमा-  
ना । आप्याययन्ती दुरितानि विश्वा । उरुं दुहां  
यजमानाय यज्ञम् ॥ १२ ॥

चित्रभानुर्यजमाने दधातु हविर्नः पाथश्चेतो  
जुषन्तां चेतो मदेम रोचमानामरातीर्गोपौ यज्ञम् ॥ १

<sup>१</sup>ऋध्यास्मं हव्यैर्नमसोपसद्य । मित्रं देवं मि-  
त्रधेयं नो अस्तु । अनूराधान् हविषा वर्धयन्तः ।

वतिः मिश्रिणी सजोषाः समानप्रीतिः अस्माभिः सर्वाभिर्वा प्र-  
जाभिः पौर्णमासी तिथिः उदगात् उदेति उच्छ्रितिमागच्छति ।  
शोभमाना आप्याययन्ती वर्धयन्ती विश्वानि दुरितानि दु-  
रितवन्ति दुर्गतिनिवारणेनाप्याययन्ती सा यजमानाय उरुं  
विस्तीर्णं यज्ञं दुहां दुग्धाम् । 'लोपस्त आत्मने पदेषु' इति  
तलोपः ॥

इति तैत्तिरीयब्राह्मणे तृतीयाष्टके प्रथमप्रपाठके  
प्रथमोऽनुवाकः.

<sup>१</sup>अनूराधानां—ऋध्यास्मेति ॥ ऋध्यास्म समृद्धा भूयास्म  
हव्यैः हविर्भिः नमसा प्रणिपातेन च मित्रं देवं उपसद्य उ-  
पसङ्गम्य ऋध्यास्म स च देवोऽस्माकं मित्रधेयं मित्रमस्तु । स्वा-



शतं जीवेम शरदस्सवीराः । चित्रं नक्षत्रमुदगा-  
 त्पुरस्तात् । अनूराधास इति यद्वदन्ति । तन्मित्र  
 एति पथिभिर्देवयानैः । हिरण्ययैर्विततैरन्तरिक्षे ।  
 इन्द्रो ज्येष्ठामनु नक्षत्रमेति । यस्मिन्वृत्रं वृत्रतूर्ये  
 ततारं ॥ १३ ॥ तस्मिन्वयममृतं दुहानाः । क्षुधं  
 तरेम दुरितिं दुरिष्टिम् । पुरन्दराय वृषभाय धृ-

थिको धेयप्रत्ययः । यद्वा—मित्रेण यत् धेयं देयं तन्नोऽस्तु । वयं  
 च अनूराधान् नक्षत्रं हविषा तदीयेन वर्धयन्तः शतं जी-  
 वेम शरदः सवीराः गतम्\* ॥

<sup>१</sup>चित्रमिति ॥ चित्रं चायनीयं इदं नक्षत्रं पुरस्तात् उदगात्  
 उदेति । अनूराधास इति यन्नक्षत्रं वदन्ति लौकिका अपि ।  
 तत् नक्षत्रं मित्रः एति पथिभिः देवयानैः देवा ये गच्छन्ति ।  
 हिरण्ययैः हितरमणीयैः अन्तरिक्षे विततैः ॥

<sup>२</sup>ज्येष्ठायाः—इन्द्र इति ॥ ज्येष्ठां नक्षत्रं इन्द्रोऽन्वेति अनु-  
 गच्छति । यस्मिन् नक्षत्रे निमित्तभूते वृत्रतूर्ये वृत्रवधार्थे सङ्ग्रामे  
 वृत्रं इन्द्रः ततार आक्रम्य हतवान् । वयमपि तस्मिन् नक्षत्रे  
 निमित्ते अमृतं दुहानाः क्षुधं तरेम नाशयेम । दुरितिं दुरिष्टिं  
 च दुर्यागफलम् ॥

<sup>३</sup>पुरंदरायेति ॥ पुरंदराय मेघानां दारयित्रे । 'वाचंयमपुरंदरौ'



ष्णवे । अषाढाय सहमानाय मीढुषे । इन्द्राय  
 ज्येष्ठा मधुमदुहाना । उरुं कृणोतु यजमानाय  
 लोकम् । <sup>५</sup>मूलं प्रजां वीरवतीं विदेय । पराच्येतु  
 निर्ऋतिः पराचा । गोभिर्नक्षत्रं पशुभिस्समक्तम् ।  
 अहर्भूयाद्यजमानाय मह्यम् ॥ १४ ॥ <sup>६</sup>अहर्नो अ-  
 द्य सुविते दधातु । मूलं नक्षत्रमिति यद्वदन्ति । प-

इति निपातः । वृषभाय वर्षयित्रे धृष्णवे धर्षणशीलाय शत्रू-  
 णाम् । अषाढाय केनचिदप्यनभिभूताय सहमानाय सर्वस्याभि-  
 भवित्रे मीढुषे सेक्ते ईदृशाय इन्द्राय मधुमत् मधुरं हविः दुहाना  
 क्षारयन्ती ज्येष्ठा नक्षत्रं यजमानाय उरुं लोकं स्थानं कृणोतु  
 करोतु ॥

<sup>५</sup>मूलस्य—मूलमिति ॥ मूलं नक्षत्रं प्रजां वीरवतीं विक्रा-  
 न्तपुरुषवतीं ईदृश्याः प्रजाया हेतुम् । तद्धेतुत्वात्ताच्छब्दम् । वि-  
 देय लप्सीय । मूलहेतुकां वा प्रजां विदेय । पराची परागता  
 वैमुख्यं भजमाना निर्ऋतिः कृच्छ्रापत्तिः मूलस्य देवता एतु इतो  
 गच्छतु पराचा अपुनरावृत्तिकेन मार्गेण । तथासति गोभिः प-  
 शुभिश्चान्यैः समक्तं सङ्गतं नक्षत्रं अहः मूलस्येयं संज्ञेत्येके ।  
 अहराख्यं नक्षत्रं अहरिव प्रकाशकं निर्ऋतिव्यपगमेनेत्यन्ये । त-  
 दीदृशं नक्षत्रं मह्यं यजमानाय गोभिः पशुभिः समक्तं भूयात् ॥

<sup>६</sup>अहर्न इति ॥ अहराख्यं नक्षत्रं अहरिव प्रकाशतां गतं  
 वा अद्य अस्मिन्कर्मणि नः सुविते सुष्ठु गन्तव्ये फले दधातु ।



रांचीं वाचा निरुक्तिं नुदामि । शिवं प्रजायै शि-  
 वमस्तु मह्यम् । 'या दिव्या आपः पर्यसा संबभू-  
 वुः । या अन्तरिक्ष उत पार्थिवीर्याः । यासामषा-  
 ढा अनुयन्ति कामम् । ता न आपश्शङ् स्योना  
 भवन्तु । 'याश्च कूप्या याश्च नाद्यास्समुद्रियाः ।  
 याश्च वैशन्तीरुत प्रासचीर्याः ॥ १५ ॥ यासामषा-

मूलं नक्षत्रमिति यद्गदन्ति लोकेऽपि, अथ तद्देवतां निरुक्तिं  
 वाचा मन्त्रेण पराचीं अपुनरावृतां नुदामि । यत्र इतो गम-  
 यामि, ततश्च शिवं कल्याणं प्रजायै मदीयायै मह्यं चास्तु ॥

'अषाढानाम्—या दिव्या इति ॥ याः दिव्याः दिवि भवाः  
 वर्ष्या आपः पर्यसा अन्नहेतुना पेयत्वेन वा इत्थंभूताः सम्ब-  
 भूवुः सम्भवन्ति पर्यसा सह भवन्ति उत्पद्यन्ते । याः च  
 अन्तरिक्षे सम्भवन्ति । अपि च पार्थिवीः पार्थिव्यश्च । 'पृथि-  
 व्या वाजौ' इत्यञ्प्रत्ययः, 'वा छन्दसि' इति पूर्वसवर्णदीर्घत्वम् ।  
 यासां अषां कामं इच्छां अषाढाः नक्षत्रं अनुयन्ति अनु-  
 गच्छन्ति ता आपः स्योनाः सुखरूपाः नः शं सुखहेतवो  
 भवन्तु ॥

'याश्चेति ॥ याश्च आपः कूप्याः कूपे भवाः । 'भवे  
 छन्दसि' इति यत् । नाद्याः नद्यां भवाः 'पाथोनदीभ्यां  
 ङ्यण्' । याश्च समुद्रियाः समुद्रे भवाः । 'समुद्राभ्राद्धः' । वैश-



ढा मधुं भक्षयन्ति । ता न आपृशशु स्योना भव-  
न्तु । <sup>९</sup>तन्नो विश्वे उपं शृण्वन्तु देवाः । तदषाढा  
अभि संयन्तु यज्ञम् । तन्नक्षत्रं प्रथतां पशुभ्यः ।  
कृषिर्वृष्टिर्यजमानाय कल्पताम् । <sup>१०</sup>शुभ्राः कन्याः  
युवतयस्सुपेशसः । कर्मकृतस्सुकृतो वीर्यावतीः ।

न्तीः वेशन्ते कासारे भवा वैशन्त्यः । 'वेशन्तहिमवद्द्रचामण्' ।  
उतापि प्रासचीः प्रासच्यः प्रकर्षेण समवेताः प्रसचने भवाः  
नानोदकसङ्घाताः यासामपां मधु मधुरं रसं अषाढाः नक्षत्रं  
भक्षयन्ति । ता न इत्यादि । गतम् ॥

<sup>९</sup>उत्तराषाढानाम्—तन्न इति ॥ तत् अस्मदभिमतं विश्वे देवाः  
उपशृण्वन्तु अस्मत्सकाशमागत्य शृण्वन्तु तत् साधनं यज्ञं अ-  
षाढा अभिसंयन्तु आभिमुख्येन प्राप्नुवन्तु । तत् अषाढाख्यं  
नक्षत्रं अस्माकं पशुभ्यः पश्वर्थं प्रथतां पृथूभवतां, तथा सति  
कृषिः वृष्टिर्यजमानाय कल्पतां संपद्यताम् ॥

<sup>१०</sup>शुभ्रा इति ॥ शुभ्राः शोभनाः<sup>१</sup> कन्याः तरुण्यः दी-  
प्तिमत्यो वा । कन दीप्तौ । युवतयः मिश्रिण्यः सुपेशसः  
सुरूपाः कर्मकृतः कर्मकरणकुशलाः शोभनकारिण्यः वीर्यावतीः  
प्रसवसामर्थ्यवत्यः विश्वान् देवाननेन हविषा वर्धयन्त्योऽषाढाः  
अस्मद्यज्ञं उपयान्तु कामं यथायथा कामयामहे तदनुरूपमुपयान्तु ॥



विश्वान्देवान् हविषां वर्धयन्तीः । अषाढाः काम-  
मुपयान्तु यज्ञम् ॥ १६ ॥ "यस्मिन्ब्रह्माऽभ्यजय-  
त्सर्वमेतत् । अमुं च लोकमिदमुं च सर्वम् । तन्नो  
नक्षत्रमभिजिद्विजित्य । श्रियं दधात्वहृणीयमानम् ।  
<sup>12</sup>उभौ लोकौ ब्रह्मणा संजितेमौ । तन्नो नक्षत्रम-  
भिजिद्विचष्टाम् । तस्मिन्वयं पृतनास्सं जयेम ।

<sup>11</sup>अभिजितः—यस्मिन्निति ॥ यस्मिन् अभिजिदाख्ये पुण्ये  
नक्षत्रे ब्रह्मा अभ्यजयत् अभितः कात्स्येनाजयत् । अमुं च  
लोकं दिवं इदं च सर्वं पृथिव्यादिकं, ऊ इति निपातोऽनर्थकः  
पादपूरणार्थः । तत् अभिजिदाख्यं नक्षत्रं अस्मभ्यं विजित्य  
श्रियं दधातु ददातु । विजयपूर्विकां श्रियमित्यर्थः । यद्वा—  
जेतव्यान् जित्वा तत आदाय श्रियमस्यभ्यं ददातु । अहृणी-  
यमानं अहीयमानं कुतश्चिदपि । हृणीङ् कण्डूदियगन्तः ॥

<sup>12</sup>उभौ लोकाविति ॥ इमौ उभौ लोकौ ब्रह्मणा सं-  
जितां सहजितौ अभिजिन्महिम्ना । तदभिजित् नक्षत्रं आत्मीयं  
महिमानं अस्मदर्थं विचष्टां पश्यतु प्रकटयतु । यद्वा—उभौ  
लोकौ ब्रह्मणा संजितौ यस्मिन्नक्षत्रे, तदभिजिन्नक्षत्रं अस्मान् वि-  
चष्टां सानुग्रहं पश्यतु । तस्मात् वयमपि तस्मिन् नक्षत्रे पृ-  
तनाः सङ्गामान् संजयेम, तस्माच्च तत् अभिप्रेतं देवा अनुजान-  
न्तु कामं यथेष्टम् ॥



तन्नो देवासो अनुजानन्तु कामम् । <sup>13</sup>शृण्वन्ति  
 श्रोणाममृतस्य गोपाम् । पुण्यामस्या उपशृणो-  
 मि वाचम् ॥ १ ७ ॥ महीं देवीं विष्णुपत्नीमजूर्याम् ।  
 प्रतीचीमेनाः हविषां यजामः । <sup>14</sup>त्रेधा विष्णुरु-  
 गायो विचक्रमे । महीं दिवं पृथिवीमन्तरिक्षम् ।  
 तच्छ्रोणैति श्रवं इच्छमाना । पुण्यं श्लोकं यज-

<sup>13</sup>श्रोणायाः—शृण्वन्त्विति ॥ श्रोणां नक्षत्रं शृण्वन्तीति सर्वे,  
 सर्वत्र ख्यातेति यावत् । शृण्वन्ति वा एतां वदन्तीं सर्वे,  
 वदितुं कुशलेति यावत् । अमृतस्य अमृतत्वस्य गोपां गोप्त्रीम् ।  
 आयप्रत्ययान्तात् क्विप्यतो लोपः । तादृशीं अस्याः पुण्यां  
 वाचं अमृतत्वकरीं अहं उपशृणोमि समीपतः शृणोमि । ता-  
 मिमां महीं महतीं देवीं विष्णुपत्नीं विष्णुदेवत्यां अजूर्यां के-  
 नचिदप्यहिंस्यां एनां प्रतीचीं अस्मदाभिमुख्येनाञ्चतीं हविषा  
 यजामः ॥

<sup>14</sup>त्रेधेति ॥ विष्णुरुगायः उरुभिः महात्मभिः गातव्यः  
 स्तोतव्यः त्रेधा विचक्रमे विक्रान्तवान् । महीं महतीं दिवं  
 पृथिवीं अन्तरिक्षं च श्रोणायां, तस्मादियं श्रोणा श्रवः अन्नं  
 यशो वा इच्छमाना उत्पादयन्ती यजमानाय एति गच्छति ।  
 कर्मणः संप्रदानत्वात् चतुर्थी । यजमानाय च पुण्यं श्लोकं  
 स्तोत्रं कृण्वती कुर्वती—अहो सम्यगिष्टमनेनेति । यद्वा—  
 पुण्यं श्लोकं यजमानाय प्रजाभिः कुर्वती कारयन्ती ॥



मानाय कृण्वती । <sup>15</sup>अष्टौ देवा वसवस्सोम्यासः ।  
 चतस्रो देवीरजराश्श्रविष्ठाः । ते यज्ञं पान्तु रज-  
 सः परस्तात् । संवत्सरीणममृतं स्वस्ति ॥ १८ ॥  
<sup>16</sup>यज्ञं नः पान्तु वसवः पुरस्तात् । दक्षिणतोऽभि-  
 यन्तु श्रविष्ठाः । पुण्यं नक्षत्रमभि संविशाम । मा

<sup>15</sup> श्रविष्ठानाम्—अष्टाविति ॥ अष्टौ वसुनामानः देवाः सो-  
 म्याः सोमार्हाः, चतस्रश्च देव्यः श्रविष्ठाः नक्षत्रं, तारकापेक्षं  
 चतुष्टम् । अजराः अविनाशाः । ते वसवः श्रविष्ठाश्च । ते च  
 ताश्च ते, पुंस एकशेषः । यज्ञं इममास्माकीनं पान्तु । रजसः  
 अन्तरिक्षस्य परस्तात् उपरि स्थिताः रजोगुणतो वा रजोगुणाप-  
 गमादनन्तरमित्यर्थः । संवत्सरीणं संवत्सरभाविनं 'संपरिपूर्वात्स्व च'  
 इति खः । अमृतं अमृतत्वं स्वस्ति<sup>1</sup> अविघ्नेन यथा भवति तथा  
 यज्ञं पान्तु ॥

<sup>16</sup> यज्ञं न इति ॥ अस्माकं यज्ञं वसवः पुरस्तात् पूर्वस्यां  
 दिशि पान्तु । श्रविष्ठाश्च दक्षिणतः दक्षिणस्यां दिश्यभियन्तु  
 आभिमुख्येन प्राप्नुवन्तु । श्रविष्ठाः पुनः पितृसम्भवाः दक्षप्रजा-  
 पतेः पितृत्वमप्यस्ति, ततस्तासां दक्षिणतोऽभिगमनं युक्तम् । वयम-  
 पीदं पुण्यं नक्षत्रं अभिसंविशाम आभिमुख्येन परिचरामः<sup>2</sup> ततः  
 अघशंसा पापरुचिः अरातिः नः माऽगन् मागमत् । अरात्य-  
 पेक्षं स्त्रीत्वम् । गमेर्लुङि 'मन्त्रे घस' इति च्लेर्लुक् ॥



नो अरातिरघशंसाऽगन् । <sup>17</sup>क्षत्स्य राजा वरु-  
णोऽधिराजः । नक्षत्तूणां शतभिषग्वसिष्ठः । तौ  
देवेभ्यः कृणुतो दीर्घमायुः । शतं सहस्रां भेष-  
जानि धत्तः । <sup>18</sup>यज्ञं नो राजा वरुण उपयातु ।  
तन्नो विश्वे अभि संयन्तु देवाः ॥ १९ ॥ तन्नो न-  
क्षत्तूः शतभिग्जुषाणम् । दीर्घमायुः प्रतिरद्धेषजा-  
नि । <sup>19</sup>अज एकपादुदगात्पुरस्तात् । विश्वां भूतानि

<sup>17</sup>शतभिषजः—क्षत्स्येति ॥ क्षत्स्य बलस्य क्षत्तूजातेर्वा राजा  
स्वामी वरुणः अधिराजः अधिकदीप्तिः नक्षत्तूणां मध्ये व-  
सिष्ठः प्रशस्यतमः शतभिषङ्क्षत्रं, तौ वरुणशतभिषजौ देवेभ्यः  
अग्न्यादिभ्यः । यद्वा—यजमानस्यापि देवत्वात् । ‘एष वा  
एतर्हीन्द्रो यो यजते’<sup>1</sup> इति । ‘अग्निर्वै दीक्षितः तस्मादेनम्’ इति  
च । ऋत्विजोपि देवाः ‘एते वै देवाः प्रत्यक्षं यद्ब्राह्मणाः’<sup>2</sup>  
इति । तेभ्यः दीर्घं आयुः कृणुतः कुरुतम् । भेषजानि  
अनिष्टोपशमनानि शतं सहस्रा सहस्रसंख्यानि धत्तः धत्ताम् ॥

<sup>18</sup>यज्ञमिति ॥ वरुणो राजा अस्माकं यज्ञमुपयातु । तेनैव  
वरुणागमहेतुना वरुणराजानः विश्वे देवा अपि । अथ तच्छ-  
तभिषक् नक्षत्रं जुषाणं प्रीयमाणं अस्मान्वा प्रीणयितृ अस्मभ्यं  
दीर्घमायुः भेषजानि च प्रतिरत् वर्धतु ॥

<sup>19</sup>प्रोष्ठपदानाम्—अज इति ॥ अज एकपादिति पदद्वयमपि



प्रति मोदमानः । तस्य देवाः प्रसवं यन्ति सर्वे ।  
 प्रोष्ठपदासो अमृतस्य गोपाः । <sup>20</sup> विभ्राजमानस्स-  
 मिधान उग्रः । आऽन्तरिक्षमरुहदगन्द्याम् । तं  
 सूर्यं देवमजमेकपादम् । प्रोष्ठपदासो अनुयन्ति  
 सर्वे ॥ २० ॥ <sup>21</sup> अहिर्बुध्नियः प्रथमान एति । श्रेष्ठो

अग्निविशेषस्याख्या अजः अजनः सुष्ठु गन्ता एकः पादोऽस्येति  
 एकपात् एकेन पादेन देवान् रक्षन् । 'संख्यासुपूर्वस्य' इति  
 लोपस्समासान्तः । स पुरस्तादुदगात् उदेति भूतजातेषु प्रथ-  
 ममाविर्भवति । विश्वानि च भूतानि प्रति मोदमानः प्रत्ये-  
 कमनुगृह्णन् । तस्य प्रसवं अनुज्ञां सर्वेऽपि देवाः यन्ति तस्य  
 विधेयतां गच्छन्ति न कोपि लङ्घितुं शक्नोति । प्रोष्ठपदाश्च  
 नक्षत्रं तस्य प्रसवं यन्तीत्येव । अमृतस्य अमृतत्वस्य गोपाः  
 गोपायितारः ॥

<sup>20</sup> विभ्राजमान इति ॥ विभ्राजमानः विशेषेण दीप्यमानः  
 समिधानः समिन्धयन् भावान् उग्रः उद्गूर्णतेजाः उदकस्य वा  
 दाता ईदृशोऽयं अज एकपात् अन्तरिक्षमारुहत् आरोहति । 'कृमृ-  
 द्दरुहिभ्यः छन्दसि' इत्यञ्, द्यां च अगन् गच्छति 'मन्वे  
 वस' इति च्लेर्लुक् । तं अजं एकपादं देवं सूर्यं सावनं  
 प्रेरकं वा सर्वे प्रोष्ठपदा अनुयन्ति अनुसरन्ति ॥

<sup>21</sup> उत्तरप्रोष्ठपदानाम्—अहिर्बुध्निय इति ॥ पदद्वयमग्रेरेव ना-



देवानामुत मानुषाणाम् । तं ब्राह्मणास्सोमपास्सो-  
म्यासः । प्रोष्ठपदासो अभि रक्षन्ति सर्वे ।<sup>22</sup> चत्वा-  
र एकमभि कर्म देवाः । प्रोष्ठपदास इति यान्  
वदन्ति । ते बुध्नियं परिषद्यं स्तुवन्तः । अहिः

मान्तरम्<sup>1</sup> । पूर्वोत्तरप्रोष्ठपदनक्षत्रदेवतयोः सूर्याग्रचोः द्विनामत्वम-  
न्यत्र सिद्धं 'अजोऽस्येकपादहिरसि बुध्नियः'<sup>2</sup> इति । अस्त्येव  
ब्राह्मणे धिष्णियप्रकरणे 'द्वेद्वे नामनी कुरुध्वम्'<sup>3</sup> इति । 'अहे  
बुध्निय मन्त्रं मे गोपाय'<sup>4</sup> इत्युपस्थाने च । प्रथमानः विश्वं व्याप्नु-  
वन् एति गच्छति । श्रेष्ठः प्रशस्यतमः देवानां मध्ये मा-  
नुषाणामपि पूज्यतमः । तं देवं अहिर्बुध्नियं ब्राह्मणाः सो-  
मपाः सोमस्य पातारः सोम्याः सोमार्हाः प्रोष्ठपदाश्चाभिरक्ष-  
न्ति अभितः तर्पयन्ति ॥

<sup>22</sup> चत्वार इति ॥ चत्वारोपि देवाः एकं कर्माभिगम्य  
संभूय साधयन्ति । यद्वा—कर्मदेवाः सुकृतातिशयेन देवत्वमाप्ताः  
'ये कर्मणा देवानपियन्ति'<sup>5</sup> इति । प्रोष्ठपदास इति यान्व-  
दन्ति लोके ते चत्वारोपि संभूय कर्माणि साधयन्ति । ते  
पूर्वोक्तदेवाः प्रोष्ठपदाः बुध्नियं परिषद्यं परित उपास्यं उपरि  
वा सीदन्तं अहिं च स्तुवन्तः नमसा नमस्कारादिना अन्नेन  
हविषा वा उपसद्य उपसङ्गम्य रक्षन्ति तर्पयन्ति । यद्वा—

<sup>1</sup> पदद्वयं रुद्रविशेषस्याख्या.<sup>2</sup> सं. १-३-३.<sup>3</sup> सं. ६-३-१.<sup>4</sup> ब्रा. १-२-१.<sup>5</sup> उ. २-८.



रक्षन्ति नमसोपसद्यं । <sup>२३</sup>पूषा रेवत्यन्वेति पन्थांम् ।  
 पुष्टिपती पशुपा वाजवस्त्यौ ॥ २१ ॥ इमानि हव्या  
 प्रयता जुषाणा । सुगैर्नो यानैरुपयातां यज्ञम् ।  
<sup>२४</sup>क्षुद्रान्पशून्क्षतु रेवती नः । गावो नो अश्वाश्च  
 अन्वेतु पूषा । अन्नश्च रक्षन्तौ बहुधा विरूपम् ।

एकं किञ्चित् प्रशस्तं कर्म चत्वारस्ते अभिगच्छन्ति, ते तत्क-  
 र्मकारिणो जनाः बुधियं अहिं च स्तुवन्तः नमस्कारादिना  
 उपसद्य रक्षन्ति तर्पयन्ति ॥

<sup>२३</sup>रेवत्याः—पूषेति ॥ पूषा रेवती च पन्थां एकं मार्गं  
 अन्वेति अनुगच्छति संहत्यकारिणो वर्तेते । तौ कौ? पुष्टि-  
 पती पुष्टेः पातारौ पशुपा पशूनां पालयितारौ । ‘सुपां सु-  
 लुक्’ इत्याकारः । वाजवस्त्यौ वाजेन अन्नेन वस्त्यौ बलहेतू  
 जगताम् । बले वा साधू । वस्तिशब्दः दासीभारादिषु द्र-  
 ष्टव्यः । यद्वा—वाजो वस्त्यो ययोस्तादृशौ तौ इमानि अस्म-  
 दीयानि हव्यानि प्रयता प्रयतानि जुषाणा सेवमानौ सुगैः  
 शोभनगमनसाधनैः यानैर्वाहनैः नः यज्ञं उपयातां उपगच्छताम् ॥

<sup>२४</sup>क्षुद्रानिति ॥ नः क्षुद्रान् अजादीन् पशून् रेवती र-  
 क्षतु । नः गावः गाः । आत्वाभावः अन्दसः । अश्वांश्च पूषाऽ-  
 न्वेतु रक्षतु । तौ द्वावपि अन्नं विरूपं विविधरूपं बहुधा  
 रक्षन्तौ वाजं अन्नवन्तं यज्ञं यजमानाय सन्तुतां दत्ताम् । षणु दाने ॥



वाजꣳ सनुतां यजमानाय यज्ञम् । <sup>25</sup> तदश्विनाव-  
 श्वयुजोपयाताम् । शुभं गमिष्ठौ सुयमेभिरश्वैः ।  
 स्वं नक्षत्ꣳ हविषा यजन्तौ । मध्वा संपृक्तौ य-  
 जुषा समक्तौ ॥ २२ ॥ <sup>26</sup> यौ देवानां भिषजौ हव्य-  
 वाहौ । विश्वस्य दूतावमृतस्य गोपौ । तौ नक्षत्ꣳ  
 जुजुषाणोपयाताम् । नमोऽश्विभ्यां कृणुमोऽश्वयु-

<sup>25</sup> अश्वयुजोः—तदिति ॥ अश्विनौ देवते अश्वयुजा अ-  
 श्वयुग्भ्यां सह । तृतीयाद्विवचनस्याकारः । तत् मदीयं कर्म  
 उपयाताम् । शुभं गमिष्ठौ अतिशयेन शोभनं गन्तारौ । गन्तृ-  
 शब्दात् 'तुच्छन्दसि' इति इष्टनि 'तुरिष्ठेमेयस्सु' इति लोपः ।  
 सुयमेभिः सुदान्तैः अश्वैः, स्वं आत्मीयं नक्षत्रं अश्वयुगा-  
 ख्यं हविषा यजन्तौ पूजयन्तौ, मध्वा मधुरसेन हविषा  
 संपृक्तौ यजुषा मन्त्रेण समक्तौ सम्यक् प्रकाशितौ ॥

<sup>26</sup> यौ देवानामिति ॥ अश्विनौ देवानां भिषजौ हव्यवाहौ  
 हविषां वोढारौ वृष्टिद्वारेण । विश्वस्य लोकस्य दूतौ दूतव-  
 द्दितकारिणौ अमृतस्य अमृतत्वस्य गोपौ गोपायितारौ । तौ  
 नक्षत्रं आत्मीयं जुजुषाणा सेवमानौ । छान्दसस्य लिटः का-  
 नजादेशः । तावस्मद्यज्ञं उपयाताम् । ताभ्यां अश्विभ्यां अ-  
 श्वयुग्भ्यां च नमः कृणुमः कुर्मः ॥



ग्भ्याम् । <sup>२७</sup>अप पाप्मानं भरणीर्भरन्तु । तद्यमो  
 राजा भगवान् विचष्टाम् । लोकस्य राजा महतो  
 महान् हि । सुगं नः पन्थामभयं कृणोतु । <sup>२८</sup>य-  
 स्मिन्नक्षत्रे यम एति राजा । यस्मिन्नेनमभ्यषिञ्च-  
 न्त देवाः । तदस्य चित्रं हविषा यजाम । अप  
 पाप्मानं भरणीर्भरन्तु । <sup>२९</sup>निवेशनी <sup>३०</sup>यत्ते देवा अ-

<sup>२७</sup> भरणीनाम्—अपेति ॥ भरणीः नक्षत्रं नः पापं अपभ-  
 रन्तु अपहरन्तु । 'ह्यग्रहोर्भः' इति भत्वम् । यमश्च राजा भगवान्  
 ऐश्वर्यवान् तदस्मद्भिमतं विचष्टां पश्यतु, यथा नः सिद्धयति  
 तथेति । महतः लोकस्य राजा स्वामी स्वयमपि महान् ।  
 सुगं देशान्तरगमने शोभनगमनं नः पन्थां पन्थानं कर्ममार्गं वा  
 लोकान्तरगमने अभयं हिंसारहितं कृणोतु करोतु ॥

<sup>२८</sup> यस्मिन्निति ॥ यस्मिन्नक्षत्रे यमः राजा एति स्वामि-  
 त्वेनानुप्रविशति । किं च—यस्मिन्नक्षत्रे एनं देवाः पितृराज्ये  
 अभ्यषिञ्चन्त । तत् भरणीनक्षत्रं अस्य यमस्य संबन्धि चित्रं  
 चायनीयं वयं हविषा यजाम । अप पाप्मानमिति । गतम् ॥

<sup>२९-३०</sup> अमावास्यायाः—'निवेशनी, यत्ते देवा अदधुः' इति



दधुः ॥ २३ ॥

ततार मह्यं प्रासचीर्या यान्तु यज्ञं वाचं स्व-  
स्ति देवा अनु यन्ति सर्वे वाजबस्त्यौ समक्तौ दे-  
वास्त्रीणि च ॥ २ ॥

<sup>1</sup>नवोनवो भवति जायमानो <sup>2</sup>यमादित्या अ३-

व्याख्याते चैते 'पूर्णा पश्चात्' इत्यत्र ॥

इति तृतीये प्रथमे द्वितीयोऽनुवाकः.

<sup>1-2</sup>अथ 'चन्द्रमा वा अकामयत'<sup>2</sup> इत्यादीनां सप्तानां क्रमेण  
याज्यानुवाक्याः द्वेद्वे । तत्र चन्द्रमसः (ननु 'नक्षत्रेष्टका उप-  
दधात्येतानि वै दिवो ज्योतींषि तान्येवावरुन्धे'<sup>3</sup> इति ब्राह्मणे 'कृ-  
त्तिका नक्षत्रमग्निर्देवता'<sup>4</sup> इत्यादीनामष्टाविंशतिनक्षत्राणां दर्शपूर्णमास-  
योश्च त्रिंशतामेवोपधानमुक्तम् । किञ्च—'अभिचरन् श्येनचिता  
यजेत' इत्यत्र 'अग्नेः कृत्तिकाः'<sup>5</sup> इति त्रिंशतामेवोपधानम् । अत्र  
नक्षत्रेष्ट्यां चन्द्रादिसप्तानां यजनं किमर्थमित्यत आह—चन्द्रमा वा अ-  
कामयत इत्यादि । चन्द्रादीनामपि नक्षत्राधीनत्वात् चन्द्रसूर्ययोर्नक्ष-  
त्रेषु गमनं प्रसिद्धम् । अवशिष्टानां त्रयाणां तद्विभागतत्सन्धान-  
तदात्मत्वेन अदितेर्विष्णोश्च यजनं नक्षत्रसत्रकर्तुः यजमानस्य ज्यो-  
तिष्ठावाप्तये प्रतिष्ठायै च भवति । तेषां द्वेद्वे याज्यानुवाक्ये)<sup>6</sup> ।

<sup>1</sup> सं. ३-५-१.

<sup>2</sup> ब्रा. ३-१-६.

<sup>3</sup> सं. ५-४-१

<sup>4</sup> सं. ४-४-१०.

<sup>5</sup> ब्रा. १-५-१.

<sup>6</sup> कुण्डलितो ग्रन्थः ग पुस्तकमात्रे वर्तते.



शुमाप्याययन्ति । <sup>३</sup>ये विरूपे समनसा संव्ययन्ती । समानं तन्तुं परि तातनाते । विभू प्रभू अनुभू विश्वतो हुवे । ते नो नक्षत्ते हवमागमेतम् ।  
<sup>४</sup>वयं देवी ब्रह्मणा संविदानाः । सुरत्नासो देववीति

नवोनवो भवति, यमादिस्या अंशुमिति । व्याख्याते चैते<sup>१</sup> द्वि-  
 तीयकाण्डस्य चतुर्थान्त्ये ॥

<sup>३</sup>अहोरात्रयोः—ये विरूपे इति ॥ अहोरात्रे विरूपे विवि-  
 धरूपे शुक्लकृष्णरूपे समनसा समानमनस्के ऐकमत्यं गते ।  
 पूर्ववदाकारः । संव्ययन्ती समन्तादाच्छादयन्ती शुक्लकृष्णे इव  
 वस्त्रे संव्ययन्ती । औडशशीभावः, न स्त्रीप्रत्ययः । समानं  
 एकं तन्तुं तायमानं संवत्सरं यज्ञं वा परि तातनाते परितो  
 विस्तारयतः । तनोतेः छन्दसि लिटि एत्वाभ्यासलोपाभावे 'तुजा-  
 दीनाम्' इत्यभ्यासस्य दीर्घत्वम् । विभू व्याप्तिमती अविच्छे-  
 देन प्रवृत्तत्वात् । 'सुपां सुलुक्' इति पूर्वसवर्णदीर्घत्वम् । प्रभू  
 पर्याप्ति भावानां निष्पत्तौ । अनुभू अनुक्रमेण भवन्ती । लोकस्य  
 वा कृताकृते अनुभवन्ती । पूर्ववत् सवर्णदीर्घत्वम् । ते अहं वि-  
 श्वतो हुवे सर्वेण प्रकारेणाह्वयामि ते चाहोरात्रे नक्षत्रे नक्षत्र-  
 विशेषयुक्ते अस्मिन्वा नक्षत्रेऽहनि वा नः हवं यज्ञं आगमेतं  
 युवामागच्छतम् । लिङ्चाशिष्यङ् ॥

<sup>४</sup>वयं देवी इति ॥ वयं ब्रह्मणा मन्त्रेण संविदानाः



दधानाः । अहोरात्रे हविषां वर्धयन्तः । अतिं पा-  
प्मानमतिमुक्त्वा गमेम । <sup>५</sup>प्रत्युवदृश्यायती ॥ २४  
व्युच्छन्ती दुहिता दिवः । अपो मही वृणुते चक्षु-  
षा । <sup>६</sup>तमो ज्योतिष्कृणोति सूनरी । उदुस्त्रियांस्स-

एकमत्यं गताः सुरवासः शोभनेन हविराख्येन कर्मसाधनेन त-  
द्वन्तः । देववीतिं दधानाः देवानां यागं निर्वर्तयन्तः अहो-  
रात्रे देवी देव्यौ देवनशीले । रात्र्यपेक्षं स्त्रीत्वं, लिङ्गव्यत्ययो  
वा । हविषा वर्धयन्तः पाप्मानं अतिगमेम अतिक्रमेम अ-  
तिमुक्त्वा अत्यर्थं पाप्मानां मोचनेनानेन कर्मणा ॥

<sup>५</sup>उपसः—प्रतीति परोष्णिक् ॥ उ इत्यवधारणे । व्यु-  
च्छन्ती प्रभान्ती उषा आयती आगच्छन्त्येव प्रत्यदृशि प्रत्ये-  
कं सर्वैर्दृश्यते । आत्माभिमुखं वा दृश्यते । ‘सर्वे विधयश्छ-  
न्दसि विकल्प्यन्ते’ इति लघुवधगुणाभावः । दिवो दुहिता दुहि-  
तृस्थानीया तत उपलब्धेः । अपः कर्माणि उदकानि वा वृणु-  
ते छादयति चक्षुषा प्रकाशेन विवृणोतीत्यर्थः । प्रकाशावरणं  
विवरणमेव । मही महनीया सर्वैः ॥

<sup>६</sup>तम इति जगती ॥ तमोभूतमिदं जगत् ज्योतिष्कृणोति  
प्रकाशवत्करोति उषा सूनरी सुष्टु नेत्री प्रजानां शोभननरा  
वा, सर्वे हि तत्र प्रबुध्यन्ते । किञ्च—तस्मिन् काले सूर्यः  
उस्त्रियाः रश्मीन् उत्सचते उच्छ्रूतं भजते । किञ्च—हे उपः !  
तवेत् तवैव व्युषि व्युष्टौ । उच्छ्रूतेः क्विपि अन्त्यविकारः छा-



चते सूर्यः । सचा उद्यन्नक्षत्तमर्चिमत् । तवेदुषो  
 व्युषि सूर्यस्य च । <sup>7</sup>सं भक्तेन गमेमहि । तन्नो  
 नक्षत्तमर्चिमत् । भानुमत्तेज उच्चरत् । उप यज्ञ-  
 मिहागमत् ॥ २५ ॥ <sup>8</sup>प्र नक्षत्राय देवाय । इन्द्रा-  
 येन्दुः हवामहे । स नस्सविता सुवत्सनिम् । पु-

न्दसः वसेर्वा संप्रसारणे 'शासिवसि' इत्यादिना पत्वम् । तव  
 सूर्यस्य च व्युष्टौ उदये सत्येव युवाभ्यां सचा सह उद्यन्न-  
 क्षत्रं दिवसस्य संज्ञाकारि अर्चिमत् दीप्तिमत् भवति पूजितं  
 भवति, अस्माकं कर्मयोग्यं जायते ॥

<sup>7</sup> नक्षत्राणां—संभक्तेन इत्यनुष्टुभौ ॥ भक्तेन अन्नेन हविषा सङ्ग-  
 मेमहि कर्मवन्तो भूयास्म । 'लिङ्चाशिष्यङ्' 'समोगमृच्छि' इ-  
 त्यात्मनेपदम् । हेतुमाह—तत् नक्षत्रं यत्र कर्म क्रियते तदिदा-  
 नीमर्चिमत् पूजितं भानुमत् दीप्तिमत् तेजः तेजस्वि पुण्यत्वा-  
 दीदृशं सत् उच्चरत् उद्गच्छत् अस्माकं यज्ञं उपागमत् उपाग-  
 च्छति उपागच्छतु वा इह अस्मिन्नहनि ततस्सं भक्तेन गमेमहीति ॥

<sup>8</sup> प्रनक्षत्रायेति ॥ देवाय देवनशीलाय इन्द्राय ईश्वराय स्वका-  
 र्यकरणकुशलाय नक्षत्राय नक्षत्रात्मने नक्षत्राभिमानिने इन्दुं अ-  
 मृतकल्पं हविः प्रहवामहे प्रकर्षेण आह्वयामः आनयामः जुहु-  
 मो वा । स च सविता कर्मणामनुज्ञाता नक्षत्राख्यो देवः  
 अस्मभ्यं सनि धनं सुवत् अनुजानातु ददातु पुष्टिदां पुष्टेर्दा-  
 तारं पर्याप्तं वीरवत्तमं अतिशयेन पुत्रादियुक्तम् ॥



ष्टिदां वीरवत्तमम् । <sup>9</sup>उदु त्यं <sup>10</sup>चित्रम् । <sup>11</sup>अदितिर्न  
 उरुष्यतु <sup>12</sup>महीमूषु मातरम् । <sup>13</sup>इदं विष्णुः <sup>14</sup>प्र  
 तद्विष्णुः । <sup>15</sup>अग्निर्मूर्धा <sup>16</sup>भुवः । <sup>17</sup>अनु नोऽद्यानु-  
 मति <sup>18</sup>रन्विदनुमते त्वम् । <sup>19</sup>हव्यवाहं <sup>20</sup>स्विष्टम् ॥  
 आयत्यंगमस्विष्टम् ॥ ३ ॥

<sup>9-10</sup>सूर्यस्य—उदुत्यं, चित्रमिति ॥ व्याख्याते ग्रहप्रश्ने<sup>1</sup> ॥

<sup>11-12</sup>अदितेः—अदितिर्नः, महीमूष्विति ॥ व्याख्याते 'वै-  
 श्वानरो नः'<sup>2</sup> इत्यत्र ॥

<sup>13-14</sup>विष्णोः—इदं विष्णुः, प्रतद्विष्णुस्तव त इति ॥ प्रथमा  
 'युञ्जते मनः'<sup>3</sup> इत्यत्र व्याख्याता । इतरा 'जुष्टीनरः'<sup>4</sup> इत्यत्र ॥

<sup>15-16</sup>अग्नेः—अग्निर्मूर्धा, भुव इति ॥ अग्निकाण्डे व्याख्याते<sup>5</sup> ॥

<sup>17-18</sup>अनुमतेः—अनुनोऽद्य, अन्विदनुमत इति ॥ 'इदं वा-  
 मास्ये'<sup>6</sup> इत्यत्र व्याख्याते । अग्रचनुमती सप्तस्वेवेति केचित् ।  
 सर्वत्र कृत्तिकादिष्वित्यपरे ॥

<sup>19-20</sup>अथ संयाज्ये—हव्यवाहं, स्विष्टमिति ॥ व्याख्याते  
 'जुष्टः'<sup>7</sup> इत्यत्र ॥

इति ब्राह्मणे तृतीयाष्टके प्रथमे तृतयोऽनुवाकः.

<sup>1</sup>सं. १-४-४३.

<sup>2</sup>सं. १-६-११.

<sup>3</sup>सं. १-२-१३.

<sup>4</sup>ब्रा. २-४-३

<sup>5</sup>सं. ४-४-४.

<sup>6</sup>सं. ३-३-११.

<sup>7</sup>ब्रा. २-४-१.



<sup>1</sup> अग्निर्वा अकामयत् । अन्नादो देवानां स्या-  
मिति । स एतमग्रये कृत्तिकाभ्यः पुरोडाशं मष्टा-  
कपालं निरवपत् । ततो वै सोऽन्नादो देवानामभ-  
वत् । अग्निर्वै देवानामन्नादः । यथा ह वा अग्निर्दे-  
वानामन्नादः । एवञ्च ह वा एष मनुष्याणां भवति ।  
य एतेन हविषा यजते । य उं चैनदेवं वेद । सो-  
ऽत्र जुहोति । अग्रये स्वाहा कृत्तिकाभ्यस्स्वाहा ।  
अम्बायै स्वाहा दुलायै स्वाहा । नितत्त्रयै स्वा-  
हाऽब्ध्रयन्त्यै स्वाहा । मेघयन्त्यै स्वाहा वर्षयन्त्यै  
स्वाहा । चूपुणीकायै स्वाहेति ॥ २७ ॥ <sup>2</sup> प्रजापतिः  
प्रजा असृजत् । ता अस्मात्सृष्टाः परांचीरायन् ।

<sup>1</sup> अथ नक्षत्रेष्टिनां ब्राह्मणं—अग्निर्वा अकामयतेत्यादि ॥ दे-  
वानां मध्ये अहं अतिशयेन अन्नादः स्यामिति । स तथा  
कामयमानः एतमग्निं कृत्तिकादेवत्यं अष्टाकपालं पुरोडाशं नि-  
रवपत् । एकस्यैव यष्टृत्वयष्टृव्यत्वोपपत्तिः प्रागेवोक्ता । ततो वा  
इति । गतम् । यथा हेत्यादि । यष्टुः विदुषश्च स्तुतिः । सोऽत्रेति  
स यष्टा अत्र इष्टौ वक्ष्यमाणान् होमान् जुहोति । अम्बाद्याः  
सप्त कृत्तिकाः तारकाख्या अग्निकाण्डे व्याख्याताः\* ॥

<sup>2</sup> प्रजापतिरिति ॥ प्रजापतिना सृष्टाः प्रजाः अस्मात्परा-



तासां॑ रोहिणीमभ्यध्यायत् । सोऽकामयत् । उप-  
मा वर्तेत । समेनया गच्छेयेति । स एतं प्रजाप-  
तये रोहिण्यै चरुं निरवपत् । ततो वै सा तमुपा-  
वर्तत । समेनया गच्छत । उप ह वा एनं प्रिय-  
मावर्तते । सं प्रियेणं गच्छते । य एतेन हविषा  
यजते । य उ चैनदेवं वेद । सोऽत्र जुहोति । प्र-  
जापतये स्वाहा रोहिण्यै स्वाहा । रोचमानायै  
स्वाहा प्रजाभ्यस्स्वाहेति ॥ २८ ॥ "सोमो वा अ-  
कामयत् । ओषधीनां॑ राज्यमभिजयेयमिति । स  
एतं॑ सोमाय मृगशीर्षाय श्यामाकं चरुं पर्यसि  
निरवपत् । ततो वै स ओषधीनां॑ राज्यमभ्यज-

चीः अपुनरावृत्ता गताः । तासां मध्ये रोहिणीमभ्यध्या-  
यत् प्रजापतिः ध्यातवान् । अथ स तामभिध्यायन्नकामयत् इयं  
मामुपावर्तेत उपागच्छेत् अहं एनया संगच्छेयेति । स  
एतमिति । गतम् । उप हेत्यादि । यष्टुर्विदुषश्च फलम् । रोचमा-  
नाया इति । प्रजापतये रोचत इति रोचमाना रोहिणी तार-  
काख्येषा प्रजानां च मध्ये रोचत इति सर्वाभ्यः प्रजाभ्यः  
होमः ॥

<sup>३</sup> ओषधीनां राज्यं राजत्वम् । गतमन्यत् । समानानां



यत् । समानानां ह वै राज्यमभिर्जयति । य  
एतेन हविषा यजते । य उ चैनदेवं वेद । सोऽत्र  
जुहोति । सोमाय स्वाहा मृगशीर्षाय स्वाहा ।  
इन्वकाभ्यस्स्वाहौषधीभ्यस्स्वाहा । राज्याय स्वा-  
हाऽभिर्जित्यै स्वाहेति ॥ २९ ॥ <sup>४</sup> रुद्रो वा अकाम-  
यत । पशुमान्त्स्यामिति । स एतं रुद्रायाद्रायै  
प्रेर्यङ्ग्वं चरुं पर्यसि निरवपत् । ततो वै स पशु-  
मान्भवत् । पशुमान् ह वै भवति । य एतेन ह-  
विषा यजते । य उ चैनदेवं वेद । सोऽत्र जुहोति ।  
रुद्राय स्वाहाऽद्रायै स्वाहा । पिन्वमानायै स्वाहा  
पशुभ्यस्स्वाहेति ॥ ३० ॥ <sup>५</sup> ऋक्षा वा इयमलोम-  
काऽसीत् । साऽकामयत । ओषधीभिर्वनस्पतिभिः  
प्रजायेयेति । सैतमदित्यै पुनर्वसुभ्यां चरुं निरव-  
पत् । ततो वा इयमोषधीभिर्वनस्पतिभिः प्राजा-

हेति । यष्टुर्विदुषश्च स्तुतिः । मृगशीर्षतारका इन्वकाः । इवि  
प्रीणने । क्वनिपि तारकादित्वादित्वाभावः ॥

<sup>४</sup> प्रेर्यङ्ग्वमिति ॥ 'ओरञ्' । पिन्वमाना पशून् वर्धयमाना ॥

<sup>५</sup> ऋक्षा वा इति ॥ इयं पृथिवी पूर्वं ऋक्षा शून्या अ-



यत । प्रजायते ह वै प्रजयां पशुभिः । य एतेन  
हविषा यजते । य उं चैनदेवं वेद । सोऽत्र जुहो-  
ति । अदित्यै स्वाहा पुनर्वसुभ्याम् । स्वाहाऽऽभूत्यै  
स्वाहा प्रजात्यै स्वाहेति ॥ ३१ ॥ <sup>६</sup>बृहस्पतिर्वा  
अकामयत । ब्रह्मवर्चसी स्यामिति । स एतं बृह-  
स्पतये तिष्याय नैवारं चरुं पयसि निरवपत् । त-  
तो वै स ब्रह्मवर्चस्यभवत् । ब्रह्मवर्चसी ह वै भ-  
वति । य एतेन हविषा यजते । य उं चैनदेवं वे-  
द । सोऽत्र जुहोति । बृहस्पतये स्वाहा तिष्याय  
स्वाहा । ब्रह्मवर्चसाय स्वाहेति ॥ ३२ ॥ <sup>७</sup>देवासु-  
रास्संयत्ता आसन् । ते देवास्सर्पेभ्य आश्रेषाभ्य  
आज्ये करम्भं निरवपन् । तानेताभिरेव देवता-  
भिरुपानयन् । एताभिर्ह वै देवताभिर्द्विषन्तं भ्रातृ-

लोमका ओषध्यादिभिर्लोमस्थानीयै रहिता । पूर्ववदित्वाभावः । आ-  
भूतिः प्रजाती पुनर्वसू तारके ॥

<sup>६</sup>नैवारमिति ॥ अनुदात्तादित्वेऽपि पलाशादित्वादञ्भावः ॥

<sup>७</sup>देवासुरा इत्यादि ॥ करम्भनिर्वापेण तानसुरानुपानयन्  
नाशितवन्तः । एताभिर्देवताभिः सर्वैराश्रेषाभिश्च । द्रवसंमिश्राः



व्यमुपनयति । य एतेन हविषा यजते । य उ चै-  
नदेवं वेद । सोऽत्र जुहोति । सर्पेभ्यस्स्वाहाऽऽश्रे-  
षाभ्यस्स्वाहा । दन्दशूकेभ्यस्स्वाहेति ॥ ३३ ॥ <sup>८</sup>पि-  
तरो वा अकामयन्त । पितृलोक ऋध्रुयामेति । त  
एतं पितृभ्यो मघाभ्यः पुरोडाशं षट्कपालं निरं-  
वपन् । ततो वै ते पितृलोक आर्ध्रुवन् । पितृलोके  
ह वा ऋध्रोति । य एतेन हविषा यजते । य उ  
चैनदेवं वेद । सोऽत्र जुहोति । पितृभ्यस्स्वाहा म-  
घाभ्यः । स्वाहाऽनघाभ्यस्स्वाहाऽगदाभ्यः । स्वा-  
हाऽरुन्धतीभ्यस्स्वाहेति ॥ ३४ ॥ <sup>९</sup>अर्यमा वा अं-  
कामयत । पशुमान्थस्यामिति । स एतमर्यम्णे फ-  
ल्गुनीभ्यां चरुं निरवपत् । ततो वै स पशुमानभ-  
वत् । पशुमान् ह वै भवति । य एतेन हविषा  
यजते । य उ चैनदेवं वेद । सोऽत्र जुहोति । अ-  
र्यम्णे स्वाहा फल्गुनीभ्यां स्वाहा । पशुभ्यस्स्वा-

सक्तवः करम्भाः । दन्दशूकाः दंशनशीलाः सर्पख्यैषा । 'यज-  
जपदशां यडः' इत्यूकप्रत्ययः ॥

<sup>८-९</sup>अनघाः, अगदाः अरुन्धत्य इति मखानामाख्याः ॥



हेति ॥ ३५ ॥ <sup>10</sup>भगो वा अकामयत् । भगी श्रेष्ठी  
 देवानां स्यामिति । स एतं भगाय फल्गुनीभ्यां  
 चरुं निरवपत् । ततो वै स भगी श्रेष्ठी देवानाम-  
 भवत् । भगी ह वै श्रेष्ठी समानानां भवति । य  
 एतेन हविषा यजते । य उं चैनदेवं वेद । सोऽत्र  
 जुहोति । भगाय स्वाहा फल्गुनीभ्यां स्वाहा ।  
 श्रेष्ठ्याय स्वाहेति ॥ ३६ ॥ <sup>11</sup>सविता वा अकाम-  
 यत् । श्रन्मै देवा दधीरन् । सविता स्यामिति । स  
 एतं सवित्रे हस्ताय पुरोडाशं द्वादशकपालं निर-  
 वपदाशूनां व्रीहीणाम् । ततो वै तस्मै श्रद्देवा अ-  
 दधत् । सविताऽभवत् । श्रद्ध वा अस्मै मनुष्या  
 दधते । सविता समानानां भवति । य एतेन ह-  
 विषा यजते । य उं चैनदेवं वेद । सोऽत्र जुहोति ।

<sup>10</sup>भगी ऐश्वर्यादिमान् । श्रेष्ठी श्रेष्ठैश्वर्यादिना तद्वान् ॥

<sup>11</sup>श्रन्म इति ॥ श्रद्धीरन् देवा मह्यं, श्रद्धेयवचनः तेषां  
 भूयासम्, सविता प्रेरकः अनुज्ञाता वा । आशुव्रीहयः त्रि-  
 पक्षपक्काः । अनुज्ञातृविशेषाः ददत्, पृणन्, प्रयच्छन्, प्रतिगृ-  
 ष्णन् । ददत् विधानेन, पृणन् प्रीणयन्, प्रयच्छन् विध्यनपेक्ष  
 उदारः, प्रतिगृष्णन् उक्तं स्वीकुर्वन् ॥



सवित्रे स्वाहा हस्ताय । स्वाहा ददते स्वाहा पूण-  
ते । स्वाहा प्रयच्छते स्वाहा प्रतिगृभ्णते स्वाहेति ॥  
३७ ॥ <sup>12</sup>त्वष्टा वा अंकामयत । चित्रं प्रजां विन्दे-  
येति । स एतं त्वष्ट्रे चित्रायै पुरोडाशमष्टाकपालं  
निरवपत् । ततो वै स चित्रं प्रजामविन्दत । चि-  
त्रं ह वै प्रजां विन्दते । य एतेन हविषा यजते ।  
य उं चैनदेवं वेद । सोऽत्र जुहोति । त्वष्ट्रे स्वाहा  
चित्रायै स्वाहा । चैत्राय स्वाहा प्रजायै स्वाहेति ॥  
३८ ॥ <sup>13</sup>वायुर्वा अंकामयत । कामचारमेषु लोके-  
ष्वभिजयेयमिति । स एतद्वायवे निष्ट्यायै गृष्ट्यै  
दुग्धं पयो निरवपत् । ततो वै स कामचारमेषु  
लोकेष्वभ्यजयत् । कामचारं ह वा एषु लोकेष्व-  
भिजयति । य एतेन हविषा यजते । य उं चैन-  
देवं वेद । सोऽत्र जुहोति । वायवे स्वाहा निष्ट्या-  
यै स्वाहा । कामचाराय स्वाहाऽभिजित्यै स्वाहे-  
ति ॥ ३९ ॥ <sup>14</sup>इन्द्राग्नी वा अंकामयेताम् । श्रैष्ठ्यं

<sup>12</sup>चित्रं बहुधा प्रजां विन्देय लप्सीयेति । चैत्राय चित्रत्वाय ॥

<sup>13-14</sup>इच्छया सर्वत्र चारः कामचारः । निष्ट्या इति



दे॒वाना॑म॒भिज॑ये॒वेति॑ । तावे॒तमि॑न्द्राग्नि॒भ्यां॒ विशा॑-  
 खा॒भ्यां॒ पुरो॑डाश॒मेका॑दशकपालं॒ निर॑वपताम् ।  
 ततो॒ वै तौ॑ श्रैष्ठ्यं दे॒वाना॑म॒भ्यज॑यताम् । श्रैष्ठ्यं  
 ह॒ वै सं॒माना॑नाम॒भिज॑यति । य ए॒तेन॑ ह॒विषा॒ य-  
 ज॑ते । य उ॑ चैनदे॒वं वेद॑ । सोऽत्र॑ जुहोति । इन्द्रा-  
 ग्नि॒भ्यां॒ स्वाहा॒ विशा॑खा॒भ्यां॒ स्वाहा॑ । श्रैष्ठ्या॑य  
 स्वाहाऽभिजित्यै॒ स्वाहेति॑ ॥ ४० ॥ <sup>15</sup>अथै॒तत्पौर्ण॑-  
 मा॒स्या आज्यं॑ निर्वपति । कामो॒ वै पौर्ण॑मासी ।  
 काम॒ आज्यं॑म् । कामे॒नैव॑ कामं॒ सम॑र्धयति ।  
 क्षि॒प्तमे॑नं॒ स काम॑ उप॒नम॑ति । येन॒ कामे॑न॒ यज॑ते ।  
 सोऽत्र॑ जुहोति । पौर्ण॑मा॒स्यै स्वाहा॒ कामा॑य॒ स्वा-  
 हाऽऽग॑त्यै॒ स्वाहेति॑ ॥ ४१ ॥ ४ ॥

स्वातेराख्या । गृष्टिस्सकृत्प्रसूता । गतमन्यत् ॥

<sup>15</sup>कामो वा इति ॥ तत्साधनत्वात्ताच्छब्दम् ॥

इति तृतीये प्रथमे चतुर्थोऽनुवाकः.



'मित्रो वा अंकामयत । मित्रधेयमेषु लोकेष्व-  
भि जयेयमिति । स एतं मित्रायानूराधेभ्यश्चरुं  
निरवपत् । ततो वै स मित्रधेयमेषु लोकेष्वभ्यज-  
यत् । मित्रधेयं ह वा एषु लोकेष्वभिजयति ।  
य एतेन हविषा यजते । य उं चैनदेवं वेद । सोऽत्र  
जुहोति । मित्राय स्वाहाऽनूराधेभ्यस्स्वाहा । मित्र-  
धेयाय स्वाहाऽभिजित्यै स्वाहेति ॥ ४२ ॥ <sup>२</sup>इन्द्रो वा  
अंकामयत । ज्यैष्ठ्यं देवानामभिजयेयमिति । स  
एतमिन्द्राय ज्यैष्ठ्यायै पुरोडाशमेकादशकपालं नि-  
रवपन्महाव्रीहीणाम् । ततो वै स ज्यैष्ठ्यं देवाना-  
मभ्यजयत् । ज्यैष्ठ्यं ह वै समानानामभिजय-  
ति । य एतेन हविषा यजते । य उं चैनदेवं वेद ।  
सोऽत्र जुहोति । इन्द्राय स्वाहा ज्यैष्ठ्यायै स्वाहा ।  
ज्यैष्ठ्याय स्वाहाऽभिजित्यै स्वाहेति ॥ ४३ ॥ <sup>३</sup>प्र-  
जापतिर्वा अंकामयत । मूलं प्रजां विन्देयेति । स

<sup>१</sup>मित्रो वा इति ॥ मित्रधेयं मित्रत्वं सर्वस्य । मित्राय  
वा धातव्यं दातव्यं मित्रधेयम् ॥

<sup>२</sup>महाव्रीहयः महाशालयः ॥

<sup>३</sup>मूलं प्रधानभूताम् ॥



ए॒तं प्र॒जाप॑तये॒ मू॒लाय॑ च॒रुं निर॑वपत् । ततो॒ वै स  
मू॒लं प्र॒जाम॑विन्दत । मू॒लं ह॒ वै प्र॒जां वि॑न्दते ।  
य ए॒तेन॑ ह॒विषा॑ यज॑ते । य उ॑ चैनदे॒वं वेद॑ । सो-  
ऽत्र॑ जुहोति । प्र॒जाप॑तये॒ स्वाहा॑ मू॒लाय॑ स्वाहा ।  
प्र॒जायै॑ स्वाहेति ॥ ४४ ॥ <sup>४</sup>आपो॒ वा अ॑कामयन्त ।  
स॒मुद्रं॑ का॒मम॑भिज॒येमेति॑ । ता ए॒तम॒द्भ्योऽषा॑ढा-  
भ्य॑श्च॒रुं निर॑वपन् । ततो॒ वै तास्स॑मु॒द्रं का॒मम॑भ्य-  
ज॑यन् । स॒मुद्रं॑ ह॒ वै का॒मम॑भिज॒यति॑ । य ए॒तेन॑  
ह॒विषा॑ यज॑ते । य उ॑ चैनदे॒वं वेद॑ । सोऽत्र॑ जुहो-  
ति । अ॒द्भ्यस्स्वाहा॑ ऽषा॑ढाभ्य॒स्स्वाहा॑ । स॒मुद्राय॑ स्वा-  
हा का॒माय॑ स्वाहा । अ॒भिजि॑त्यै॒ स्वाहेति॑ ॥ ४५ ॥  
<sup>५</sup>विश्वे॒ वै दे॒वा अ॑कामयन्त । अ॒नप॑ज॒य्यं ज॒येमे-  
ति॑ । त ए॒तं विश्वे॑भ्यो दे॒वेभ्योऽषा॑ढाभ्य॑श्च॒रुं निर॑-  
वपन् । ततो॒ वै तेऽन॑प॒ज॒य्यम॑जयन् । अ॒नप॑ज॒य्यं  
ह॒ वै ज॒यति॑ । य ए॒तेन॑ ह॒विषा॑ यज॑ते । य उ॑ चै-  
नदे॒वं वेद॑ । सोऽत्र॑ होजुति । विश्वे॑भ्यो दे॒वेभ्य॑-

<sup>४</sup>समुद्रं कामं कामानां साधकमभिजयेमेति ॥

<sup>५-६</sup>अनपजय्यं केनचिदप्यपजेतुमशक्यम् । 'क्षय्यज्यौ शक्यार्थे'



स्वाहाऽषाढाभ्यस्स्वाहा । अनपजय्याय स्वाहा  
जित्यै स्वाहेति ॥ ४६ ॥ <sup>६</sup>ब्रह्म वा अंकामय । ब्र-  
ह्मलोकमभिजयेयमिति । तदेतं ब्रह्मणेऽभिजिते  
चरुं निरवपत् । ततो वै तद्ब्रह्मलोकमभ्यजयत् ।  
ब्रह्मलोकं ह वा अभिजयति । य एतेन हविषा  
यजते । य उं चैनदेवं वेद । सोऽत्र जुहोति । ब्र-  
ह्मणे स्वाहाऽभिजिते स्वाहा । ब्रह्मलोकाय स्वा-  
हाऽभिजित्यै स्वाहेति ॥ ४७ ॥ <sup>७</sup>विष्णुर्वा अंकाम-  
यत् । पुण्यं श्लोकं शृण्वीय । न मां पापी की-  
र्तिरागच्छेदिति । स एतं विष्णवे श्रोणायै पुरोडा-  
शं त्रिकपालं निरवपत् । ततो वै स पुण्यं श्लो-  
कमशृणुत् । नैनं पापी कीर्तिरागच्छत् । पुण्यं  
ह वै श्लोकं शृणुते । नैनं पापी कीर्तिरागच्छति ।  
य एतेन हविषा यजते । य उं चैनदेवं वेद । सो-  
ऽत्र जुहोति । विष्णवे स्वाहा श्रोणायै स्वाहा । श्लो-

इति निपात्यते । 'ययतोः' इत्युत्तरपदान्तोदात्तत्वम् । क्रिया-  
विशेषणं चेदम् ॥

<sup>७</sup>पुण्यश्लोकः पावनशब्दः ॥



काय॒ स्वाहा॑ श्रुताय॒ स्वाहेति॑ ॥ ४८ ॥ <sup>८</sup>वस॒वो वा  
अ॒काम॑यन्त । अग्रं॑ दे॒वता॑नां परी॒यामेति॑ । त ए॒तं  
वसु॑भ्यश्श्रवि॒ष्ठाभ्यः॑ पुरोडाशं॒ म॒ष्टाक॑पालं॒ निर॑व-  
पन् । ततो॒ वै तेऽग्रं॑ दे॒वता॑नां परी॒यन् । अग्रं॑ ह  
वै सं॒माना॑नां पर्येति । य ए॒तेन॑ ह॒विषा॒ यज॑ते ।  
य उ॑ चैनदे॒वं वेद॑ । सोऽत्रं॑ जुहोति । वसु॑भ्यस्स्वा-  
हा श्रवि॒ष्ठाभ्यस्स्वाहा॑ । अग्रा॑य॒ स्वाहा॒ परी॒त्यै  
स्वाहेति॑ ॥ ४९ ॥ <sup>९</sup>इन्द्रो॒ वा अ॒काम॑यत । दृढोऽ-  
शि॒थिल॑स्यामिति॑ । स ए॒तं वरु॑णाय॒ शत॑भिषजे  
भेष॑जेभ्यः पुरोडाशं॒ दश॑कपालं॒ निर॑वपत्कृ॒ष्णानां॑  
ब्री॒हीणा॑म् । ततो॒ वै स दृढोऽशि॑थिलोऽभवत् ।  
दृढो॒ ह वा अशि॑थिलो भवति । य ए॒तेन॑ ह॒विषा॒  
यज॑ते । य उ॑ चैनदे॒वं वेद॑ । सोऽत्रं॑ जुहोति । वरु॑-  
णाय॒ स्वाहा॑ शत॑भिषजे॒ स्वाहा॑ । भेष॑जेभ्यस्स्वा-  
हेति॑ ॥ ५० ॥ <sup>१०</sup>अ॒जो वा एक॑पादकामयत । ते-  
ज॒स्वी ब्र॑ह्मवर्च॒सी स्या॑मिति॑ । स ए॒तम॑जायैक॒पदे॑

<sup>८</sup>अग्रं प्राधान्यम् ॥

<sup>९-१०</sup>दृढः चिरजीवनः अशिथिलः अशिथिलाङ्गः ॥



प्रोष्ठपदेभ्यश्चरुं निरवपत् । ततो वै स तेजस्वी  
 ब्रह्मवर्चस्यभवत् । तेजस्वी ह वै ब्रह्मवर्चसी भवति ।  
 य एतेन हविषा यजते । य उ चैनदेवं वेद । सो-  
 ऽत्र जुहोति । अजायैकंपदे स्वाहा प्रोष्ठपदेभ्यस्स्वा-  
 हा । तेजसे स्वाहा ब्रह्मवर्चसाय स्वाहेति ॥ ५१ ॥  
 "अहिर्वै बुधियोऽकामयत । इमां प्रतिष्ठां विन्देये-  
 ति । स एतमहये बुधियाय प्रोष्ठपदेभ्यः पुरोडाशं  
 भूमिकपालं निरवपत् । ततो वै स इमां प्रतिष्ठा-  
 मविन्दत । इमां ह वै प्रतिष्ठां विन्दते । य एतेन  
 हविषा यजते । य उ चैनदेवं वेद । सोऽत्र जुहोति ।  
 अहये बुधियाय स्वाहा प्रोष्ठपदेभ्यस्स्वाहा । प्रति-  
 ष्ठायै स्वाहेति ॥ ५२ ॥ 'पूषा वा अकामयत ।  
 पशुमान्थस्यामिति । स एतं पूष्णे रेवत्यै चरुं नि-  
 रवपत् । ततो वै स पशुमानभवत् । पशुमान् ह  
 वै भवति । य एतेन हविषा यजते । य उ चैनदेवं  
 वेद । सोऽत्र जुहोति । पूष्णे स्वाहा रेवत्यै स्वाहा ।  
 पशुभ्यस्स्वाहेति ॥ ५३ ॥ <sup>13</sup> अश्विनौ वा अकाम-  
 येताम् । श्रोत्रस्विनावबधिरौ स्यावेति । तावेतम्-

<sup>11-12</sup> इमां पृथिवीमेव प्रतिष्ठां लभेयेति । भूमिकपालः भूमि-  
 रेव कपालमस्येति ॥

<sup>13-15</sup> श्रोत्रस्विनौ श्रोत्रवन्तौ प्रशस्तश्रोत्रौ । सकारोपजनः छा-



श्विभ्यामश्वयुग्भ्यां पुरोडाशं द्विकपालं निरवप-  
 ताम् । ततो वै तौ श्रोत्रस्विनावबधिरावभवताम् ।  
 श्रोत्रस्वी ह वा अबधिरो भवति । य एतेन हवि-  
 षा यजते । य उं चैनदेवं वेद । सोऽत्र जुहोति ।  
 अश्विभ्यां स्वाहाऽश्वयुग्भ्यां स्वाहा । श्रोत्राय  
 स्वाहा श्रुत्यै स्वाहेति ॥ ५४ ॥ <sup>14</sup> यमो वा अका-  
 मयत् । पितृणां राज्यमभिजयेयमिति । स एतं  
 यमायापभरणीभ्यश्चरुं निरवपत् । ततो वै स पि-  
 तृणां राज्यमभ्यजयत् । समानानां ह वै रा-  
 ज्यमभिजयति । य एतेन हविषा यजते । य उं चैन-  
 देवं वेद । सोऽत्र जुहोति । यमाय स्वाहाऽपभरणी-  
 भ्यस्स्वाहा । राज्याय स्वाहाऽभिजित्यै स्वाहेति ॥  
 ५५ ॥ <sup>15</sup> अथैतदमावास्याया आज्यं निर्वपति । कामो  
 वा अमावास्या । काम आज्यम् । कामेनैव कामं  
 समर्धयति । क्षिप्रमेनं स काम उपनमति । येन  
 कामेन यजते । सोऽत्र जुहोति । अमावास्यायै स्वा-  
 हा कामाय स्वाहाऽऽगत्यै स्वाहेति ॥ ५६ ॥ ५ ॥

न्दसः । अबधिरौ श्रवणशक्तिमन्तौ । गतमन्यत् ॥

इति तैत्तिरीयब्राह्मणे तृतीये प्रथमे पञ्चमोऽनुवाकः.



<sup>1</sup>चन्द्रमा वा अंकामयत । अहोरात्रानर्धमासा-  
 न्मासानृतून्थसंवत्सरमाप्ता । चन्द्रमसस्सायुज्यं  
 सलोकतामाप्नुयामिति । स एतं चन्द्रमसे प्रतीदृ-  
 श्यायै पुरोडाशं पञ्चदशकपालं निरवपत् । ततो  
 वै सोऽहोरात्रानर्धमासान्मासानृतून्थसंवत्सरमाप्ता ।  
 चन्द्रमसस्सायुज्यं सलोकतामाप्नोत् । अहोरा-  
 त्रान् ह वा अर्धमासान्मासानृतून्थसंवत्सरमाप्ता ।  
 चन्द्रमसस्सायुज्यं सलोकतामाप्नोति । य एतेन  
 हविषा यजते । य उ चैनदेवं वेद । सोऽत्र जुहो-  
 ति । चन्द्रमसे स्वाहा प्रतीदृश्यायै स्वाहा । अहो-  
 रात्रेभ्यस्स्वाहाऽर्धमासेभ्यस्स्वाहा । मासेभ्यस्स्वा-  
 हर्तुभ्यस्स्वाहा । संवत्सराय स्वाहेति ॥ ५७ ॥ <sup>2</sup>अ-  
 होरात्रे वा अंकामयेताम् । अत्यहोरात्रे मुच्येवहि ।  
 न नावहोरात्रे आप्नुयातामिति । ते एतमहोरात्रा-

<sup>1</sup>चन्द्रमा वा इति ॥ सायुज्यं समानयोगता । सालोक्यं  
 समानलोकता । प्रतीदृश्या तिथिः प्रतिदिनं चन्द्रमसो गत्या पृ-  
 थक्त्वेन दृश्यमानत्वात् ॥

<sup>2</sup>अहोरात्रे इति ॥ अतिक्रम्य मुच्येवहि अहोरात्रनिबन्धनदुः-  
 खसंस्पर्शात् । न च पुनरहोरात्रे आवामाप्नुताम् । सवात्योः गवोः



भ्यां चरुं निरवपताम् । द्वयानां व्रीहीणाम् । शु-  
 क्लानां च कृष्णानां च । सवात्योर्दुग्धे । श्वेतायै च  
 कृष्णायै च । ततो वै ते अत्यहोरात्रे अमुच्येते ।  
 नैने अहोरात्रे आप्रुताम् । अतिं ह वा अहोरात्रे  
 मुच्यते । नैनमहोरात्रे आप्रुतः । य एतेन हविषा  
 यजते । य उं चैनदेवं वेदं । सोऽत्र जुहोति । अह्ने  
 स्वाहा रात्रियै स्वाहा । अतिमुक्त्यै स्वाहेति ॥ ५८  
 उषा वा अकामयत । प्रियाऽऽदित्यस्य सुभगा  
 स्यामिति । सैतमुषसे चरुं निरवपत् । ततो वै सा  
 प्रियाऽऽदित्यस्य सुभगाऽभवत् । प्रियो ह वै समा-  
 नानाः सुभगो भवति । य एतेन हविषा यजते ।  
 य उं चैनदेवं वेदं । सोऽत्र जुहोति । उषसे स्वाहा  
 व्युष्ट्यै स्वाहा । व्युषुष्यै स्वाहा । व्युच्छन्त्यै स्वाहा ।  
 व्युष्टायै स्वाहेति ॥ ५९ ॥ अथैतस्मै नक्षत्राय चरुं

दुग्धे । वत्सान्तरदोह्या मृतवत्सा, तदीया च माता सवात्यौ;  
 समानमकं वत्सं वात इति कृत्वा ॥

<sup>३</sup>व्युष्टिः, व्युषुषी, व्युच्छन्ती, व्युष्टा इति उषसोऽवस्थावि-  
 शेषाख्या एताः ॥

<sup>४</sup>उद्देष्यते उद्यते उदितायेति नक्षत्रावस्थाविशेषाख्याः ॥ हरः हर-



निर्वपति । यथा त्वं देवानामसि । एवमहं मनुष्याणां भूयासमिति । यथा ह वा एतद्देवानाम् । एवम् ह वा एष मनुष्याणां भवति । य एतेन हविषा यजते । य उं चैनदेवं वेद । सोऽत्र जुहोति । नक्षत्राय स्वाहो देष्यते स्वाहा । उद्यते स्वाहो दिताय स्वाहा । हरसे स्वाहा भरसे स्वाहा । भ्राजसे स्वाहा तेजसे स्वाहा । तपसे स्वाहा ब्रह्मवर्चसाय स्वाहेति ॥ ६० ॥ "सूर्यो वा अकामयत् । नक्षत्राणां प्रतिष्ठा स्यामिति । स एतम् सूर्याय नक्षत्रेभ्यश्चरुं निर्वपत् । ततो वै स नक्षत्राणां प्रतिष्ठाऽभवत् । प्रतिष्ठा ह वै समानानां भवति । य एतेन हविषा यजते । य उं चैनदेवं वेद । सोऽत्र जुहोति । सूर्याय स्वाहा नक्षत्रेभ्यस्स्वाहा । प्रतिष्ठायै स्वाहेति ॥ ६१ ॥ "अथैतमदित्यै चरुं निर्वपति । इयं वा अदितिः । अस्यामेव प्रति तिष्ठति । सोऽत्र जुहोति । अदित्यै स्वाहा प्रतिष्ठायै स्वाहे-

णसामर्थ्यं, भरः भरणशक्तिः, भ्राजः दीप्तिः, तेजः प्रकाशः,  
तप ऐश्वर्यं, ब्रह्मवर्चसं ब्राह्मणबलम् ॥



ति ॥ ६२ ॥ अथैतं विष्णवे चरुं निर्वपति । य-  
ज्ञो वै विष्णुः । यज्ञ एवान्ततः प्रति तिष्ठति ।  
सोऽत्र जुहोति । विष्णवे स्वाहा यज्ञाय स्वाहा ।  
प्रतिष्ठायै स्वाहेति ॥ ६३ ॥ ६ ॥

अग्निर्ऋध्यास्म नवोनवोऽग्नि-  
मित्रश्चन्द्रमाषट् ॥ ६ ॥

अग्निर्नस्तन्नो वायुरहिर्बुध्नियं ऋक्षा वा इयमथै-  
तत्पौर्णमास्या अजो वा एकपाथसूर्यस्त्रिषष्टिः ॥ ६३ ॥

अग्निर्ऋध्यास्म नवोनवोऽग्नि-  
मित्रश्चन्द्रमाषट् ॥ ६ ॥

हरिः ओं ॥ श्रीकृष्णार्पणमस्तु.

<sup>5-7</sup>सूर्यो नक्षत्राणां प्रतिष्ठा प्रतितिष्ठत्यस्यामिति प्रतिष्ठा ॥

इति तैत्तिरीयब्राह्मणे तृतीये प्रथमे षष्ठोऽनुवाकः

प्रथमप्रश्नः समाप्तः.



अग्निः पञ्चदश प्रजापतिषोडश सोम एकादश  
 रुद्रो दशैकादश बृहस्पतिर्दश देवासुरा नव पि-  
 तर एकादशार्यमा भगो दशदश सविता चतुर्दश  
 त्वष्टा वायुरिन्द्राग्नी दशदशाथैतत्पौर्णमास्या अष्टौ  
 पञ्चदश ॥ मित्र इन्द्रः प्रजापतिर्दशदशाप एकादश  
 विश्वे ब्रह्म दशदश विष्णुस्त्रयोदश वसव इन्द्रोऽ-  
 जोऽहिर्वै बुध्नियः पूषाऽश्विनौ यमो दशदशाथैत-  
 दमावास्याया अष्टौ पञ्चदश ॥ चन्द्रमाः पञ्चदशा-  
 होरात्रे सप्तदशोषा एकादशाथैतस्मै नक्षत्राय त्र-  
 योदश सूर्यो दशाथैतमदित्यै पञ्चाथैतं विष्णवे  
 षट्त्सप्त ॥

सविताऽऽशूनां व्रीहीणामिन्द्रो महाव्रीहीणा-  
 मिन्द्रः कृष्णानां व्रीहीणामहोरात्रे द्वयानां व्रीही-  
 णाम् ॥ पितरुष्षट्कपालं सविता द्वादशकपालमि-  
 न्द्राग्नी एकादशकपालमिन्द्र एकादशकपालमिन्द्रो  
 दशकपालं विष्णुस्त्रिकपालमहिर्भूमिकपालमश्वि-  
 नौ द्विकपालं चन्द्रमाः पञ्चदशकपालमग्निस्त्वष्टा  
 वसवोऽष्टाकपालमन्यत्र चरुम् ॥ रुद्रोऽर्यमा पूषा



पशुमान्थस्याꣳ सोमो रुद्रो बृहस्पतिः पर्यसि वा-  
 युः पयस्सोमो वायुरिन्द्राग्नी मित्र इन्द्र आपो  
 ब्रह्म यमोऽभिजित्यै त्वष्टा प्रजापतिः प्रजायै पौ-  
 र्णमास्या अमावास्याया आगत्यै विश्वे जित्या  
 अश्विनौ श्रुत्यै ॥ ब्रह्म तदेतं विष्णुस्त एतं वायु-  
 स्स एतदापस्ताः ॥ पितरो विश्वे वसवोऽकामयन्त  
 मेति त एतं निरवपन् । आपोऽकामयन्त मेति ता  
 एतं निरवपन् । इन्द्राग्नी अश्विनावकामयेतां वेति  
 तावेतं निरवपताम् । अहोरात्रे वा अकामयेतामि-  
 ति ते एतं निरवपताम् । अन्यत्राकामयतमिति स  
 एतं निरवपत् ॥ इन्द्राग्नी श्रैष्ठ्यमिन्द्रो ज्यैष्ठ्यमि-  
 न्द्रो दृढः । अहिस्सूर्योऽदित्यै विष्णवे प्रतिष्ठायै ।  
 सोमो यमस्समानानाम् । अग्निर्नो रीरिषदन्यत्र  
 रीरिषः ॥

प्रथमप्रपाठकस्समाप्तः.



## अथ द्वितीयप्रपाठकः.

हरिः ओम् ॥ 'तृतीयस्यामितो दिवि सोमं  
 आसीत् । तं गायत्र्याऽहरत् । तस्य पूर्णमच्छिद्यत् ।  
 तत्पूर्णोऽभवत् । तत्पूर्णस्य पूर्णत्वम् । ब्रह्म वै  
 पूर्णः । यत्पूर्णशाखया वृथसानपाकरोति । ब्रह्मणै-  
 वैनांनपाकरोति । 'गायत्रो वै पूर्णः । गायत्राः  
 पशवः ॥ १ ॥ तस्मात्त्रिणित्रीणि पूर्णस्य पला-  
 शानि । त्रिपदां गायत्री । यत्पूर्णशाखया गाः प्रा-  
 र्पयति । स्वयैवैनां देवतया प्रार्पयति । यं कामये-

१ अथ पौरोडाशिकं ब्राह्मणं प्राजापत्यं काण्डमारभ्यते—तृती-  
 यस्यामितो दिवि सोम इत्यादि ॥ इतो लोकादारभ्य तृतीयस्मिन्  
 द्युसंज्ञिके सोम आसीत् । द्युलोकाभिप्रायेण स्त्रीत्वम् । लोक-  
 त्रयवचनो वा द्युशब्दः । पूर्णं पत्रं श्येनरूपाया गायत्र्याः ।  
 तत् पूर्णः पलाशोऽभवत् । तस्मात्पतनात् पूर्णत्वं पतितृत्वाद्वा  
 सर्वोत्कृष्टत्वाद्ब्रह्मत्वं पूर्णस्य । अपाकरणं मातृभ्यः पृथक्करणम् ॥

२ त्रिपदेति ॥ 'सङ्ख्यासुपूर्वस्य' इति लोपः समासान्तः, 'दा-  
 वृच्चि' इति टाप् । 'पादः पत्' इति पद्भावः । 'द्वित्रिभ्यां



तापशुस्स्यादिति । अपूर्णां तस्मै शुष्काग्रामाहरेत् । अपशुरेव भवति । यं कामयेत पशुमान्थस्यादिति । बहुपूर्णां तस्मै बहुशाखामाहरेत् । पशुमन्तमेवैनं करोति ॥ २ ॥ "यत्प्राचीमाहरेत् । देवलोकमभिजयेत् । यदुदीचीं मनुष्यलोकम् । प्राचीमुदीचीमाहरति । उभयोर्लोकयोरभिजित्यै । 'इषे त्वोर्जे त्वेत्याह । इषमेवोर्जे यजमाने दधाति । 'वायवस्स्थेत्याह । वायुर्वा अन्तरिक्षस्याध्यक्षाः । अन्तरिक्षदेवत्याः खलु वै पशवः ॥ ३ ॥

पाद्न्' इत्युत्तरपदान्तोदात्तत्वम् । प्रार्पणा गोचराय प्रस्थापना । अर्तेणौ पुगागमः ॥

<sup>३</sup> प्राचीमुदीचीमिति ॥ पूर्वोत्तरदिगञ्चिताम् ॥

<sup>४</sup> 'इषे त्वोर्जे त्वा' इति शाखाच्छेदनमन्त्रः ॥ इषमेवेति । सान्नाय्यस्य इट्त्वेन ऊक्त्वेन च अभिधानात् तदुभयं यजमाने दधात्येव ॥

<sup>५</sup> वायवस्स्थेति वत्सापाकरणमन्त्रः ॥ वायुरन्तरिक्षस्याध्यक्षाः अधिपतिः । वचनव्यत्ययः । अक्षेर्वा 'गतिकारकयोरपि' इत्यसुन्, पूर्वपदप्रकृतिस्वरत्वं च । पशुदेवताधिदेवतां वायुं संकीर्त्य



वायव एवैनान्परि ददाति । प्र वा एनानेतदाकरो-  
ति । यदाह । वायवस्स्थेत्युपायवस्स्थेत्याह । य-  
जमानायैव पशूनुपह्वयते । " देवो वस्सविता प्रार्प-  
यत्वित्याह प्रसूत्यै । " श्रेष्ठतमाय कर्मण इत्याह ।  
यज्ञो हि श्रेष्ठतमं कर्म । तस्मादेवमाह । " आ-  
प्यायध्वमग्निषा देवभागमित्याह ॥ ४ ॥ वृथसेभ्य-  
श्च वा एताः पुरा मनुष्येभ्यश्चाप्यायन्त । देवेभ्यं

अपाकरणं कुर्वन् वायव एवैनान् पशून् परिददाति स्वीक-  
रोति, यस्मात् अयं वायवस्स्थेत्याह । किञ्च—यदाह वायव-  
स्स्थेति तेनैवैनान् पशून् प्राकरोति प्रकृष्टाकारवतः करोति वा-  
युदेवत्यत्वप्रकृटनात् । प्रकर्षेण वाऽविनष्टानेवाह्वयति । देवताभे-  
दस्याविवक्षितत्वात् ताच्छब्दं, मन्त्रे मत्वर्थीयो लुप्यते । अथ  
उपायवस्स्थेति यदाह उपगन्तुसंकीर्तनात् यजमानायैव पशून्  
पुनरुपह्वयते समीपे आह्वयति आगमनमनुजानाति ॥

<sup>६</sup>देवो व इति प्रस्थापनमन्त्रः ॥ सवित्रा प्राप्यमाणत्वसंकीर्तनं  
प्रसूत्यै तदनुज्ञालाभाय ॥

<sup>७</sup>यज्ञो हीति ॥ सर्वकामसिद्धिहेतुत्वात् ॥

<sup>८</sup>अथ 'देवभागम्' इति मन्त्रे देवपदोपादानाभिप्रायमाह—  
वृथसेभ्यश्चेत्यादि ॥ देवेभ्य एवैना इन्द्रायेति । सर्वदेवता-



एवैना इन्द्रायाप्यायति । <sup>9</sup>ऊर्जस्वतीः पर्यस्वतीरि-  
त्याह । ऊर्जः हि पर्यस्सम्भरन्ति । <sup>10</sup>प्रजावंतीरन-  
मीवा अयक्ष्मा इत्याह प्रजात्यै । मा वंस्तेन ई-  
शत माऽघशःसु इत्याह गुप्त्यै । <sup>11</sup>रुद्रस्य हेतिः  
परि वो वृणक्तित्याह । रुद्रादेवैनास्त्रायते । <sup>12</sup>ध्रुवा  
अस्मिन्गोपंतौ स्यात् बृहीरित्याह । ध्रुवा एवा-  
स्मिन्बृहीः करोति ॥ ५ ॥ <sup>13</sup>यजमानस्य पशून्पा-  
हीत्याह । पशूनां गोपीथाय । तस्मात्सायं पशव-

त्मानं इन्द्रमेव मन्त्रे देवशब्द आचष्ट इति प्रतिपादयति, सा-  
न्नाय्यस्यैन्द्रत्वात् ॥

<sup>9</sup>ऊर्ज हीति ॥ स्मर्तव्यत्वाभिधानं संस्तुत्यैव भवतीति यावत् ॥

<sup>10</sup>प्रजातिस्सन्तानाविच्छेदः ॥

<sup>11</sup>रुद्रस्येति प्रस्थितानुमन्त्रणम् ॥

<sup>12</sup>ध्रुवा अस्मिन्निति यजमानगृहेक्षणम् ॥

<sup>13</sup>यजमानस्य पशूनिति शाखोपगूहनम् ॥ गोपीथाय गोपनाय ।  
तस्मादिति । पशूनां पात्र्याः शाखायाः सुरक्षितत्वात्पशवः सा-  
यमविनष्टा एव गृहमुपागच्छन्ति ॥



उप॑ समाव॑र्तन्ते । <sup>१४</sup>अन॑धस्सादयति । गर्भा॑णां धृ-  
त्या अप्र॑पादाय । तस्माद्गर्भाः प्र॒जाना॑मप्र॑पादुकाः ।  
उप॑री॒व निद॑धाति । उप॑री॒व हि सु॑व॒र्गो लो॒कः ।  
सु॒व॒र्गस्य॑ लो॒कस्य॑ सम॑ष्ट्यै ॥ ६ ॥

प॒शवः॑ करोति प॒शवो॑ देव॒भाग॑मित्याह  
करोति॑ नव॑ च ॥ १ ॥

दे॒वस्य॑ त्वा स॒वितुः॑ प्र॒सव॑ इत्य॑श्वप॒रशु॑माद॑त्ते  
प्र॒सू॒त्यै । अ॒श्विनो॑र्बा॒हुभ्या॑मित्याह । अ॒श्विनो॑ हि  
दे॒वाना॑मध्व॒र्यू आस्ता॑म् । पू॒ष्णो हस्ता॑भ्या॒मित्या-

<sup>१४</sup>अनध इति ॥ कस्मिंश्चिदाधारे सादयति, गर्भाणां धारणाय, तदपि अप्रपादाय अप्रच्युतये । उपरीवेति । ऊर्ध्वाशिमैव दिशि । इवशब्दोऽवधारणे । उपरितनत्वसामान्यात् तच्छब्दस्य । स्वर्गस्य समष्ट्यै सम्यक् प्राप्त्यै भवति तस्या उपरिसादनम् ॥

इति तैत्तिरीयब्राह्मणे तृतीये द्वितीये प्रथमोऽनुवाकः.

दे॒वस्य॑ त्वेत्यादि ॥ पशुः पार्श्ववक्रः । अध्वर्यू इति । अध्वरस्य नेतारौ मणिवन्धादुपरि वा स्तः । यस्यै यमनाय धारणाय ॥



ह यत्यै । 'यो वा ओषधीः पर्वशो वेदं । नैनास्स  
 हिनस्ति । प्रजापतिर्वा ओषधीः पर्वशो वेद । स  
 एना न हिनस्ति । अश्वपर्श्वा बर्हिरच्छैति । प्रा-  
 जापत्यो वा अश्वस्सयोनित्रायं ॥ ७ ॥ ओषधीना-  
 महिंसायै । यज्ञस्य घोषदसीत्याह । यजमान  
 एव रयिं दधाति । प्रत्युष्टुं रक्षः प्रत्युष्टा अरातय  
 इत्याह । रक्षसामपंहत्यै । 'प्रेयमंगाद्धिषणां बर्-  
 हिरच्छेत्याह । विद्या वै धिषणां । विद्ययैवैनदच्छै-

<sup>२</sup>यो वा इत्यादि अश्वपर्शोस्तुति ॥ पर्वशः पर्वणिपर्व-  
 णि । 'संख्यैकवचनाच्च' इति शस् । पर्ववेदी पर्वपरिहारेणा-  
 च्छिन्दन् एना ओषधीर्न हिनस्ति । प्रजापतिरेव तद्वेदी तथा  
 कर्तुं शक्नोति । ततः किमित्याह—अश्वश्चायं प्राजापत्यः तद-  
 क्षिपरिणामत्वात् तस्मात् अश्वपर्श्वा बर्हिरभिप्राप्तुं तदर्थं ओषधीः  
 गच्छन् उभयोः सयोनित्वात् तासां हिंसां नोत्पादयेत् ॥

<sup>३</sup>यज्ञस्येति अश्वपर्श्वभिमन्त्रणम् ॥ रयिं दधातीति । यज्ञसा-  
 धनत्वाभिधानेन रयिसाधनं यज्ञं यजमाने स्थापयति । घोषदि-  
 ति धननामेति केचित् ॥

<sup>४</sup>प्रेयमिति गार्हपत्यप्रदेशादाहवनीयप्रदेशगमनम् ॥ विद्या वा  
 इति । अश्वपर्शुं धिषणाशब्देन संकीर्तयन् विद्ययैव बर्हिरभि-  
 प्राप्तुं गच्छन् भवति ॥



ति । <sup>5</sup>मनुना कृता स्वधया वितष्टेत्याह । मानवी  
 हि पर्शुस्वधाकृता ॥ ८ ॥ त आवहन्ति कवयः  
 पुरस्तादित्याह । शुश्रुवांसो वै कवयः । यज्ञः  
 पुरस्तात् । मुखत एव यज्ञमारंभते । अथो यदेत-  
 दुक्त्वा यतः कुतश्चाहरति । तत्प्राच्या एव दिशो  
 भवति । <sup>6</sup>देवेभ्यो जुष्टमिह बर्हिरासद् इत्याह ।

<sup>5</sup>मानवी हीति ॥ मनुना प्रजापतिना कृता मानवी पर्शुः,  
 सा खलु स्वधया अन्नेन कृता यागद्वारेण निर्वर्तिता, तस्मात्  
 स्वधया वितष्टेत्युच्यते । 'तृतीया कर्मणि' इति पूर्वपदप्रकृति-  
 स्वरत्वम् । श्रुतवन्तः क्रान्तदर्शनाः, तस्मात् एवं कुर्वन्तीत्याहा  
 अयं यज्ञः पुरस्तात् पूर्वस्यां दिशि वर्तते । तस्मात् कवयः  
 पुरस्तात् पूर्वस्यां दिशि आवहन्तीत्युच्यत इति । तस्मात् मुखत  
 एव प्राच्या एवारभ्य यज्ञः निर्वर्तितो भवति । अथो अपि  
 च त एतमुक्त्वा यतः कुतश्चिदपि दिशो यदाहरति तत्प्राच्या  
 एवाहृतं भवति एतन्मन्त्रप्रभावात् ॥

<sup>6</sup>देवेभ्योजुष्टमिति वेद्याः प्रत्यवेक्षणम् ॥ तत्र देवेभ्यो जुष्टं  
 प्रियमस्यां वेद्यां आसादनीयं चेति वचनं बर्हिषस्समृद्धयै स-  
 म्यक्फलसाधनभावाय भवति । तच्च कर्मणोऽनपराधाय अवैकल्याय  
 भवति । तादृशबर्हिरर्थान् दर्भानाहर्तुं इयं अश्वपर्शुः प्राची ग-  
 च्छतीति भाव इति दर्शितं भवति ॥



ब्रह्मिषस्समृद्धयै । कर्मणोऽनपराधाय । देवानां  
 परिषूतमसीत्याह ॥ ९ ॥ यद्वा इदं किञ्च । तद्देवा-  
 नां परिषूतम् । अथो यथा वस्यसे प्रतिप्रोच्याहेदं  
 करिष्यामीति । एवमेव तदध्वर्युर्देवेभ्यः प्रतिप्रोच्य  
 ब्रह्मिर्दाति । आत्मनोऽहिंसायै । यावतस्तम्बा-  
 न्परि दिशेत् । यत्तेषामुच्छिष्यात् । अति तद्यज्ञ-  
 स्य रेचयेत् । एकं स्तम्बं परिदिशेत् । तं सर्वं

देवानामिति प्रस्तरार्थदर्भपरिग्रहः ॥ यन्नाम किञ्चित् दृश्यते  
 तत्सर्वं देवानां परिषूतं देवतार्थमेव प्रागेव परिगृहीतम् । योपि  
 'देवार्थं परिषूतं परिगृहीतमसि, नात्मार्थं वृथा परिषूयसे' इति  
 अध्वर्युराह तदात्मन अहिंसार्थम् । अथो अपिच यथा खलु  
 लोके कश्चित्स्वाभिमतं कुर्वन् वस्यसे प्रशस्ततराय पुरुषाय प्र-  
 तिप्रोच्य प्रार्थितं प्रकटीकृत्य 'अत्र भवत इदं करिष्यामि  
 नात्मार्थम्' इति वसियांसं प्रत्यर्थितया व्यपदिशन् स्वाभिमतं  
 करोति एवमेवाध्वर्युर्देवेभ्यः प्रतिप्रोच्य स्वाभिमतं ब्रह्मिर्दाति  
 लुनाति आत्मनो लवनापराधनिवृत्तये, तच्चाहिंसायै ॥

यावत इति ॥ परिदेशनं परिषवणं, ब्रह्मिस्तम्बपरिग्रहे तेषां  
 मध्ये किञ्चिद्यदुच्छिष्यात् 'विष्णोस्तूपोसि' इत्युत्सृजेत् । अतः  
 तत् यज्ञस्य अतिरेचयेत् तस्य स्तम्बस्य यज्ञस्तम्बन्धं निवर्तयेत् ।  
 अयुक्तं च परिषूतस्य अतिरिक्तत्वम्, तस्मादयं पक्षो दुष्टः । कथं



दायात् ॥ १० ॥ यज्ञस्यानतिरेकाय । "वर्षवृद्धम-  
सीत्याह । वर्षवृद्धा वा ओषधयः । "देववर्हिरि-  
त्याह । देवेभ्यं एवैनत्करोति । मा त्वाऽन्वङ्गा तिर्य-  
गित्याहाहिंसायै । पर्वते राध्यासमित्याहद्धर्थे ।  
"आच्छेत्ता ते मा रिषमित्याह । नास्यात्मनो मी-

तर्हि कर्तव्यमित्याह—एकमिति । एकस्तम्बपरिग्रहे उत्स्रष्टव्याभावा-  
त्तस्य च सर्वस्य किञ्चिदप्यनुच्छेप्यत्ववचनान्नातिरेकदोषः ॥

"वर्षवृद्धमसीति स्तम्बोन्मार्जनम् ॥ वर्षवृद्धा इति वर्षेण  
वर्धिता इति । कर्मणि निष्ठायां 'तृतीया कर्मणि' इति पूर्वपद-  
प्रकृतिस्वरत्वम् ॥

<sup>10</sup>देववर्हिरिति असिदादिना बर्हिषस्संश्लेषणम् ॥ देवपदवि-  
शेषणेन देवार्थं बर्हिः करोति । अहिंसाया इति । हिंसा  
हेतुमन्वक्छेदादिं न करोमीति वचनात्, बर्हिषोऽहिंसायै भवति ।  
पर्वणो राद्धिवचनं च बर्हिष ऋद्धयै भवति ॥

"आच्छेत्तेत्याच्छेदनम् ॥ एतद्वचनप्रभावाद्योप्येवं वेद, न परं  
बर्हिरित्येव अस्यापि वेदितुरपि आत्मनस्संबन्धि किञ्चिदपि न  
मीयते न हिंस्यते । 'मिञ् हिंसायाम्' । अस्यैवंवक्तुस्संबन्धि  
किञ्चिदपि न मीयते, अथ य एवं वेद तस्यापीति शेषः ॥



यते । य एवं वेद ॥ ११ ॥ <sup>12</sup> देववर्हिश्शतवल्शां  
 विरोहेत्याह । प्रजा वै बर्हिः । प्रजानां प्रजनना-  
 य । <sup>13</sup> सहस्रवल्शा वि वयं रुहेमेत्याह । आशि-  
 षमेवैतामाशास्ते । <sup>14</sup> पृथिव्यास्संपृचः पाहीत्याह  
 प्रतिष्ठित्यै । <sup>15</sup> अयुङ्गाऽयुङ्गान्मुष्टीन्लुनोति । मिथुन-  
 त्वाय प्रजात्यै । <sup>16</sup> सुसंभृता त्वा संभरामीत्याह ।

<sup>12</sup> देववर्हिरित्याच्छिन्नाभिमर्शनम् ॥ तत्र प्रजासाधनस्य ब-  
 र्हिषो विरोहणं प्रजानामेव प्रजननाय भवति । न दर्भप्ररो-  
 हणमात्रमिदमाशास्यते इति मन्तव्यमिति भावः ॥

<sup>13</sup> सहस्रवल्शा इत्यात्मप्रत्यभिमर्शनम् ॥ एतामात्मविरोहणविष-  
 यामेवाशिषं आशास्ते नातःपरमाशासनीयमिति भावः ॥

<sup>14</sup> पृथिव्या इति प्रस्तरनिधानम् ॥ आत्मनः पृथिवीसंपृक्त-  
 वचनं यजमानस्य प्रतिष्ठित्यै भवति ॥

<sup>15</sup> अयुङ्गायुङ्गानिति ॥ अयुग्मान् अयुग्मान्, नकारमकारयोः  
 स्थानविनिमयः ; पूर्वत्र द्वितीयायाः 'सुपां सुलुक्' इत्याकारः ।  
 'अनुदात्तं च' इत्याम्नेडितस्य निघातः । निधनभेदानिवन्धना वीप्सा  
 निधनानामप्ययुग्मत्वं बोधयति । अयुग्मत्वे हि मुष्टीनां प्रस्तरेण  
 सह मिथुनत्वं युग्मता भवति । तच्च प्रजात्यै भवति ॥

<sup>16</sup> सुसंभृतेति शुल्बे निधनसम्भरणम् ॥ ब्रह्मणैवेति । ब्रह्मणा  
 हि सुष्टु संभ्रियते ॥



ब्रह्मणैवैनथसंभरति ॥ १२ ॥ <sup>17</sup>अदित्यै रास्त्राऽसी-  
त्याह । इयं वा अदितिः । अस्या एवैनद्रास्त्रां क-  
रोति । <sup>18</sup>इन्द्राण्यै संनहनमित्याह । इन्द्राणी वा  
अग्रे देवतानां समनह्यत । साऽऽर्धोत् । ऋद्ध्यै  
संनह्यति । प्रजा वै बर्हिः । प्रजानामपरावापाय।  
तस्मात्स्त्रावसंतताः प्रजा जायन्ते ॥ १३ ॥ <sup>19</sup>पूषा  
ते ग्रन्थिं ग्रन्थात्त्वित्याह । पुष्टिमेव यजमाने दधा-  
ति । <sup>20</sup>स ते माऽऽस्थादित्याहाहिंसायै । <sup>21</sup>पश्चा-  
त्प्राश्चमुप गूहति । पश्चाद्वै प्राचीनं रेतो धीयते ।

<sup>17</sup>अदित्या इति शुल्बकरणम् ॥ सामर्थ्याच्च सम्भरणात्पूर्व-  
मिदं द्रष्टव्यम् । अस्याः पृथिव्याः एनत् शुल्बं रास्त्रां र-  
शनां करोति ॥

<sup>18</sup>इन्द्राण्यां इति सन्नहनम् ॥ इन्द्रस्य पत्नी इन्द्राणी 'इन्द्र-  
वरुण' इति ङीषानुक्तौ ॥

<sup>19</sup>पूषेति ग्रन्थिकरणम् ॥ पूष्णः शोषयितुः सङ्कीर्तनाद्यजमाने  
पुष्टिं दधाति ॥

<sup>20</sup>स ते इति शुल्वान्तोपगूहनम् ॥ अन्यत्रास्थानस्य ग्रन्थिकर-  
णस्य निषेधात् प्रजानामहिंसायै भवति ॥

<sup>21</sup>पश्चादिति परत आकृष्य प्राश्चं ग्रन्थिमुपगूहति ॥ पश्चा  
द्गाताप्राचीनं प्राग्देशाञ्चितं रेतस्सिच्यते तथैव कृतं भवति ॥



पश्चाद्देवास्मै प्राचीनं५ रेतो दधाति । <sup>22</sup> इन्द्रस्य त्वा  
 बाहुभ्यामुद्यच्छ इत्याह । इन्द्रियमेव यजमाने द-  
 धाति । <sup>23</sup> बृहस्पतेर्मूर्धा हरामीत्याह । ब्रह्म वै देवा-  
 नां बृहस्पतिः ॥ १४ ॥ ब्रह्मणैवैनद्धरति । <sup>21</sup> उर्वन्त-  
 रिक्षमन्विहीत्याह गत्यै । <sup>25</sup> देवंगममसीत्याह । दे-  
 वानेवैनद्धमयति । <sup>26</sup> अनधस्सादयति । गर्भाणां धृ-  
 त्या अप्रपादाय । तस्माद्गर्भाः प्रजानामप्रपादुकाः ।  
 उपरीव निदधाति । उपरीव हि सुवर्गो लोकः ।  
 सुवर्गस्य लोकस्य समष्ट्यै ॥ १५ ॥

सयोनित्वाय स्वधाकृताऽसीत्याह दायद्वेदं भ-  
 रति जायन्ते बृहस्पतिस्समष्ट्यै ॥ २ ॥

<sup>22</sup> इन्द्रस्येत्युद्यमनम् ॥ इन्द्रसंकीर्तनात् इन्द्रदत्तं वीर्यं यजमा-  
 ने दधाति ॥

<sup>23</sup> बृहस्पतेरिति शीर्ष्णि निधानम् ॥

<sup>21</sup> उर्विति प्रत्यागच्छति ॥ तत्र अन्तरिक्षस्य उरुत्वाभिधानं  
 गत्यै अविहतायै भवति ॥

<sup>25</sup> देवंगममित्युपरिसादनम् ॥

<sup>26</sup> अनध इत्यादि ॥ व्याख्यातम्\* ॥

इति तैत्तिरीयब्राह्मणे तृतीये द्वितीये द्वितीयोऽनुवाकः.



'पूर्वेद्युरिध्मावर्हिः करोति । यज्ञमेवारभ्यं  
 गृहीत्वोपवसति । प्रजापतिर्यज्ञमसृजत । तस्योखे  
 अस्रंसेताम् । यज्ञो वै प्रजापतिः । यत्सान्नाय्यो-  
 खे भवतः । यज्ञस्यैव तदुखे उपदधात्यप्रस्रंसा-  
 य । शुन्धध्वं देव्याय कर्मणे देवयज्याया इत्याह ।  
 देवयज्याया एवैनानि शुन्धति । मातरिश्वनो घर्मो-  
 ऽसीत्याह ॥ १६ ॥ अन्तरिक्षं वै मातरिश्वनो घर्मः  
 एषां लोकानां विधृत्यै । द्यौरसि पृथिव्यंसीत्याह ।

'पूर्वेद्युरित्यादि ॥ इध्मं च वर्हिश्च इध्मावर्हिः । आन्दस  
 आनङ् । वनस्पत्यादित्वादाद्युदात्तत्वम् ॥

'प्रजापतिरित्यादि ॥ सृष्ट्यनन्तरं यज्ञस्य उखे कुम्भ्यो  
 अस्रंसेतां गळिते अभूताम् । ततो यज्ञ एव स्वस्तस्स्यात् ।  
 यज्ञो नाम कः ? प्रजापतिरेव । ततश्च प्रजा विनष्टास्युः ।  
 तत्र सान्नाय्योखे यज्ञस्यैव पूर्वं स्वस्तोखस्य उखे भवतः, त-  
 दस्य यज्ञस्य अप्रस्रंसाय भवति सान्नाय्योखे सान्नाय्यकुम्भ्यो ॥

'शुन्धध्वमिति सान्नाय्यपात्रप्रोक्षणम् ॥

'मातरिश्वन इति अङ्गारनिरूहणम् ॥ मातरिश्वनः वायोः  
 घर्मः वरणाधारः सञ्चारस्थानमन्तरिक्षं, तदेव त्वमसीति अङ्गार-  
 स्य विधारणसामर्थ्यख्यापनं एषां लोकानां विधृत्यै भवति ॥

'द्यौरसीति सान्नाय्यपात्र्यधिश्रयणम् ॥ द्युप्रभृतीनां कार्यत्वात्,  
 तद्भावेन स्तूयत इति भावः ॥



दिवश्च ह्येषा पृथिव्याश्च संभृता । यदुखा । तस्मा-  
 देवमाह । "विश्वधाया असि परमेण धाम्नेत्याह ।  
 वृष्टिर्वै विश्वधायाः । वृष्टिमेवावरुन्धे । दृ२ह्रस्व मा  
 हारित्याह धृत्यै ॥ १७ ॥ ७ वसूनां पवित्रमसीत्या-  
 ह । प्राणा वै वसवः । तेषां वा एतद्भागधेयम् ।  
 यत्पवित्रम् । तेभ्य एवैनत्करोति । ८ शतधारं स-  
 हस्रधारमित्याह । प्राणेष्वेवायुर्दधाति सर्वत्वार्यं ।  
 "त्रिवृत्पलाशशाखायां दर्भमयं भवति । त्रिवृद्वै  
 प्राणः । त्रिवृतमेव प्राणं मध्यतो यजमाने दधा-

६ विश्वं दधाति धारयतीति विश्वधाया वृष्टिः । 'गतिकार-  
 कयोरपि' इत्यसुन् । इह तु लोकाधिकारादन्तरिक्षं वृष्टिसहच-  
 रितमुच्यते तत्र वृष्टेस्संकीर्तनात् वृष्टिमवरुन्धे ॥

७ वसूनामित्युखायां शाखापवित्रनिधानम् ॥ प्राणा वा इति  
 वासहेतुत्वात् । तेषां एष भागः प्रीणनहेतुत्वात् ॥

८ बहुधारं पावनत्ववचनं प्राणेष्वेवायुषो धारणाय भवति । तत्रा-  
 युरेकदेशस्य अन्यथाऽपि सिद्धत्वात् आयुषस्सर्वत्वाय तत्संपद्यते ॥

९ पवित्रं विशिनष्टि—त्रिवृदिति ॥ त्रिवृद्गुणं भवति, तत्पवित्रं  
 पलाशशाखायां च निहितं भवति, दर्भमयं च भवति । अथ  
 त्रिवृत्त्वादि स्तौति—त्रिवृद्वा इत्यादि । सयोनित्वायेति पाला-



ति ॥ १८ ॥ सौम्यः पूर्णस्संयोनित्वाय । साक्षात्प-  
वित्रं दर्भाः । प्राखसायमाधि निदधाति । तत्प्राणा-  
पानयो रूपम् । तिर्यक्प्रातः । तद्दर्शस्य रूपम् ।  
दाश्यं ह्येतदहः । अन्नं वै चन्द्रमाः । अन्नं प्राणाः ।  
उभयमेवोपैत्यजामित्वाय ॥ १९ ॥ तस्माद्दयं सु-  
र्वतः पवते । <sup>10</sup>हुतस्तोको हुतो द्रप्स इत्याह प्र-  
तिष्ठित्यै । हविषोऽस्कन्दाय । न हि हुतं स्वाहा-  
कृतं स्कन्दति । दिवि नाको नामाग्निः । तस्य

शस्य सौम्यत्वात् ओषधीनामपि सौम्यत्वात् दर्भपलाशयोस्संयोनित्वम् ।  
साक्षात् अव्यवधानेनैव पवित्रं भवति दर्भाः । प्रागिति प्रा-  
गायतं सायं निदधाति । तिर्यक् दक्षिणोत्तरायतं उदगग्रं  
प्रातः । तद्दर्शस्य कर्मणो रूपं दध्यादिसाध्यत्वेन तिर्यक्प्रधान-  
त्वात् । दाश्यं दर्शं कर्मणि साधु । छान्दसो ण्यप्रत्ययः ।  
ततः किमित्याह—अन्नं स्वयं चन्द्रमाः दृशिकर्मभूतः, यस्या-  
प्यायनमिदं कर्म, प्राणाश्चान्नं तद्धेतुकत्वात्, तस्मात् उभयविधम-  
प्यन्नं उपैति, नान्यतरदेव, तच्च अजामित्वाय अनालस्याय  
भवति । अन्यतरोपगमे ह्यालस्यं स्यात्, तस्मादहि रात्रौ च  
अन्नलाभात् सर्वतः अहि रात्रौ च वायुः पवते ॥

<sup>10</sup>हुत इति स्तोकानुमन्वगम् ॥ तत्र हुत इति सङ्कल्पात्  
विश्रुषां प्रतिष्ठितत्वं अविनाशः, तदपि हविषोऽस्कन्नत्वाय भव-



विप्रुषो भागधेयम् । अग्रये बृहते नाकायेत्याह ।  
 नाकमेवाग्निं भागधेयेन समर्धयति । स्वाहा द्या-  
 वापृथिवीभ्यामित्याह । द्यावापृथिव्योरेवैनत्प्रतिष्ठा-  
 पयति ॥ २० ॥ पवित्रवत्यानयति । अपां चैवौष-  
 धीनां च रसं ससृजति । अथो ओषधीष्वेव  
 पशून्प्रतिष्ठापयति । <sup>11</sup>अन्वारभ्य वाचं यच्छति ।  
 यज्ञस्य धृत्यै । धारयन्नास्ते । धारयन्त इव हि  
 दुहन्ति । कामधुक्ष इत्याहातृतीयस्यै । त्रयं इमे  
 लोकाः । इमानेव लोकान् यजमानो दुहे ॥ २१ ॥  
 अमूमिति नामं गृह्णाति । भद्रमेवासां कर्माविष्क-  
 रोति । <sup>12</sup>सा विश्वायुस्सा विश्वव्यचास्सा विश्वकर्मे-

ति । तत्र हेतुमाह—न हीति । इदानीं नाकायेति मन्त्रपदं  
 व्याचष्टे—दिवीत्यादि ॥ गतम् ॥

<sup>11</sup>अन्वारभ्येति कुम्भीम् ॥ कामिति । कां गामधुक्ष इति  
 आतृतीयस्याः पृच्छति । प्रथमां द्वितीयां तृतीयां चेति यावत् ।  
 अमूमिति गङ्गां यमुनामित्यादिनामविशेषं कीर्तयन् प्रत्याह । एवं  
 ह्यासां भद्रं कल्याणं कर्माविष्करोति ॥

<sup>12</sup>सा विश्वायुरिति प्रथमानतिक्रमेण दुग्धानां गवामभिमन्त्रणम् ॥  
 इयं वा इत्यादि । विश्वान्नहेतुः विश्वायुः । विश्वगतिर्विश्व-



त्याह । इयं वै विश्वायुः । अन्तरिक्षं विश्वव्यचाः । असौ विश्वकर्मा । इमानेवैताभिर्लोकान् यथापूर्वं दुहे । अथो यथा प्रदात्रे पुण्यमाशास्ते । एवमेवैना एतदुपं स्तौति । तस्मात्प्रादादित्युन्नयि वन्दमाना उपस्तुवन्तः पशून्दुहन्ति ॥ २२ ॥ बहु दुग्धीन्द्राय देवेभ्यो हविरिति वाचं विसृजते । यथादेवतमेव प्रसौति । दैव्यस्य च मानुषस्य च व्यावृत्तये । त्रिराह । त्रिषत्या हि देवाः । अवाचंयमोऽनन्वारभ्योत्तराः । अपरिमितमेवावरुन्धे । <sup>13</sup> न दारुपात्रेणं दुह्यात् । अग्निवद्वै दारुपात्रम् । यद्दारुपात्रेणं

व्यचाः । विश्वकर्मफलस्थानं विश्वकर्मा । अथो अपिच यथा लोके कश्चित् लब्धापेक्षः प्रदात्रे पुण्यमाशास्ते एवमेनाः गाः विश्वायुरित्यादिभिः पदैरुपस्तौति । तस्मादित्यादि लोकवृत्तान्तदर्शनम् । प्रादात् प्रभूतं पय इति स्तुतिहेतुकथनम् । यथा देवतमिति यथा स्वं देवतार्थमनुजानाति । तच्च दैव्यमानुषभोगाया त्रिराहेति, 'बहु दुग्धि' इत्यादिवचनेन त्रिर्वाचं विसृजति । त्रित्वेन सत्यत्वं येषां ते त्रिषत्याः । उत्तराः तिसृभ्यः, दुग्ध इति गम्यते ॥

<sup>13</sup> यातयामेति ॥ तत्रस्थेनाग्निना गृहीतसारत्वात् गतरसत्वम् । नेतइतः पुरोडाशमिति । पुरोडाशप्रभृतिहविष्ठात् ततः प्राग्बविषो



दुह्यात् ॥ २३ ॥ यातयांन्ना हविषा यजेत । अथो  
 खल्वाहुः । पुरोडाशं मुखानि वै हवींषि । नेत  
 इतः पुरोडाशं हविषो यामोऽस्तीति । काममेव  
 दारुपात्रेण दुह्यात् । <sup>14</sup>शूद्र एव न दुह्यात् । अस-  
 तो वा एष संभूतः । यच्छूद्रः । अहविरेव तदि-  
 त्याहुः । यच्छूद्रो दोग्धीति ॥ २४ ॥ अग्निहोत्रमेव  
 न दुह्याच्छूद्रः । तद्धि नोत्पुनन्ति । यदा खलु वै  
 पवित्रमत्येति । अथ तद्धविरिति । <sup>15</sup>संपृच्यध्वमृ-  
 तावरिरित्याह । अपां चैवौषधीनां च रसं स-  
 सृजति । तस्माद्दुपां चौषधीनां च रसमुप जी-

यामप्राप्तिर्नास्ति । तस्मात् दारुपात्रेण यथाकामं दुह्यादेव ।  
 'उपर्यादिषु त्रिषु' इत्यत्र 'इतइतः' इति पठितव्यमिति मन्य-  
 न्ते । यद्वा—'ततोऽन्यत्रापि दृश्यते' इति द्वितीया ॥

<sup>14</sup>शूद्र एवेति ॥ सर्वमन्यद्यथाकामं कुर्यात् इदं त्वेकं स-  
 र्वथा परिहर्तव्यमिति भावत् । असत इति । प्रजापतेः पत्नो  
 जातत्वात् । उक्तं च 'तस्माच्छूद्रो यज्ञेऽनवकलृप्तः' \* इति ।  
 अग्निहोत्रमेवेति । पक्षान्तरम् । यदा खल्विति । शूद्रदुग्ध-  
 मपि हविर्भवति, यदा तत्पवित्रं अत्येति अत्याक्रामति ॥

<sup>15</sup>संपृच्यध्वमिति गादोहनसंक्षाळनीयानामपां पयस्यानयनम् ॥



वामः । मन्द्रा धनस्य सातय इत्याह । पुष्टिमेव य-  
जमाने दधाति । <sup>16</sup>सोमेन त्वाऽऽतनचमीन्द्राय द-  
धीत्याह ॥ २५ ॥ सोममेवैनत्करोति । यो वै सोमं  
भक्षयित्वा । संवत्सरं सोमं न पिबति । पुनर्भ-  
क्ष्योऽस्य सोमपीथो भवति । <sup>17</sup>सोमः खलु वै  
सान्नाय्यम् । य एवं विद्वान्थसान्नाय्यं पिबति । अ-  
पुनर्भक्ष्योऽस्य सोमपीथो भवति । न मृन्मयेना-  
पिदध्यात् । यन्मृन्मयेनापिदध्यात् । पितृदेवत्यं  
स्यात् ॥ २६ ॥ अयस्पात्रेण वा दारुपात्रेण वाऽ-  
पिदधाति । तद्धि सदेवम् । <sup>18</sup>उदन्वद्भवति । आपो  
वै रक्षोघ्नीः । रक्षंसामपहत्यै । <sup>19</sup>अदस्तमसि विष्ण-

<sup>16</sup>सोमेनेति दध्यातञ्चनम् ॥ सोमीकरणस्य प्रयोजनमाह—  
यो वा इति । पुनर्भक्ष्यः अपीततुल्यत्वात् संवत्सरमपीत  
सोमस्यापि सान्नाय्ये सोमसम्बन्धः संपद्यते तेन पुनर्भक्ष्यत्वदोषा-  
प्रसङ्गः ॥

<sup>17</sup>सोमः खल्विति ॥ 'सोमेन त्वा' \* इति सोमीकृतत्वात् ॥

<sup>18</sup>उदन्वदिति अपिधानपात्रमुदकवद्भवति ॥

<sup>19</sup>अदस्तमसीत्यपिधानम् ॥



वे त्वेत्याह । यज्ञो वै विष्णुः । यज्ञायैवैनददस्तं  
 करोति । विष्णो हव्यं रक्षस्वेत्याह गुप्त्यै । <sup>20</sup>अ-  
 नधस्सादयति । गर्भाणां धृत्या अप्रपादाय । त-  
 स्माद्गर्भाः प्रजानामप्रपादुकाः । उपरीव निदधाति ।  
 उपरीव हि सुवर्गो लोकः । सुवर्गस्य लोकस्य  
 समष्ट्यै ॥ २७ ॥

असीत्याह धृत्यै यजमाने दधात्यजामित्वाय  
 स्थापयति दुहे दुहन्ति दुह्यादोग्धीति दधीत्याह  
 स्यात्सादयति पञ्च च ॥ ३ ॥

कर्मणे वां देवेभ्यश्शक्यमित्याह शक्त्यै । य-  
 ज्ञस्य वै संततिमनु प्रजाः पशवो यजमानस्य सं-

<sup>20</sup>अनध इत्यादि व्याख्यातमेव<sup>1</sup> ॥

इति तैत्तिरीये तृतीये द्वितीये तृतीयोऽनुवाकः.

<sup>1</sup>कर्मणे वामित्यादि ॥ 'कर्मणे वाम्' इतीह कर्मरिम्भे हस्तयो-  
 संमर्शनम् । यज्ञस्य वा इति । लक्षणेऽनोः कर्मप्रवचनीय-



तायन्ते । यज्ञस्य विच्छिन्तिमनु प्रजाः पशवो य-  
जमानस्य विच्छिद्यन्ते । यज्ञस्य संततिरसि यज्ञ-  
स्य त्वा संतत्यै स्तृणामि संतत्यै त्वा यज्ञस्येत्या-  
हवनीयात्संतनोति । यजमानस्य प्रजायै पशूनां  
संतत्यै । <sup>२</sup>अपः प्रणयति । श्रद्धा वा आपः । श्र-  
द्धामेवारभ्यं प्रणीय प्रचरति । अपः प्रणयति ।  
यज्ञो वा आपः ॥ २८ ॥ यज्ञमेवारभ्यं प्रणीय प्र-  
चरति । अपः प्रणयति । वज्रो वा आपः । वज्र-  
मेव भ्रातृव्येभ्यः प्रहृत्यं प्रणीय प्रचरति । अपः  
प्रणयति । आपो वै रक्षोघ्नीः । रक्षंसामपहृत्यै । अपः  
प्रणयति । आपो वै देवानां प्रियं धाम । देवानां-  
मेव प्रियं धाम प्रणीय प्रचरति ॥ २९ ॥ अपः प्र-  
णयति । आपो वै सर्वा देवताः । देवता एवारभ्यं  
प्रणीय प्रचरति । <sup>३</sup>वेषाय त्वेत्याह । वेषाय ह्येन-

त्वम् । आहवनीयादिति । गार्हपत्यात्प्रक्रम्य संततामुलपराजीं  
स्तृणात्याहवनीयात् ॥

<sup>२</sup>अपः प्रणयतीत्यसकृद्विधानं फलविशेषार्थम् । सर्वैः श्रद्धेयत्वा-  
दपां श्रद्धात्वम् । इष्टसाधनत्वात् यज्ञत्वमपाम् । प्रचरणं प्रयोगः ।  
अरिष्टशमनत्वाद्ब्रह्मत्वम् । सर्वदेवताप्रीणनत्वात् सर्वदेवतात्वम् ॥

<sup>३</sup>वेषाय त्वेति शूर्पादानम् ॥ वेषाय व्यापनाय कर्मणे शूर्पमादत्ते ॥



दादत्ते । <sup>४</sup>प्रत्युष्टु रक्षः प्रत्युष्टा अरांतय इत्याह ।  
 रक्षसामपंहत्यै । <sup>५</sup>धूरसीत्याह । एष वै धुर्योऽग्निः ।  
 तं यदनुपस्पृश्यातीयात् ॥ ३० ॥ अध्वर्युं च यज-  
 मानं च प्रदहेत् । उपस्पृश्यात्येति । अध्वर्योश्च य-  
 जमानस्य चाप्रदाहाय । <sup>६</sup>धूर्व तं योऽस्मान्धूर्वति  
 तं धूर्व यं वयं धूर्वाम इत्याह । द्वौ वाव पुरुषौ ।  
 यं चैव धूर्वति । यश्चैनं धूर्वति । तावुभौ शुचाऽर्प-  
 यति । त्वं देवानामसि सस्त्रितमं परिप्रितमं जुष्टत-  
 मं वह्नितमं देवहृतममित्याह । यथायजुरेवैतत् ॥  
 ३१ ॥ अहुतमसि हविर्धानमित्याहानात्यै । दृहं-  
 स्व मा द्वारित्याह धृत्यै । मित्रस्य त्वा चक्षुषा प्रेक्ष  
 इत्याह मित्रत्वार्यं । मा भेर्मा सं विकथा मा त्वा

<sup>४</sup>प्रत्युष्टमिति प्रतितपनम् ॥

<sup>५</sup>धूरसीति धुरोऽभिमर्शनम् ॥ धुर्य इति । यज्ञस्य धुरो वोढा  
 धुर्यः । 'धुरो यद्वकौ' ॥

<sup>६</sup>धूर्वन्तमिति ॥ धूर्वा हिंसायाम् । 'उपधायां च' इति दीर्घत्वम् ॥

त्वं देवानामिति अनसोऽभिमन्त्रणम् ॥ यथायजुर्वदति अन-  
 सो माहात्म्यं तथा सर्वमेतदस्त्येव ॥

<sup>७</sup>मित्रस्य त्वेति पुरोडाशीयानां प्रोक्षणम् ॥



हिंसिषमित्याहाहिंसायै । यद्वै किञ्च वातो ना-  
 भिवाति । तथसर्वं वरुणदेवत्यम् ।<sup>9</sup> उरु वातायेत्या-  
 ह । अवारुणमेवैनत्करोति ।<sup>10</sup> देवस्य त्वा सवितुः  
 प्रसव इत्याह प्रसूत्यै । अश्विनोर्बाहुभ्यामित्याह ॥  
 ३२ ॥ अश्विनौ हि देवानामध्वर्यू आस्ताम् । पू-  
 ष्णो हस्ताभ्यामित्याह यत्यै । अग्रये जुष्टं निर्व-  
 पामीत्याह । अग्रयं एवैनाञ्जुष्टं निर्वपति । त्रिर्य-  
 जुषा । त्रयं इमे लोकाः । एषां लोकानामाप्त्यै ।  
 तूष्णीं चतुर्थम् । अपरिमितमेवावरुन्धे । स एव-  
 मेवानुपूर्वं हवींषि निर्वपति ॥ ३३ ॥<sup>11</sup> इदं दे-  
 वानामिदमुं नस्सहेत्याह व्यावृत्त्यै ।<sup>12</sup> स्फात्यै त्वा

<sup>9</sup>उरुवातायेति तृणादिनिरसनम् ॥ यद्वातो न प्रविशति त-  
 द्वरुणदेवत्यं वारकेण तमसा गृहीतं, तत् तस्मात् तृणादिनिरस-  
 नेन वातसञ्चारार्थं महानवकाशः क्रियते इति यावत् ॥

<sup>10</sup>देवस्यत्वेति हविषो निर्वापणम् ॥ व्याख्यातम्\* । हवीं-  
 षीति । अग्नीषोमीयादीनि ॥

<sup>11</sup>इदं देवानामिति निरुक्ताभिमर्शनम् ॥ इदमुं न इति नि-  
 रुक्तशेषाभिमर्शनम् । व्यावृत्तिः निरुक्तानिरुक्तविभागः ॥

<sup>12</sup>स्फात्या इति कोष्ठादौ शिष्टावपनम् ॥ परीणत् गृहम्, आवपनं वा ॥



नारात्या इत्याह गुप्त्यै । तमसीव वा एषोऽन्तश्चरति । यः परीणाहि । <sup>13</sup> सुवरभि वि ख्येष वैश्वानरं ज्योतिरित्याह । सुवरेवाभि वि पश्यति वैश्वानरं ज्योतिः । द्यावापृथिवी हविषि गृहीत उदवेपेताम् । <sup>14</sup> दृंहन्तां दुर्या द्यावापृथिव्योरित्याह । गृहाणां द्यावापृथिव्योर्धृत्यै । <sup>15</sup> उर्वन्तरिक्षमन्विहीत्याह गत्यै । <sup>16</sup> अदित्यास्त्वोपस्थे सादयामीत्याह । इयं वा अदितिः । अस्या एवैन्दुपस्थे सादयति । <sup>17</sup> अग्ने हव्यं रक्षस्वेत्याह गुप्त्यै ॥ ३४ ॥

यज्ञो वा आपो धामं प्रणीय प्रचरत्यतीयादित-  
द्बाहुभ्यामित्याह हवींषि निर्वपति गत्यै चत्वारि  
च ॥ ४ ॥

<sup>13</sup> सुवरिति आहवनीयानुवीक्षणम् ॥ सुवरेवेति । सुष्ठु श्रेयसां गमयितृ ज्योतिः आहवनीयम् ॥

<sup>14</sup> दृंहन्तामिति गृहानुवीक्षणम् ॥

<sup>15</sup> उर्विति गमनम् ॥

<sup>16</sup> अदित्या इति परेण गार्हपत्यमाहवनीयं वा सादनम् ॥

<sup>17</sup> अग्ने हव्यमिति गार्हपत्याभिमन्त्रणम् ॥

इति ब्राह्मणे तृतीये द्वितीये चतुर्थोऽनुवाकः.



१ इन्द्रो वृत्रमहन् । सोऽपः । अभ्यम्त्रियत् । ता-  
 सां यन्मेध्यं यज्ञियं सदेवमासीत् । तदपोदक्रा-  
 मत् । ते दुर्भा अभवन् । यद्दुर्भैरप उत्पुनाति । या  
 एव मेध्या यज्ञियास्सदेवा आपः । ताभिरेवैना उ-  
 त्पुनाति । द्वाभ्यामुत्पुनाति ॥ ३५ ॥ द्विपाद्यजमा-  
 नः प्रतिष्ठित्यै । २ देवो वस्सवितोत्पुनात्वित्याह ।  
 सवितृप्रसूत एवैना उत्पुनाति । अच्छिद्रेण पवित्रे-  
 णेत्याह । असौ वा अदित्योच्छिद्रं पवित्रम् । ते-  
 नैवैना उत्पुनाति । वसोस्सूर्यस्य रश्मिभिरित्याह ।  
 प्राणा वा आपः । प्राणा वसवः । प्राणा रश्मयः ॥  
 ३६ ॥ प्राणैरेव प्राणान्त्सं पूणक्ति । सावित्रियर्चा ।  
 सवितृप्रसूतं मे कर्मासदिति । सवितृप्रसूतमेवास्य  
 कर्म भवति । पृच्छो गायत्रिया त्रिष्वमृद्धत्वाय ।

१ इन्द्रो वृत्रमहन् इत्यादि ॥ अपोऽभि अपो लक्षीकृत्य मेध्यं  
 मेघार्हं मेधा यागः यज्ञियं यज्ञार्हं यज्ञो देवपूजा सदेवं देव-  
 योग्यं तदपोदक्रामत् ऊर्ध्वमपाक्रामत् ॥

२ देवो व इत्युत्पवनम् ॥ सवितृप्रसूतः सवित्राऽनुज्ञातः । 'तृतीया  
 कर्मणि' इति पूर्वपदप्रकृतिस्वरत्वम् । प्राणहेतवः आपः वसवः  
 रश्मयश्च, सावित्रियेति 'देवो वः' इत्यनया सवित्रा अनुज्ञातं



३ आपो देवीरग्रेपुवो अग्रेगुव इत्याह । रूपमेवासां-  
मेतन्महिमानं व्याचष्टे । अग्रं इमं यज्ञं नयताग्रे  
यज्ञपतिमित्याह । अग्रं एव यज्ञं नयन्ति । अग्रे  
यज्ञपतिम् ॥ ३७ ॥ युष्मानिद्रोऽवृणीत वृत्रतू-  
र्यं यूयमिन्द्रमवृणीध्वं वृत्रतूर्य इत्याह । वृत्र-  
हं हनिष्यन्निन्द्र आपो वव्रे । आपो हेन्द्रं वव्रिरे ।  
संज्ञामेवासांमेतत्सामानं व्याचष्टे । प्रोक्षितास्थे-  
त्याह । तेनापः प्रोक्षिताः । अग्रये वो जुष्टं प्रोक्षा-

मम कर्म अस्त्विति । पच्छः पादेन पादेन गायत्रीसम्बन्धिना 'संख्यै-  
कवचनाच्च' इति शम् । त्रिष्पमृद्धं तिसृभिः आवृत्तिभिः समृद्धम् ॥

३ आपो देवीरिति उन्महयन्नुपोत्तिष्ठति ॥ अस्य मन्त्रस्य एत-  
त्स्वरूपमेव आसां अपां महिमानं देवतशीलत्वादिकं व्याचष्टे  
न व्याख्येयं किञ्चित् । संज्ञामेवेति । आसां इन्द्रेण यत्सामानं  
समानत्वं वरणीयत्वं एतदेव आसां संज्ञा । 'देवीः' इत्यादिकां  
बुद्धिसंश्लेषं वा व्याचष्टे । अतादृग्गुणत्वे इन्द्रेणावरणीयत्वात् ।  
समानशब्दः उद्गात्रादिर्द्रष्टव्यः ॥

४ प्रोक्षितास्थेति प्रोक्षणीप्रोक्षणम् ॥ तेनाप इति 'प्रोक्षितास्थ'  
इति वचनादेव आपः प्रोक्षिता भवन्ति, न त्वन्यामिराद्भिः प्रोक्ष-  
णम् । उक्तं च 'ब्रह्मणेति ब्रूयात्'\* इति ॥

५ अग्रय इति पुरोडाशीयानां ब्रीहीणां प्रोक्षणम् ॥ शुन्ध-



म्यग्नीषोमाभ्यामित्याह । यथादेवतमेवैनान्प्रोक्षति ।  
 त्रिः प्रोक्षति । त्र्यावृद्धि यज्ञः ॥ ३८ ॥ अथो रक्ष-  
 सामपंहत्यै । शुन्धध्वं देव्याय कर्मणे देवयज्याया  
 इत्याह । देवयज्याया एवैनानि शुन्धति । त्रिः प्रो-  
 क्षति । त्र्यावृद्धि यज्ञः । अथो मेध्यत्वाय । अव-  
 धूतः रक्षोऽवधूता अरांतय इत्याह । रक्षसामपंह-  
 त्यै । अदित्यास्त्वगसीत्याह । इयं वा अदितिः ॥  
 ३९ ॥ अस्या एवैनत्त्वचं करोति । प्रति त्वा पृथि-  
 वी वेत्त्वित्याह प्रतिष्ठित्यै । <sup>६</sup>पुरस्तात्प्रतीचीनग्रीव-  
 मुत्तरलोमोपस्तृणाति मेध्यत्वाय । तस्मात्पुरस्ता-  
 त्प्रत्यश्वः पशवो मेधमुपतिष्ठन्ते । तस्मात्प्रजा मृगं  
 ग्राहुकाः । यज्ञो देवेभ्यो निलायत । कृष्णो रूपं

ध्वमिति पात्राणाम् । अवधूतमिति कृष्णाजिनाधिवसनम् । अ-  
 दित्या इति कृष्णाजिनोत्तरणम् । प्रतिष्ठित्या इति । आत्मी-  
 यत्वेन पृथिव्या अनुज्ञातत्वात् प्रतिष्ठितत्वम् ॥

<sup>६</sup>पुरस्तादिति ॥ पुरस्तादारभ्य पुरस्ताद्भसत्कं प्रतीचीनग्रीवं  
 उपरिस्थितरोमाजिनमुपस्तृणाति मेध्यत्वाय यज्ञार्हत्वाय, तस्मा-  
 त्पूर्वस्यां दिशि स्थिताः प्रत्यङ्गखाः पशवः यज्ञं उपतिष्ठन्ते ।  
 तस्मान्मेध्यत्वादेव यज्ञोपयुक्तत्वात् प्रजा मृगं ग्राहुकाः ताच्छील्येन



कृत्वा । यत्कृष्णाजिने हविरंध्यवहन्ति । यज्ञादेव  
 तद्यज्ञं प्रयुङ्क्ते । हविषोऽस्कन्दाय ॥ ४० ॥ <sup>७</sup>अधि-  
 षवणमसि वानस्पत्यमित्याह । अधिषवणमेवैन-  
 त्करोति । प्रति त्वाऽदित्यास्त्वग्वेत्त्वित्याह संयत्वा-  
 यं । <sup>८</sup>अग्नेस्तनूरसीत्याह । अग्नेर्वा एषा तनूः । य-  
 दोषधयः । वाचो विसर्जनमित्याह । यदा हि प्रजा  
 ओषधीनामश्नन्ति । अथ वाचं विसृजन्ते । देववी-  
 तये त्वा गृह्णामीत्याह ॥ ४१ ॥ देवताभिरेवैनथ्स-

ग्रहीत्र्यः । छान्दस उक्त्वा । कृष्ण इति । कृष्णमृगो भूत्वा  
 रूपं च तदीयं कृत्वा देवेभ्यो यज्ञो निलायत निरगच्छत् ।  
 'उपसर्गस्यायतौ' इति लत्वम् । यज्ञादिति । यज्ञादेव तत्  
 यज्ञं प्रयुङ्क्ते । ल्यब्लोपे वा कर्मणि पञ्चमी । यज्ञमेवोपस्तीर्थं  
 तत्र यज्ञं प्रयुङ्क्ते तद्धविषोऽस्कन्दाय भवति स्कन्दस्यापि यज्ञ  
 एवानुप्रविष्टत्वात् ॥

<sup>७</sup>अधिषवणमिति उलूखलाव्यूहनम् ॥ 'अधिषवणमसि' इति  
 वचनात् अधिषवणं अधिषवणसमर्थमेनत्करोति । संयत्वायेति  
 त्वचा संबद्धत्वाय स्वयमेव परिगृहीतत्वाय । षिञ् बन्धने, पचाद्यच् ।  
 स्तम्बाग्रककुत्सया? तद्वत् दृढभावाय ॥

<sup>८</sup>अग्नेस्तनूरसीति हविरावपनम् ॥ शरीरवदुद्दीपकत्वात् ओष-  
 धीनां तनुत्वम् । ओषधीनामिति । सुहितार्थयोगे षष्ठी ज्ञापिता ॥



मर्धयति । <sup>9</sup>अद्रिरसि वानस्पत्य इत्याह । ग्रावाण-  
मेवैनत्करोति । स इदं देवेभ्यो हव्यं सुशमि श-  
मिष्वेत्याह शान्त्यै । <sup>10</sup>हविष्कृदेहीत्याह । य एव  
देवानां हविष्कृतः । तान् ह्वयति । त्रिह्वयति ।  
त्रिषत्या हि देवाः । <sup>11</sup>इषमा वदोर्जमा वदेत्याह ॥  
४२ ॥ इषमेवोर्जं यजमाने दधाति । द्युमद्वदत व-  
यं संघातं जेष्मेत्याह भ्रातृव्याभिभूत्यै । <sup>12</sup>मनो-  
श्रद्धादेवस्य यजमानस्यासुरघ्नी वाक् । यज्ञायुधेषु  
प्रविष्टाऽऽसीत् । तेऽसुरा यावन्तो यज्ञायुधानामुद्व-

<sup>9</sup>अद्रिरिति मुसलावधानम् ॥ ग्रावाणमिति । अत्ता त्वमसि इति  
वचनात् ग्रावाणं निगरणशीलं तुषाणामेतत्करोति । गिरतेः कनिपि  
आडागमो निपात्यते । शान्त्या इति सुखहेतुत्वाय भवति ॥

<sup>10</sup>हविष्कृदेहीति अवहन्तुराह्वानम् ॥ हे हविष्कृत् ! षाष्ठी-  
कमाद्युदात्तत्वम् । एहि आगच्छ । एवं वदन् देवानां हविष्का-  
रिण एवाह्वयति ॥

<sup>11</sup>इषमिति ॥ वृषारवेण दृषदुपलसमाहननम् ॥

<sup>12</sup>मनोरिति ॥ श्रद्धादेवस्य श्रद्धाधानस्य मनोः प्रभावाति-  
शयेन असुरघ्नी वाक् यज्ञायुधेषु प्रविश्य स्थिता । असुराश्च  
समाहननप्रभवतदुद्वदनशब्दश्रवणेन नष्टाः । तस्मात् स्वानां ज्ञा-  
तीनां मध्ये देवयजनमध्यवसाय यजनं यज्ञायुधोद्वदनशब्देनानि-



दंतामुपाशृण्वन् । ते पराऽभवन् । तस्मात्स्वानां  
 मध्येऽवसायं यजेत । यावन्तोऽस्य भ्रातृव्या यज्ञा-  
 युधानामुद्वदंतामुपशृण्वन्ति । ते परा भवन्ति ।  
 उच्चैस्समाहन्तवा आह विजित्यै ॥ ४३ ॥ वृद्धं ए-  
 षामिन्द्रियं वीर्यम् । श्रेष्ठं एषां भवति । <sup>13</sup>वर्षवृ-  
 द्धमसि प्रति त्वा वर्षवृद्धं वेत्त्वित्याह । वर्षवृद्धा  
 वा ओषधयः । वर्षवृद्धा इषीकास्समृद्धयै । यज्ञः  
 रक्षाः स्यनु प्राविशन् । तान्यस्त्रा पशुभ्यो निर-

ष्टज्ञातिवधाय भवति । 'स्वमज्ञातिधनाख्यायाम्' इति सर्वनाम-  
 संज्ञापर्युदासः । उच्चैरिति संप्रैषः । उच्छ्रितं समाहन्तवै स-  
 माहन्तुं समाहननाय यथा महान् शब्दो जायते तथा समाह-  
 न्तुं अश्मानं गृहाण हे आग्नीध्रेति वचनं अनिष्टज्ञातिविजयाय  
 भवति । तुमर्थे कृत्यार्थे वा तवैप्रत्ययः । 'अन्तश्च तवैयुग-  
 पत्' इत्याद्युदात्तत्वम् । किञ्च—एषां इन्द्रियं वीर्यं च वृद्धे,  
 वर्जयति । स्वयं तेषां श्रेष्ठः प्रशस्यतमो भवति ॥

<sup>13</sup>वर्षवृद्धमिति शूर्पोपोहनम् ॥ तत्रौषधनिर्मैषीकस्य च शू-  
 र्पस्य वर्षवृद्धत्वात् समृद्धयै भवति, सदृशयोस्सङ्गतेः । तान्य-  
 स्त्रेति । तानि रक्षांसि अस्त्रा रुधिरेण पशुभ्यः त्यक्तेन प-  
 शुभ्यो निरवादयन्त निष्कृष्यातर्पयन् ओषधीभ्यः त्यक्तैः तुषैः  
 ओषधीभ्यो निरवादयन्त । पद्भ्यादिना असृजो असन् भावः ॥



वा॒दय॒न्त । तुषै॒रोष॑धीभ्यः । <sup>14</sup>परा॑पू॒तꣳ रक्षः॑ परा॑-  
 पू॒ता अ॒रा॒तय॑ इत्या॒ह । रक्ष॑सा॒मप॑ह॒त्यै ॥ ४४ ॥  
 रक्ष॑सां भा॒गोऽसी॒त्याह॑ । तुषै॒रेव॑ रक्षाः॒सि नि॒रव॑-  
 दय॒ते । अ॒प उ॒पस्पृ॑शति मे॒ध्यत्वा॑य । वा॒युर्वो॑ वि  
 वि॒न॒कित्त्व॑त्याह । प॒वित्रं॑ वै वा॒युः । पु॒नात्ये॒वैना॑न् ।  
 अ॒न्तरि॑क्षादि॒व वा ए॒ते प्रस्क॑न्दन्ति । ये शू॒पात् ।  
 दे॒वो व॑स्सवि॒ता हि॒र॒ण्यपा॑णिः प्र॒तिगृ॑ह्णा॒त्वित्या॑ह  
 प्र॒तिष्ठी॑त्यै । ह॒विषोऽस्क॑न्दाय । त्रि॒ष्फ॒लीकर्त॑वा  
 आ॒ह । त्र्या॑वृ॒द्धि य॒ज्ञः । अथो॑ मे॒ध्यत्वा॑य ॥ ४५ ॥

द्वाभ्यामुत्पु॑नाति र॒श्मयो॑ न॒यन्त्य॑ग्रे य॒ज्ञप॑तिं  
 य॒ज्ञोऽदि॑तिरस्क॑न्दाय गृ॒ह्णामी॒त्याह॑ व॒देत्या॑ह विजि॒-  
 त्या॒ अप॑ह॒त्या अस्क॑न्दाय त्रीणि च ॥ ५ ॥

<sup>14</sup>परापू॒तमि॑ति परापवनम् ॥ रक्ष॑सामि॒ति तुष॑निरसनम् । वा॒-  
 युर्व इति विवेचनम् । अ॒न्तरि॑क्षादि॒व वा इति॑ तण्डुलानां प्र-  
 स्क॑न्दनम् । त्रि॒ष्फ॒लीकर्त॑वा इति संप्रैषः । त्रि॒ष्फ॒लीकर्तु॑मेहीति  
 प॒त्र्याद्या॑हानं त्र्यावृ॒तत्वात् य॒ज्ञस्य॑ । तण्डुलानां निष्पीडनं फ-  
 ली॒करण॑म् । अथो॑ अपि च मे॒ध्यत्वा॑य ह॒विषो॑ भवति स-  
 त्यत्वहेतुत्वात्तित्वस्य । पूर्ववत्करोतेः तवैप्रत्ययः 'ऊ॒र्यादि॑च्चि॒डा-  
 चश्च' इति च्च्यन्तस्य गतित्वाच्च । 'अ॒न्तश्च॑ तवै' इत्याद्युदात्तत्वम् ॥

इति तैत्तिरीयब्राह्मणे तृतीये द्वितीये पौरोडाशिके

पञ्चमोऽनुवाकः.



<sup>1</sup>अवधूत॑ रक्षोऽवधूता अरांतय इत्याह । रक्ष-  
सामपंहत्यै । अदित्यास्त्वगसीत्याह । इयं वा अदि-  
तिः । अस्या एवैनत्त्वचं करोति । प्रति ता पृथि-  
वी वेत्त्वित्याह प्रतिष्ठित्यै । पुरस्तात्प्रतीचीनग्रीवमु-  
त्तरलोमोपस्तृणाति मेध्यत्वार्य । तस्मात्पुरस्तात्प्र-  
त्यश्र्वः पशवो मेधमुप तिष्ठन्ते । तस्मात्प्रजा मृगं  
ग्राहुकाः । यज्ञो देवेभ्यो निलायत ॥४६॥ कृष्णो  
रूपं कृत्वा । यत्कृष्णाजिने हविरधि पिनष्टि । य-  
ज्ञादेव तद्यज्ञं प्रयुक्ते । हविषोऽस्कन्दाय । <sup>2</sup>द्यावापृ-  
थिवी सहास्ताम् । ते शम्यामात्रमेकमहर्व्यैतां  
शम्यामात्रमेकमहः । <sup>3</sup>दिवस्स्कम्भनिरसि प्रति

<sup>1</sup>अवधूतमित्यादि ॥ गतम्\* । हविरधिपिनष्टीति विशेषः ॥

<sup>2</sup>द्यावापृथिवी सहेत्यादि ॥ सह एकीभूते आस्ताम् । एकै-  
कसिन् अहनि शम्यामात्रं शम्याप्रमाणं व्यैतां विश्लिष्टे अ-  
भूताम् । 'चादिलोपे विभाषा' इति निघाताभावः । 'तिडि चो-  
दात्तवति' इति गतेरनुदात्तत्वे आट उदात्तत्वम् ॥

<sup>3</sup>दिव इति शम्यानिधानम् ॥ दिवः स्कम्भनिः धारयित्री  
त्वमसीति । पृथिव्या दिवः पृथग्वचनं द्यावापृथिव्योः वीसै भ-



त्वाऽदित्यास्त्वग्वेत्त्वित्याह । द्यावापृथिव्योर्वीत्यै ।  
 ४धिषणाऽसि पर्वत्या प्रति त्वा दिवस्स्कम्भनिर्वे-  
 त्वित्याह । द्यावापृथिव्योर्विधृत्यै ॥ ४७ ॥ ५धिष-  
 णाऽसि पार्वतेयी प्रति त्वा पर्वतिर्वेत्त्वित्याह । द्या-  
 वापृथिव्योर्धृत्यै । ६देवस्य त्वा सवितुः प्रसव इ-  
 त्याह प्रसूत्यै । अश्विनोर्बाहुभ्यामित्याह । अश्विनौ  
 हि देवानामध्वर्यू आस्ताम् । पूष्णो हस्ताभ्यामि-  
 त्याह यत्यै । अधिवपामीत्याह । यथादेवतमेवैना-

वति विश्लेषाय भवति मध्ये वा तयोश्शम्याऽवस्थापनात् । 'तादौ  
 च' इति गतेः प्रकृतिस्वरत्वम् ॥

४धिषणाऽसीति शम्यायां दृषदोऽत्याधानम् ॥ द्युपृथिव्योः स्क  
 म्भन्या शम्यया चर्मदृषदोर्मध्यस्थया द्यावापृथिव्योः विधृतिः पृथ-  
 क्त्वेनावस्थानम् । धृङ् अवस्थाने ॥

५धिषणाऽसि पार्वतेयीति दृषद्युपलात्याधानम् ॥ दृषदुपलयोः  
 द्युपृथिवीस्थानीययोः प्रतिवेदनं उपर्यधोभावेनावस्थानाभ्यनुज्ञानं त-  
 द्यावापृथिव्योर्धृत्यै धारणाय अच्युतये भवति ॥

६देवस्येति पुरोडाशीयाधिवपनम् ॥ 'अग्नये जुष्टमधिवपामि'  
 इति विशेषः । तत्र 'अग्नये जुष्टं निर्वपाम्यग्नीषोमाभ्याम्' \* इति  
 वचनात् यथादेवतमेवैनानधिवपति ॥



नधि वपति । <sup>7</sup>धान्यमसि धिनुहि देवानित्याह ।  
 एतस्य यजुषो वीर्येण ॥ ४८ ॥ यावदेका देवता  
 कामयते यावदेका । तावदाहुतिः प्रथते । न हि  
 तदस्ति । यत्तावदेव स्यात् । यावज्जुहोति । <sup>8</sup>प्राणाय  
 त्वाऽपानाय त्वेत्याह । प्राणानेव यजमाने दधाति ।  
 दीर्घामनु प्रसितिमायुषे धामित्याह । आयुरेवा-  
 स्मिन्दधाति । अन्तरिक्षादिव वा एतानि प्रस्कन्द-  
 न्ति । यानि दृषदः । देवो वस्सविता हिरण्यपा-  
 णिः प्रति गृह्णात्वित्याह प्रतिष्ठित्यै । हविषोऽस्क-

<sup>7</sup>धान्यमसीत्यधिवपनम् ॥ तत्र धिनुहि प्रीणय देवान् इ-  
 त्येतन्मन्त्रपदबलेन तावदाहुतिः प्रथते पृथुतरा भवति । कि-  
 यती ? एकैका देवता यावद्यावत् कामयते तावत्तावत् पृथुः  
 प्रथीयसी प्रतिष्ठा भवति । पूर्ववन्निघाताभावः । ननु अवदान-  
 मात्रं हूयते, न च कामस्य समुद्रस्येवान्तोस्ति, तत्कथं कामा-  
 नुरूपत्वसिद्धिरित्याह—न हीति । यत्प्रमाणं हूयते तावत्प्रमाणे-  
 नैव सर्वदा स्थातव्यमिति न हि तादृशं नियामकवचनमस्ति ॥

<sup>8</sup>प्राणायेत्यन्ववेक्षते ॥ देवो व इति कृष्णाजिने पिष्टानि प्र-  
 स्कन्दयति । गतमन्यत् \* ॥



न्दाय । <sup>१</sup>असंवपन्ती पिष्प्राणूनि कुरुतादित्याह  
मेध्यत्वाय ॥ ४९ ॥

निलायत विधृत्यै वीर्येण स्कन्दन्ति  
चत्वारि च ॥ ६ ॥

<sup>१</sup>धृष्टिरसि ब्रह्म यच्छेत्याह धृत्यै । <sup>२</sup>अपाग्नेऽग्नि-  
मामादं जहि निष्क्रव्यादः सेधा देवयजं वहेत्याह ।  
य एवामात्क्रव्यात् । तमपहृत्य । मेध्येऽग्नौ कृपा-

<sup>१</sup>असंवपन्तीति दास्यादेः संप्रैषः ॥ असंवपन्ती पिष्टान्यन्यत्र  
किञ्चिदप्रक्षिपन्ती पिष पिण्डि अणूनि सूक्ष्माणि च पिष्टानि  
कुरुतात् कुर्विति वचनं मेधार्हत्वाय । पिषेलोऽटि द्विकरणता ॥

इति तैत्तिरीयब्राह्मणे तृतीये द्वितीये षष्ठोऽनुवाकः.

<sup>१</sup>धृष्टिरसीति धृष्ट्यादानम् ॥ शत्रूणां धर्षणसामर्थ्यात् धार-  
णाय भवति ॥

<sup>२</sup>अपाग्ने इति गार्हपत्याभिमन्त्रणम् ॥ आमात् अपक्वाशी ह-  
विषो विनाशकः । 'अदोऽनन्ने' इति विट् । निष्क्रव्यादमि-  
त्यङ्गारनिरसनम् । क्रव्यात् पक्वमांसाशी चिताग्निः । 'क्रव्ये च'  
इति विट् । आदेवयजमित्यङ्गारमन्यमावर्तयति । मेध्यः मेधा-  
र्हः देवयट् नाम हविषां सम्यक् संपादयिता देवानां यष्टा ॥



लमुपं दधाति । <sup>३</sup>निर्दग्धुं रक्षो निर्दग्धा अरांतय  
इत्याह । रक्षां॑स्येव निर्दहति । अग्निवत्युपं दधा-  
ति । अस्मिन्नेव लोके ज्योतिर्धत्ते । अङ्गारमधि  
वर्तयति ॥ ५० ॥ अन्तरिक्ष एव ज्योतिर्धत्ते । आ-  
दित्यमेवामुष्मिन्लोके ज्योतिर्धत्ते । ज्योतिष्मन्तोऽ-  
स्मा इमे लोका भवन्ति । य एवं वेद । <sup>४</sup>ध्रुवमसि  
पृथिवीं दृ॑हेत्याह । पृथिवीमेवैतेन दृ॑हति । ध-  
र्त्रमस्यन्तरिक्षं दृ॑हेत्याह । अन्तरिक्षमेवैतेन दृ॑-  
हति । धरुणमसि दिवं दृ॑हेत्याह । दिवमेवैतेन

<sup>३</sup>निर्दग्धमित्यङ्गाराधिवर्तनम् ॥ अग्निवतीत्यादि । 'छन्दसीरः'  
इति मतुपो वत्वम् । 'ह्रस्वनुड्भ्याम्' इति मतुप उदात्तत्वम् ।  
अग्निवति प्रदेशे कपालोपधानात् अस्मिन् पृथिवीलोके ज्योति-  
र्धत्ते । कपालेऽङ्गाराधिवर्तनात् अन्तरिक्षं ज्योतिष्मत्करोति अ-  
मुष्मिन् द्युलोके आदित्याख्यं ज्योतिः प्रागेव सन्निहितम् । अ-  
थैवं वेदितुरपि एते त्रयो लोकाः ज्योतिष्मन्तो भवन्ति ॥

<sup>४</sup>ध्रुवमिति मध्यमकपालोपधानम् । धर्त्रमिति पूर्वाध्योपधानम् ।  
धरुणमित्यपराध्योपधानम् । धर्मासीति दक्षिणाध्योपधानम् ॥ दृहन्त  
इति । दृहि वृद्धौ, उदात्तेत्, कर्मकर्तर्यात्मनेपदम् । स्वयमेवात्मानं  
दृहयतीति । 'निश्रन्थि' इत्यादिना यगभावः, 'छन्दस्युभयथा'  
इति शपः आर्धधातुकत्वात् णिलोपः ॥



दृ॒हति ॥ ५१ ॥ धर्मा॑सि दि॒शो दृ॒हेत्या॑ह । दि॒-  
 शं ए॒वैतेन॑ दृ॒हति । इ॒माने॒वैतैर्लो॒कान्दृ॒हति । दृ॒-  
 ह॒न्तेऽस्मा॑ इ॒मे लो॒काः प्र॒जयां॑ प॒शुभिः॑ । य ए॒वं  
 वेदं॑ । <sup>५</sup>त्री॒ण्यग्रे॑ क॒पालान्यु॒प द॒धाति॑ । त्रयं॑ इ॒मे  
 लो॒काः । ए॒षां लो॒काना॒माप्त्यै॑ । ए॒कम॒ग्रे क॒पाल-  
 मु॒प द॒धाति॑ । ए॒कं वा अ॒ग्रे क॒पालं॑ पु॒रुष॑स्य संभ-  
 व॑ति ॥ ५२ ॥ अथ॒ द्वे । अथ॒ त्रीणि॑ । अथ॒ चत्वा-  
 रि॑ । अथा॒ष्टौ । तस्मा॑द्दृ॒ष्टाक॒पालं॑ पु॒रुष॑स्य शि॒रः ।  
 यदे॒वं क॒पालान्यु॒प द॒धाति॑ । य॒ज्ञो वै प्र॒जाप॑तिः । य-  
 ज॒मेव॑ प्र॒जाप॑तिः स॒ संस्करो॑ति । आ॒त्मानं॑मे॒व त-  
 थस॑ संस्करोति । तं स॒ संस्कृत॑मा॒त्मानं॑ ॥ ५३ ॥  
 अ॒मुष्मि॑न्लो॒केऽनु॑ परैति । <sup>६</sup>यदृ॒ष्टावु॒प द॒धाति॑ ।

<sup>५</sup>त्रीण्यग्र इति सङ्ख्यास्तुतिः ॥ त्रीणि मध्यमपूर्वापराणि ।  
 एकमग्र इत्यादि अष्टाकपालावयवसङ्ख्यास्तुतिः । तत्र नानाम-  
 न्तकाणि चत्वारि, पञ्चमादीन्येकमन्तकाणि । तत्रात्मसमष्टिरूपः  
 प्रजापतिः स्वयं यज्ञः तेन यज्ञसंस्कारेण कपालोपधानादिना  
 तद्व्यष्टिभूत आत्मा स्वयं संस्क्रियते । तं तथा संस्कृतं आ-  
 त्मानं अमुष्मिन् लोकादौ भोगस्थाने अयं पुरुषः अनुपरैति  
 अनुगच्छति । एकस्यैव संस्कृतासंस्कृतरूपेण भेद उपचर्यते ॥

<sup>६</sup>यदृष्टावित्यष्टाकपालादीनां छन्दस्त्वेन स्तुतिः ॥ छन्दस्स-



गायत्रिया तथ्संमितम् । यन्नवं । त्रिवृता तत् ।  
यद्दश । विराजा तत् । यदेकादश । त्रिष्टुभा तत् ।  
यद्द्वादश ॥ ५४ ॥ जगत्या तत् । छन्दस्समितानि  
स उपदधत्कृपालानि । इमान्लोकाननुपूर्वं दिशो  
विधृत्यै दृंहति । अथायुः प्राणान्प्रजां पशून् य-  
जमाने दधाति । सजातानस्मा अभितो बहुला-  
न्करोति । चित्तस्थेत्याह । यथायजुरेवैतत् । भृ-  
गूणामङ्गिरसां तपसा तप्यध्वमित्याह । देवताना-  
मेवैनानि तपसा तपति । तानि तत्ससंस्थिते ।  
यानि धर्मे कपालान्युपचिन्वन्ति वेधस इति च-

मितानीति । नवत्वान्वयात् त्रिवृत् अतिबृहत्युपचर्यते । 'तृती-  
या कर्मणि' इति पूर्वपदप्रकृतिस्वरत्वम् । इमानिति । इमान्  
लोकान् दिशश्च विधृत्यै पृथगवस्थानाय दृंहति लोकानां दिशां  
च छन्दःकारणकत्वात्, आयुरादीनि च यजमाने स्थापयति  
तत्कारणानां छन्दसां स्थापितत्वात् । सजातान् समानजन्मनश्च  
पुरुषान् अभितः सेवमानान् बहून् चास्य करोति अभितश्छ-  
न्दसां स्थापनात् ॥

<sup>7</sup>चितः स्थेत्यन्धकपालोपधानम् ॥ प्रजादिसिद्धिर्यथायजुर्भवत्येव ॥

<sup>8</sup>भृगूणामित्यङ्गाराभिवासनम् ॥ चतुष्पदयर्चेति । इत्थं ज्ञात्वाऽ-



तुष्पदयर्चा विमुञ्चति । चतुष्पादः पशवः । पशु-  
ष्वेवोपरिष्ठात्प्रति तिष्ठति ॥ ५५ ॥

वर्तयति दिवमेवैतेन दृहति सम्भवति  
तस्य सङ्स्कृतमात्मानं द्वादश सङ्-  
स्थिते त्रीणि च ॥ ७ ॥

[<sup>1</sup> देवस्य त्वा सवितुः प्रसव इत्याह प्रसूत्यै ।  
अश्विनोर्बाहुभ्यामित्याह । अश्विनौ हि देवानाम-  
ध्वर्यु आस्ताम् । पूष्णो हस्ताभ्यामित्याह यत्यै ।  
संवपामीत्याह । यथादेवतमेवैनानि संवपति ।  
<sup>2</sup>समापो अद्भिरंगमतु समोषधयो रसेनेत्याह । आ-

नुष्ठेयमिति दर्शयति । लोपे समासान्ते 'टाबृचि' इति टापि  
'पादः पत्' इति पद्भावः ॥

इति ब्राह्मणे तृतीये द्वितीये सप्तमः.

<sup>1</sup>देवस्येति पिष्टानां संवपनम् ॥ गतम्<sup>1</sup> । 'अग्नये जुष्टं  
संवपामि'<sup>2</sup> इति विशेषः । 'अग्नये जुष्टम्'<sup>2</sup> 'अग्नीषोमाभ्याम्'<sup>2</sup>  
इति यथादेवतं पात्र्यां संवपति सहप्रक्षिपति ॥

<sup>2</sup>समाप इति प्रणीतामदन्तीनामानीयमानानां प्रतिमन्त्रणम् ॥  
द्वयमत्र भवति—आपो वा ओषधीर्जिन्वन्ति ओषधयो हि



पो वा ओषधीर्जिन्वन्ति । ओषधयोऽपो जिन्वन्ति ।  
 अन्या वा एतासांमन्या जिन्वन्ति ॥५६॥ तस्मा-  
 देवमाह । सꣳ रेवतीर्जगतीभिर्मधुमतीर्मधुमतीभि-  
 स्सृज्यध्वमित्याह । आपो वै रेवतीः । पशवो जग-  
 तीः । ओषधयो मधुमतीः । आप ओषधीः पशून् ।  
 तानेवास्मां एकधा सꣳसृज्य । मधुमतः करोति ।  
 अद्भ्यः परि प्रजातास्थ समद्भिः पृच्यध्वमिति  
 पर्याप्तावयति । यथा सुवृष्ट इमामनु विसृत्य ॥५७

अपः जिन्वन्ति प्रीणयन्ति । किं बहुना? आसां मध्ये अन्याः  
 अन्याः प्रीणयन्ति अन्याश्चान्याः, न त्वेभ्योऽन्यः कश्चिदापः  
 प्रीणयिता । यद्वा—आसामपामोषधीनां च मध्ये काश्चिदासां  
 काश्चिदपः प्रीणयन्ति, काश्चिच्चौषधयः काश्चिदौषधीः, तस्मात् स-  
 मापो अद्भिरित्याद्युच्यत इति । आपः रेवतीः रेवत्यः धनवत्यः  
 सर्वधनोत्पत्तिहेतुत्वात् 'रयेर्मतौ बहुलम्' इति संप्रसारणम् । 'रे-  
 शब्दाच्चोपसंख्यानम्' इति मतुपो वत्वम् । पशवः जगतीः ज-  
 गत्यः जङ्गमस्वभावाः जगति प्रभवा वा, ओषधयः मधुमतीः  
 मधुमत्यः मधुरसवत्यः तान् सर्वान् आप ओषधीः पशूंश्च मधु-  
 मतः करोति यजमानाय एकधा संसृज्य करिष्यमाणपिष्टोद-  
 कसंसर्गव्याजेन । 'पुमान् स्त्रिया' इति पुंस्रशेषः । मन्त्रा-  
 र्थस्तु—हे आपः! रेवत्यः मधुमत्यश्च यूयं जगतीभिः पशुभिः  
 संसृज्यध्वं भोग्यत्वेन परिणामात् मधुमतीभिः ओषधीभिश्च संसृज्य-



आप ओषधीर्महयन्ति । तादृगेव तत् । <sup>3</sup>जनयत्यै  
 त्वा संयौमीत्याह । प्रजा एवैतेन दाधार । अग्नये  
 त्वाऽग्नीषोमाभ्यामित्याह व्यावृत्यै । मुखस्य शि-  
 रोऽसीत्याह । यज्ञो वै मुखः । तस्यैतच्छिरः ।  
 यत्पुरोडाशः । तस्माद्देवमाह ॥ ५८ ॥ घर्मोसि  
 विश्वायुरित्याह । विश्वमेवायुर्यजमाने दधाति ।  
 उरु प्रथस्वोरु ते यज्ञपतिः प्रथतामित्याह । यज-  
 मानमेव प्रजयां पशुभिः प्रथयति । त्वचं गृह्णी-  
 ष्वेत्याह । सर्वमेवैनं सतनुं करोति । अथाप  
 आनीय परिं मार्ष्टि । मांस एव तत्त्वचं दधाति ।  
 तस्मात्त्वचा मांसं छन्नम् । <sup>4</sup>घर्मो वा एषोऽशां-

ध्वमिति । पर्याप्लावनं तप्ताभिरद्भिः सर्वत आप्लावनम् । यथा  
 सुवृष्टे पर्जन्ये पृथिवीमनुप्रविश्य आपः ओषधीः महयन्ति  
 पूजयन्ति वर्धयन्ति यत्तुल्यं तत्पर्याप्लावनम् । मह पूजायाम्,  
 चुरादिरदन्तः ॥

<sup>3</sup>जनयत्यै त्वेसालोडनम् ॥ अग्नये त्वेत्यादि व्यूहाभिमर्शनम् ।  
 मुखस्येति पिण्डकरणम् । तस्यैतच्छिरः इति शिर इव प्रधानं  
 साधनम् । घर्म इत्यधिश्रयणम् । उर्विति प्रथनम् । त्वच  
 इति श्लक्ष्णीकरणमद्भिः । गतमन्यत् ॥

<sup>4</sup>घर्मो वा इति ॥ घर्मः अग्निः अशान्तः अनुपरतः प्र-



न्तः ॥ ५९ ॥ अर्धमासेऽर्धमासे प्रवृज्यते । यत्पु-  
 रोडाशः । स ईश्वरो यजमानं शुचा प्रदहः ।  
 पर्यग्नि करोति । पशुमेवैनमकः । शान्त्या अप्रदा-  
 हाय । त्रिः पर्यग्नि करोति । ज्यावृद्धि यज्ञः । अथो  
 रक्षंसामपंहत्यै । <sup>५</sup>अन्तरितं रक्षोऽन्तरिता अरात-  
 य इत्याह ॥ ६० ॥ रक्षंसामन्तरहित्यै । पुरोडाशं  
 वा अधिश्रितं रक्षांस्यजिघांसन् । दिवि नाको  
 नामाग्नी रक्षोहा । स एवास्माद्रक्षांस्यपाहन् ।  
 देवस्त्वां सविता श्रपयत्वित्याह । सवितृप्रसूत ए-  
 वैनं श्रपयति । वर्षिष्ठे अधि नाक इत्याह । र-  
 क्षंसामपंहत्यै । अग्निस्ते तनुवं माऽति धागित्या-

वृज्यते उद्दीप्यते, प्रस्तरणादिवत् धात्वर्थनिवृत्तिमुपसर्ग आह ।  
 शुचा दीप्त्या यजमानं प्रदहः प्रकर्षेण दग्धुं स ईश्वरः स्यात् ।  
 'ईश्वरे तोसुन्कसुनौ' इति कसुन् । पर्यग्निकरणेन पशुकल्पः  
 क्रियत इति तदस्य शान्त्यै भवति । यजमानस्य चाप्रदाहाय  
 करोति । छान्दसे लुङि 'मन्त्रे वस' इति च्छेर्लुकि लङि वा  
 शपो लुक् ॥

<sup>५</sup>अन्तरितमिति पर्यग्निकरणम् ॥ देवस्त्वेति श्रपणम् । अग्ने  
 हव्यमिति गार्हपत्याभिमन्त्रणम् । अविदहन्तः अविदग्धं कुर्वन्तः  
 श्रपयतेति वाचं विसृजते संवपने संयताम् । हविर्गुणाभिव्याह-



हानंतिदाहाय । अग्ने हव्यं रक्षस्वेत्याह गुप्त्यै ॥  
 ६१ ॥ अविदहन्तश्श्रपयतेति वाचं विसृजते । य-  
 ज्ञमेव हवींष्यभिव्याहृत्य प्रतनुते । पुरोरुचमवि-  
 दाहाय शृत्यै करोति । <sup>६</sup>मस्तिष्को वै पुरोडाशः ।  
 तं यन्नाभिवासयेत् । आविर्मस्तिष्कस्यात् । अ-  
 भिवासयति । तस्माद्गुहां मस्तिष्कः । भस्मनाऽभि-  
 वासयति । तस्मान्मासेनास्थि छन्नम् ॥ ६२ ॥  
 वेदेनाभि वासयति । तस्मात्केशैश्शिरश्छन्नम् ।  
 अखलतिभावुको भवति । य एवं वेद । <sup>७</sup>पशोर्वै  
 प्रतिमा पुरोडाशः । स नायजुष्कमभिवस्यः ।

रणव्याजेन यज्ञमेव प्रकर्षेण तनुते । किं च—पुरोरुचं प्र-  
 थमत एव रोचकं उद्दीपकं वाक्यं अविदाहाय श्रपणाय च  
 करोति ॥

<sup>६</sup>मस्तिष्को वा इति ॥ शिरोमांसतुल्योऽयं पुरोडाशः, प्रा-  
 धान्यात् । अभिवासनं छादनम् । मस्तिष्कस्याविर्भावे म्रियेत  
 पुरोडाशस्याभिवासनात् सर्वदा मस्तिष्को गुहा गुह्यः गुह्ये वा  
 स्थाने स्थितः । 'सुपां सुलुक्' इत्याकारः । अखलतिभावुकः  
 खलतिभवनशीलः वेदिता न भवति । छान्दस उकञ् ॥

<sup>७</sup>पशोर्वा इति ॥ अयजुष्काभिवासने निष्फलं एव पुरो-



वृथैव स्यात् । ईश्वरा यजमानस्य पशवः प्रमेतोः ।  
<sup>८</sup>सं ब्रह्मणा पृच्यस्वेत्याह । प्राणा वै ब्रह्म ॥ ६३ ॥  
 प्राणाः पशवः । प्राणैरेव पशून्त्सं पूणक्ति । न  
 प्रमायुका भवन्ति । यजमानो वै पुरोडाशः ।  
 प्रजा पशवः पुरीषम् । यदेवमाभि वासयति । य-  
 जमानमेव प्रजयां पशुभिस्समर्धयति । <sup>९</sup>देवा वै  
 हविर्भृत्वाऽब्रुवन् । कस्मिन्निदं अक्षयामह इति ।  
 सोऽग्निरब्रवीत् ॥ ६४ ॥ मयि तनूस्संनिधध्वम् ।  
 अहं वस्तं जनयिष्यामि । यस्मिन्प्रक्षयध्व इति ।  
 ते देवा अग्नौ तनूस्सं न्यदधत । तस्मादाहुः । अ-

डाशो भवेत् । ईश्वराः यजमानस्य पशवः प्रमेतोः प्रकर्षेण  
 मर्तु ईश्वराः स्युः । 'ईश्वरे तोसुन्कभुनौ' इति तोसुन् ॥

<sup>८</sup>सं ब्रह्मणेति भस्मनाऽभिवासनम् ॥ प्राणहेतुः ब्रह्म पश-  
 वश्च प्राणाः प्राणवन्तः, प्राणवतां प्राणैस्संपर्कोऽनेन ब्रह्मपु-  
 रोडाशसंपर्केण प्रार्थ्यते । प्रजा पशवः पुरीषमिति तस्य पूरणम् ॥

<sup>९</sup>देवा इत्यादि ॥ हविस्संभरणानन्तरं अब्रुवन् इदं हवि-  
 स्संभरणप्रभवं हिंसादिकं पापं कस्मिन् अक्षयामहे शोधयाम इति ।  
 अथ तच्छ्रुतवान् अग्निः अब्रवीत् देवान्, युष्माकं तनूः  
 मयि संनिधध्वं सह निक्षिपत, ततः अहं तादृशं युष्माकं  
 जनयिष्यामि यस्मिन्निदं पापं अक्षयध्व इति । ते देवा इत्यादि ।



अग्निस्सर्वा देवता इति । सोऽङ्गारेणापः । अभ्यंपा-  
 तयत् । तत एकतोऽजायत । स द्वितीयमभ्यंपात-  
 यत् ॥ ६५ ॥ ततो द्वितोऽजायत । स तृतीयम-  
 भ्यंपातयत् । ततस्त्रितोऽजायत । यद्द्वयोऽजाय-  
 न्त । तदाप्यानामाप्यत्वम् । यदात्मभ्योऽजायन्त ।  
 तदात्म्यानामात्म्यत्वम् । <sup>10</sup> ते देवा आप्येष्वमृजत ।  
 आप्या अमृजत सूर्याभ्युदिते । सूर्याभ्युदितस्सूर्या-  
 भिनिष्पुक्ते ॥ ६६ ॥ सूर्याभिनिष्पुक्तः कुनखिनि ।

गतम् । अथ सर्वदेवात्मा सः अग्निः अङ्गारेण अङ्गाररूपेण  
 वर्तमानः अपोऽभि अपोऽभिलक्ष्य आत्मानं अपातयत् । तत  
 एकतोनामाग्निविशेषोऽजायत एकस्मादभिपातात् जातः एकतः ।  
 तसिलन्ताच्छान्दसोऽकारप्रत्ययः । एतेन द्वितत्रितौ गतौ । आ-  
 प्यानामिति । छान्दसो ण्यः । आत्म्यानामिति । छान्दसो यः ॥

<sup>9</sup> ते देवा इत्यादि ॥ ' एकताय स्वाहा '\* इत्यादिभिर्मन्त्रैः स्वरे-  
 खासु पात्रनिर्जेनानां अपां निनयनेन । अथैते आप्या देवाः आ-  
 त्मीयं पापं सूर्याभ्युदिते अमृजत यमकृतसन्ध्यं सूर्योऽभ्युदेति य-  
 मभिलक्ष्योदेति स सूर्येणाभ्युदितः अभिलक्ष्योद्यता दूषितः । ' तृती-  
 या कर्मणि ' इति पूर्वपदप्रकृतिस्वरत्वम् । यद्वा—यं सूर्योऽभिमन्य-  
 मानः क्रुध्यन्नुदेति स सूर्येणाभ्युदितः संज्ञैषा । सूर्याभिनिष्पुक्त इति ।



कुनखी श्यावदन्ति । श्यावदन्नग्रदिधिषौ । अग्रदि-  
धिषुः परिवित्ते । परिवित्तो वीरहाणि । वीरहा ब्र-  
ह्महाणि । तद्ब्रह्महणं नात्यच्यवत । अन्तर्वेदि निन-  
यत्यवरुध्यै । उल्मुकेनाभि गृह्णाति शृतत्वाय । शृ-  
तकामा इव हि देवाः ॥ ६७ ॥

अन्या जिन्वन्त्यनुविसृत्यैवमाहाशान्त आह  
गुप्त्यै छन्नं ब्रह्माब्रवीद्वितीयं मभ्यपातयत्सूर्याभि-  
निश्रुक्ते देवाः ॥ ८ ॥

अमृजतेत्येव । एवं सर्वत्र । सूर्याभ्युदितेन सूर्याभिनिश्रुक्तो गतः ।  
निश्रुक्तः अस्तंगतः । मुचुम्लुचु स्तेयकरणे । कुनखी कुत्सितन-  
खाख्येन व्याधिविशेषेण तद्ब्रह्म, व्याधिविशेषेण दूषितनखः ।  
श्यावदन् व्याधिविशेषेण मलिनदन्तः । 'विभाषा श्यावारोकाभ्याम्'  
इति दद्भावः । अग्रदिधिषुः यस्यां ज्येष्ठायामनूढायां कनी-  
यसी ऊढा सा अग्रदिधिषुः । तद्गतेत्येके । परिवित्तः ज्ये-  
ष्ठात्पूर्वमूढवान् अस्यैव ज्येष्ठ इत्येके । वीरहा गर्भघाती ।  
क्षत्रियघातीत्येके । ब्रह्महा बाह्मणं हतवान् । तत् पापं ब्रह्महणं  
अतिक्रम्य नात्यच्यवत नात्यक्रमत नान्यत्रागच्छत् । अन्तर्वे-  
दीत्यादि । निनयनं निपतनं अवरुध्यै कर्मफलस्य लाभाय ।  
अभिग्रहणं उपर्याक्रमणं, उल्मुकेनाभितापनं तत् शृतत्वाय भव-  
ति शृतं हि देवाः कामयन्ते । 'शीलिकामि' इत्यादिना णप्र-  
त्ययः । पूर्वपदप्रकृतिस्वरत्वं च ॥

इति तैत्तिरीये ब्राह्मणे तृतीये द्वितीये अष्टमोऽनुवाकः.



<sup>1</sup> देवस्य त्वा सवितुः प्रसव इति स्फ्यमादत्ते प्रसूत्यै । अश्विनोर्बाहुभ्यामित्याह । अश्विनौ हि देवानामध्वर्यू आस्ताम् । पूष्णो हस्ताभ्यामित्याह यत्यै । <sup>2</sup> आदद इन्द्रस्य बाहुरसि दक्षिण इत्याह । इन्द्रियमेव यजमाने दधाति । सहस्रभृष्टिशततेजा इत्याह । रूपमेवास्यैतन्महिमानं व्याचष्टे । <sup>3</sup> वायुरसि तिग्मतेजा इत्याह । तेजो वै वायुः ॥ ६८ ॥ तेज एवास्मिन्दधाति । <sup>4</sup> विषाद्वै नामासुर आसीत् । सोऽविभेत् । यज्ञेन मा देवा अभिभविष्यन्तीति । स पृथिवीमभ्यवमीत् । साऽमेध्याऽभवत् । अथो यदिन्द्रो वृत्रमहन्न । तस्य

<sup>1</sup> देवस्य त्वेति स्फयादानम् ॥ गतम् \* ॥

<sup>2</sup> इन्द्रस्येति स्फयानुमन्त्रणम् ॥ आदद इति सावित्रशेषः † ॥

<sup>3</sup> वायुरिति तीक्ष्णीकरणम् ॥ तेजो वा इत्यादि । तेजोवृद्धिहेतुत्वात् ताच्छब्दम् ॥

<sup>4</sup> विषाद्वा इत्यादि ॥ विषमतीति विषात् । 'अदोऽनन्ने' इति विट् । आसुरः असुरस्यापत्यम् । शिवाद्यण्, अन्तोदात्तः । स्वार्थिकाणन्तो वा । असुरस्यापत्यस्यापि असुरत्वात्, न हि काका-



लोहितं पृथिवीमनु व्यंघावत् । साऽमेध्याऽभवत् ।  
 पृथिवि देवयजनीत्याह ॥ ६९ ॥ मेध्यामेवेनां दे-  
 वयजनीं करोति । ओषध्यास्ते मूलं मा हिंसि-  
 षमित्याह । ओषधीनामहिंसायै । <sup>५</sup>व्रजं गच्छ  
 गोस्थानमित्याह । छन्दांसि वै व्रजो गोस्थानः ।  
 छन्दांस्येवास्मै व्रजं गोस्थानं करोति । <sup>६</sup>वर्षंतु  
 ते द्यौरित्याह । वृष्टिर्वै द्यौः । वृष्टिमेवावरुन्धे ।

पत्यत्वात्काकः । सोऽविभेदित्यादि । गतम् । अभ्यवमीदिति ।  
 भीत्या पृथिव्या उपरि वमनं कृतवान् । ततः सा पृथिवी अ-  
 मेध्या अयज्ञार्हा अभवत् । 'ययतोश्चातदर्थे' इत्युत्तरपदान्तो-  
 दात्तत्वम् । अनुव्यधावदिति । पृथिव्या उपरि विविधं अधा-  
 वत्, सा चामेध्याऽभवत् । पृथिवीति बर्हिःप्रहरणम् । देव-  
 यजनि इत्यामन्त्रणेन मेधार्हामेनां करोति ॥

<sup>५</sup>व्रजमिति सतृणपुरीषहरणम् ॥ व्रजन्त्यस्मिन्निति व्रजः । गोच-  
 रादौ निपात्यते । गवां स्थानमधिकरणभूतो व्रजः । छन्दांसि  
 शब्दानां स्थानाधिकरणत्वात् तत्साम्यादुत्करोपि तथोच्यते । सोऽपि  
 हि प्रत्याश्रावणलक्षणस्य शब्दस्य स्थानं, एवं छन्दस्त्वेन उत्करस्य  
 स्तुतिः । छन्दांस्येवेति छन्दांसीव व्रजं गोस्थानमुत्करं करोति ॥

<sup>६</sup>वर्षत्विति वेदिप्रत्यवेक्षणम् ॥ वृष्टिर्वा इति । अधिकरणे  
 कर्तरि वा क्तिन् ॥



<sup>7</sup>ब॒धान॑ दे॒व स॒वितः॑ प॒र॒म॒स्यां॑ प॒रा॒वती॑त्याह ॥  
 द्वौ वाव॑ पुरु॒षौ । यं चै॒व द्वेष्टि॑ । यश्चै॒नं द्वेष्टि॑ । ता-  
 वुभौ॑ बंधाति॑ प॒र॒म॒स्यां॑ प॒रा॒वति॑ श॒तेन॒ पाशैः॑ ।  
 योऽस्मान्द्वेष्टि॑ यं च॑ व॒यं द्विष्म॑स्त॒मतो॒ मा म॒ौगि-  
 त्या॒हानि॑म्रुक॒त्यै । <sup>8</sup>अ॒र॒रुर्वै॑ नामा॑सुर आ॑सीत् । स  
 पृथि॒व्यामुप॑म्लु॒प्तोऽश॑यत् । तं दे॒वा अप॑ह॒तोऽर॑रुः  
 पृथि॒व्या इति॑ पृथि॒व्या अपा॑घ्नन् । भ्रातृ॒व्यो वा  
 अ॒रुः । अप॑ह॒तोऽर॑रुः पृथि॒व्या इति॑ यदाह ॥७९॥  
 भ्रातृ॒व्यमे॒व पृथि॒व्या अप॑हन्ति । तेऽम॒न्यन्त॑ । दि-  
 वं वा अ॒यमि॒तः प॑ति॒ष्यतीति॑ । तम॒रुस्ते॒ दिवं  
 माऽस्का॑निति॑ दि॒वः पर्य॑बाधन्त । भ्रातृ॒व्यो वा अ-  
 रुः । अ॒रुस्ते॒ दिवं माऽस्का॑निति॑ यदाह । भ्रातृ-  
 व्यमे॒व दि॒वः परि॑बाधते । स्त॒म्ब॒य॒जुर् ह॑रति । पृ-

<sup>7</sup>बधानेति निवपति ॥ अनिम्रुक्यै अनन्तर्धानाय तमतो  
 देशात् मा मुच इति वचनम् ॥

<sup>8</sup>अरुर्वा इति ॥ पूर्ववदासुरशब्दोऽणन्तोऽन्तोदात्तः । उपम्लुप्तः  
 तिरोहितः अशयत् अशेत । म्लुचेरन्तचविकारः छान्दसः, शेते-  
 र्व्यत्ययेन शप् परस्मैपदं च । तृतीयपर्याय शेषः—अरुस्ते दिव-  
 मिति । स्तम्बयजुर्हरतीति विधिः । स्फ्यप्रहतानि तृणानि



पृथिव्या एव भ्रातृव्यमपहन्ति । द्वितीयं हरति ॥  
 ७२ ॥ अन्तरिक्षादेवैनमपहन्ति । तृतीयं हरति ।  
 दिव एवैनमपहन्ति । तूष्णीं चतुर्थं हरति । अप-  
 रिमितादेवैनमपहन्ति । असुराणां वा इयमग्रं  
 आसीत् । यावदासीनः परा पश्यति । तावद्देवा-  
 नाम् । ते देवा अब्रुवन् । अस्त्वेव नोऽस्यामपीति ॥  
 ७३ ॥ कयन्नो दास्यथेति । यावत्स्वयं परिगृह्णीथे-  
 ति । ते वसंवस्त्वेति दक्षिणतः पर्यगृह्णन् । रुद्रा-  
 स्त्वेति पश्चात् । आदित्यास्त्वेत्युत्तरतः । तेऽग्निना  
 प्राश्नोऽजयन् । वसुभिर्दक्षिणा । रुद्रैः प्रत्यश्रः । आ-  
 दित्यैरुदश्रः । यस्यैवं विदुषो वेदिं परिगृह्णन्ति ॥ ७४

स्तम्बः तत्प्रधानो यज्ञावयवः स्तम्बयजुः, हरणीयं च सतृणं  
 पुरीषमुपचारेणोच्यते । द्वितीयादीनि पदानि क्रियाविशेषणानि ॥

असुराणां वा इत्यादि ॥ इयं पृथिवी असुराणां  
 स्वभूता पूर्वमासीत् । अनन्तर्हिते देशे आसीनो यावत्परा  
 पश्यति दूरं पश्यति यावद्दूरं द्रष्टुं शक्नोति पुरुषः तावद्देव  
 देवानां स्वमासीत् । न तु कश्चिदपि पृथिव्यवयवो नित्यभूत  
 आसीत् । अथ देवाः असुरानब्रुवन् नः अस्माकमपि अस्यां  
 पृथिव्यां नित्यस्वभूतः कश्चिदंशोऽस्त्वेव अवश्यमस्तु तत्र अस्मभ्यं  
 कयत् कियदास्यथेति । इकारलोपः छान्दसः । अथ असुराः



भवत्यात्मनां । परांस्य भ्रातृव्यो भवति । <sup>10</sup> देव-  
स्य सवितुस्सव इत्याह प्रसूत्यै । कर्म कृण्वन्ति  
वेधस इत्याह । इषितं हि कर्म क्रियते । पृथिव्यै  
मेध्यं चामेध्यं च व्युदक्रामताम् । प्राचीनमुदीची-  
नं मेध्यम् । प्रतीचीनं दक्षिणाऽमेध्यम् । प्राचीमु-  
दीचीं प्रवणां करोति । मेध्यामेवैनां देवयजनीं क-  
रोति ॥ ७५ ॥ प्राश्नौ वेद्यं सावुन्नयति । आहव-  
नीयस्य परिगृहीत्यै । प्रतीची श्रोणी । गार्हप-

अब्रुवन् यूयं स्वयमेव यावत्परिगृहीथ तावद्युष्माकमस्त्विति ।  
वसवस्त्वेत्याद्याः वेदिपरिग्रहणमन्त्राः । गतम्\* ॥

<sup>10</sup> देवस्य सवितुरिति वेदिखननम् ॥ इषितं हीति ये हि वेधसो  
विधायकाः तैरिष्टं कर्तव्यं क्रियते तस्माद्दहमपि वेदिं खनामीति  
भावः । पृथिव्या इत्यादि । व्युत्क्रम्य पृथक्त्वेन स्थिते । प्राग-  
ञ्चितं प्राचीनम् । 'विभाषाञ्चेः' इति खः । एवं सर्वत्र । दक्षिणा ।  
'दक्षिणादाच्' । अमेध्यमिति । पूर्ववदन्तोदात्तत्वम् । प्रवणां  
प्रकर्षेण वनित्रीम् । 'प्रनिरन्तः' इत्यादिना णत्वम्, पराभवन्ति पक्का-  
न्नश्यन्ति । मूलं वा इति । अतितिष्ठत् अतिक्रम्य मूलं अनु  
अनुलक्ष्य । यद्वा—मूलमतितिष्ठत् अतितिष्ठन्ति अधितिष्ठन्ति,  
रक्षांसि । वचनव्यत्ययः । अद्यर्थे अतिशब्दः । अनूत्पिपते,



त्यस्य परिगृहीत्यै । अथो मिथुनत्वाय । उद्धन्ति ।  
यदेवास्या अमेध्यम् । तदपहन्ति । उद्धन्ति । त-  
स्मादोषधयः पराभवन्ति ॥ ७६ ॥ मूलं छिनत्ति ।  
भ्रातृव्यस्यैव मूलं छिनत्ति । मूलं वा अतितिष्ठ-  
द्रक्षाः स्यनूत्पिपते । यद्धस्तेन छिन्द्यात् । कुनखिनीः  
प्रजास्युः । स्फयेन छिनत्ति । वज्रो वै स्फ्यः ।  
वज्रैणैव यज्ञाद्रक्षाः स्यपं हन्ति । पितृदेवत्याऽति-  
खाता । इयतीं खनति ॥ ७७ ॥ प्रजापतिना यज्ञ-  
मुखेन संमिताम् । <sup>११</sup> वेदिर्देवेभ्यो निलायत । तां  
चतुरङ्गुलेऽन्वविन्दन् । तस्माच्चतुरङ्गुलं खेयां । च-  
तुरङ्गुलं खनति । चतुरङ्गुले ह्योषधयः प्रतितिष्ठन्ति ।

अनुक्रमेणात्मानं रक्षन्ति, हवींषि वा भुञ्जते । व्यत्ययेन शपश्रुकुः,  
आत्मनेपदं च । अतिखाता द्व्यङ्गुलादिप्रमाणातिरेकेण खाता,  
तस्मात् इयतीं एतावतीं प्रादेशप्रमाणवतीं इत्यभिनयेन दर्शयति ।  
प्रजापतिना यज्ञमुखेन सम्मितां तुल्यप्रमाणां उभयोः प्रादेश-  
प्रमाणत्वात् । यद्वा—यज्ञमुखस्य प्रजापतित्वेन प्रस्तुतिः मुखं च  
सर्वेषां प्रादेशमात्रमिति ॥

<sup>११</sup> वेदिर्देवेभ्य इति चतुरङ्गुलत्वविधिः ॥ निलायत । 'उप-  
सर्गस्यायतौ' इति लत्वम् । चतुरङ्गुले चतुरङ्गुलप्रमाणे परि-



आप्रतिष्ठायै खनति । यजमानमेव प्रतिष्ठां गम-  
यति । दक्षिणतो वर्षीयसीं करोति । देवयजन-  
स्यैव रूपमंकः ॥ ७८ ॥ पुरीषवतीं करोति । प्रजा  
वै पशवः पुरीषम् । प्रजयैवेनं पशुभिः पुरीषवन्तं  
करोति । उत्तरं परिग्राहं परिगृह्णाति । एतावती वै  
पृथिवी । यावती वेदिः । तस्यां एतावन्त एव भ्रा-  
तृव्यं निर्भज्यं । आत्मन उत्तरं परिग्राहं परिगृह्णा-  
ति । ऋतमस्यृतसदनमस्यृतश्रीरसीत्याह । य-  
थायजुरेवैतत् ॥ ७९ ॥ <sup>12</sup>क्रूरमिव वा एतत्करोति ।

माणशब्दोऽयम् । 'अङ्गुलेर्दारुणि' इति अच् समासान्तः । वर्षी-  
यसीं उत्तरतो वृद्धतरां अंकः करोति । 'मन्त्रे घस' इति च्ले-  
र्लुक्, लङि वा शपो लुक् । पुरीषवतीं मृदा पूर्णा एतां वेदिं  
च करोति पुरीषवती वेदिरेव तत्र वेद्या उत्तरपरिग्रहणेन ।  
तस्याः वेद्याः सम्बन्धिनः एवावतः प्रदेशात् सर्वपृथिवीप्रमा-  
णप्रमितात् तत्रतत्र स्थितं भ्रातृव्यं निर्भज्य उत्सार्य आ-  
त्मार्थं सर्वामपि पृथिवीं आत्मसात्कर्तुं उत्तरं परिग्राहं परिगृ-  
ह्णाति । 'परौ यज्ञे' इति घञ् । तत्र 'ऋतमसि'\* इत्यादयः  
उत्तरपरिग्रहणमन्त्राः ॥

<sup>12</sup>क्रूरमिवेति ॥ हिंसात्वात् खननस्य । धा असीति समीकर-



यद्वेदिं करोति । धा असि स्वधा असीति योयुप्य-  
 ते शान्त्यै । उवीं चासि वस्वीं चासीत्याह । उ-  
 वीमेवैनां वस्वीं करोति । पुरा क्रूरस्य विसृपो वि-  
 रफिशन्नित्याह मेध्यत्वाय । उदादायं पृथिवीं जीर-  
 दानुर्यामैर्यश्चन्द्रमसि स्वधाभिरित्याह । यदेवास्यां  
 अमेध्यम् । तदपहत्यं । मेध्यां देवयजनीं कृत्वा ॥  
 ८० ॥ यददश्चन्द्रमसि मेध्यम् । तदस्यामेरयति ।  
 तां धीरांसो अनुदृश्यं यजन्त इत्याहानुरुख्यात्यै ।  
<sup>13</sup> प्रोक्षणीरासादय । इध्मावर्हिरुपसादय । स्रुवं च  
 स्रुचंश्च संमृद्धि । पत्नीं संनह्य । आज्येनोदेहीत्या-  
 हानुपूर्वतायै । प्रोक्षणीरासादयति । आपो वै रं-  
 क्षोघ्नोः ॥ ८१ ॥ रक्षंसामपहत्यै । स्फयस्य वत्स-  
 न्थसादयति । यज्ञस्य संतत्यै । उवाच हासितो

णम् । योयुप्यते भृशं विमोहयति समीकरणेन खातानि तिरो  
 दधाति । युप विमोहने । तच्छान्त्यै भवति खननापराधच्छादनेन  
 सुखायैव भवति । एरयति आगमयति । ईर प्रेरणे ॥

<sup>13</sup> प्रोक्षणीरित्यादि संप्रैषः ॥ अनुपूर्वतायै अनुक्रमेण अनु-  
 ष्ठानाय । यावतीरिति । यावत्यः प्रोक्षण्यः तावत्य एव देव-



दैवलः । एतावतीर्वा अमुष्मिन्लोक आप आसन् ।  
यावतीः प्रोक्षणीरिति । तस्माद्बह्वीरासाद्याः ।<sup>14</sup> स्फ्य-  
मुदस्यन् । यं द्विष्यात्तं ध्यायेत् । शुचैवैनमर्पयति ॥

वै वायुराह परावतीत्याहाह द्वितीयः हरतीति  
परिगृह्णन्ति देवयजनीं करोति भवन्ति खनत्यकरे-  
तत्कृत्वा रक्षोघ्नीरर्पयति ॥ ९ ॥

वज्रो वै स्फ्यः । यदन्वञ्चं धारयेत् । वज्रेऽध्व-  
र्युः क्षण्वीत । पुरस्तात्तिर्यञ्चं धारयति । वज्रो वै

लोके आपो वर्तन्ते तस्मात् बह्व्यः आपः आसाद्याः यथा  
देवानां पर्याप्ता भवन्ति ॥

<sup>14</sup> स्फ्यमित्यादि ॥ गतम् ॥

इति तैत्तिरीये ब्राह्मणे तृतीये द्वितीये नवमः.

वज्रो वा इत्यादि ॥ अन्वञ्चं आत्माभिमुखं क्षण्वीत  
हिंस्यात् आत्मानं अध्वर्युः । कर्मणि वा कर्तृप्रत्ययः । क्षण्येत  
हिंस्येत । वज्रेणैवेति, यत्तुल्यः स्फ्यः । अग्निभ्यामिति । आह-  
वनीयगार्हपत्याभ्याम् । स्फ्येनोदीचश्चाधराश्चेति तिर्यञ्चं स्फ्यं स्त-  
ब्ध्वा संप्रैषात् एवं स्फ्येन वज्रतुल्येनास्याः पृथिव्याः सम्बन्धिनं



स्फयः । वज्रेणैव यज्ञस्य दक्षिणतो रक्षास्यपह-  
 न्ति । अग्निभ्यां प्राचश्च प्रतीचश्च । स्फयेनोदीच-  
 श्वाधराचश्च । स्फयेन वा एष वज्रेणास्यै पाप्मानं  
 भ्रातृव्यमपहृत्य । उत्करेऽधि प्रवृश्चति ॥ ८३ ॥  
 यथोपधाय वृश्चन्त्येवम् । हस्तावव नेनित्ते । आ-  
 त्मानमेव पवयते । स्फयं प्रक्षालयति मेध्यत्वाय ।  
 अथो पाप्मानं एव भ्रातृव्यस्य न्यङ्गं छिनत्ति । इ-  
 ध्मावर्हिरुपसादयति युक्त्यै । यज्ञस्य मिथुनत्वाय ।  
 अथो पुरोरुचमेवैतां दधाति । उत्तरस्य कर्मणोऽ-  
 नुरुयात्यै । न पुरस्तात्प्रत्यगुपसादयेत् ॥ ८४ ॥  
 यत्पुरस्तात्प्रत्यगुपसादयेत् । अन्यत्राहुतिपथादिधमं  
 प्रतिपादयेत् । प्रजा वै बर्हिः । अपराध्रुयाद्बर्हिषा

पाप्मानं भ्रातृव्यं अपहृत्य उत्पाट्य उत्करे . उपधानस्थानीये  
 अधिनिधाय वृश्चति यथा लोके किञ्चित्काष्ठादिकमुपधाय वृश्च-  
 नीयं वृश्चन्ति एवमेतत् । नेनित्ते शोधयति । अथो इति अपि  
 च भ्रातृव्यस्य पाप्मानः न्यङ्गं न्यञ्जनं शरीरशोभां तेजः छिनत्ति  
 स्फयप्रक्षाळनेन । निभृतं वा अङ्गं न्यङ्गम् ॥

<sup>२</sup> इध्मावर्हिः इध्मं च बर्हिश्च उत्तरेणाहवनीयं प्रागग्रमुपसाद-  
 यति युक्त्यै यज्ञेन योगो यथा स्यात् । किञ्च—यज्ञस्य मि-



प्रजानां प्रजननम् । पश्चात्प्रागुपसादयति । आहु-  
 तिपथेनेध्मं प्रतिपादयति । संप्रत्यैव बर्हिषां प्र-  
 जानां प्रजननमुपैति । दक्षिणमिध्मम् । उत्तरं ब-  
 र्हिः । आत्मा वा इध्मः । प्रजा बर्हिः । प्रजा  
 ह्यात्मन उत्तरतरा तीर्थे । ततो मेधमुपनीय । य-  
 थादेवतमेवैनत्प्रतिष्ठापयति । प्रतिष्ठति प्रजयां  
 पशुभिर्यजमानः ॥ ८५ ॥

वृश्चति सादयेदिध्मः पञ्च च ॥ १० ॥

तृतीयस्यां देवस्यांश्वपर्शुं यो वै पूर्वद्युः कर्मणे  
 वामिन्द्रो वृत्रमहन्थसोऽपोऽवधूतं धृष्टिर्देवस्येत्याह  
 संवपामि देवस्य स्फयमाददे वज्रो वै स्फयो दशं ॥

थुनत्वाय द्वयोस्सहोपसादनम् । अपि च पुरोरुचं पुरस्ताद्दी-  
 पनां इमां यज्ञस्य स्थापयति उत्तरस्य करिष्यमाणस्य कर्म-  
 णोऽनुख्यात्यै अनुक्रमेण प्रकाशनार्थं, रोचनार्थत्वात् । अन्यत्रेति ।  
 आहुतिपथात् आहुतिन्यायात् प्राचीनत्वात् अन्यत्र अनाहुतिपथे  
 इध्मं प्रवर्तयेत् । अथ बर्हिषः प्राचीनत्वे दोषमाह—प्रजा वा इति ।  
 बर्हिषा हेतुना प्रजानां प्रजननं प्राचीनवृत्तिं अपराध्नुयात् अयु-  
 क्तेन रूपेण प्रवर्तयेत् । पश्चात्प्रागुपसादने दोषद्वयाभावः । संप्र-  
 त्येवेति । युक्तेन रूपेण । आत्मेति । अत्रेरभ्यन्तरत्वात् ।



तृतीयस्यां यज्ञस्यानन्तिरेकाय पवित्रवत्यध्वर्युं  
चाधिषवणमस्यन्तरिक्ष एव रक्षंसामन्तरहित्यै द्वौ  
वाव पुरुषौ यद्दश्चन्द्रमसि मेध्यं पश्चाशीतिः ॥८५

तृतीयस्यां—यजमानः.

हरिः ओम् ॥ श्रीकृष्णार्पणमस्तु ॥ कृष्णय-  
जुर्ब्राह्मणे तृतीयाष्टके द्वितीयप्रपा-

ठकसमाप्तः.

प्रजा बर्हिः संतन्यमानत्वात् प्रजातुल्यम् । उत्तरतरेति । तीर्थे भावे  
उद्गततरा, ततः तेनैव क्रमेण मेधमुपनीय यथादेवतं आत्मप्रजा-  
स्वभावानतिक्रमेण एनत् इध्माबर्हिः प्रतिष्ठापयति ततः प्रजया  
पशुभिश्च यजमानः प्रतिष्ठितो भवति ॥

इति तैत्तिरीये ब्राह्मणे तृतीये अष्टके द्वितीये प्रपाठके

दशमोऽनुवाकः समाप्तश्च प्रपाठकः.

प्रथमं पौरोडाशिकं समाप्तम्.



श्री

## तृतीयप्रपाठकप्रारम्भः.

हरिः ओम्.

प्रत्युष्टु रक्षः प्रत्युष्टा अरातय इत्याह । रक्ष-  
सामपहृत्यै । अग्नेर्वस्तेजिष्ठेन तेजसा निष्टपामी-  
त्याह मेध्यत्वाय । स्रुचस्संमार्ष्टि । स्रुवमग्ने । पु-  
मासमेवाभ्यस्सुश्यति मिथुनत्वाय । अथ जु-  
हूम् । अथोपभृतम् । अथ ध्रुवाम् । असौ वै जुहूः॥  
१ ॥ अन्तरिक्षमुपभृत् । पृथिवी ध्रुवा । इमे वै  
लोकास्स्रुचः । वृष्टिस्संमार्जनानि । वृष्टिर्वा इमा-  
न्लोकाननुपूर्वं कल्पयति । ते ततः कलृप्तास्समे-  
धन्ते । समेधन्तेऽस्मा इमे लोकाः प्रजयां पशुभिः।

तृतीयः प्रपाठकः.

प्रत्युष्टमिति गार्हपत्ये स्रुवादीनां प्रतितपनम् ॥ संश्यति  
संस्करोति । इमे वा इति । लोकवत् प्रजानां धारकत्वात् ।  
वृष्टिरिति वृष्टिहेतुत्वात् स्रुक्संमार्जनानि वृष्टिः । अनुपूर्वमिति  
सस्यनिष्पत्त्यादिक्रमेण लोकत्रयं स्वकार्यसमर्थं करोति ॥



य एवं वेदं । <sup>२</sup>यदि कामयेत् वर्षुकः पर्जन्यस्यादिति । अग्रतस्संमृज्यात् ॥ २ ॥ वृष्टिमेव नियच्छति । अवाचीनां ग्रा हि वृष्टिः । यदि कामयेत् वर्षुकस्यादिति । मूलतस्संमृज्यात् । वृष्टिमेवोद्यच्छति । तदु वा आहुः । अग्रत एवोपरिष्ठात्संमृज्यात् । मूलतोऽधस्तात् । तदनुपूर्वं कल्पते । वर्षुको भवतीति ॥ ३ ॥ <sup>३</sup>प्राचीमभ्याकारम् । अग्रैरन्तरतः । एवमिव ह्यन्नमद्यते । अथो अग्राद्वा ओषधीनामूर्जं प्रजा उपजीवन्ति । ऊर्ज एवा-

<sup>२</sup>अग्रत इति ॥ वेदाग्राणां अग्रैः । नियच्छति न्यक्पातयति । मूलतः तेषां मूलैः संमार्जने वृष्टिमुद्यच्छति ऊर्ध्वं गमयति निवर्तयति पृथिव्याम् । तदु वा इति । तत्रैव विशेषमाहुः यज्ञविदः—अग्रैः उपरिष्ठात् बिलप्रदेशमेव संमृज्यात् मूलैः अधस्तात् दण्डप्रदेशं तदनुपूर्वं अनुक्रमेण क्रियमाणं कल्पते स्वकार्यसमर्थं भवति । पर्जन्यश्च वर्षुको भवति ॥

<sup>३</sup>अथ स्रुवां विशेषमाह—प्राचीमिति ॥ प्राचीं स्रुचं संमृज्यात् अभ्याकारं अभितः आकृष्य अभ्यस्येति केचित् । अग्रैरन्तरतः अग्रैः वेदाग्रैः अन्तरतः बिलस्याभ्यन्तरम् । एवमिवेति । प्राचीनमानस्य आस्यबिलाभ्यन्तरे जिह्वाग्रेण अभितः आकृष्यान्नं मुद्धे । अथो अपि च ओषधीनां अग्रात् आदाय प्रजाः



न्नाद्यस्यावरुध्यै । अधस्तात्प्रतीचीम् । दण्डमुत्तम-  
 तः । मूलेन मूलं प्रतिष्ठित्यै । तस्मादरत्नौ प्रा-  
 श्च्युपरिष्ठाहोमानि । प्रत्यश्च्यधस्तात् ॥४॥ स्रुग्ध्ये-  
 षा । प्राणो वै स्रुवः । जुहूर्दक्षिणो हस्तः । उप-  
 भृत्सव्यः । आत्मा ध्रुवा । अन्नं संमार्जनानि ।  
 मुखतो वै प्राणोऽपानो भूत्वा । आत्मानमन्नं प्र-  
 विश्य । बाह्यतस्तनुवं शुभयति । तस्मात्स्रुवमे-  
 वाग्रे संमार्ष्टि । मुखतो हि प्राणोऽपानो भूत्वा ।

ऊर्जे रसं उपजीवन्ति तस्मात् रसवतः अन्नाद्यस्य लाभाय भवति ।  
 अथ अधस्तात् दण्डप्रदेशे प्रतीचीनं संमृज्यात् उत्तमतः उत्त-  
 मेन वेदाग्राणां भागेन । उत्तमं दण्डत्रिभागमिति केचित् । अथ  
 तेषां मूलेन स्रुचः मूलं मृज्यात् । तस्मादिति । उपरिष्ठात्  
 ऊर्ध्वभागे प्राञ्चि प्रागञ्चितानि, अधोभागे प्रत्यगञ्चितानि । अर-  
 त्तिः प्रकोष्ठः । स्रुग्ध्येषा स्वयं स्रुगेवारत्तिः ॥

प्राणो वा इत्यादिना स्रुवस्य प्राथम्ये हेतुमाह—निर्गच्छन्  
 प्राणः प्रविशन् अपानः प्राणापानभावेन प्रथमं भूत्वा मुखतः  
 आत्मानं अनुप्रविश्य अन्नं बाह्यतः तनुवं हस्तादिकां शुभयति  
 रसपरिणामेन तनोः शोभां करोति तस्मात्प्राणाधीनत्वात् हस्ता-  
 दिस्थितेः स्रुवस्य प्राणत्वात् स्रुवमेवाग्रे सम्मार्ष्टीति स्वभाव उक्तः ॥

<sup>5</sup> इदानीं हेतुमाह—मुखतो हीति ॥ प्रथमं प्राणापानभूतं अन्नं



अत्मानमन्नमाविशति । तौ प्राणापानौ । अव्यर्धु-  
कः प्राणापानाभ्यां भवति । य एवं वेद ॥ ५ ॥

जुहूमृज्याद्भवतीति प्रत्यश्च्युधस्ता-  
न्मार्ष्टि पञ्च च ॥ १ ॥

<sup>1</sup>दिवश्शिल्पमवततम् । पृथिव्याः ककुभि श्रितम् ।  
तेन वयं सहस्रवल्शेन । सपत्रं नाशयामसि  
स्वाहेति स्त्रुक्संमार्जनान्यग्नौ प्रहरति । आपो वै

आत्मानं आविशति आत्मना एकीभवति ततः तदन्नं प्राणा-  
पानभावेन परिणतं भवति । एवं प्राणापानसन्तानकप्रतिपादनेन  
पूर्वोक्तं समर्थितम् । एवं वेदिता प्राणापानवृद्धिशिलो भवति ॥

इति तैत्तिरीये ब्राह्मणे तृतीयेऽष्टके तृतीयप्रपाठके  
पौरोडाशिकब्राह्मणे प्रथमोऽनुवाकः.

<sup>1</sup>स्त्रुक्संमार्जनान्यग्नौ प्रहरति—दिवश्शिल्पमित्यनुष्टुभा ॥ दिवः  
द्युलोकस्य शिल्पं कौशलं अवततं पृथिव्यामुदकभावेन अवतीर्ण  
दर्भभावेन परिणतं, तदिदं पृथिव्याः ककुभि प्रधानभूते अग्नौ  
श्रितं मया क्षिप्तमभूत्, तेन सहस्रवल्शेन बहुप्ररोहणेन वयं सपत्रं  
शत्रुं नाशयामसि नाशयामः । 'इदन्तो मसि' स्वाहेति प्रदाना-  
र्थः । आपो वै दर्भा इति । अग्नौ प्रक्षिप्यमाणानां दर्भाणां दिव-



दुर्भाः । रूपमेवैषामेतन्महिमानं व्याचष्टे । <sup>२</sup>अनु-  
 षुभर्चा । आनुषुभः प्रजापतिः । प्राजापत्यो वेदः ।  
 वेदस्याग्रं स्रुक्संमार्जनानि ॥ ६ ॥ स्वेनैवैनानि  
 छन्दसा । स्वयां देवतया समर्धयति । अथो ऋ-  
 ग्वाव योषां । दुर्भो वृषां । तन्मिथुनम् । मिथुनमे-  
 वास्य तद्यज्ञे करोति प्रजननाय । प्रजायते प्रजयां  
 पशुभिर्यजमानः । <sup>३</sup>तान्येके वृथैवापास्यन्ति । त-  
 तथा न कार्यम् । आरंभस्य यज्ञियस्य कर्मण-  
 स्स विदोहः ॥ ७ ॥ यद्येनानि पशवोऽभितिष्ठेयुः ।  
 न तत्पशुभ्यः कम् । अद्रिर्माजयित्वात्करे न्यस्येत् ।  
 यद्वै यज्ञियस्य कर्मणोऽन्यत्राहुतीभ्यस्संतिष्ठते ।  
 उत्करो वाव तस्य प्रतिष्ठा । एतां हि तस्मै प्रति-

शिशल्पभूतोदकहेतुत्वात् मन्त्रे ताच्छब्दमिति दर्शयति—एषां दुर्भाणां  
 महिमानं दिवशिशल्पत्वलक्षणं एतत् मन्त्रलक्षणं रूपमेव व्याचष्टे-  
 नास्माभिव्यार्येयम् ॥

<sup>२</sup>अनुषुभेति ॥ 'दिवशिशल्पम्' इत्यस्यानुषुप्तस्य स्तुतिः । अथो  
 इत्यादिना अस्या ऋक्तस्य स्तुतिः ॥

<sup>३</sup>तान्येक इत्यादि ॥ वृथा निष्फलं यत्र कापित्यजन्ति केचित्  
 तद्वषयित्वा उत्करे न्यासं विदधाति । विदोहः विरुद्धफलदोहः



ष्ठां दे॒वास्स॒मभ॑रन् । यद्द॒द्भिर्मा॑र्जयति । तेन॑ शान्तम् ।  
 यदु॑त्करे न्य॒स्यति॑ । प्र॒ति॒ष्ठा॒मे॒वैना॑नि॒ तद्ग॑मयति ॥  
 ८ ॥ प्र॒ति॒ति॒ष्ठति॑ प्र॒जया॑ प॒शुभि॑र्यजमानः । अथो॑  
 स्त॒म्ब॒स्य॒ वा ए॒तद्रूप॑म् । यथ॑स्त्रु॒खसं॑मार्जनानि ।  
 स्त॒म्ब॒शो वा ओष॑धयः । तासां॑ जरत्क॒क्षे प॒शवो॑  
 न र॑मन्ते । अप्रि॒यो ह्येषां॑ जरत्क॒क्षः । याव॑दप्रि॒यो  
 ह वै जर॑त्क॒क्षः प॒शूना॑म् । ताव॑दप्रि॒यः प॒शूनां॑  
 भ॑वति । यस्यै॒तान्य॒न्यत्रा॑ग्नेर्दधति । न॒व॒दा॒व्यासु॑ वा  
 ओष॑धीषु प॒शवो॑ रमन्ते ॥ ९ ॥ न॒व॒दा॒वो ह्येषां॑ प्रि॒-  
 यः । याव॑त्प्रि॒यो ह वै न॑वदा॒वः प॒शूना॑म् । ताव॑-

भूतलं दुग्धकल्पं भवेत् तत् सुखहेतुर्न भवति पशूनाम् । कथं  
 तर्हि कर्तव्यमित्याह—अद्भिरिति । हेतुमाह—यद्वा इति ।  
 अन्यत्राहुतीभ्यः होतव्यद्रव्याणि मुक्त्वा यत् सन्तिष्ठते कृतकार्यं  
 भवति तस्योत्करः प्रतिष्ठा प्रतिष्ठात्वेन तस्य कल्पितत्वात्, अ-  
 द्भिमार्जनात् शान्तं सुखहेतुः पशूनां, उत्करे न्यासात् प्रतिष्ठां  
 गमयति, यजमानोऽपि प्रजया पशुभिश्च प्रतिष्ठितो भवति ॥

<sup>4</sup> अथो स्तम्बस्येति ॥ स्तम्बः फलमञ्जरी स्त्रुक्समार्जनानि नाम  
 तस्य रूपं तद्वत् पशूनां वृद्धिः । ओषधयश्च स्तम्बशः स्तम्बेनस्त-  
 म्बेन पृथग्विधेन इत्थंभूताः । वीप्सायां शस् । तासु च स्तम्ब  
 वतीषु पशवः रमन्ते, तासां तु यो जरत्कक्षः फलपल्लवशून्यं काष्ठ-



त्प्रियः पशूनां भवति । यस्यैतान्यग्नौ प्रहरन्ति ।  
 तस्मादेतान्यग्नौ प्रहरेत् । यतरस्मिन्संमृज्यात् ।  
 पशूनां धृत्यै । <sup>5</sup>यो भूतानामधिपतिः । रुद्रस्तन्ति-  
 चरो वृषा । पशूनास्माकं मा हिंसीः । एतदस्तु  
 हुतं तव स्वाहेत्यग्निसंमार्जनान्यग्नौ प्रहरति । एषा  
 वा एतेषां योनिः । एषा प्रतिष्ठा । स्वामेवैनानि

मूलशेषं पुराणारण्यं तत्र पशवो न रमन्ते, अप्रियत्वात् अन्य-  
 त्रेति । अग्रेरन्यत्र जरत्कक्षवत् स्थापयन्ति यस्य स न कदा-  
 चिदपि पशूनां प्रियः स्यात् । ननु अग्नौ प्रहरणे अत्यन्तवि-  
 नाशात् सुतरामप्रियत्वमित्याह—नवदाव्यास्विति । नवदावः सद्यः  
 समुत्थितः वनवह्निः यत्र प्रदेशे तत्र तद्गन्धे वने प्ररूढा नव  
 दाव्याः । 'भवे छन्दसि' इति यः, छान्दसमुत्तरपदप्रकृतिस्व-  
 रत्वम् । तासु ओषधीषु पशवो रमन्ते यस्मात् नवदाव  
 एषां पशूनां प्रियः प्ररोहहेतुत्वात् तत्प्रवृत्तिमाशं सन्ते  
 मेघस्येव चातकाः । तस्मादग्नौ प्रहरणं पशूनां प्रीत्यै  
 भवति, प्ररोहहेतुत्वाद्ग्रेः । मन्त्रलिङ्गं च 'तेन वयं सहस्रवल्शेन'  
 इति । तस्मात् अग्नेः यतरस्मिन् स्रुचः संमृज्यात् तस्मिन्नग्नौ  
 प्रहरेत्, पशूनामेव धारणाय तद्भवति ॥

अग्निसंमार्जनान्यग्नौ प्रहरति यो भूतानामित्यनुष्टुभा ॥ यो भू-  
 तानां अधिपतिः स्वामी रुद्रः तन्तिचरः तननीयः यज्ञः तन्तिः ।  
 यद्वा—पशूनां बन्धनरज्जुश्रेणी तन्तिः 'वाक्तन्तिः' इति श्रुतेः,  
 वचनाभिविकल्पिकया पशवो बद्धचन्ते । तत्र यश्चरति स तन्ति-



योनिम् । स्वां प्रतिष्ठां गमयति । प्रतिष्ठति प्र-  
जया पशुभिर्यजमानः ॥ १० ॥

वेदस्याग्रं स्रुक्संमार्जनानि विदोहो गमयति  
पशवो रमन्ते हिंसीष्वट् ॥ २ ॥

✓ अयज्ञो वा एषः । योऽपत्नीकः । न प्रजाः प्र-  
जायेरन् । पत्न्यन्वास्ते । यज्ञमेवाकः । प्रजानां  
प्रजननाय । यत्तिष्ठन्ती संनह्येत । प्रियं ज्ञातिः

चरः वृषा देवानां वृषभः प्रधानभूतः सः त्वं अस्माकं पशून्  
मा हिंसीः तदर्थं एतत् इध्मसंनहनाख्यं दर्भद्रव्यं तव हुतमस्तु ।  
तव हि हुतं वृष्ट्यादिक्रमेण पशूनामभिवृद्धये भवति । 'युष्म-  
दस्मदोर्दसि' इति तवशब्द आद्युदात्तः । स्वाहेति प्रदानार्थः ।  
अग्निसंमार्जनानि इध्मसंनहनानि । एषेति । अग्निरेव दर्भा-  
णां योनिः कारणं वृष्ट्यादिना । स एव प्रतिष्ठा अग्रेऽप्यव-  
स्थानम् । स्वामेवेत्यादि । गतम् ॥

इति तैत्तिरीयब्राह्मणे तृतीयेऽष्टके तृतीये प्रपाठके

द्वितीयोऽनुवाकः.

अयज्ञो वा इत्यादि ॥ यज्ञोऽप्ययज्ञः यज्ञकार्याकरणात्, यथा  
पुत्रकार्याकरणात् पुत्रोऽप्यपुत्र इत्युच्यते । अन्वास्ते गार्हपत्यमनु-



रुन्ध्यात् । आसीना संनह्यते । आसीना ह्येषा वी-  
र्यं करोति ॥ ११ ॥ यत्पश्चात्प्राच्यन्वासीत् । अन-  
यां समदं दधीत् । देवानां पत्न्या समदं दधीत् ।  
देशादक्षिणत उदीच्यन्वास्ते । आत्मनो गोपीथार्यं ।  
<sup>२</sup>आशासाना सौमनसमित्याह । मेध्यामेवैनां के-  
वलीं कृत्वा । आशिषा समर्धयति । अग्नेरनुव्रता  
भूत्वा संनह्ये सुकृताय कमित्याह । एतद्वै पत्न्यै  
व्रतोपनयनम् ॥ १२ ॥ तेनैवैनां व्रतमुपनयति ।  
तस्मादाहुः । यश्चैवं वेद यश्च न । योक्त्वमेव युते ।

गताऽऽस्ते । तथा कुर्वन्ती अयज्ञापनोदनेन यज्ञमेवाकः करोति ।  
लुङि पूर्ववत् च्लेर्लुक् । प्रियमिति मातरं पितरं वा, उच्चलितत्वात् ।  
आसीना हि वीर्यवती स्त्री भवति न तथा तिष्ठन्ती । पश्चादिति ।  
अपरतो गार्हपत्यस्य । अनया पृथिव्या । एवमासीना पत्नी समदं  
कलहं दधीत् तथाऽऽसीनत्वात् पृथिव्याः, ततश्चायज्ञिया स्यात् ।  
इयमपि देवानां पत्न्या समदं दधीत् देवपत्नीनां स्थानत्वात्तस्य ।  
तस्मात् ततो देशात् दक्षिणत उदीची उपविशति ॥

<sup>२</sup> आशासानेति योक्तेण पत्न्याः संनहनम् ॥ व्रतोपनयनमिति ।  
'अग्नेरनुव्रता' \* इति च मन्त्रलिङ्गम् । तस्मादाहुरिति । यश्चैवं  
संनहनमहिमानं वेद यश्च न वेद लौकिकः ते सर्वेऽपि वक्ष्यमाणमा-



यमन्वास्ते । तस्यामुष्मिन्लोके भवतीति योक्त्रेण ।  
यद्योक्त्रम् । स योगः । यदास्ते । स क्षेमः ॥१३॥  
योगक्षेमस्य क्लृप्त्यै<sup>३</sup> । युक्तं क्रियाता आशीः कामे  
युज्याता इति । आशिषस्समृद्ध्यै । ग्रन्थिं ग्रन्था-  
ति । आशिषं एवास्यां परिगृह्णाति । पुमान् वै ग्र-  
न्थिः । स्त्री पत्नी । तन्मिथुनम् । मिथुनमेवास्य

हुः । योक्त्रेण यत्संनहनं तद्गृते मिश्रयति नित्याविनाभूताभेनां  
करोति । व्यत्ययेनात्मनेपदम् । कथं ? यमन्वास्ते अनुवर्तते  
तस्यैव अमुष्मिन् परस्मिन् लोके भवति योक्त्रेण सन्नद्धा प-  
त्नीति, एवं संनहनं अवियोगायेति सर्वेपि वदन्ति । 'अनुव्रता'  
इति मन्त्रपदमेतेन व्याख्यातम् । किञ्चेत्याह—योक्त्रं योगः  
अलब्धलाभतुल्यः, आसनं नाम क्षेमः लब्धपरिपालनतुल्यः, तस्मा-  
दासनं योक्त्रेण संनहनं योगक्षेमस्य क्लृप्त्यै भवति, योगः सन्नि-  
हितः क्षेमः योगक्षेमः ॥

<sup>३</sup>पुनश्च प्रयोजनान्तरवत्तया संनहनं स्तूयते—अतः परं मया  
युक्तमेव क्रियेत मया कृतं सर्वं युक्तमेवास्तु । आशीः कामे  
कामानामाशीः सद्य एव युज्येत युक्ता एव आशिषस्सन्तु इत्य-  
नया धिया योक्ष्यमाणा संनह्यतेऽसौ, तस्मात् आशिषस्समृद्ध्यै  
भवति । संनहनमन्त्रलिङ्गं च 'आशासाना'\* इति । उभयत्रापि



तद्यज्ञे करोति प्रजननाय । प्रजायते प्रजयां पशु-  
भिर्यजमानः ॥ १४ ॥ अथो अर्धो वा एष आ-  
त्मनः । यत्पत्नी । यज्ञस्य धृत्या अशिथिलंभावा-  
य । <sup>४</sup>सुप्रजसस्त्वा वयं सुपत्नीरुपं सेदिमेत्याह ।  
यज्ञमेव तन्मिथुनीकरोति । ऊनेऽतिरिक्तं धीयाता  
इति प्रजात्यै । <sup>५</sup>महीनां पयोऽस्योषधीनां रस इ-  
त्याह । रूपमेवास्यैतन्महिमानं व्याचष्टे । तस्य  
तेऽक्षीयमाणस्य निर्वपामि देवयज्याया इत्याह ।  
आशिषमेवैतामाशास्ते ॥ १५ ॥

करोति व्रतोपनयनं क्षेमो यजमानः

इशास्ते ॥ ३ ॥

लेटि 'वैतोऽन्यत्र' इत्यैकारः । अशिथिलंभावाय अशिथिल-  
भावाय । च्वेरम्भावः छान्दसः ॥

<sup>४</sup>सुप्रजस इति पत्न्या गार्हपत्योपसदनम् ॥ मिथुनीकरोतीति ।  
मिथुनवान् मिथुनी पत्न्यनुप्रवेशेन यज्ञो मिथुनवान् क्रियते ।  
कोऽर्थोऽनयेति चेत् पत्नीकृत्यं दर्शयति—ऊने छिद्रे अतिरिक्तं  
धीयातै कथं नाम छिद्रपूरणेन समीकृतो यज्ञः स्यादिति । तच्च  
मिथुनत्वं प्रजात्यै भवति, छिद्रपूरणरूपत्वात् मिथुनव्यापारस्य ॥

<sup>५</sup>महीनामित्याज्यनिर्वपणम् ॥

इति तैत्तिरीयब्राह्मणे तृतीये तृतीये तृतीयोऽनुवाकः.



'घृतं च वै मधुं च प्रजापतिरासीत् । यतो म-  
 ध्वासीत् । ततः प्रजा असृजत । तस्मान्मधुषि प्र-  
 जननमिवास्ति । तस्मान्मधुषा न प्रचरन्ति । या-  
 तयाम हि । आज्येन प्रचरन्ति । यज्ञो वा आ-  
 ज्यम् । यज्ञेनैव यज्ञं प्रचरन्त्ययातयामत्वाय । प-  
 त्तयवेक्षते ॥ १६ ॥ मिथुनत्वाय प्रजात्यै । यद्वै प-  
 ती यज्ञस्य करोति । मिथुनं तत् । अथो पत्न्या  
 एवैष यज्ञस्यान्वारम्भोऽनवच्छित्यै । अमेध्यं वा  
 एतत्करोति । यत्पत्तयवेक्षते । गार्हपत्येऽधिश्चयति  
 मेध्यत्वाय । आहवनीयमभ्युद्भवति । यज्ञस्य स-

<sup>1</sup> घृतं चेत्यादि ॥ प्रजापतिः प्रजापतेः स्वरूपमासीत् । यद्वा —  
 घृतं मधुतुल्यमासीत् । तयोर्मध्ये यतः यन्मधुलक्षणं रूपमासीत्  
 ततस्तेन रूपेण प्रजा असृजत । तस्मात् मधुषि मधुनि प्रज-  
 ननं प्रजननद्रव्यमस्ति च, यस्मात् तेन प्रजा असृजत, तस्मात्  
 प्रजनवत्त्वात् तेन न प्रचरन्ति यज्ञप्रयोगं न कुर्वन्ति यातया-  
 मत्वात् प्रयोगेन गतसारत्वात् । यज्ञो वा इति । यज्ञार्थमे-  
 वाज्यं, अन्यत्रानुपयोगात् तस्मात् यज्ञार्थेनैव यज्ञं प्रचरितुं युक्तम् ।  
 अयातयामत्वाय तद्भवति ॥

<sup>2</sup> अमेध्यं वा इत्यादि ॥ मनुष्यदर्शनात् । तेजोसि इति



न्तत्यै । तेजोऽसि तेजोऽनु प्रेहीत्याह ॥ १ ७ ॥ तेजो  
 वा अग्निः । तेज आज्यम् । तेजसैव तेजस्समर्ध-  
 यति । अग्निस्ते तेजो मा विनैदित्याहाहिंसायै ।  
 स्फ्यस्य वत्सन्त्सादयति । यज्ञस्य सन्तत्यै । अ-  
 ग्रेर्जिह्वाऽसि सुभूर्देवानामित्याह । यथायजुरेवैतत् ।  
 धाम्नेधाम्ने देवेभ्यो यजुषेयजुषे भवेत्याह । आशि-  
 षमेवैतामाशास्ते ॥ १ ८ ॥ तद्वा अतः पवित्राभ्या-  
 मेवोत्पुनाति । यजमानो वा आज्यम् । प्राणापा-  
 नौ पवित्रे । यजमान एव प्राणापानौ दधाति ।  
 पुनराहारम् । एवमिव हि प्राणापानौ संचरतः ।  
 शुक्रमसि ज्योतिरसि तेजोऽसीत्याह । रूपमेवास्यै-  
 तन्महिमानं व्याचष्टे । त्रिर्यजुषा । त्रय इमे लो-  
 काः ॥ १ ९ ॥ एषां लोकानामाप्त्यै । त्रिः । त्र्या-

गार्हपत्ये अधिश्रयणम् । तेजोनुप्रेही इति हरणम् । अग्निस्त  
 इत्याहवनीयाधिश्रयणम् । अग्नेर्जिह्वेत्याज्यावेक्षणम् ॥

<sup>३</sup>अतः कारणात् अस्मिन्नेव काले पवित्राभ्यामुत्पुनाति अवे-  
 क्षणदोषशान्त्यै । पुनराहारमिति पुनराहृत्य पुनराहृत्य प्रागुत्पूय  
 आज्यस्थे एव प्रत्यगाहृत्य त्रिरुत्पुनाति । आभक्षिण्ये णमुल् ।  
 एवं हि प्राणापानौ सञ्चरतः तयोः गच्छदागच्छद्रूपत्वात् । शुक्र-



वृद्धि यज्ञः । अथो मेध्यत्वाय । अथाज्यवतीभ्या-  
मपः । रूपमेवासांमेतद्वर्णं दधाति । अपि वा उ-  
ताहुः । यथा ह वै योषां सुवर्णं हिरण्यं पेशलं  
विभ्रती रूपाण्यास्ते । एवमेता एतरहीति । आपो  
वै सर्वा देवताः ॥ २० ॥ एषा हि विश्वेषां देवानां  
तनूः । यदाज्यम् । तत्रोभयोर्मीमांसा । जामि  
स्यात् । यद्यजुषाऽऽज्यं यजुषाऽप उत्पुनीयात् ।  
छन्दसाऽप उत्पुनात्यजामित्वाय । अथो मिथुन-

मसीत्याद्यैराज्योत्पवनम् । त्रिरिति पुनर्वचनं त्रित्वस्य फलान्तर-  
प्रदर्शनार्थम् । अथेति अथ आज्योत्पवनानन्तरं आज्यवतीभ्यां  
आज्यलिप्ताभ्यां पवित्रतनुभ्यामेव अपः प्रोक्षणीरुत्पूनाति, पवित्रयोः  
आज्यलिप्तयोः यद्रूपं एतदेव आसां अपां पूर्वं विशिष्टं अपां  
वर्णमिदानीं दधाति । अपि खलत्र यज्ञविद् आहुः वदन्ति  
यथा काचित् योषा विलासिनी सुवर्णं शोभनवर्णं हिरण्यं  
हितरमणीयं हिरण्यसमानं वा पेशलं रूपसमृद्धम् । पिश अव-  
यवे, औणादिको लप्रत्ययः । एतानि रूपाणि देहगुणान् विभ्रती  
आस्ते अबाधितकान्तिर्वर्तते आज्यलिप्ताभ्यां उत्पूताः शोभन्ते ।  
'इदमोर्हिल्' 'एतेतौ रथोः' इत्येतादेशः ॥

<sup>4</sup> तत्रेति ॥ तथासति उभयोः अबाज्ययोः मीमांसा जिज्ञासा  
भवति तद्विदाम् । आज्यं अपश्च यदि 'शुक्रमसि'\* इति यजु-  
षोत्पुनीयात् । तत् जामि आलस्यजननं यत्स्यात्, तत्कथं कर्त



त्वायं । सावित्रियर्चा । सवितृप्रसूतं मे कर्मास-  
दिति । सवितृप्रसूतमेवास्य कर्म भवति । पच्छो  
गायत्रिया त्रिष्वमृद्धत्वायं । अद्भिरेवौषधीस्संनय-  
ति । ओषधीभिः पशून् । पशुभिर्यजमानम् । <sup>५</sup>शु-  
क्रं त्वां शुक्रायां ज्योतिस्त्वा ज्योतिष्यर्चिस्त्वाऽ-  
र्चिषीत्याह सर्वत्वायं । पर्याप्त्या अनन्तरायाय ॥

ईक्षत आह शास्ते लोका देवता  
भवति षट् ॥ ४ ॥

व्यमिति ? तत्र निर्णयमाह—छन्दसा 'देवो वः' <sup>१</sup> इत्यनेनैव अप  
उत्पुनाति तदजामित्वाय भवति, मिथुनत्वाय च । सावित्रि-  
यर्चेति । 'देवो वः' <sup>१</sup> इत्यनया उत्पुनीयात् सवित्राऽनुज्ञातं मे कर्म  
स्यादिति । लेख्याडागमः । पच्छ इति । पादेन पादेन गायत्र्या-  
उत्पुनीयात् त्रिष्वमृद्धत्वाय त्रेधा समृद्धत्वं यथा स्यादिति 'त्रि-  
पदा गायत्री' <sup>२</sup> इति समृद्ध्यै त्रैविध्यमाह । अद्भिरिति । अद्भिः  
ओषधीभिश्च पशुभिश्च त्रेधा यजमानसमृद्धिः पच्छ उत्पवनात्  
गायत्र्याः । सन्नयनं संयोजनम् ॥

<sup>५</sup>शुक्रं त्वेत्याद्याः जुहूप्रभृति ध्रुवासु आज्यग्रहणमन्त्राः ॥ सर्व  
त्वायेति । 'धाम्ने धाम्ने' <sup>१</sup> इति वचनात् सर्वदेवस्थितिपर्याप्त्या-  
शासनात् कस्यचिदप्यन्तरितत्वं लुप्तभागत्वं मा भूदिति ॥

इति तैत्तिरीयब्राह्मणे तृतीये तृतीये चतुर्थोऽनुवाकः.



✓<sup>1</sup> दे॒वा॒सुरा॑स्संय॒त्ता आ॑सन् । स ए॒तमिन्द्र॑ आ॒ज्य॑स्यावका॒शम॑पश्यत् । तेना॒वैक्ष॑त । ततो॑ दे॒वा अभ॑वन् । परा॑ऽसुराः । य ए॒वं वि॒द्वाना॑ज्यम॒वेक्ष॑ते । भव॑त्या॒त्मना॑ । परा॑ऽस्य॒ भ्रातृ॑व्यो भवति । ब्रह्म॒वादि॑नो॒ वद॑न्ति । यदा॒ज्ये॑ना॒न्यानि॑ ह॒वीं॒ष्यभि॑घारयति ॥ २२ ॥ अथ॒ केना॑ज्यमिति । स॒त्येने॑ति ब्रूयात् । चक्षु॑र्वै स॒त्यम् । स॒त्येनै॒वैन॑द॒भिघा॑रयति । ई॒श्वरो॑ वा ए॒षोऽन्धो॑ भवितोः । यश्चक्षु॑षाऽऽज्यम॒वेक्ष॑ते । नि॒मील्या॑वैक्षेत । दा॒धारा॑त्मश्चक्षुः । अ॒भ्या॒ज्यं घा॑रयति । <sup>2</sup>आज्यं॑ गृह्णाति ॥ २३ ॥ छन्दा॑-

<sup>1</sup> देवासुरा इति ॥ आज्यस्यावकाशमिति 'अग्नेर्जिह्वा' \* इत्यवेक्षणमन्त्रस्यैषा संज्ञा । आत्मनेति । प्रकृत्यादितृतीया । यदाज्येनेति । गतम् । सत्यं सतां साधु यथार्थग्रहणसामर्थ्यात् । अन्धो भवितोः भवितुमीश्वरः । 'इश्वरे तोसुन्कसुनौ' इति तोसुन् । तेजस्त्वादाज्यस्य । दाधारेति । आत्मनि चक्षुरविकलं धारयति स्थापयति । छन्दसो लिट्, तुजादित्वाद्भ्यासस्य दीर्घत्वम् । आज्यं चाभिघारयति निमीलनेनात्मनि स्थापितं भवति । अवेक्षणेनाज्यस्याभिघारणम् ॥

<sup>2</sup> आज्यं गृह्णातीति ॥ चतुर्ग्रहादिविशिष्टम् । छन्दांसि वा इति ।



सि वा आज्यम् । छन्दांस्येव प्रीणाति । चतुर्जु-  
 हां गृह्णाति । चतुष्पादः पशवः । पशूनेवावरुन्धे ।  
 अष्टावुपभृति । अष्टाक्षरा गायत्री । गायत्रः प्राणः ।  
 प्राणमेव पशुषु दधाति । चतुर्ध्रुवायाम् ॥२४॥ च-  
 तुष्पादः पशवः । पशुष्वेवोपरिष्ठात्प्रतितिष्ठति ।  
 यजमानदेवत्या वै जुहूः । भ्रातृव्यदेवत्योपभृत् ।  
 चतुर्जुहां गृह्णन्भूयो गृह्णीयात् । अष्टावुपभृति गृह्ण-  
 न्कनीयः । यजमानायैव भ्रातृव्यमुपसंति करोति ।  
 ३ गौर्वै सुवः । चतुर्जुहां गृह्णाति । तस्माच्चतुष्पदी ॥  
 २५ ॥ अष्टावुपभृति । तस्माद्दृष्टाशीफा । चतुर्ध्रुवा-  
 याम् । तस्माच्चतुस्तना । गामेव तथ्संस्करोति ।  
 साऽस्मै संस्कृतेषु मूर्जे दुहे । यजुहां गृह्णाति । प्र-  
 याजेभ्यस्तत् । यदुपभृति । प्रयाजानुयाजेभ्यस्तत् ।

प्रधानसाधनत्वात् । अष्टावुपभृति गृह्णातित्येव । एवं चतुर्ध्रुवायामि-  
 त्यत्रापि । भूयः बहुतरम् । कनीय इति । गृह्णीयादित्येव । क-  
 नीयोऽल्पतरम् । 'युवाल्पयोः' इति कनादेशः । उपसंति गुणभूतं  
 समीपे भवतीत्युपसंतिः । अस्तेः क्तिनि 'छन्दस्युभयथा' इति  
 सार्वधातुकत्वात् भूभावाभावः, अल्लोपश्च ॥

३ गौर्वा इति ॥ अभिमतधुक्त्वात् । चतुष्पदीति । 'पादोऽन्यत-



सर्वस्मै वा एतद्यज्ञाय गृह्यते । यद्भुवायामाज्यम् ॥

अभिघारयति गृह्णाति ध्रुवायां चतुष्पदी  
प्रयाजानूयाजेभ्यस्तद्दे च ॥ ५ ॥

<sup>१</sup> आपो देवीरग्रेपुवो अग्रेगुव इत्याह । रूपमेवा-  
सामेतन्महिमानं व्याचष्टे । अग्रं इमं यज्ञं नयता-  
ग्रे यज्ञपतिमित्याह । अग्रं एव यज्ञं नयन्ति । अ-  
ग्रे यज्ञपतिम् । युष्मानिन्द्रोऽवृणीत वृत्रतूर्यं यूय-  
मिन्द्रमवृणीध्वं वृत्रतूर्यं इत्याह । वृत्रं हं हनि-  
ष्यन्निन्द्र आपो वव्रे । आपो हेन्द्रं वव्रिरे । संज्ञा-  
मेवासामेतत्सामानं व्याचष्टे । प्रोक्षितास्स्थेत्याह ॥  
२७ ॥ तेनापः प्रोक्षिताः । <sup>२</sup> अग्निर्देवेभ्यो निलायत ।

रस्याम्' इति ङीप्, 'पादः पत्' इति पद्भावः ॥ अष्टावुपभृति  
गृह्णातीत्येव ॥

इति तैत्तिरीयब्राह्मणे तृतीये तृतीये पञ्चमोऽनुवाकः.

<sup>१</sup> आपो देवीरित्यादि ॥ गतम्\* ॥ पुनः प्रोक्षण्यभिमन्त्रणं  
इधमप्रोक्षणार्थम् ॥

<sup>२</sup> अग्निर्देवेभ्य इत्यादि ॥ कृष्णमृगो भूत्वा रूपं च तदीयं



कृष्णो रूपं कृत्वा । स वनस्पतीन्प्राविशत् ।  
 कृष्णोऽस्याखरेष्ठोऽग्नये त्वा स्वाहेत्याह । अग्नये  
 एवैनं जुष्टं करोति । अथो अग्नेरेव मेधमवरुन्धे ।  
 वेदिरसि ब्रह्मिषे त्वा स्वाहेत्याह । प्रजा वै ब्र-  
 हिः । पृथिवी वेदिः ॥ २८ ॥ प्रजा एव पृथिव्यां  
 प्रतिष्ठापयति । ब्रह्मिरसि स्रुग्भ्यस्त्वा स्वाहेत्याह ।  
 प्रजा वै ब्रह्मिः । यजमानस्स्रुचः । यजमानमेव  
 प्रजासु प्रतिष्ठापयति । दिवे त्वाऽन्तरिक्षाय त्वा  
 पृथिव्यै त्वेति ब्रह्मिरासाद्य प्रोक्षति । एभ्य एवैनं  
 लोकेभ्यः प्रोक्षति । अथ ततस्सह स्रुचा पुरस्ता-

कृत्वा निलायत निरगच्छत् । पूर्ववल्लत्वम् । कृष्ण इतीध्म-  
 प्रोक्षणम् । अग्नये जुष्टं प्रियं करोति । अथो अपि च अग्ने-  
 स्सकाशात् मेधं यज्ञं अवरुन्धे ॥

<sup>३</sup> वेदिरिति वेदिप्रोक्षणम् ॥ ब्रह्मिरिति ब्रह्मिःप्रोक्षणम् ॥

<sup>४</sup> अन्त वेद्यासाद्य ब्रह्मिःप्रोक्षणं दिवे त्वेति ॥ लोकेभ्यः  
 लोकसृष्ट्यर्थं सर्वलोकवृत्तिप्रजारूपेण ब्रह्मिषः परिणामार्थम् । अ-  
 थेति अथ प्रोक्षणानन्तरं तत एव हेतोः प्रजासृष्ट्यर्थत्वात् ।  
 यद्वा—ततः तेन स्रुक्स्थेन अग्रमूलोपसादनशेषेण पुरस्तात्प्रत्यञ्चं  
 ग्रन्थिं प्रत्युक्षति, सह स्रुचेति, न केवलेन हस्तेन । यथा



त्प्रत्युक्षं ग्रन्थि प्रत्युक्षति । प्रजा वै बर्हिः । यथा  
 सूत्यै काल आपः पुरस्ताद्यन्ति ॥ २९ ॥ तादृगेव  
 तत् । <sup>५</sup>स्वधा पितृभ्य इत्याह । स्वधाकारो हि  
 पितृणाम् । ऊर्ध्वं बर्हिषद्भ्य इति दक्षिणायै  
 श्रोणोरोत्तरस्यै निनयति सन्तत्यै । मासा वै पि-  
 तरो बर्हिषदः । मासानेव प्रीणाति । मासा वा  
 ओषधीर्वर्धयन्ति । मासाः पचन्ति समृद्धयै । अ-  
 नतिस्कन्दन् ह पर्जन्यो वर्षति । यत्रैतदेवं क्रिय-  
 ते ॥ ३० ॥ <sup>६</sup>ऊर्जा पृथिवीं गच्छतेत्याह । पृथि-  
 व्यामेवोर्जा दधाति । तस्मात्पृथिव्या ऊर्जा भुञ्जते।

सूतिकाले अग्रत आपो निर्गच्छन्ति तत्तुल्यमेतत्, ग्रन्थेः पुरस्तात्  
 प्रत्युक्षणम् ॥

<sup>५</sup>स्वधेति ॥ दक्षिणस्याः श्रोणेः उत्तरस्याः प्रोक्षणशेषनिनयनम्।  
 तत्र स्वधेति वचनं पितृणां स्वधाकारस्य प्रियत्वात् । तत्र बर्हि-  
 षद्भ्य इति निनयनात् बर्हिषदो मासाः प्रीणिता भवन्ति ते च  
 प्रीणिताः ओषधीर्वर्धयन्ति । तथा कृते सर्वस्य समृद्धिः भवति।  
 किञ्च—यत्र देशे एतदेवं क्रियते तत्र पर्जन्यः अनतिस्कन्दन्  
 अतिबाधामकुर्वन् वर्षति ॥

<sup>६</sup>पृथिव्यां इति ॥ पृथिवीसम्बन्धिन्या ऊर्जा रसेन प्रजा  
 भुञ्जते तृप्यन्ति । गतमन्यत् ॥



ग्रन्थि विस्त्रंसयति । प्रजनयत्येव तत् । ऊर्ध्वं  
 प्राञ्चमुद्गूढं प्रत्यञ्चमार्यच्छति । तस्मात्प्राचीनं रेतो  
 धीयते । प्रतीचीः प्रजा जायन्ते । विष्णोस्स्तूपो-  
 ऽसीत्याह । यज्ञो वै विष्णुः ॥ ३१ ॥ यज्ञस्य धृ-  
 त्यै । पुरस्तात्प्रस्तरं गृह्णाति । मुख्यमेवैनं करोति ।  
 इयन्तं गृह्णाति । प्रजापतिना यज्ञमुखेन संमितम् ।  
 इयन्तं गृह्णाति । यज्ञपुरुषा संमितम् । इयन्तं  
 गृह्णाति । एतावद्वै पुरुषे वीर्यम् । वीर्यसंमितम् ॥  
 ३२ ॥ अपरिमितं गृह्णाति । अपरिमितस्यावरुद्ध्यै ।  
 तस्मिन्पवित्रे अपिसृजति । यजमानो वै प्रस्तरः ।  
 प्राणापानौ पवित्रे । यजमान एव प्राणापानौ द-  
 धाति । ऊर्णाभ्रदसं त्वा स्तृणामीत्याह । यथाय-  
 जुरेवैतत् । स्वासस्थं देवेभ्य इत्याह । देवेभ्य ए-

<sup>१</sup> विष्णोरिति प्रस्तरग्रहणम् ॥ पुरस्तादिति कर्षन्निवाहवनीयं  
 प्रति प्रस्तरमुपादत्ते । इयन्तमिति । प्रादेशपरिमितम् । प्रजाप-  
 तिना यज्ञमुखेन तत्तुल्यम् । यज्ञपुरुषा पर्वणा तुल्यम् । प्रादेश-  
 मात्रं च पुरुषे वीर्यस्थानम् । पश्चादपरिमितग्रहणात् अपरिमित-  
 लाभः । तस्मिन्नित्यादि । गतम् ॥

<sup>२</sup> ऊर्णाभ्रदसमिति बर्हिषा वेदिं स्तृणाति ॥ स्वासस्थमिति



वैन॑त्स्वा॒स॒स्थं॑ क॒रोति॑ ॥ ३३ ॥ ब॒र्हि॒स्स्तृ॑णाति ।  
 प्र॒जा वै ब॒र्हिः॑ । पृ॒थि॒वी वेदिः॑ । प्र॒जा ए॒व पृथि॑-  
 व्यां प्रति॑ष्ठापयति । <sup>9</sup>अ॒न॒ति॒दृ॒श्रं॑ स्तृणाति । प्र-  
 ज॒यै॒वैनं॑ प॒शुभि॒रन॑तिदृश्रं करोति । धा॒रय॑न्प्र॒स्तरं॑  
 परि॒धीन्परि॑ दधाति । यज॑मानो वै प्र॒स्तरः॑ ।  
 यज॑मान ए॒व तत्स्व॑यं परि॒धीन्परि॑दधाति । <sup>10</sup>ग॒न्ध॒र्वो॑सि वि॒श्वाव॑सुरित्याह ॥ ३४ ॥ वि॒श्वमे॒वा-  
 यु॒र्यज॑माने दधाति । इन्द्र॑स्य वा॒हुर॑सि दक्षि॒ण इ-  
 त्याह॑ । इन्द्रि॒यमे॒व यज॑माने दधाति । मि॒त्राव॑रु-  
 णौ त्वोत्त॑रतः परि॒धत्ता॑मित्याह । प्रा॒णापा॑नौ मि-  
 त्राव॑रुणौ । प्रा॒णापा॑नावे॒वास्मि॑न्दधाति । सूर्य॑स्त्वा  
 पु॒रस्ता॑त्पा॒त्वित्या॑ह । रक्ष॑सामप॒हत्यै॑ । कस्या॑श्चि-

देवानां शोभनासनस्थानाधिकरणम् । द्वन्द्वेन सह बहुव्रीहौ 'नञ्सु-  
 भ्याम्' इत्युत्तरपदान्तोदात्तत्वम् ॥

<sup>9</sup>अनतिदृश्रमिति ॥ अतीत्य स्तरणं दृश्यते भूमिर्यत्र तदति-  
 दृशम् । एवं क्रियमाणं प्रजया पशुभिश्च यजमानमनतिशून्यं  
 करोति । धारयन्नित्यादि । गतम् ॥

<sup>10</sup>गन्धर्वोसीत्याद्याः परिधिपरिधानमन्त्राः ॥ विश्वमेवायुरिति ।  
 'विश्वस्मात् ईषतः हिंसकाद्यजमानस्य परितो धाता रक्षकः'  
 इति वचनात् । अपरिमितादिति । 'यतःकुतश्चिदभिशस्त्या हिं-



दुभिर्शास्त्या इत्याह । अपरिमितादेवैनं पाति ॥ ३५

<sup>11</sup> वीतिहोत्रं त्वा क्व इत्याह । अग्निमेव होत्रेण  
समर्धयति । द्युमन्तं॑ समिधीमहीत्याह समिद्धयै ।

अग्ने बृहन्तमध्वर इत्याह वृद्धयै । विशो यन्त्रे स्थ  
इत्याह । विशां यत्यै । उदीचीनाग्ने निदधाति प्र-

तिष्ठित्यै । वसूनां॑ रुद्राणामादित्यानां॑ सदसि  
सीदेत्याह । देवतानामेव सदने प्रस्तरं॑ सादयति ।

<sup>12</sup> जुहूरसि घृताची नाम्नेत्याह ॥ ३६ ॥ असौ वै

जुहूः । अन्तरिक्षमुपभृत् । पृथिवी ध्रुवा । तासां-

सायाः' इति वचनात् अपरिच्छिन्नात् भयहेतोः यजमानं पाति  
अनतिशून्यं करोति ॥

<sup>11</sup> ऊर्ध्वसमिदाधानं वीतिहोत्रमिति ॥ होत्रेणेति । हूयतेऽनेनेति  
होत्रं स्तोत्रं इष्टस्तोत्रमिति वचनं स्तोत्रसमृद्धत्वायाग्नेः । होतव्य-  
वचनो वा होत्रशब्दः । विश इति विधृत्योस्सादनम् । विशां प्र-  
जानां यत्यै धारणाय भवति । उदीचीनाग्र इति ऊर्ध्वाग्र इत्ये-  
तत् । गोळापेक्षया उदीच्या ऊर्ध्वत्वात् । वसूनामिति विधृत्योः  
प्रस्तरसादनम् ॥

<sup>12</sup> जुहूरसीत्याद्याः स्रुवां प्रस्तरे सादनमन्त्राः ॥ घृताचीति ।  
घृतमञ्चति आधारत्वेनेति । 'ऋत्विक्' इत्यादिना क्विनि अनुनासि-  
कलोपे 'अचः' इत्यकारलोपे 'चौ' इति दीर्घः ॥



मेतदेव प्रियं नामं । यद्भृताचीति । यद्भृताचीत्या-  
ह । प्रियेणैवैना नाम्नां सादयति । <sup>13</sup> एता असद-  
न्धसुकृतस्य लोक इत्याह । सत्यं वै सुकृतस्य  
लोकः । सत्य एवैनां सुकृतस्य लोके सादयति ।  
ता विष्णो पाहीत्याह । यज्ञो वै विष्णुः । यज्ञस्य  
धृत्यै । पाहि यज्ञं पाहि यज्ञपतिं पाहि मां यज्ञ-  
नियमित्याह । यज्ञाय यजमानायात्मने । तेभ्यं  
एवाशिषमाशास्तेऽनात्यै ॥ ३७ ॥

स्थेत्याह पृथिवी वेदिर्यन्ति क्रियते विष्णुर्वीर्य-  
संमितं करोत्याह पाति नाम्नेत्याह लोके सादयति  
षट् ॥ ६ ॥

<sup>13</sup> एता असदन्निति सादितानां स्त्रुचामभिमन्त्रणम् ॥ धृत्या  
इति स्त्रुचां पातृत्वेन प्रार्थितत्वात् यज्ञस्ता न त्यजतीति तस्यै-  
वावस्थानाय भवति । यज्ञाय यजमानाय यज्ञस्य नेत्रे अध्व-  
र्यवे च आत्मने तेभ्यः एतेभ्यः त्रिभ्यः आशिषमाशास्ते ।  
अनात्यै अपीडायै भवति ॥

इति तैत्तिरीयब्राह्मणे तृतीये तृतीये

षष्ठोऽनुवाकः.



<sup>1</sup>अग्निना वै होत्रां । देवा असुरानभ्यभवन् ।  
 अग्रये समिद्धयमानायानुब्रूहीत्याह भ्रातृव्याभिभू-  
 त्यै । एकविंशतिमिध्मदारूणि भवन्ति । एकवि-  
 ंशो वै पुरुषः । पुरुषस्याप्त्यै । पञ्चदशेध्मदारू-  
 ण्यभ्यादधाति । पञ्चदश वा अर्धमासस्य रात्रयः ।  
 अर्धमासशस्संवत्सर आप्यते । त्रीन्परिधीन्परिद-  
 धाति ॥ ३८ ॥ ऊर्ध्वे समिधावादधाति । अनूया-  
 जेभ्यस्समिध्मतिशिनष्टि । षट्त्सं पद्यन्ते । षड्वा  
 ऋतवः । ऋतूनेव प्रीणाति । वेदेनोपवाजयति ।  
 प्राजापत्यो वै वेदः । प्राजापत्यः प्राणः । यजमान-  
 न आहवनीयः । यजमान एव प्राणं दधाति ॥ ३९  
 त्रिरुपवाजयति । त्रयो वै प्राणाः । प्राणानेवास्मिं-  
 न्दधाति । वेदेनोपयत्यं स्रुवेणं प्राजापत्यमाधार-

<sup>1</sup>अग्निना वा इत्यादि ॥ अग्रये समिध्यमानायेति सामिधेनी-  
 संप्रैषः । भ्रातृव्याभिभूत्या इत्यादि । दासीभारादिर्द्रष्टव्यः ।  
 एकविंशतिमिति । विभक्तिव्यत्ययः, 'दशहस्त्या अङ्गुलयो द-  
 शपद्या अत्मैकविंशः'\* इत्युक्तम् । अर्धमासशः अर्धमासेनार्धमा-  
 सेन । 'संख्यैकवचनाच्च' इति शस् । ऊर्ध्वे आधारसमिधौ ।  
 उपवाजयति समीपतस्संदीपयति । उपयत्येति । अधस्ताद्भूत्वा ॥



माधारयति । यज्ञो वै प्रजापतिः । यज्ञमेव प्रजापतिं  
 मुखत आरंभते । अथो प्रजापतिस्सर्वा देवताः ।  
 सर्वा एव देवताः प्रीणाति । <sup>२</sup>अग्निमग्नीत्स्त्रिस्सं-  
 मृष्टीत्याह । इयावृद्धि यज्ञः ॥ ४० ॥ अथो रक्षसा-  
 मपंहत्यै । परिधीन्त्संमार्ष्टि । पुनात्येवैनान् । त्रि-  
 स्त्रिस्संमार्ष्टि । इयावृद्धि यज्ञः । अथो मेध्यत्वाय ।  
 अथो एते वै देवाश्वाः । देवाश्वानेव तत्संमार्ष्टि ।  
 सुवर्गस्य लोकस्य समंष्ट्यै । आसीनोऽन्यमाघा-  
 रमाधारयति ॥ ४१ ॥ तिष्ठन्नन्यम् । यथाऽनो वा  
 रथं वा युञ्ज्यात् । एवमेव तदध्वर्युर्यज्ञं युनक्ति ।  
 सुवर्गस्य लोकाभ्याभ्यूढ्यै । वहन्त्येनं ग्राम्याः प-  
 शवः । य एवं वेद । <sup>३</sup>भुवनमसि विप्रथस्वेत्याह ।  
 यज्ञो वै भुवनम् । यज्ञ एव यजमानं प्रजयां प-

<sup>२</sup> अग्निमग्नीदिति संप्रैषः ॥ त्रिस्त्रिरिति । वीप्सया परिधीन्प-  
 रिधींश्चेति गम्यते । हे अग्नीत् ! आमन्त्रितानुदात्तत्वम् । अपि च  
 एते देवाश्वाः परिधयः स्वर्गप्राप्तिसाधनत्वात् । आसीनः अन्यं  
 प्रथमं, तिष्ठन् अन्यं द्वितीयं, आसित्वा स्थित्वा च यथा रथं वह-  
 नसामर्थ्याय युनक्ति युग्यैः एवं ताभ्यां आवाराभ्यां यज्ञं यु-  
 नक्ति, स्वर्गस्याभ्यूढ्यै स्वर्गाभिमुख्येन वहनाय ॥



शुभिः प्रथयति । अग्ने यष्टरिदं नम इत्याह ॥ ४२ ॥  
 अग्निर्वै देवानां यष्टा । य एव देवानां यष्टा । तस्मा एव  
 नमस्करोति । <sup>४</sup> जुह्वेह्यग्निस्त्वा ह्वयति देवयज्याया उ-  
 पभृदेहि देवस्त्वा सविता ह्वयति देवयज्याया इत्याह-  
 आग्नेयी वै जुहूः । सावित्र्युपभृत् । ताभ्यामेवैने प्रसू-  
 त आदत्ते । <sup>५</sup> अग्नाविष्णू मा वामवक्रमिषमित्याह ।  
 अग्निः पुरस्तात् । विष्णुर्यज्ञः पश्चात् ॥ ४३ ॥  
 ताभ्यामेव प्रतिप्रोच्यत्याक्रामति । विजिहाथां मा  
 मा संताप्तमित्याहाहिंसायै । लोकं मे लोककृ-  
 तौ कृणुतमित्याह । आशिषमेवैतामाशास्ते । <sup>६</sup> वि-

<sup>४</sup> भुवनमसीत्यग्रेण जुहूपभृतौ प्राञ्चमञ्जलिं करोति ॥ यज्ञो  
 वा इति । सर्वार्थभावनार्थत्वात् ॥

<sup>५</sup> जुह्वेहीति जुहूपभृतोराधानमन्त्रौ ॥ ताभ्यामिति । अग्निस-  
 वितृभ्यां प्रसूते अनुज्ञाते सती एने आदत्ते ॥

<sup>६</sup> अग्नाविष्णू इत्याक्रमतो जपः ॥ अग्निः आहवनीयः पुर-  
 स्तात्, यज्ञसाधनानि स्तुगादीनि पश्चात् प्रतिप्रोच्य निवेद्य ।  
 आशिषमिति । स्थानविषयाम् ॥

<sup>७</sup> विष्णोरिति स्थानकल्पनम् ॥ यद्यज्ञ इति । यत्र यज्ञस्ति-  
 ष्ठति । 'सुपां सुलुक्' इति सप्तम्या लुक् ॥



ष्णोस्स्थानमसीत्याह । यज्ञो वै विष्णुः । एतत्ख-  
 लु वै देवानामपराजितमायतनम् । यद्यज्ञः । दे-  
 वानामेवापराजित आयतने तिष्ठति । इत इन्द्रो  
 अकृणोद्दीर्याणीत्याह ॥ ४४ ॥ इन्द्रियमेव यजमा-  
 ने दधाति । समारभ्योर्ध्वो अर्ध्वरो दिविस्पृशामि-  
 त्याह वृद्धयै । आधारमाधार्यमाणमनु समारभ्य ।  
 एतस्मिन्काले देवास्सुवर्गं लोकमायन् । साक्षादे-  
 व यजमानस्सुवर्गं लोकमेति । अथो समृद्धेनैव यज्ञे-  
 न यजमानस्सुवर्गं लोकमेति । अहुतो यज्ञो यज्ञ-  
 पतेरित्याहानात्त्यै । इन्द्रावान्स्थाहेत्याह । इन्द्रिय-  
 मेव यजमाने दधाति । बृहद्वा इत्याह ॥ ४५ ॥  
 सुवर्गो वै लोको बृहद्वाः । सुवर्गस्य लोकस्य स-  
 मष्ट्यै । यजमानदेवत्यां वै जुहूः । भ्रातृव्यदेव-  
 त्योपभृत् । प्राण आधारः । यत्सः स्पर्शयेत् ।  
 भ्रातृव्येऽस्य प्राणं दध्यात् । असः स्पर्शयन्नत्या-

<sup>7</sup> इत इन्द्र इति द्वितीयावारम् ॥ बृहद्वा इति स्तुत्र उद्ग्रहणम् ।  
 अग्ने बृहद्वा इति स्तुतिः । तादृशस्य स्वर्गस्य सम्यक् प्राप्त्यै भवति ॥

<sup>8</sup> संस्पर्शयेदिति ॥ जुहूपभृतौ । अत्याक्रामति प्रत्याक्रामति ।  
 पाहीति उद्ग्रह्याक्रामति । अग्निर्वावेति । तस्मात्पाहीत्यग्निरुच्यते ।



क्रामति । यजमान एव प्राणं दधाति । पाहि  
 माऽग्ने दुश्चरितादा मा सुचरिते भजेत्याह ॥ ४६ ॥  
 अग्निर्वाव पवित्रम् । वृजिनमनृतं दुश्चरितम् । ऋ-  
 जुकर्म२ सत्य२ सुचरितम् । अग्निरेवैनं वृजिनाद-  
 नृताहुश्चरितात्पाति । ऋजुकर्मे सत्ये सुचरिते भ-  
 जति । तस्मादेवमाशास्ते । आत्मनो गोपीथार्य ।  
 शिरो वा एतद्यज्ञस्य । यदाधारः । आत्मा ध्रुवा ॥  
 ४७ ॥ आधारमाधार्यं ध्रुवा२ समनक्ति । आत्मन्नेव  
 यज्ञस्य शिरः प्रतिदधाति । द्विसमनक्ति । द्वौ हि  
 प्राणापानौ । तदाहुः । त्रिरेव समञ्जयात् । त्रिधा-  
 तु हि शिर इति । शिर इवैतद्यज्ञस्य । अथो त्रयो  
 वै प्राणाः । प्राणानेवास्मिन्दधाति । <sup>१०</sup>मुखस्य  
 शिरोसि संज्योतिषा ज्योतिरङ्गमित्याह । ज्योति-  
 रेवास्मा उपरिष्ठाद्दधाति । सुवर्गस्य लोकस्यानु-

वृजिनं कुटिलं कर्म । अनृतं असत्यं भेषरूपत्वात् तत् दुश्च-  
 रितं, तद्विपरीतं सुचरितम् । ऋजुकर्ममिति । 'अनसन्तान्नपुं-  
 सकात्' इत्यच् समासान्तः ॥

<sup>९</sup>शिरो वा इति ॥ प्राथम्यादविचलितत्वात् ध्रुवाया आ-  
 त्मत्वम् । गतमन्यत् ॥



ख्यात्यै ॥ ४८ ॥

परिदधाति प्राणं दधाति हि यज्ञो धारयति न-  
म इत्याह पश्चाद्दीर्घाणीत्याह भा इत्याह भजेत्या-  
ह ध्रुवैवास्मिन्दधाति त्रीणि च ॥ ७ ॥

धिष्णि॒या वा ए॒ते न्यु॑प्यन्ते । यद्ब्र॒ह्मा । यद्दो-  
ता । यद॑ध्व॒र्युः । यद्ग्री॑त् । यद्यज॑मानः । तान्  
यद॑न्तरे॒यात् । यज॑मानस्य प्रा॒णान्त्सं॑कर्षेत् । प्र॒मा-  
यु॑कस्स्यात् । पुरो॒डाशं॑मप॒गृह्य॑ संचरत्यध्व॒र्युः ॥  
४९ ॥ यज॑मानायै॒व तल्लो॒कं शि॑ष्पति । नास्य  
प्रा॒णान्त्सं॑कर्षति । न प्र॒मायु॑को भवति । पुरस्तां-

<sup>10</sup> मखस्येति जुह्वा ध्रुवासमञ्जनम् ॥ अनुख्यातिः अनुक्रमेण  
प्रकाशः ॥

इति तृतीये तृतीये सप्तमोऽनुवाकः.

—0—

<sup>1</sup> धिष्णि॒या वा इति ॥ गतम् ॥ तानिति । तान् ब्रह्मादीन्  
अन्तरा यदियात् गच्छेत् । छान्दसं गतित्वम् । यजमानस्य  
प्राणान् संकर्षेत् संगृह्य गच्छेत् । 'प्राणा वा एते यद्धिष्णि॒याः' \*  
इति । ततः प्रमायुको मरणशीलः स्यात् । अपगृह्येति । अपादाय



त्प्रत्यङ्गसीनिः । इडाया इडामादधाति । हस्त्याः  
 होत्रे । पशवो वा इडा । पशवः पुरुषः । पशु-  
 ष्वेव पशून्प्रतिष्ठापयति । इडायै वा एषा प्रजा-  
 तिः ॥ ५० ॥ तां प्रजातिं यजमानोऽनु प्रजायते ।  
 द्विरङ्गुलावनक्ति पर्वणोः । द्विपाद्यजमानः प्रति-  
 ष्ठित्यै । सकृदुपस्तृणाति । द्विरादधाति । सकृद-  
 भिघारयति । चतुस्संपद्यते । चत्वारि वै पशोः  
 प्रतिष्ठानानि । यावानेव पशुः । तमुपह्वयते ॥ ५१ ॥  
 मुखमिव प्रत्युपह्वयेत । संमुखानेव पशूनुपह्वयते ।  
 पशवो वा इडा । तस्मात्साऽन्वारभ्यां । अध्वर्यु-  
 णां च यजमानेन च । उपहूतः पशुमानसानी-  
 त्याह । उप ह्येनौ ह्वयते होता । इडायै देवतानामु-  
 पह्वे । उपहूतः पशुमान्भवति । य एवं वेद ॥ ५२

लोकं शिषति स्थानमवशेषयति । 'यजमानो वै पुरोडाशः'<sup>१</sup>  
 इति तस्य स्थितत्वात् ततः प्राणसंकर्षणाभावात् प्रमायुको न  
 भवति । अङ्गुलाविति । होतुः । चतुस्संपद्यत इति अवत्तम् ।  
 प्रतिष्ठानानि चरणानि । 'दैव्या अध्वर्यव उपहूताः'<sup>२</sup> इति होतु  
 रभिज्ञाय 'उपहूतः पशुमानसानीति'<sup>३</sup> इत्यध्वर्युर्जपति । अतोऽध्वर्यु-  
 यजमानो द्वावपीति होतोपह्वयते । तत्तस्मादुपहूत इत्यात्मानमध्वर्युराह ॥

<sup>१</sup> ब्रा. ३-२-८.<sup>२</sup> ब्रा. ३-९-८.<sup>३</sup> सं. ९-९-२.



यां वै हस्त्यामिडांमादधाति । वाचस्सा भांग्घे-  
यम् । यामुपह्वयते । प्राणानां सा । वाचं चैव  
प्राणांश्चावर्हन्धे । <sup>२</sup>अथ वा एतर्ह्युपहृतायामिडां-  
याम् । पुरोडाशस्यैव बर्हिषदो मीमांसा । यज-  
मानं देवा अब्रुवन् । हविर्नो निर्वपेति । नाहम-  
भागो निर्वपस्यामीत्यब्रवीत् ॥ ५३ ॥ न मयाऽ-  
भागयाऽनुवक्ष्यथेति वागब्रवीत् । नाहमभागा पु-  
रोऽनुवाक्या भविष्यामीति पुरोऽनुवाक्या । नाहम-  
भागा याज्या भविष्यामीति याज्या । न मयाऽभा-  
गेन वषट्कारिष्यथेति वषट्कारः । यद्यजमानभागं नि-  
धाय पुरोडाशं बर्हिषदं करोति । तानेव तद्भागिनः  
करोति । चतुर्धा करोति । चतस्रो दिशः । दिक्ष्वेव  
प्रतिष्ठति । बर्हिषदं करोति ॥ ५४ ॥ यजमा-  
नो वै पुरोडाशः । प्रजा बर्हिः । यजमानमेव

<sup>२</sup> इडार्थं देवतानामुपह्वे क्रियमाणे—मीमांसेति ॥ पुरोडाशस्य  
बर्हिषत्त्वं किमर्थं क्रियत इति मीमांसा क्रियते यज्ञविद्धिः ।  
तत्र निर्णयार्थमर्थवादमाह—यजमानमित्यादि । अभागश्चदहं न  
हविः निर्वपस्यामीति यजमानोऽब्रवीत् । अभागया मया अनुव-  
चनं न करिष्यथेति वागवोचत् । एवं पुरोऽनुवाक्यादिषु द्रष्ट-



प्रजासु प्रतिष्ठापयति । तस्मादस्थाऽन्याः प्रजाः  
 प्रतितिष्ठन्ति । मांसेनान्याः । अथो खल्वाहुः ।  
 दक्षिणा वा एता हविर्यज्ञस्यान्तर्वेद्यवरुध्यन्ते । य-  
 त्पुरोडाशं बर्हिषदं करोतीति । चतुर्धा करोति ।  
 चत्वारो ह्येते हविर्यज्ञस्यत्विजः ॥ ५५ ॥ ब्रह्मा  
 होताऽध्वर्युरग्नीत् । तमभिमृशेत् । इदं ब्रह्मणः ।  
 इदं होतुः । इदमध्वर्योः । इदमग्नीध इति । यथै-  
 वादस्सौम्येऽध्वरे । आदेशमृत्विग्भ्यो दक्षिणा नी-  
 यन्ते । तादृगेव तत् । अग्नीधे प्रथमायादधाति ॥  
 ५६ ॥ अग्निमुखा हृद्धिः । अग्निमुखामेवर्द्धि यज-  
 मान ऋध्नोति । सकृदुपस्तीर्य द्विरादधत् । उप-  
 स्तीर्य द्विरभिघारयति । षट्थसंपद्यन्ते । षड्वा ऋ-

व्यम् । यदित्यादि । गतम् । तस्मादिति । खरमृदुसंयोगात्  
 काश्चित्प्रजाः गवादयः अस्था प्रतितिष्ठन्ति, काश्चिन्मनुष्यादयः  
 मांसेन । अथो खल्पित्यादि । गतम् । यथैवाद इत्यादि ।  
 सौम्ये अध्वरे ज्योतिष्टोमे ऋत्विग्भ्यो यथा दक्षिणाः आदेशं  
 आदिश्य इदमस्मा इति नीयन्ते तत्तुल्यमेतत् चतुर्धाकृत्वाऽभिम-  
 र्शनम् । दिशेराभीक्ष्ये णमुल् ॥

<sup>३</sup>सकृदिति ॥ ब्रह्मा नाम यज्ञस्य सविता अनुज्ञाता, तस्मा-  
 त्तस्य तथा चर्या प्रसूत्यै भवति । अथ अन्ये कामं यथेष्टं



तवः । ऋतूनेव प्रीणाति । वेदेन ब्रह्मणे ब्रह्मभागं  
 परिहरति । प्राजापत्यो वै वेदः । प्राजापत्यो ब्र-  
 ह्मा ॥ ५७ ॥ सविता यज्ञस्य प्रसूत्यै । अथ का-  
 ममन्येन । ततो होत्रे । मध्यं वा एतद्यज्ञस्य । य-  
 क्षोता । मध्यत एव यज्ञं प्रीणाति । अथाध्वर्यवे ।  
 प्रतिष्ठा वा एषा यज्ञस्य । यदध्वर्युः । तस्माद्धवि-  
 र्यज्ञस्यैतामेवावृतमनु ॥ ५८ ॥ अन्या दक्षिणा नी-  
 यन्ते । यज्ञस्य प्रतिष्ठित्यै । अग्निमग्नीत्सुकृत्सुकृ-  
 त्संमृद्धीत्याह । पराडिव् ह्येतर्हि यज्ञः । इषिता  
 दैव्या होतार इत्याह । इषितं हि कर्म क्रियते ।  
 भद्रवाच्याय प्रेषितो मानुषस्सूक्तवाकाय सूक्ता  
 ब्रूहीत्याह । आशिषमेवैतामाशास्ते । स्वगा दैव्या  
 होतृभ्य इत्याह । यज्ञमेव तत्स्वगा करोति । स्व-

अन्येन पृथक्पात्रेण भागं परिहरन्ति । आवृतमिति । यथो-  
 क्तमीमांसाक्रियामनुष्ठायैव अन्या दक्षिणा नीयन्ते अन्वाहार्या-  
 दयः । पराडिवेति । अस्मिन्काले समाप्तभूयिष्ठत्वात् पराङ्मुख  
 इव यज्ञः, तस्मात् अग्निं परिधींश्च सकृत्संमृद्धीति संप्रेष्यति ॥

<sup>4</sup> इषिता दैव्या इति सूक्तवाकाय संप्रेषः ॥ स्वगा दैव्या



स्तिर्मानुषेभ्य इत्याह । आशिषमेवैतामाशास्ते ।  
शंयोर्ब्रूहीत्याह । शंयुमेव वारूहस्पत्यं भागधेयेन  
समर्धयति ॥ ५९ ॥

चरत्यध्वर्युः प्रजातिर्ह्वयते वेदाब्रवीद्वरहिषदं क-  
रोत्यृत्विजो दधाति ब्रह्माऽनुकरोति चत्वारि च ॥ ८

<sup>1</sup>अथ स्रुचावनुष्टुग्भ्यां वाजवतीभ्यां व्यूहति ।  
प्रतिष्ठा वा अनुष्टुक् । अन्नं वाजः प्रतिष्ठित्यै । अ-  
न्नाद्यस्यावरुध्यै । प्राचीं जुहूमूहति । जातानेव  
भ्रातृव्यान्प्रणुदते । प्रतीचीमुपभृतम् । जनिष्यमा-  
णानेव प्रतिनुदते । स विषूच एवापोह्यं सपत्नान्  
यजमानः । अस्मिन्लोके प्रतिष्ठति ॥ ६० ॥  
द्वाभ्याम् । द्विप्रतिष्ठो हि । वसुभ्यस्त्वा रुद्रेभ्य-

इति शंयुवाकाय । स्वगाकरणं भागानां यथास्वकरणं आत्म-  
गामीकरणम् ॥

इत्यष्टमोऽनुवाकः.

<sup>1</sup>अथ स्रुचाविद्यादि ॥ अनुष्टुग्भ्यां 'वाजस्य'\* इत्यादि  
भ्याम् । विषूच इति नानादिग्देशपलायितान् ॥

<sup>2</sup>वसुभ्य इति जुहा परिध्यञ्जनम् ॥ त्रेधेति । अग्रमध्यमूलभागेन ॥



स्त्वाऽऽदित्येभ्यस्त्वेत्याह । यथायजुरेवैतत् । स्रुक्षु  
 प्रस्तरमनक्ति । इमे वै लोकास्स्रुचः । यजमानः  
 प्रस्तरः । यजमानमेव तेजसाऽनक्ति । त्रेधाऽनक्ति ।  
 त्रय इमे लोकाः ॥ ६१ ॥ एभ्य एवैनं लोकेभ्यो-  
 ऽनक्ति । अभिपूर्वमनक्ति । अभिपूर्वमेव यजमानं  
 तेजसाऽनक्ति । <sup>३</sup>अक्तं रिहाणा इत्याह । तेजो वा  
 आज्यम् । यजमानः प्रस्तरः । यजमानमेव तेज-  
 साऽनक्ति । वियन्तु वय इत्याह । वय एवैनं कृ-  
 त्वा । सुवर्गं लोकं गमयति ॥ ६२ ॥ प्रजां योनिं  
 मा निर्मृक्षमित्याह । प्रजार्यै गोपीथार्य । <sup>४</sup>आप्या-  
 यन्तामाप ओषधय इत्याह । आप एवौषधीराप्या-  
 ययति । मरुतां पृषतयस्स्थेत्याह । मरुतो वै वृष्ट्या  
 ईशते । वृष्टिमेवावरुन्धे । दिवं गच्छ ततो नो  
 वृष्टिमेरयेत्याह । वृष्टिर्वै द्यौः । वृष्टिमेवावरु-  
 न्धे ॥ ६३ ॥ यावद्वा अंध्वर्युः प्रस्तरं प्रहरति । ता-

<sup>३</sup> अक्तं रिहाणा इति स्रुक्षु प्रस्तराञ्जनमन्त्रः ॥ वयः पक्षी ॥

<sup>४</sup> अप्यायन्तामित्याहवनीये प्रस्तरप्रहरणम् ॥ आपः इति विभ-  
 क्तिव्यत्ययः । आयुष्पा इत्याहवनीयोपस्थानम् । आयुश्चक्षुश्चा-  
 विकलं आत्मनि स्थापयति ॥



वदस्यायुर्मियते । आयुष्पा अग्नेऽस्यायुर्मे पाही-  
 त्याह । आयुरेवात्मन्धत्ते । यावद्वा अध्वर्युः प्रस्तरं  
 प्रहरति । तावदस्य चक्षुर्मियते । चक्षुष्पा अग्नेऽसि  
 चक्षुर्मे पाहीत्याह । चक्षुरेवात्मन्धत्ते । <sup>5</sup>ध्रुवाऽसी-  
 त्याह प्रतिष्ठित्यै । <sup>6</sup>यं परिधिं पर्यधत्था इत्याह ॥  
 ६४ ॥ यथायजुरेवैतत् । अग्ने देव पणिभिर्वीयमा-  
 ण इत्याह । अग्र्य एवैनं जुष्टं करोति । तं तं ए-  
 तमनु जोषं भरामीत्याह । सजातानेवास्मा अनु-  
 कान्करोति । नेदेष त्वदपचेतयाता इत्याहानुख्या-  
 त्यै । <sup>7</sup>यज्ञस्य पाथ उप समितमित्याह । भूमान-  
 मेवोपैति । परिधीन्प्रहरति । यज्ञस्य समिष्ट्यै ॥  
 ६५ ॥ स्रुचौ संप्रस्त्रावयति । यदेव तत्र क्रूरम् ।

<sup>5</sup> ध्रुवाऽसीति भूम्यभिमर्शनम् ॥

<sup>6</sup> यं परिधिमिति मध्यमपरिधिप्रहरणम् ॥ अनुकान् अनुर-  
 क्तान् । अनुख्यातिः अन्वग्भावेन अवस्थानम् ॥

<sup>7</sup> यज्ञस्येतीतरावुपसमस्यति ॥ भूमानमिति बहुत्वमुपैति बहूनां  
 प्रहरणात्, संप्रस्त्रावयति जुहूपभृतौ सह प्रकर्षेण स्त्रावयति जुह्वां  
 उपभृतं स्त्रावयति । उपस्तिः गुणभूतः । व्याख्यातः \* ॥



तत्तेन शमयति । जुह्वामुपभृतम् । यजमानदेवत्यां  
 वै जुहूः । भ्रातृव्यदेवत्योपभृत् । यजमानायैव भ्रा-  
 तृव्यमुपस्ति करोति । <sup>8</sup>संस्त्रावभागास्थेत्याह ।  
 वसवो वै रुद्रा आदित्यास्संस्त्रावभागाः । तेषां त-  
 द्भागधेयम् ॥ ६६ ॥ तानेव तेन प्रीणाति । वैश्वदे-  
 व्यर्चा । एते हि विश्वे देवाः । त्रिष्टुग्भवति । इन्द्रियं  
 वै त्रिष्टुक् । इन्द्रियमेव यजमाने दधाति । <sup>9</sup>अग्ने-  
 र्वाग्निपन्नगृहस्य सदसि सादयामीत्याह । इयं वा  
 अग्निरपन्नगृहः । अस्या एवैने सद्ने सादयति ।  
 सुम्नाय सुम्निनी सुम्ने मां धत्तमित्याह ॥ ६७ ॥ प्र-  
 जा वै पशवस्सुम्नम् । प्रजामेव पशूनात्मन्धत्ते ।  
 धुरि धुर्यौ पातमित्याह । जायापत्योर्गोपीथाय ।  
<sup>10</sup>अग्नेऽदब्धायोऽशीततनो इत्याह । यथायजुरेवैतत् ।

<sup>8</sup>संस्त्रावभागा इति प्रहृतान् परिधीन् संस्त्रावेणाभिवारयति ॥  
 वैश्वदेव्यर्चेति । 'संस्त्रावभागास्थ' \* इत्यनया । एते हीति । वस्वादयः ॥

<sup>9</sup>अग्नेर्वाग्निमिति धुरि स्फये वा स्रुचौ सादयति ॥ धुर्यौ धुरो वो-  
 ढारौ धुर्यौ यज्ञस्य नेतारौ ॥

<sup>10</sup>अग्नेऽदब्धायो इत्यन्वाहार्यपचने फलीकरणहोमः ॥ अतिरिक्तेन  
 अतिरिक्तमाप्ता अभीष्टं फलं लभते ॥



पा॒हि मा॒ऽद्य दि॒वः पा॒हि प्र॒सि॒त्यै पा॒हि दु॒रि॒ष्ट्यै  
 पा॒हि दु॒र॒द्भ॒न्यै पा॒हि दु॒श्च॒रि॒तादि॒त्याह । आ॒शि॒ष॒मे॒  
 वैता॒माशा॑स्ते । अ॒वि॒षं नः पि॒तुं कृ॑णु सु॒षदा॒ यो॒  
 नि॒ः स्वा॒हेती॑ध्मसं॒वृश्च॑नान्यन्वाहा॒र्य॒पच॑नेऽभ्याधा॒  
 यं फ॒ली॒कर॒णहो॑मं जु॒होति॑ । अति॑रि॒क्तानि॒ वा इ॒  
 ध्मसं॒वृश्च॑नानि ॥ ६८ ॥ अति॑रि॒क्ताः फ॒ली॒कर॑णाः ।  
 अति॑रि॒क्तमा॒ज्यो॒च्छे॒षण॑म् । अति॑रि॒क्त ए॒वाति॑रि॒क्तं  
 दधा॑ति । अथो॒ अति॑रि॒क्तेनै॒वाति॑रि॒क्तमा॒प्तुः सं॒रुन्धे॑ ।  
 ११ वेदि॑र्दे॒वेभ्यो॑ नि॒लाय॑त । तां वे॒देना॑न्व॒विन्द॑न् । वे॒  
 देन॒ वेदि॑ वि॒विदुः॑ पृथि॒वीम् । सा प॑प्रथे पृथि॒वी  
 पार्थि॑वानि । गर्भं॑ वि॒भर्ति॑ भु॒वने॑ष्व॒न्तः । ततो॑ य॒  
 ज्ञो जा॑यते वि॒श्वदा॑नि॒रिति॑ पुर॒स्ताथ॑स्तम्बय॒जुषो॑  
 वेदेन॒ वेदि॑ सं॒माष्ट॑र्यनु॒वित्त्यै ॥ ६९ ॥ अथो॒ यद्वे॒  
 दश्च॒ वेदि॑श्च॒ भव॑तः । मि॒थुन॑त्वाय॒ प्रजा॑त्यै । प्र॒जा॒  
 प॑ते॒र्वा ए॒तानि॑ श्मश्रू॒णि । यद्वे॒दः । प॒त्न्या॑ उप॒स्थ

११ अन्वविन्दन् अनुक्रमेणालभन्त ॥ वेदं दृष्ट्वा वेद्याः समार्जनं  
 तस्य अनुवित्त्यै क्रमेण लाभाय भवति । त्रिष्टुबेषा । मन्त्रार्थस्तु—  
 वेदेन दर्भमयेन वेदिं लब्धवन्तो देवाः पृथिवीं विस्तीर्णाम् । अथ  
 सा पृथिवी प्रथितवती पार्थिवानि च प्रथितानि ओषध्यादीनि ।



आस्यति । मिथुनमेव करोति । विन्दते प्रजाम् ।  
वेदः होताऽऽहवनीयांस्तृणन्नेति । यज्ञमेव तत्सं-  
तनोत्योत्तरस्मादर्धमासात् । तः संततमुत्तरेऽर्धमा-  
स आलभते ॥ ७० ॥ तं कालेकाल आगते यज-  
ते । <sup>12</sup> ब्रह्मवादिनो वदन्ति । स त्वा अंध्वर्युस्स्यात् ।  
यो यतो यज्ञं प्रयुङ्क्ते । तदेनं प्रतिष्ठापयतीति । वा-  
ताद्वा अंध्वर्युर्यज्ञं प्रयुङ्क्ते । देवां गातुविदो गातुं वि-  
त्वा गातुमित्याह । यत एव यज्ञं प्रयुङ्क्ते । तदेनं  
प्रतिष्ठापयति । प्रतिष्ठति प्रजयां पशुभिर्यजमा-  
नः ॥ ७१ ॥

सैव भुवनेषु अन्तर्गर्भं हविलक्षणं विभर्ति । ततः हविलभात्  
यज्ञो जायते । विश्वदानिः विश्वस्य श्रेयसो दाता । यद्वा—विश्वस्या-  
निष्टस्य खण्डयिता भक्षयिता । आहवनीयात् स्तृणन् गच्छति याव-  
दुत्तरार्धमासं आलभते कात्स्नर्ये परिगृह्णाति । ततः कालेकाले या-  
गार्हे आगते तं यज्ञं यजते आराधयति ॥

<sup>12</sup> ब्रह्मवादिन इत्यादि ॥ यतः यज्ञं प्रयुङ्क्ते तत् तत्रैव यः  
प्रतिष्ठापयति स एवांध्वर्युः स्यात् भवितुमर्हतीति ब्रह्मवादि-  
नो वदन्ति । कुतः तर्हि अंध्वर्युः यज्ञं प्रयुङ्क्ते ? इत्याह—वाताद्वा  
इति । वातः वायुः सर्वपरिस्पन्दाश्रयः क्रियाशक्तिरीश्वरस्य, ततः  
आदाय यज्ञं प्रयुङ्क्ते 'देवा गातुविदः' \* इति समिष्टयजुर्होममन्त्रे



तिष्ठतीमे लोका गमयति द्यौर्वृष्टिमेवावरुन्धे  
पर्यधत्था इत्याह समिष्ट्यै भागधेयं धत्तमित्याह  
वा इध्मसंवृश्चनान्यनुवित्त्यै लभते यजमानः ॥९॥

<sup>१</sup>यो वा अयथादेवतं यज्ञमुपचरति । आ देव-  
ताभ्यो वृश्चयते । पापीयान्भवति । यो यथादेवतम् ।  
न देवताभ्य आवृश्चयते । वसीयान्भवति । वारुणो  
वै पाशः । इमं विष्यामि वरुणस्य पाशमित्याह ।  
वरुणपाशादेवैनां मुश्चति । सवितृप्रसूतो यथादेव-  
तम् ॥ ७२ ॥ न देवताभ्य आवृश्चयते । वसीया-

‘वाते धाः’<sup>२</sup> इति वचनात् । यतः प्रयुज्यते तत्रैव यज्ञं प्रति  
ष्ठापयति । ततः प्रजया पशुभिश्च यजमानः प्रतिष्ठितो भवति ॥

इति नवमोऽनुवाकः.

<sup>१</sup>यो वा इत्यादि ॥ यो यस्य देवता तद्यथादेवतं, स्वया दे-  
वतया यज्ञं यो नोपचरति स देवताभ्य आवृश्चयते पापतरश्च  
भवति । विपर्यये विपर्ययः । वसीयान् वसुमत्तरः । ‘विन्मतो-  
र्लुक्’ ‘टेः’ इति टिलोपः । इदानीं तां देवतां दर्शयति—वा-  
रुणो वा इति । ‘इमं विष्यामि’<sup>१</sup> इति पत्र्या योक्तृपाशविमोचनं



न्भवति । धातुश्च योनौ सुकृतस्य लोक इत्याह ।  
 अग्निर्वै धाता । पुण्यं कर्म सुकृतस्य लोकः । अ-  
 ग्निरेवैनां धाता । पुण्ये कर्मणि सुकृतस्य लोके द-  
 धाति । स्योनं मे सह पत्यां करोमीत्याह । आ-  
 त्मनश्च यजमानस्य चानात्यै संत्वाय ।<sup>२</sup>समायुषा  
 संप्रजयेत्याह ॥ ७३ ॥ आशिषमेवैतामाशास्ते पू-  
 र्णपात्रे । अन्ततोऽनुष्टुभा । चतुष्पद्वा एतच्छन्दः  
 प्रतिष्ठितं पत्न्यै पूर्णपात्रे भवति । अस्मिन्लोके  
 प्रतिष्ठितान्ति । अस्मिन्नेव लोके प्रतिष्ठति ।

सवित्राऽनुज्ञात एव यथादेवतमुपचरति ततः एनां पत्नीं वरुण-  
 पाशात् मुञ्चति । अनात्यै अखण्डनाय । द्यतेः 'अच उपस-  
 र्गात्तः' इति तच्चम् । संत्वाय नित्यं सङ्गत्वाय 'सह' इति  
 मन्त्रपदात् ससाधनक्रियावदुपसर्गात् भावप्रत्ययः ॥

<sup>२</sup>समायुषेति पूर्णपात्रानयने पत्न्याः जपः ॥ पूर्णपात्रविषयां  
 एतामाशिषमाशास्ते । अनुष्टुभेति । 'समायुषा'<sup>१</sup> इत्यनया । प-  
 त्न्याः पूर्णपात्रे इदं चतुष्पत् अनुष्टुप् छन्दः प्रतिष्ठितमवस्थितं  
 भवति यतः, तस्याभिप्रायं ब्रूमः—अस्मिन् लोके प्रतिष्ठितो  
 भूयासं इत्यनेनाभिप्रायेण तत्तथा क्रियते, तस्मात् पत्नी अस्मिन्  
 लोके प्रतिष्ठति अनेन कर्मणा । अथो अपि च सर्वं वा-  
 ङ्मयं अनुष्टुबेव मुख्यत्वात् । किञ्च—एतस्मादेव कारणात् वागेव



अथो वाग्वा अनुष्टुक् । वाङ्मिथुनम् । आपो रेतः  
 पजननम् । एतस्माद्द्वै मिथुनाद्विद्योतमानस्तन-  
 यन्वर्षति । रेतस्सिञ्चन् ॥ ७४ ॥ प्रजाः प्रजन-  
 यन् । <sup>३</sup>यद्वै यज्ञस्य ब्रह्मणा युज्यते । ब्रह्मणा वै  
 तस्य विमोकः । अद्भिश्शान्तिः । विमुक्तं वा एत-  
 र्हि योक्तुं ब्रह्मणा । आदायै नत्पत्नीं सहाप उपगृही-  
 ते शान्त्यै । अञ्जलौ पूर्णपात्रमानयति । रेत ए-  
 वास्यां प्रजां दधाति । प्रजया हि मनुष्यः पूर्णः ।

आपो रेत इत्येतत् मिथुनं प्रजननं प्रजोत्पत्तिनिमित्तं भवति ।  
 अत एव कारणात् एतस्मान्मिथुनात् अद्भ्यो रेतसश्च हेतोः वि-  
 द्योतमानः विद्युत् उत्पादयन् स्तनयन् शब्दायमानो हि वर्षति,  
 तथा रेतस्सिञ्चा प्रजाः प्रजनयश्च शब्दायमानो भवति । तदिदं  
 सर्वं पूर्णपात्रस्य अनुप्रतिष्ठितत्वात् भवति ॥

<sup>३</sup>यद्वा इत्यादि ॥ ब्रह्मणा मन्त्रेण यज्ञसंबन्धि यद्युज्यते तस्य  
 विमोकोपि ब्रह्मणैव न्याय्यः । तत्राद्भिरेव शान्तिः सुखं भवति  
 यागविमोकापचारक्षाळनात् । इदानीं च योक्तुं ब्रह्मणा विमुक्तं  
 तस्मादत्राप्यद्भिः भाव्यमित्याह—आदायेति । एनत् योक्तुं अञ्ज-  
 लावादाय तेन सहाप उपगृहीते पत्नी, तत् शान्त्यै भवति । उक्तं पू-  
 र्णपात्रानयनस्य प्रजाधारणं फलं, तत्र विशेषग्रहणे किं प्रमाण-  
 मित्याह—प्रजयेति । प्रजयैव मनुष्यस्य पूर्णं भवति न क्षेत्रा-



मुखं विमृष्टे । अवभृथस्यैव रूपं कृत्वोत्तिष्ठति ॥

सवितृप्रसूतो यथादेवतं प्रजयेत्याह  
सिञ्चन्मृष्ट एकं च ॥ १० ॥

<sup>१</sup>परिवेषो वा एष वनस्पतीनाम् । यदुपवेषः ।  
य एवं वेद । विन्दते परिवेष्टारम् । तमुत्करे । <sup>२</sup>यं  
देवा मनुष्येषु । उपवेषमधारयन् । ये अस्मदप-  
चेतसः । तान् अस्मभ्यमिहाकुरु । उपवेषोपविद्धि नः ॥  
७६ ॥ प्रजां पुष्टिमथो धनम् । द्विपदो नश्चतुष्पदः ।

दिना तस्मादेवमुक्तमिति । अवभृथस्थानीयं मुखविमार्जनं कृत्वा  
उत्तिष्ठति पत्नी ॥

इति तृतीये तृतीये दशमोऽनुवाकः.

<sup>१</sup>परिवेषो वा इति ॥ परिवेषः परितो व्याप्य तर्पयिता ।  
उपवेषः शाखामूलजन्मा काष्ठविशेषः । एवं वेदिता तर्पयितारं  
लभते । तं उत्करे 'पुरस्तात् प्रत्यञ्चं उपगूहति' इति संबध्यते ॥

<sup>२</sup>यं देवा इति द्वे अनुष्ठुभौ ॥ मन्त्रार्थस्तु—यं त्वां देवा मनुष्येषु  
मनुष्यार्थं यज्ञसिद्धये उपवेषं आधारयन् उत्पादितवन्तः । स त्वं  
हे उपवेष ! ये अस्मत्तः अपचेतसः अपगतचित्ताः अपरक्तमनसः  
तान् अस्मभ्यं इह कर्मणि अग्रतः आविष्कुरु विधेयान् कु-



ध्रुवाननपगान्कुर्विति पुरस्तात्प्रत्यश्चमुपगूहति । त-  
स्मात्पुरस्तात्प्रत्यश्चशूद्रा अवस्यन्ति । स्थविमत  
उपगूहति । अप्रतिवादिन एवैनांङ्कुरुते । <sup>३</sup>धृष्टिर्वा  
उपवेषः । शुचर्तो वज्रो ब्रह्मणा संशितः । यो-  
पवेषे शुक् । साऽमुमृच्छतु यं द्विष्म इति ॥ ७७ ॥  
अथास्मै नाम गृह्य प्रहरति । निरमुं नुद ओकसः ।  
सपत्नो यः पृतन्यति । निर्वाध्येन हविषा । इन्द्रं

रु वा । किञ्च—नः अस्माकं प्रजादिकं उपविद्धि समीपे प्रापय ।  
विषेः जौहोत्यादिकस्य छान्दसशपो लुक् । किञ्च—अस्मदीयान्  
द्विपदश्चतुष्पदश्च ध्रुवान् नित्यान् अनपगान् अस्मासु अनपरक्त-  
चित्तांश्च कुरु । द्विपद इत्यत्र 'द्वित्रिम्यां पाद्न्' इति उत्त-  
रपदान्तोदात्तत्वम् । स्वामिनः अग्रतः प्रतिमुखाः शूद्राः अवस्यन्ति  
अवतिष्ठन्ते चिकीर्षवः । स्थविमत इति । स्थूलात् प्रदेशादारभ्य ।  
अप्रतिवादिनः अस्याग्रे प्रतिवदितुमसमर्थान् शूद्रान्करोति ॥

<sup>३</sup>धृष्टिर्वा इति ॥ अयमुपवेषः धृष्टिः धर्षणशीलः शुचा ता-  
पेन ऋतः प्राप्तः वज्रः वज्रस्थानीयः ब्रह्मणा मन्त्रेण संशितः  
तीक्ष्णीकृतः । तस्मादभिचरिता चेत् या उपवेषे शुक् दीप्तिः सा  
अमुं एतन्नामानं ऋच्छतु गच्छतु यं द्विष्मः इति अनेन म-  
न्त्रेण उपगूहनं कृत्वा 'निरमुं नुदः' इत्यग्नौ प्रहरत्युपवेषम् । ति-  
स्रोऽप्यनुष्टुभ एताः । हे उपवेष ! अमुं एतन्नामानं अस्मच्छत्रुं  
ओकसः गृहात् निर्नुदः निष्कृष्य नुदः । लेणमध्यमः । यः अ-



एणं पराशरीत् । इहि तिस्रः परावतः । इहि पञ्च-  
जनाः अति । इहि तिस्रोऽति रोचना यावत् । सू-  
र्यो असद्वि । परमां त्वां परावतम् ॥ ७८ ॥ इ-  
न्द्रो नयतु वृत्रहा । यतो न पुनरायसि । शश्वती-  
भ्यस्समाभ्य इति । त्रिवृद्वा एष वज्रो ब्रह्मणा  
संशितः । शुचैवैनं विद्धा । एभ्यो लोकेभ्यो

स्माकं सपत्नः भूत्वा पृतन्यति संग्रामं करोति निर्बाध्येन उ-  
त्कष्टव्येन उपवेषाख्येन हविषा, यद्वा—निर्बाधनसाधनेन । करणे  
कृत्यः । एणं एनम् । छान्दसं गत्वम् । अस्मद्द्वेष्यं इन्द्रः परा-  
शरीत् अपुनरावृत्तं नाशयतु । इहि परावतः परतरान् देशान्  
लोकत्रयलक्षणान् देवपितृमनुष्यलक्षणगतीर्वा अति अतीत्य गच्छ,  
पञ्चजनांश्चातीहि । ब्राह्मणादयो निषादपञ्चमाः पञ्चजनाः, पञ्च  
भूतानीत्येके । तिस्रः रोचनाः दीप्तिमतः अग्निविद्युदादित्यान्  
अतीहि । यावत् सूर्यः दिवि असत् स्यात् । लेख्याडागमः ।  
परमां त्वेति । परमां परावतं दूरम् । पूर्ववद्वतिः । इन्द्रः त्वा नयतु  
प्रापयतु वृत्रहा वृत्रं हतवान्, यतो नीतस्त्वं न पुनरायसि ना-  
गच्छसि । इ गतौ भौवादिकः । शश्वतीभ्यः अक्षीणाभ्यः स-  
माभ्यः संवत्सरेभ्यः परं नयति ॥

त्रिवृद्वा इत्येतेषां ब्राह्मणम् ॥ एषः उपवेषः त्रिवृत् नव-  
धारो वज्रः ब्रह्मणा च संशितः, तस्मात् ईदृशेनानेन एनं द्वेष्यं  
शुचा विद्धा तापयित्वा लोकेभ्यश्च निर्णुद्य ततः वज्रेण ब्र-



निर्णुद्यं । वज्रेण ब्रह्मणा स्तृणुते । हतोऽसाववधि-  
ष्मामुमित्याह स्तृत्यै । यं द्विष्यात्तं ध्यायेत् । शु-  
चैवैनमर्पयति ॥ ७९ ॥

नो द्विष्म इति परावतमर्पयति ॥११॥

प्रत्युष्टं द्विषिःशल्पमयज्ञो घृतं च देवासुरास्स  
एतमिन्द्र आपो देवीरग्निना धिष्णिष्या अथ स्रुचौ  
यो वा अयथादेवतं परिवेषो वा एकादश ॥ ११ ॥

प्रत्युष्टमयज्ञ एषा हि विश्वेषां देवानामूर्जा पृ-  
थिवीमथो रक्षसां तां प्रजातिं द्वाभ्यां तं कालेका-  
ले नवसप्ततिः ॥ ७९ ॥

प्रत्युष्टं—शुचैवैनमर्पयति ॥

हरिः ओम् ॥ श्रीकृष्णार्पणमस्तु.

ह्मणा च स्तृणुते छादयति मारयति वा । हतोऽसाववधिष्मा-  
मुमिति च द्वौ मन्त्रौ । अत्रामुमित्यस्य नामग्रहणे यं द्विष्यात् तं  
ध्यायेत् एनं शुचा प्राप्तं करोति ॥

इति भट्टभास्करमिश्रविरचिते यजुर्वेदभाष्ये ज्ञानयज्ञाख्ये

तृतीयेऽष्टके तृतीयप्रश्नस्समाप्तः.

समाप्तं पौरोडाशिकम्.



श्री

## चतुर्थप्रपाठकप्रारम्भः.

हरिः ओम् ॥ ब्रह्मणे ब्राह्मणमालभते । क्षत्राय राजन्यम् । मरुद्भ्यो वैश्यम् । तमसे शूद्रम् । तमसे तस्करम् । नारकाय वीरहणम् । पाप्मने

हरिः ओम्.

अस्ति पुरुषमेधः पञ्चाहः । तत्रैते पुरुषाः पशवः विधीयन्ते—  
ब्रह्मणे ब्राह्मणमालभत इत्यादि ॥ चतुर्थ्यन्ता देवताः । द्वितीयान्ताः पशवः । ते च पर्यग्निकृता उत्सृज्यन्ते । वैश्वदेवं काण्डम् । ब्रह्मणे ब्रह्मवर्चसाय ब्राह्मणं ब्राह्मजातिवर्णजं ब्रह्मवर्चस्वन्तम् । क्षत्राय क्षतात् त्रायकाय बलाय राजन्यं क्षत्रियजातिं महाबलम् । 'राज्ञोऽपत्ये जातिग्रहणम्' इति नापत्यमात्रं राजन्यः । मरुतो देवानां विशः तेभ्यः वैश्यं वैश्यजातीयम्, उभयोर्विट्त्वात् । तपः कृच्छ्रादिदुःखहेतुः तस्मै शूद्रं शूद्रजातीयं दुःखजीविनम् । तमसे ध्वान्ताय तस्करं चोरं, तमःप्रियत्वात्तस्करस्य । 'तद्वृहतोः करपत्योः चोरदेवतयोः सुद्वलोपश्च' इति सुट् । नारकाय नरकाय । स्वार्थे विदादित्वाद्ञ् । नरकाध्यक्षाय वीरहणं वैदिकाग्रच्युत्सादिनं नरकगामिनां मुख्यम् । पाप्मने क्लीबं अपगतपुंस्त्वं पापिष्ठम् । आक्रयाय सर्वतः क्रेत्रे अयोगं अशास्त्रीययोगात् स्वयमेव भर्तारं गृहीतवती स्त्रीम् । आकारस्य छान्दस ऊकारः । ऊञ्चा छान्दसः ।



क्लीबम् । आक्रयायायोगम् । कामाय पुंश्चलम् ।  
अतिक्रुष्टाय मागधम् ॥ १ ॥

गीताय सूतम् । नृत्ताय शैलूषम् । धर्माय  
सभाचरम् । नर्माय रेभम् । नरिष्ठायै भी-

सा हि स्वयमेवात्मानं दत्वा भर्तारं क्रीणाति । वर्णसंकरजोऽयो-  
गुरिति केचित् । कामाय इच्छायै पुंश्चलं साधारणस्त्रीं, सा हि  
कामेन पुंसि चलति । पूर्ववच्छान्दस उकारः, ऊव्वा । अति-  
क्रुष्टाय<sup>१</sup> अतिक्षिप्ताय पुंश्चल्या अपि निन्दिताय मागधं मगधदेश  
भवं निन्दिताचारं, ब्राह्मण्यां वैश्येन जातो धूर्तो मागध इत्येके ॥

इति तैत्तिरीयब्राह्मणभाष्ये तृतीये चतुर्थे  
पुरुषमेधे प्रथमोऽनुवाकः.

—0—

गीताय गानाय सूतं क्षत्रियेण ब्राह्मण्यां जातं गानजीविनम् ।  
नृत्ताय शैलूषं अन्यस्मै स्वभार्याप्रदायिनं नर्तनजीविकम् । ध-  
र्माय सभाचरं सभायां नित्यं चरन्तं धर्मप्रवक्तारम् । नर्माय  
रेभं मेधाविनं चाटूक्तिकुशलम् । नरिष्ठायै कातरायै नरतमा न-  
रिष्ठा कातरतमा, नृषु वा तिष्ठतीति नरिष्ठा अस्वतन्त्रा कातर-  
तमा तस्यै भीमलं भीरुं चपलाक्षमित्येके । हसाय 'स्वनहसोर्वा'  
इत्यप् । कारिं विकटाचारं नृत्यन्निव यो गच्छति हासयति च

<sup>१</sup> "क्रुष्टायै . . . सायै . . . तायै" इति पाठान्तरम् ॥



मलम् । हसाय कारिम् । आनन्दाय स्त्रीषखम् ।  
 प्रमुदे कुमारीपुत्रम् । मेधायै रथकारम् । धैर्याय  
 तक्षाणम् ॥ २ ॥

श्रमाय कौलालम् । मायायै कार्मारम् । रू-  
 पाय मणिकारम् । शुभे वपम् । शरव्याया इषु-

जनान् । आनन्दाय प्रशस्तसुखाय स्त्रीषखं स्त्रीणां नित्यसुहृदं  
 विटम् । छान्दसं षत्वम् । प्रमुदे प्रकृष्टाय हर्षाय कुमारीपुत्रं दु-  
 ✓हितुः पुत्रं प्रहर्षहेतुम् । मेधायै ग्रन्थार्थधारणशक्त्यै बुद्ध्यै रथ-  
 कारं रथस्य कर्तारं निपुणमतिम् । धैर्याय तक्षाणं वर्धकिं दृ-  
 ढघातिनम् ॥

इति तृतीये चतुर्थे द्वितीयोऽनुवाकः.

श्रमाय शान्तये कौलालम् । स्वार्थिकोऽण् । यः श्रमेणैव  
 जीवति । मायायै विचित्रकरणशक्त्यै कार्मारं लोहकारम् । रू-  
 पाय शुक्लादिकाय मणिकारं माणिक्यादिविधमणिसंस्कारकर्ता-  
 रम् । शुभे शोभायै वपं वप्तारम् । पचाद्यच् । अधोवप्तारमिति  
 केचित् । शरव्यायै शरणशक्त्यै । व्याख्यातं पदम्\* । इषुसमू-  
 हाय वा । इषुकारं इषूणां संस्कर्तारम् । हेत्यै हिंमायै । 'ऊति-  
 यूति' इति क्तिन उदात्तत्वम् । धन्वकारं धनुषां संस्कर्तारम् ।



कारम् । हेत्यै धन्वकारम् । कर्मणे ज्याकारम् ।  
दिष्टाय रज्जुसर्गम् । मृत्यवे मृगयुम् । अन्तकाय  
श्वनितम् ॥ ३ ॥

सन्धये जारम् । गेहायोपपत्तिम् । निर्ऋत्यै  
परिवित्तम् । आर्त्यै परिविविदानम् । अराध्यै दि-  
धिषूपत्तिम् । पवित्राय भिषजम् । प्रज्ञानाय

कर्मणे ज्याकारम् । ज्यां संस्कर्तारं कारूणां कुशलम् । दिष्टाय  
दैवाय भविष्यतायै रज्जुसर्गं उद्वन्धकं, स ह्यात्मविनिपाताय रज्जुं  
सृजति । कर्मण्यणि छन्दसं कुत्वम् । मृत्यवे मरणाय मृगयुं  
मृगाणां हन्तारम् । अन्तकाय प्राणापहारिणे श्वनितं श्वक्रीडा-  
जीविनं श्वभिः नीतः प्राप्तः । छन्दसं ह्रस्वत्वम् । 'परादिश्छन्दसि'  
इत्युत्तरपदान्तोदात्तत्वम् ॥

इति तृतीये चतुर्थे तृतीयोऽनुवाकः.

सन्धये संघटनायै जारं पारदारिकं, स हि संघटयितारमपे-  
क्षते । गेहाय वेश्मने उपपत्तिं प्रज्ञातजारम् । स हि तद्-  
तुर्गृहे तेनानुज्ञात एव तां भुङ्क्ते । निर्ऋत्यै अलक्ष्म्यै परिवित्तं  
यस्मात्पूर्वं कनीयान् ऊढभार्यः, स हि निर्ऋतिगृहीतत्वात् भार्या  
न विन्दते । 'विन्तेर्विन्नश्च वित्तश्च' इति नत्वाभावः । 'संज्ञा-  
यामनाचितादीनाम्' इत्युत्तरपदान्तोदात्तत्वम् । आर्त्यै दुःखाय



नक्षत्रदृशम् । निष्कृत्यै पेशस्कारीम् । बलायो-  
पदाम् । वर्णायानूरुधम् ॥ ४ ॥

नदीभ्यः पौञ्जिष्टम् । ऋक्षीकाभ्यो नैषादम् ।  
पुरुषव्याघ्राय दुर्मदम् । प्रयुञ्च्य उन्मत्तम् । गन्ध-

परिविदिदानं ज्येष्ठात्पूर्वमूढभार्यम् । ताच्छीलिकश्शानच्, व्य-  
त्ययेन शपः श्लुः । स हि ज्येष्ठपरिवर्जनेन भार्या विन्दमानः  
निन्दिताचारः दुःखभाजनं भवति । अराद्ध्यै असिद्ध्यै दि-  
धिषूपतिं ज्यायस्यामनूढायां कनीयसी पूर्वमूह्यंत सा दिधिषूः तस्याः  
पतिं, तस्यामनूढायां तस्य हि तया न कदाचिदप्यभ्युदयराद्धिः।  
पवित्राय शोधनसमर्थाय भिषजं वैद्यं, स हि शोधयति व्या-  
धीन् । प्रज्ञानाय प्रकृष्टाय ज्ञानाय नक्षत्रदर्शं सांवत्सरं, स हि  
ग्रहगत्यादिकं गोळनिर्माणादि च प्रज्ञानेन पश्यति । निष्कृत्यै  
निष्कृतिकरणशक्त्यै पेशस्कारीं सुवर्णकारस्त्रियम् । सा हि पेशसां  
रूपाणां विचित्राणां निर्मातुः भार्या । बलाय उपदां, अन्न-  
मात्रप्रदानेन या कन्या गृह्यते, सा हि बलेनाभिभूयते । घुरु-  
घुरायमाणकण्ठेत्येके । वर्णाय शुक्लादिगुणाय अनूरुधं परानु-  
रोधेन निष्प्रयोजनं यः प्रवर्तते स हि गुणवन्नित्यपराधीनो भ-  
वति । क्वचिच्छान्दसमुपसर्गदीर्घत्वम् ॥

इति तृतीये चतुर्थे चतुर्थोऽनुवाकः.

नदीभ्यः पौञ्जिष्टं कैवर्तम्, यो नदीर्न मुञ्चति । ऋक्षीका-  
भ्यः शून्यस्थलीभ्यः । छान्दसं दीर्घत्वम् । नैषादम् । स्वा-



र्वाप्सराभ्यो ब्रात्यम् । सर्पदेवजनेभ्योऽप्रतिपदम् ।  
अवेभ्यः कितवम् । इर्यताया अकितवम् । पिशा-  
चेभ्यो विदलकारम् । यातुधानेभ्यः कण्टकका-  
रम् ॥ ५ ॥

उत्सादेभ्यः कुब्जम् । प्रमुदे वामनम् । द्वाभ्य-

र्थिकोऽब् । स हि सर्वार्थशून्यः । पुरुषव्याघ्राय व्याघ्रवन्मू-  
र्खाचारः पुरुषव्याघ्रः तस्मै दुर्मदं अस्थानमदम् । प्रयुद्ध्यः  
प्रकर्षेण योद्धृभ्यः उन्मत्तं उन्मादिनं, स हि सर्वं प्रबाधते ।  
गन्धर्वाप्सराभ्यः, अप्सरसां अन्त्यलोपश्छान्दसः । ब्रात्यं पति-  
तसावित्रीकं त्रैवर्णिकेभ्यो निकृष्टम् । सर्पदेवजनेभ्यः सर्पेभ्यः, दे-  
वानां गुणभूतेभ्यो गन्धर्वेभ्यश्च अप्रतिपदं अप्रतिपत्तारं मूढम् ।  
कर्तारि क्विप् । अवेभ्यः अवोभ्यः अन्नेभ्यः । अन्त्यलोपश्छा-  
न्दसः । कितवं द्यूतसक्तं अन्नार्थितया । इर्यतायै इरा अन्नं  
तत्र साधुः इर्यः तद्भावाय अकितवं कितवसदृशम्, स ह्यन्नसमृ-  
द्धो भूयासमिति कितववद्वर्तते । पिशाचेभ्यो विदलकारं विद-  
लमयानां कर्तारम् । विदलमूले पिशाचा इत्याहुः । पिशाचक-  
ल्पो वा विदलकारः । यातुधानेभ्यो रक्षोभ्यः कण्टककारं  
सूच्यादिकारी शिल्पी यातुधानवत् क्षुद्रोपद्रवकारी ॥

इति तृतीये चतुर्थे पञ्चमोऽनुवाकः.

उत्सादेभ्यः शरीरक्लेशेभ्यः कुब्जं वक्रापराङ्गं, यस्य सर्वे



स्त्रामम् । स्वप्नायान्धम् । अधर्माय बधिरम् ।  
 संज्ञानाय स्मरकारीम् । प्रकामोद्यायोपसदम् ।  
 आशिक्षायै प्रश्निनम् । उपशिक्षायां अभिप्रश्नि-  
 नम् । मर्यादायै प्रश्नविवाकम् ॥ ६ ॥

अवयवा अविधेयाः । प्रमुदे प्रकृष्टाय हर्षाय वामनं ह्रस्वाङ्गम्,  
 स हि लघुकायत्वात् प्रहृष्टो भवति । द्वाभ्यः चक्षुरादिभ्यः  
 स्त्रामं रोगिणम्, द्वाराणां शक्तिहैन्यात् रोगी भवति । स्वप्ना-  
 यान्धं हीनचाक्षुर्ज्ञानं, स्वप्ने हि सर्वे तादृशाः । अधर्माय  
 बधिरं श्रोत्रज्ञानशून्यं, स ह्यधर्मबहुलः । संज्ञानाय सम्यग्बोधाय  
 स्मरकारीं या स्त्री मन्त्रौषधादिभिः भर्तुस्संवननकारिणी कुशलबु-  
 द्धिः । प्रकामोद्याय निष्प्रयोजनं बहुप्रलापिने । 'वदस्सुपि  
 क्यप्त्र' इति क्यप् । उपसदं असत्यपि प्रयोजने उपसदन-  
 शीलः उपसत्, स हि बहुप्रलापी पार्श्ववासरुचिर्भवति । 'स-  
 त्सूद्विष' इति क्विप् । आशिक्षायै अल्पशिक्षा आशिक्षा स्वय  
 मभ्यूहः । 'शिक्ष विद्योपादाने' 'गुरोश्च हलः' इत्याकारः । तस्यै  
 प्रश्निनं अभियोक्तारम् । उपशिक्षायै उपेत्य गुरून्या समी-  
 चीना शिक्षा तस्यै अभिप्रश्निनं उत्तरवादिनं पृष्टस्योपरि पुनः  
 प्रश्नः अभिप्रश्नः । मर्यादायै शास्त्रव्यवस्थायै प्रश्नविवाकं प्राड्वि-  
 वाकं निर्णेतारम् ॥

इति तृतीये चतुर्थे षष्ठोऽनुवाकः.



ऋत्यै स्तेनहृदयम् । वैरहत्याय पिशुनम् । वि-  
वित्यै क्षत्तारम् । औपद्रष्टाय संग्रहीतारम् । बला-  
यानुचरम् । भूम्ने परिष्कन्दम् । प्रियाय प्रियवादि-  
नम् । अरिष्ट्या अश्वसादम् । मेधाय वासःपल्पू-  
लीम् । प्रकामाय रजयित्रीम् ॥ ७ ॥

भायै दार्वारम् । प्रभाया आग्नेन्धम् । नाक-

ऋत्यै ईत्यै ऋतीयतेः 'इन् सर्वधातुभ्यः' इतीन्प्रत्ययः । स्ते-  
नहृदयं स्तेयप्रधानहृदयम् । वैरहत्याय वीरहत्यायुक्तो वीरहा तद्वा-  
वाय पिशुनं गोपनीयानां प्रकाशयितारम् । विवित्यै विवेकाय क्षत्तारं  
राजस्थानीयमन्त्रिमुख्यम् । औपद्रष्टाय उपद्रष्टा प्रत्यवेक्षिता त-  
द्वावाय । अन्त्यलोपश्छादसः । उद्गात्रादिर्द्रष्टव्यः । सङ्गहीतारं  
भाण्डागाराध्यक्षं करसङ्ग्रहकारिणं वा । बलाय अनुचरं सेव-  
कम् । भूम्ने महत्त्वाय परिष्कन्दं, परिचारकम् । वीणावादिनमित्येके ।  
प्रियाय प्रियवादिनम् । गतम् । अरिष्ट्यै अहिंसायै अश्वसादं  
अश्वारोहिणम् । मेधाय यज्ञाय शोधनाय वासःपल्पूलीं वाससः  
शोधयित्रीं रजकस्त्रियम् । प्रकामाय प्रकृष्टाय कामाय रजयित्रीं  
रजयित्रीं वाससाम् । चित्रकारिणीमित्येके । छान्दसोऽनुनासिकलोपः ॥  
इति तृतीये चतुर्थे सप्तमोऽनुवाकः.

भायै त्विषे दार्वारं इन्धनानामाहर्तारम् । प्रभायै प्रकृ-  
ष्टत्विषे आग्नेन्धं, यो भूत्यर्थमग्निमिन्धे । कर्मण्यणन्तात् स्वार्थि-



स्य पृष्ठायाभिषेक्तारम् । ब्रध्नस्य विष्टपाय पात्रनि-  
र्णैगम् । देवल्लोकाय पेशितारम् । मनुष्यलोकाय  
प्रकरितारम् । सर्वेभ्यो लोकेभ्य उपसेक्तारम् ।  
अवत्यै वधायोपमन्थितारम् । सुवर्गाय लोकाय  
भागदुग्धम् । वर्षिष्ठाय नाकाय परिवेष्टारम् ॥ ८ ॥

कोऽण् । नाकस्य पृष्ठाया अविद्यमानदुःखस्य स्थानस्य यत्पृष्ठं  
प्रधानभूतं स्थानं तस्मै अभिषेक्तारं स्नापकम् । ब्रध्नस्य वि-  
ष्टपाय आदित्यस्य लोकाय पात्रनिर्णैगं पात्राणां निर्णैक्तारम् ।  
'क्विन्प्रत्ययस्य कुः' इति कुत्वम्, करणे वा घञ् । देव-  
लोकाय पेशितारं प्रशान्तस्य वैरस्य उत्थापयितारम् । पिश  
अवयवे । देवलोकेऽपि हि वैरं जनयति साधकानाम् । मनुष्यलो-  
काय प्रकरितारं स्निग्धानां वैरस्योत्पादनेन विश्लेषयितारं, स हि  
क्रूरस्वभावो भवति । सर्वेभ्यो लोकेभ्यः उपसेक्तारं वैरस्य  
शमयितारं, तस्य सर्वलोकापेक्षितत्वात् । अवत्यै वधाय कृच्छ्रा-  
पत्तिलक्षणवधाय उपमन्थितारं स्वयमुपेत्य वैरस्य जनयितारं, वै-  
रस्यावर्तिजनकत्वात् । सुवर्गाय लोकाय भागदुग्धं, भागाह-  
र्तारं कर्षकेभ्यः । 'दुहः कब्धश्च' इति कप् । वर्षिष्ठाय प्रवृ-  
द्धतमाय नाकाय सुखस्थानाय परिवेष्टारं भोजयितारम् ।  
विषल् व्याप्तौ ॥

इति तृतीये चतुर्थे अष्टमोऽनुवाकः.



अर्मेभ्यो हस्तिपम् । जवायांश्वपम् । पुष्ट्यै  
गोपालम् । तेजसेऽजपालम् । वीर्यायाविपालम् ।  
इरायै कीनाशम् । कीलालाय सुराकारम् । भद्रा-  
य गृहपम् । श्रेयसे वित्तधम् । अध्यक्षायानुक्षत्ता-  
रम् ॥ ९ ॥

मन्यवेऽयस्तापम् । क्रोधाय निसरम् । शोका-

अर्मेभ्यः गतिविशेषेभ्यः हस्तिपं गजारोहिणम् । जवाय  
वेगाय अश्वपं अश्वानां पातारम् । पुष्ट्यै गोपालं गवां पाल-  
यितारं, गावो हि पुष्टिहेतवः । तेजसे अजपालं अजानां  
पालयितारं, अजा हि तेजस्विनः हविष्ठात् । वीर्याय अवि-  
पालं अवीनां पालयितारं वीर्यजत्वाद्वीनां 'वीर्याद्धिचसृज्यन्त'\* इति ।  
इरायै अन्नाय कीनाशं कर्षकं, सदा स्वीकारिणमित्यन्ये । की-  
लालाय पुराणाय वारिणे सुराकारं सुराया उत्पादयितारम् ।  
भद्राय कल्याणाय गृहपं गृहाणां पालयितारं दौवारिकम् ।  
श्रेयसे अभ्युदयाय वित्तधं राज्ञो धनस्य पालकम् । अध्यक्षाय  
प्रत्यक्षकरणाय अनुक्षत्तारं क्षत्तुरनन्तरं आयव्ययप्रत्यवेक्षिणं राज्ञः ॥

इति तृतीये चतुर्थे नवमोऽनुवाकः.

मन्यवे क्रोधजन्मने दीप्तये अयस्तापं अयस्तापयितारम् ।  
क्रोधाय निसरं बद्धानां बहिर्निस्सारयितारम् । वधकारिणमेके।



याभिस्रम् । उत्कूलविकूलाभ्यां त्रिस्थिनम् । योगाय योक्तारम् । क्षेमाय विमोक्तारम् । वपुषे मानस्कृतम् । शीलायाञ्जनीकारम् । निर्ऋत्यै कोशकारीम् । यमायासूम् ॥ १० ॥

यम्यै यमसूम् । अथर्वभ्योऽवतोकाम् । संव-

शोकायाभिसरं रथपुरस्सरम् । उत्कूलविकूलाभ्यां कांक्षितादधिकलाभः उत्कूलः, कांक्षितांशो विकूलः, ताभ्यां त्रिस्थिनं त्रिषु स्थितशरीरवन्तं विकलशरीरतया रथमारुह्यैव यो गच्छति । योगाय अलब्धलाभाय योक्तारं रथस्य । क्षेमाय लब्धपालनाय विमोक्तारं रथस्यैव । वपुषे रूपकान्त्यै मानस्कृतं केशरचनाकारिणं; चर्मकारिणमेके । स्वार्थिकोऽण् । शीलाय स्वभावाय अञ्जनीकारं अक्षणोरञ्जयितारं, तेन हि अक्षणोस्वभालाभः । ल्युटि ह्यन्दस ईकारः । च्वा वा ईकारः । शलाका वा अञ्जनी । निर्ऋत्यै पापदेवतायै कोशकारीं ताम्रलोहध्मात्रीं स्त्रियम् । यमाय प्राणहारिणे असूं सूतिरहितां स्त्रियम् । क्विबन्तेन बहुव्रीहौ 'नञ् सुभ्याम्' इत्युत्तरपदान्तोदात्तत्वम् ॥

इति तृतीये चतुर्थे दशमोऽनुवाकः.

यम्यै यमस्य स्त्रियै यमसूं पुत्रयमळप्रसविनीम् । अथर्वभ्यः अभिचारप्रधानेभ्यः शाखाविशेषेभ्यः अवतोकां गर्भविस्त्रा-



धसुरायं पर्यारिणीम् । परिवत्सुरायाविजाताम् ।  
 इदावत्सुरायापस्कद्वरीम् । इद्वत्सुरायातीत्वरीम् ।  
 वत्सुराय विजर्जराम् । सर्वत्सुराय पलिक्रीम् ।  
 वनाय वनपम् । अन्यतोऽरण्याय दावपम् ॥११॥

विणीं स्त्रियम् । संवत्सुराय बार्हस्पत्ये युगे पञ्चवर्षे प्रथमा-  
 दीनां संवत्सुरादय आख्याः पर्यारिणीं प्रसवकालातिक्रमेण या  
 प्रसूते । जननकालातिक्रमेण या गर्भं धत्ते इत्येके । स्त्रीपुंसौ  
 पर्यायेण प्रतिवर्षं यस्याः प्रमीयेते सेत्यपरे । परिवत्सुराय  
 द्वितीयाय अविजातां अप्रसविनीं द्वितीयप्रसवरहिताम् । इदा-  
 वत्सुराय तृतीयाय अपस्कद्वरीं गर्भपरिणामात्प्रागेव ध्वस्तगर्भाम् ।  
 अपपूर्वात् स्कन्देरौणादिकः ष्वरच् । इद्वत्सुराय चतुर्थाय अ-  
 तीत्वरीं अतिशयेन प्रसवकालात्ययशीलाम् । 'इण्णशिजि' इति  
 करप् । वत्सुराय पञ्चमाय विजर्जरां अप्रसूयैव जीर्णाम् ।  
 सर्वत्सुराय, सर छद्मगतौ छान्दसः खच्, यस्सर्वं जगच्छादयति  
 विधेयीकरोति तस्मै कालाय पलिक्रीं वृथा पलितां प्रथमवय-  
 स्येव पलिताङ्गीम् । 'छन्दसि क्रमेके' इति छन्दसि क्रम् । वनाय  
 वनपं वनस्य पातारम् । अन्यतोऽरण्याय एकपार्श्वरण्याय पा-  
 र्श्वान्तरजनपदाय देशाय दावपं अरण्याग्निपातारम् ॥

इति तृतीये चतुर्थे एकादशोऽनुवाकः.



सरोभ्यो धैवरम् । वेशन्ताभ्यो दाशाम् । उप-  
 स्थावरीभ्यो वैन्दम् । नडूलाभ्यश्शौष्कलम् । पा-  
 र्याय कैवर्तम् । अवार्याय मार्गारम् । तीर्थेभ्य आ-  
 न्दम् । विषमेभ्यो मैनालम् । स्वनेभ्यः पर्णकम् ।  
 गुहाभ्यः किरातम् । सानुभ्यो जम्भकम् । पर्वते-  
 भ्यः किंपूरुषम् ॥ १२ ॥

सरोभ्यो धैवरं उभयतो जलं बध्वा तितउना मत्स्यग्राहि-  
 णम् । वेशन्ताभ्यः अत्यल्पाद्ब्रुचः दाशं बळिशेन मत्स्यग्रा-  
 हिणम् । नावाऽन्तः प्रविश्य मत्स्यग्राहिणमेके । उपस्थाव-  
 रीभ्यः तरुतीरादिपार्श्वोपस्थावरीभ्योऽद्ब्रुचः वैन्दं विन्दं जालं तेन  
 जीवतीति छान्दसोऽब् । उडुबविदले तरन् यो मत्स्यं गृह्णाती-  
 त्यन्ये । नडूलाभ्यः नळसंयुतजलस्थिताभ्योऽद्ब्रुचः शौष्कलं बळि-  
 शजीवनं, महामत्स्यानुत्थाप्य ग्रहीतारमेके । पार्याय परतीरप्रभ-  
 वाय जलाय कैवर्तं कूले मत्स्यानां पुञ्जीकृत्य हन्तारम् । अ-  
 वार्याय अपरतीरप्रभवाय मार्गारं अन्तर्जले हस्ताभ्यां मत्स्यमा-  
 र्गणशीलम् । तीर्थेभ्यः अवतारेभ्यः आन्दं तीर्थे सामिषयन्त्र-  
 बन्धनेन मत्स्यग्राहिणम् । सेतुबन्धनेनेत्येके । अदि बन्धने,  
 अन्देन जीवतीति आन्दः । विषमेभ्यः अतीर्थभूतेभ्यः जलप-  
 र्यन्तेभ्यः मैनालं जालजीविनम् । महानद्यां यन्त्रजीविनमेके ।  
 स्वनेभ्यः सशब्दाभ्योऽद्ब्रुचः पर्णकं सविषं पर्णं जलस्योपरि  
 स्थापयित्वा मत्स्यग्राहीणम् । स हि हस्तताडनसमुद्भूतशब्दसन्त्रा-  
 सोत्थितान् गृह्णाति । गुहाभ्यः गह्वरेभ्यः किरातं पर्वतगुहावा-



प्रतिश्रुत्काया ऋतुलम् । घोषाय भुषम् । अ-  
न्ताय बहुवादिनम् । अनन्ताय मूकम् । महसे  
वीणावादम् । क्रोशाय तूणवधम् । आक्रन्दाय  
दुन्दुभ्याघातम् । अवरस्पराय शङ्खधम् । ऋभु-  
भ्योऽजिनसन्धायम् । साध्येभ्यश्चर्मणम् ॥ १३ ॥

सिनम् । सानुम्यः पर्वतशिखरेभ्यः जम्भकं सानुचरम् । गात्रा-  
णां जृम्भयितारमेके । पर्वतेभ्यः किंपूरुषं गायकं पर्वतवासिनम् ॥

इति तृतीये चतुर्थे द्वादशोऽनुवाकः.

प्रतिश्रुत्कायै प्रतिश्रुत्यै ऋतुलं देशराजवार्ताकथनशीलम् ।  
प्रारब्धं सुष्ठु समापयितारमेके । घोषाय नादाय भुषं अनिवद्ध-  
प्रलापिनं वृथा घोषसारम् । अन्ताय अन्तवते शब्दाय बहु-  
वादिनं अतिदुर्भाषणकुशलं झडिति वक्तव्यावक्तव्यानाम् । अन-  
न्ताय अनिष्ठितशब्दाय मूकं अप्रतिवक्तारं वक्तव्यानाम् । महसे  
पूजिताय शब्दाय वीणावादं वीणावादनकुशलम् । क्रोशाय म-  
हाशब्दाय तूणवधं मुरवस्य ध्मातारम् ध्माशब्दस्य 'आतोऽनुपसर्गे  
कः' । वंशवादिनमेके । आक्रन्दाय समन्तात् घोषण्याय दुन्दु-  
भ्याघातं पटहस्य वादयितारम् । अवरस्पराय अवरोपि परः  
प्रकृष्टो यस्मिन् शब्दे सति, छान्दसं सत्वम् । यद्वा—अवरानपि स्पृ-  
णोति प्रीणयतीति अवरस्परः शब्दः सर्वेषां हर्षहेतुः तस्मै श-  
ङ्खधं शङ्खस्य ध्मातारम् । ऋभुभ्यः देवविशेषेभ्यः कालसन्धान-



बीभत्सायै पौल्कसम् । भूत्यै जागरणम् । अ-  
भूत्यै स्वपनम् । तुलायै वाणिजम् । वर्णाय हिर-  
ण्यकारम् । विश्वेभ्यो देवेभ्यस्सिध्मलम् । पश्चा-  
द्दोषाय ग्लावम् । ऋत्यै जनवादिनम् । व्यृद्ध्या  
अपगल्भम् । संशराय प्रच्छिदम् ॥ १४ ॥

हेतुभ्यः अजिनसन्धायं चर्मचीरसन्धानजीविनम् । साध्येभ्यः देववि-  
शेषेभ्यः कालसाद्गुण्यहेतुभ्यः चर्मणं कषायं पाययित्वा चर्मणां  
मार्दवकारिणम् । म्ना अभ्यासे, पूर्ववत्कः ॥

इति तृतीये चतुर्थे त्रयोदशोऽनुवाकः.

बीभत्सायै पौल्कसं अतिनिकृष्टां जातिम् । भूत्यै अभिवृ-  
द्ध्यै जागरणं प्रबोधशीलं अवहितम् । अभूत्यै स्वपनं प्रमा-  
दभूयिष्ठम् । तुलायै परिच्छेदविशेषाय वाणिजं तुलासूत्रजीवि-  
नम् । वर्णगेव वाणिजः स्वार्थिकोऽण् । वर्णाय हिरण्यकारम् ।  
गतम् । विश्वेभ्यो देवेभ्यः सिध्मलं कुष्ठरोगिणम्, तत्कोपज-  
न्यत्वात्तस्य । 'सिध्मादिभ्यश्च' इति लच् । पश्चाद्दोषाय कुष्ठ-  
व्यतिरिक्ताय देहदोषाय ग्लावं नित्यकृशवपुषं, तज्जन्यत्वात्का-  
श्यस्य । ग्लायतेः क्विबन्तात् मत्वर्थायो वकारः । ऋत्यै अरु-  
णाय आर्तत्वाय जनवादिनं जनानां परिवदनशीलम् । व्यृद्ध्यै  
ऋद्ध्यभावाय अपगल्भं अपगतधाष्टर्चं लज्जामूकम् । संशराय  
संकीर्णत्वाय प्रध्वंसाय प्रच्छिदं प्रकर्षण भेत्तारं शल्यानामुद्धर्तारम् ॥

इति तृतीये चतुर्थे चतुर्दशोऽनुवाकः.



हसाय पुंश्चलूमालभते । वीणावादं गणकं  
गीताय । यादसे शाबुल्याम् । नर्मयि भद्रवतीम् ।  
तूणवध्मं ग्रामण्यं पाणिसंघातं नृत्ताय । मोदाया-  
नुक्रोशकम् । आनन्दाय तलवम् ॥ १५ ॥

अक्षराजाय कितवम् । कृताय सभाविनम् ।

हसाय निन्दितहासाय पुंश्चलूं पुंश्चलीम् । व्याख्यातेयम्\* ।  
पुनरालभतिग्रहणं विस्मरणशीलानामनुग्रहार्थम् । वीणावादं वीणा-  
वादनशीलं गणकं श्रुतिस्वरमण्डलादिगणनविदं च गीताय । अत्रेयं  
प्रक्रिया—यत्र एकस्यै देवतायै एकः पशुरालभ्यते तत्र देवतां प्र-  
थमं निर्दिश्य पशुं विदधाति । यत्र त्वेकस्यै देवतायै अनेक-  
पश्वालम्भः तत्र सर्वान् पशून् स्वरूपेण दर्शयित्वा पश्चाद्देवतां  
विदधाति । यथा—‘वीणावादं गणकं गीताय, तूणवध्मं ग्रामण्यं  
पाणिसंघातं नृत्ताय, प्राणमपानं व्यानमुदानं समानं तान्वायवे,  
अथैतानरूपेभ्यः’ इति । यादसे ग्राहाय शाबुल्यां श्वित्रशब-  
लशरीराम् । वर्णान्यत्वं छान्दसम् । भावप्रत्ययान्तान्मत्वर्थीयोऽकारः ।  
श्वित्रिणी हि यादांसीव भीतिं जनयति । तादृशभर्तृमतीमेके । नर्मय  
प्रियवचनाय भद्रवतीं भद्रलक्षणयुक्तशरीराम् । मोदाय हर्षाय  
अनुक्रोशकं गणमध्ये जनानामाहातारं हृष्टान्तरात्मानम् । आनन्दाय  
तलवं काहळादिषूदनम् । मुखवाद्यकारिणमेके ॥

इति तृतीये चतुर्थे पञ्चदशोऽनुवाकः.

अक्षराजाय कितवं किं तवेति वर्तमानं धूर्तम् । कृताय युगाय



त्रेताया आदिनवदर्शम् । द्वापराय बहिस्सदम् ।  
 कलये सभास्थाणुम् । दुष्कृताय चरकाचार्यम् ।  
 अध्वने ब्रह्मचारिणम् । पिशाचेभ्यस्सैलगम् । पि-  
 पासायै गोव्यच्छम् । निर्ऋत्यै गोघातम् । क्षुधे  
 गोविकर्तम् । क्षुत्तृष्णाभ्यां तम् । यो गां विकृन्त-  
 न्तं मांसं भिक्षमाण उपतिष्ठते ॥ १६ ॥

सभाविनं सभावन्तं द्यूताय सभायामधिष्ठातारम् । 'बहुळं  
 छन्दसि' इति विनिः । त्रेतायै युगाय आदिनवदर्शं मर्या-  
 दायां देवनस्य द्रष्टारं परीक्षकम् । आकारो मर्यादायां, दी-  
 व्यतेः ल्युटि विनिमयः, लघूपधगुणाभावश्च । द्वापराय युगाय  
 बहिस्सदं बहिस्सदनशीलं स्वयमदीव्यन्तं द्यूतज्ञम् । कलये यु-  
 गाय सभास्थाणुं अदेवनकालेऽपि सभां यो न मुञ्चति सभायां  
 स्थाणुकल्पः दीव्य[ति]दर्शनकुतूहली स्वयमज्ञः । दुष्कृताय दुःखेन  
 ✓ करणाय चरकाचार्यं वंशनर्तनस्य शिक्षयितारम् । अध्वने ब्र-  
 ह्मचारिणम् । पिशाचेभ्यः सैलगं यः पथिकानां वस्त्राण्यप-  
 हृत्य शैलं गच्छति, व्यञ्जनविकारश्छान्दसः । पिपासायै गो-  
 व्यच्छं गवां विवासयितारं अपहर्तारम् । त्रासयितारमेके । इच्छे-  
 र्बर्णविकारः । घात्वन्तरं वा । निर्ऋत्यै पापदेवतायै गोघातं  
 कण्टकयष्ट्यादिभिः गवां मारयितारम् । क्षुधे गोविकर्तं गवां  
 विशसितारम् । कृती छेदने । क्षुत्तृष्णाभ्यां बुभुक्षापिपासाभ्यां  
 तम् । कं? यो गां विकृन्तन्तं मांसं गवां विशसितारं क्षु-



भूम्यै पीठसर्पिणमालंभते । अग्रयेऽंसलम् ।  
 वायवे चाण्डालम् । अन्तरिक्षाय वंशानर्तिनम् ।  
 दिवे खलतिम् । सूर्याय हर्यक्षम् । चन्द्रमसे मि-  
 र्भिरम् । नक्षत्रेभ्यः किलासम् । अह्ने शुक्लं पिङ्ग-  
 लम् । रात्रियै कृष्णं पिङ्गाक्षम् ॥ १७ ॥

त्पीडितं मांसं भिक्षमाणः भिक्षणेन हेतुना । हेतौ शानच् ।  
 उपतिष्ठते उपसङ्गच्छति । सङ्गतिकरण आत्मनेपदम् ॥

इति तृतीये चतुर्थे षोडशोऽनुवाकः.

भूम्यै पीठसर्पिणं यो भग्नचरणः दारुमयपीठावलम्बी भूम्यां  
 सर्पति खञ्जः । अग्रये अंसलं पीनांसम् । वायवे चाण्डा-  
 लम् । स्वार्थिकोऽण् । अतिकोपनमेके । चडि कोपे । अन्तरिक्षाय  
 वंशानर्तिनं वंशाग्रनृत्तजीविनम् । दिवे द्युलोकाय खलतिं के-  
 शशून्यशिरसम् । सूर्याय हर्यश्वाय हर्यक्षं हरिताक्षम् । चन्द्र-  
 मसे उद्भवाभिभविने मिर्भिरं पुनःपुनः मिषहृष्टिम् । मी श्लेषणे  
 यङ्लुकि हलादिशेषाभावः, पचाद्यच्, कपिलकादित्वात् ल-  
 त्वाभावः । नक्षत्रेभ्यः श्वेतविन्दुतुल्येभ्यः किलासं कृष्णविन्दु-  
 चितशरीरम् । अह्ने शुक्लं शुक्लदेहं पिङ्गळं पिङ्गळाक्षम् । रात्र्यै  
 कृष्णं कृष्णदेहं पिङ्गाक्षम् ॥

इति तृतीये चतुर्थे सप्तदशोऽनुवाकः.



वाचे पुरुषमालभते । प्राणमपानं व्यानमुदा-  
नं समानं तान् वायवे । सूर्याय चक्षुरालभते ।  
मनश्चन्द्रमसे । दिग्भ्यश्श्रोत्रम् । प्रजापतये पुरु-  
षम् ॥ १८ ॥

अथैतानरूपेभ्य आलभते । अतिह्रस्वमतिदी-  
र्घम् । अतिकृशमत्यसलम् । अतिशुक्लमतिकृ-  
ष्णम् । अतिश्लक्ष्णमतिलोमशम् । अतिकिरिटम-

वाचे पुरुषं वाचः पूरकं शरीरम् । प्राणादीन् तस्मिन् श-  
रीरे स्थितान् वायुवृत्तिभेदान् । सूर्याय चक्षुः तस्मिन्नेव श-  
रीरे स्थितम् । चन्द्रमसे मनः । मनसः प्रथमनिर्देशः सर्वप्र-  
वृत्तिहेतुत्वेन तस्य प्राधान्यात् । दिग्भ्यः श्रोत्रं तत्रस्थम् । प्रजा  
पतये सर्वपुरुषसमष्टिभूताय पुरुषं शरीरानुप्रविष्टमात्मानम् ॥

इति तृतीये चतुर्थे अष्टादशोऽनुवाकः.

अथैतानित्यादि ॥ एतान् वक्ष्यमाणानतिह्रस्वादीन् पुरुषानरूपेभ्य  
आलभते । यथा कुत्सितः पुत्रोऽपुत्रः, एवं कुत्सितमात्रमत्रापि नत्राऽ-  
भिधीयते । अतिह्रस्वादयो गताः । अतिकिरिटः अत्यल्पदन्तः ।  
अतिदन्तुरः अत्युन्नतदन्तः । अतिमिर्मिरः अत्यर्थं निमिषन्नि-  
मिषदृष्टिः । अतिमिमिषः सदा विस्फारिताक्षः स्तब्धदृष्टिः । मिषे-  
र्यङ्गुगन्तात् पचाद्यच् । आशायै बुद्धये जामिं अन्येनोढा



तिदन्तुरम् । अतिमिर्मिरमतिमेमिषम् । आशायै  
जामिम् । प्रतीक्षायै कुमारीम् ॥ १९ ॥

ब्रह्मणे गीताय श्रमाय सन्धये नदीभ्य उथ्सा-  
देभ्य ऋत्यै भाया अर्मेभ्यो मन्यवे यम्यै दशदश  
सरोभ्यो द्वादश प्रतिश्रुत्कायै बीभत्सायै दशदश  
हसाय सप्ताक्षराजाय त्रयोदश भूम्यै दश वाचे  
षडथ नवैकान्न विंशतिः ॥ १९ ॥

ब्रह्मणे यम्यै नवदश ॥ १९ ॥ ब्रह्मणे-कुमारीम् ॥

हरिः ओम् ॥ श्रीकृष्णार्पणमस्तु ॥

कृष्णयजुर्ब्राह्मणे तृतीयाष्टके  
चतुर्थप्रपाठकस्समाप्तः.

अन्यस्मै दत्ता, विधवेत्यन्ये । या निवृत्ताधिकारा जामित्वं भजते  
ऊढदुहितेत्यपरे । प्रतीक्षायै प्रत्यागमनार्थिन्यै ऋद्ध्यै कुमारीं अनूढां  
कन्यां, सा हि भर्तारं प्रतीक्षते ॥

इति श्री भट्टभास्करमिश्रविरचिते तैत्तिरीयब्राह्मणभाष्ये

ज्ञानयज्ञाख्ये तृतीयेऽष्टके चतुर्थप्रपाठके

पुरुषमेधे एकोनविंशोऽनुवाकः.

समाप्तश्च प्रपाठकः.



## पञ्चमप्रपाठकप्रारम्भः.

हरिः ओम् ॥ सत्यं प्रपद्ये । ऋतं प्रपद्ये । अ-  
मृतं प्रपद्ये । प्रजापतेः प्रियां तनुवमनातीं प्रपद्ये ।  
इदमहं पञ्चदशेन वज्रेण । द्विषन्तं भ्रातृव्यमव  
क्रामामि । योऽस्मान्द्वेष्टि । यं च वयं द्विष्मः ।  
भूर्भुवस्सुवः । हिम् ॥ १ ॥ सत्यं दशं ॥ १ ॥

अथ इष्टिहौत्रमारभ्यते । प्राजापत्यं काण्डम् । तत्र पुरस्तात्सामिधे-  
नीनां होता अन्तराऽऽहवनीयमुत्करं च प्रतीचीनं गच्छन् जपति—  
सत्यं प्रपद्ये इत्यादि ॥ वाचिकं तथात्वं सत्यं, मानसं तथात्वं ऋतं,  
द्विप्रकारमोघत्वरहितं यज्ञं यथातथा वा इदं कर्म प्रपद्ये आरभे ।  
अमृतं अमृतत्वहेतुः यथातथा प्रपद्ये । प्रजापतेः प्रियां अनातीं  
आर्तिरहितां तनुवं शरीरभूतमिदं कर्म ईश्वरस्य क्रियाशक्तेः वाता-  
त्मिकायाः परिणामविशेषं प्रपद्ये । यस्मादेवं तस्मात्, इदमिति  
क्रियाविशेषणम् । पञ्चदशेन पञ्चदशस्तोमसदृशेन पञ्चदशधारेण  
वज्रेण द्विषन्तं भ्रातृव्यं शत्रुं अवक्रामामि अवष्टभ्य पीडयामि ।  
समायमारम्भः तस्यैवाक्रमणमिति । योऽस्मान् द्वेष्टि अस्माभिरवि-  
ज्ञातः । यं च वयं द्विष्मः तेनाविज्ञाताः । तत एव कृते भूर्भुवस्सुवः  
त्रिष्वपि लोकेषु हिं गन्ता भवामि, विश्वं व्याप्य तिष्ठामि, विश्वस्य  
प्रीणयिता भवामि, यागद्वारेण विश्वं धारयामि । हि गतौ, हिवि  
प्रीणने, अन्यतरस्येदं छान्दसं रूपम् ॥

इति तैत्तिरीयब्राह्मणे तृतीये पञ्चमे इष्टिहौत्रे प्रथमोऽनुवाकः.



<sup>1</sup>प्र वो वाजां अभिद्यवः । हविष्मन्तो घृताच्यां ।  
देवाञ्जिगाति सुम्नयुः । <sup>2</sup>अग्न आयाहि वीतये । गृ-

“अन्तर्वेद्यन्यः पादो भवति बहिर्वेद्यन्यः” \* इत्यनेन क्रमेण तिष्ठन् सामिधेनीगन्वाह—प्रवो वाजा इत्याद्याः सर्वा गायत्र्यः ॥ हे ऋत्विग्यजमानाः! वः युष्माकं सामर्थ्येन वाजाः वाजनशीला मासा भवन्ति, अभिद्यवः अभिगतदीप्तयश्च, वृद्धिविशेषेण विलक्षणदीप्तयोऽर्धमासा भवन्ति । हविष्मन्तः हविर्भुजोऽग्न्यादयः देवा भवन्ति घृताच्या गवा सह । सा च घृताची भवति । अञ्चतेः क्विनि नकाराकारयोर्लुप्तयोः ‘चौ’ इति पूर्वपदस्य दीर्घत्वं, अन्तोदात्तत्वं च । यज्ञश्चायं देवान् जिगाति प्रकर्षेण गच्छति तेषां भोगहेतुर्भवति । गाङ् गतौ, व्यत्ययेन परस्मैपदम्, शपः श्लुः, अभ्यासस्य चत्वम् । यद्वा—गा स्तुतौ, छन्दसि गतिकर्माद्रष्टव्यः । सुम्नयुः सुखमात्मन इच्छन् । यजमानश्चायं देवान् प्रजिगातीत्येव । एवं ‘इदमसीदमसि’† इति यज्ञफलभूतवाजादिसाधनतया तद्भावेन स्तुत्यस्य प्रियं धाम फलभोगस्थानमवरुन्धे ॥

<sup>2</sup>अग्न आयाहीति ॥ हे अग्ने! आयाहि आगच्छ वीतये तव पानाय, हव्यदातये हविषां च देवोभ्यो दानाय, गृणानः अहो प्रशस्तं कर्मेति शब्दयन् । कर्मणि वा छान्दसो यगभावः । स्तूयमानः । अथ आगत्य देवानां होता आह्वाता भूत्वा बर्हिषि यज्ञार्थं निषत्सि निषीद । छान्दसश्शपोलुक् । हव्यदातिशब्दोऽयं दासीभारादिर्द्रष्टव्यः ॥



पानो हव्यदांतये । नि होता सथिस बृहिषि । <sup>३</sup> तं  
 त्वां समिद्धिरङ्गिरः । घृतेन वर्धयामसि । बृहच्छो-  
 चा यविष्ठय । <sup>४</sup> स नः पृथु श्रवाय्यम् ॥२॥ अच्छां  
 देव विवाससि । बृहदग्ने सुवीर्यम् । <sup>५</sup> ईडेन्यो नम-  
 स्यस्तिरः । तमांसि दर्शतः । समग्निरिद्धयते  
 वृषा । <sup>६</sup> वृषो अग्निस्समिद्धयते । अश्वो न देववाहनः ।

<sup>३</sup> तं त्वेति ॥ व्याख्याता 'उद्धन्यमानमस्याः' इत्यत्र\* ॥

<sup>४</sup> स न इति ॥ हे देव! अग्ने! स त्वं नः अस्माकं पृथु  
 विस्तीर्णं विस्तीर्णो वा त्वं श्रवाय्यं श्रयणीयम् । औणादिक  
 आध्यप्रत्ययः । बृहत् महत् सुवीर्यं शोभनवीर्यहेतुं अच्छ अस्मा-  
 कमाभिमुख्येन विवाससि विभातं कुरु प्रकाशयेति यावत् ।  
 'निपातस्य च' इति अच्छेत्यस्य दीर्घत्वम् । वसेर्णिचि 'छन्द-  
 स्युभयथा' इति शप आर्धधातुकत्वात् णिलोपः ॥

<sup>५</sup> ईडेन्य इति ॥ अयमग्निः ईडेन्यः स्तुत्यः नमस्यः 'नमो  
 वरिवः' इति क्यच् । तिङन्तादच्चो यत् । तमांसि तिरः तिरस्कु-  
 र्वन् दर्शतः दर्शयिता सर्वस्य दर्शनीयशरीरो वा ईदृशः यः  
 समिध्यते सम्यग्दीप्यते । वृषा वर्षिता कामानां प्रधानभूतो वा ॥

<sup>६</sup> वृषो अग्निरिति ॥ वृषः प्रधानभूतोऽयमग्निः समिध्यते देव-  
 वाहनः देवार्थस्य हविषो वोढा, अश्वोन अश्व इव देववाहः  
 देवानां वोढा अश्वेन तुल्यः तं खलु सर्वे हविष्मन्तः यज-



तं हविष्मन्त ईडते । <sup>7</sup>वृषणं त्वा वयं वृषन् ।  
 वृषाणस्समिधीमहि ॥ ३ ॥ अग्ने दीद्यतं बृहत् ।  
<sup>8</sup>अग्निं दूतं वृणीमहे । होतारं विश्ववेदसम् । अस्य  
 यज्ञस्य सुक्रतुम् । <sup>9</sup>समिद्धयमानो अध्वरे । अग्निः  
 पावक ईडयः । शोचिष्केशस्तमीमहे । <sup>10</sup>समिद्धो

मानाः ईडते स्तुवन्ति याचन्ते वा । तस्मात् अस्माभिरपि अयं  
 समिध्यत इति ॥

<sup>7</sup>वृषणं त्वेति ॥ हे वृषन्! सेक्तः! त्वां वृषणं सेक्तारं वयं  
 वृषाणः त्वत्प्रसादेन सेक्तारः समिधीमहि सम्यग्दीपयामः हे  
 अग्ने! दीद्यतं स्वभावत एव बृहत् भृशं दीप्यमानम् । दीदीतिः  
 दीप्तिकर्मा छान्दसः ॥

<sup>8</sup>अग्निं दूतमित्यादि ॥ अग्निं दूतं हितकारिणं सर्वेषां हो-  
 तारं आह्वतारं विश्ववेदसं विश्वस्य वेदितारं अस्य यज्ञस्य  
 सम्बन्धिनं सुक्रतुं शोभनकर्माणं शोभनप्रज्ञानं वा । 'क्रत्वाद-  
 यश्च' इत्युत्तरपदाद्युदात्तत्वम् ॥

<sup>9</sup>समिध्यमान इति ॥ योऽग्निः अध्वरे अस्मिन्कर्मणि समि-  
 ध्यमानः पावकः शुद्धिहेतुः ईड्यः स्तुत्यः शोचीषि दीप्तयः  
 केशस्थानीया यस्यासौ शोचिष्केशः तं अग्निं ईमहे प्राप्नुमः ॥

<sup>10</sup>समिद्ध इति ॥ हे अग्ने! आहुत आहुत्या आराधित!  
 स त्वं देवान्याक्षि । यजेः लेटि शपो लुक् । हे स्वध्वर! सुष्ठु



अग्न आहुत । देवान् यक्षि स्वध्वर । त्वं हि ह-  
व्यवाडसि । <sup>11</sup> आजुहोत दुवस्यत । अग्निं प्रयत्यध्वरे ।  
वृणीध्वं हव्यवाहनम् । <sup>12</sup> त्वं वरुण उत मित्रो अ-  
ग्ने । त्वां वर्धन्ति मतिभिर्वसिष्ठाः । त्वे वसुं सुषण-

निर्वर्तितयाग ! कस्मात्त्वमेवमुच्यस इति चेत् त्वं हि हव्यवाद्  
हव्यानां वोढा देवेष्टप्रापयिताऽसि । 'हि च' इति निघाताभावः ॥

<sup>11</sup> वसिष्ठराजन्यव्यतिरिक्तानां परिधानीया—आजुहोतेति ॥ इम-  
मग्निं आजुहोत आहुतिभिः प्रीणयत । दुवस्यत परिचरत ।  
प्रयति अविच्छेदेन प्रवर्तमाने अध्वरे । 'शतुरनुमः' इति नद्या  
उदात्तत्वम् । 'उदात्तस्वरितयोर्यणः' इति ततः परोकारः स्वर्यते ।  
अध्वरस्य अविच्छेदप्रवृत्त्यर्थं हव्यवाहनं हविषां वोढारं एनं एवं  
वृणीध्वं हे ऋत्विग्यजमानाः ! । वरणक्रमश्चानन्तरानुवाके वक्ष्यते ।  
'हव्येऽनन्तःपादम्' इति अच्युट् ॥

<sup>12</sup> अथ वसिष्ठराजन्यानां परिधानीया—त्वं वरुण इति त्रि-  
ष्टुप् ॥ हे अग्ने ! त्वमेव वरुणः मित्रोऽपि त्वमेव, तत्कारित्वात्त्वां,  
वर्धन्ति वर्धयन्ति । 'छन्दस्युभयथा' इति शप आर्धधातुक  
त्वात् णिलोपः । 'अणावकर्मकात्' इति परस्मैपदम् । मतिभिः  
प्रज्ञाभिः वसिष्ठाः प्रशस्यतमाः त्वामेव स्तुत्या वर्धयन्ति । स्तुत्या  
हि स्तोतव्यो वर्धते, मतिमतां हि स्तुतिः समीचीना प्रवर्तते,  
अतः ते त्वां वर्धयन्ति । तस्मात् त्वामेव स्तुवतां अस्माकं त्वे  
त्वया हेतुना 'सुपां सुलुक्' इति शे आदेशः । वसु वसूनि



नानि सन्तु । यूयं पात स्वस्तिभिस्सदा नः ॥४॥

श्रुवाय्यमिधीमह्यसि सप्त च ॥ २ ॥

अग्ने महा२ असि ब्राह्मण भारत । असावसौ।

धनानि । तेनैव जप्तो लुक् । सुषणनानि शोभनदानानि । सुषामादित्वात् षत्वम् । अस्माकं सन्तु । यद्वा—त्वे त्वयि । सप्तम्याश्शे आदेशः । सुष्टु सननानि यानि हविलक्षणानि वसूनि अस्माकं धनानि त्वयि सन्तु । यूयं पातेति व्याख्यातम्\* । पूजार्थमेकस्मिन्बहुवचनम् ॥

इति तैत्तिरीये ब्राह्मणे इष्टिहौत्रे द्वितीयोऽनुवाकः.

सामिधेनीरनूच्य प्रवरमाह—अग्ने महान् असीति ॥ हे अग्ने ! स्वभावत एव त्वं महानसि । रुत्वानुनासिकावुक्तौ । अयं च अपरो महत्त्वहेतुः अस्तीत्याह—हे ब्राह्मण ! ब्राह्मणानां संबन्धिन् ! तैराराधितत्वात्, जात्या वा ब्राह्मणोसि । किञ्च—हे भारत ! देवभरणपराः यजमानाः भरताः तेषां संबन्धिन् ! स्वयं च देवेभ्यो हव्यस्य भर्तः ! । अथ यजमानविशेषसम्बन्धेनाग्नेः महानुभावत्वमाह—असावसौ पूर्वस्याविद्यमानत्वात् द्वयोरप्यामन्त्रिताद्युदात्तत्वम् । प्रवराम्नाताः यजमानगोत्रर्षयः सामान्येन निर्दिश्यन्ते । नेदं द्विर्वचनम्, तेन द्वितीयस्यानुदात्तत्वाभावः । यथा—प्रवरं मन्त्रविशेषा निर्देष्टव्याः । यथा—भार्गव च्यावनाप्रवानौर्व जाम-



२ देवेद्धो मन्विद्धः । ऋषिष्टुतो विप्रानुमदितः । कवि-  
शस्तो ब्रह्मसंशितो घृताहवनः । प्रणीर्यज्ञानाम् ।  
रथीरंध्वराणाम् । अतूर्तो होता । तूर्णैर् हव्यवाट् ।  
आस्पात्रं जुहूर्देवानाम् ॥ ५ ॥ चमसो देवपानः ।  
अरां इवाग्ने नेमिर्देवांस्त्वं परिभूरसि । आवंह

दग्नेच इति । भृगूणाममुतोऽर्वाञ्चः प्रतीयन्ते । तत्र भार्गवादि-  
शब्दैः भृग्वादिसंबन्धितया तैराराधितोऽग्निरुच्यते ॥

२ प्रवरमुक्त्वा निविदोऽन्वाह—देवेद्धः देवैः ऋत्विग्भिः अमरैर्वा  
इन्धितः । सर्वत्र 'तृतीया कर्मणि' इति पूर्वपदप्रकृतिस्वरत्वम् ।  
मन्विद्धः मनुनाऽपि देवार्थं प्रागेवेद्धः । ऋषिष्टुतः ऋषिभिः द  
र्शनवद्विरपि भृग्वादिभिः स्तुतः । विप्रानुमदितः विप्रैः मेधा-  
वद्विः श्रुतवद्विः अनुमदितः अनुमोदितः । कविशस्तः कविषु  
क्रान्तदर्शनेषु शस्तः । ब्रह्मसंशितः ब्रह्मणा ऋगादिना मन्त्रेण  
निशितकृतः घृताहवनः घृतनिर्वर्तिताहुतिः, प्रियतमत्वात्तस्याः ।  
प्रणीः प्रकृष्टो नेता यज्ञानाम् । रथीः रंहयिता अध्वराणां  
देवेषु । 'इयाडियाजीकाराणामुपसंख्यानम्' इतीकारः । ताद्ध-  
र्म्यान्ताच्छब्दम् । अतूर्तः केनचिदपि हिंसितुमशक्यः होता देवाना-  
माहाता । तूर्वी हिंसायाम् । तूर्णिः सर्वदुरितोत्तीर्णः दुरितेभ्य-  
स्तारयिता वा । हव्यवाट् हव्यानां वोढा देवेषु । 'वहश्च' इति  
ण्विः । आस्पात्रं अयोमयं पात्रं अयसा निर्मिता जुहूरिव  
देवानां प्रियत्वात् । देवेषु च प्रक्षेपगसाधनत्वात्, यथा जुह्वाऽ-  
ग्नौ प्रक्षिप्यते एवमग्निना देवेषु हविः प्रक्षिप्यते । अयसो लो-



देवान् यजमानाय । <sup>३</sup>अग्निमग््न आवह । सोममा-  
वह । अग्निमावह । प्रजापतिमावह । अग्नीषोमा-  
वावह । इन्द्राग्नी आवह । इन्द्रमावह । महेन्द्रमा-  
वह । देवाः आज्यपाः आवह । अग्निः होत्राया-  
वह । स्वं महिमान्मावह । आ चाग्ने देवान् वह ।

पशुच्छान्दसः । अयस्मयादित्वाद्भ्रत्वम्, वनस्पत्यादित्वात् आद्युदात्त-  
त्वम् । चमसः पानपात्रं, चमु अदने । देवपानः देवाः पिबन्ति येन  
देवपानार्हः । अरानित्यादि । हे अग्ने! अरान् नेमिरिव देवान्  
परिभूः परितो भावयिता त्वमसि । 'अभितः परितः' इति द्वितीया।  
गतार्थत्वात्तप्तेरप्रयोगः । स त्वमावह सन्निधापय देवान् यजमानाय  
यजमानार्थं यागनिर्वृत्त्यर्थम् । यथोक्तगुणकस्त्वमेव तत्र प्रभुरिति ॥

<sup>३</sup> निविदोऽनूच्य देवता आवाहयति या यक्ष्यमाणा भवन्ति—अग्नि-  
मित्यादि ॥ आवाह्यत्वेनावोदृत्वेन चोभाभ्यां धर्माभ्यां एकोऽग्निः  
स्मर्यते । तत्र यष्टव्यात्मा आवाह्यः । भोक्तृत्वेन स्थितः आवोढा ।  
तत्राग्निस्सोमश्चाज्यभागयोः । अथाग्निराग्नेयस्याष्टाकपालस्य । प्रजा-  
पतिरुपांशुयाजस्य । अग्नीषोमावग्नीषोमियस्य एकादशकपालस्य ।  
इन्द्राग्नी ऐन्द्राग्नस्य एकादशकपालस्य अमावास्यायां सन्नयतः । इन्द्र-  
महेन्द्रौ सान्नाय्यस्य । देवाः आज्यपाः प्रयाजादीनाम् । अथाग्निं स्विष्ट-  
कृतं होत्राय यज्ञाय यज्ञत्वाय आवह । होतव्याय वा हविषे, तस्य  
स्विष्टत्वाय । तदर्थं स्वं आत्मीयं महिमानं महत्त्वं आवह । हे अग्ने!  
इत्थं देवान्यष्टव्यानावह । तत आहूतान् सुयजा शोभनयजनेन



सुयजां च यज जातवेदः ॥ ६ ॥

देवानामिन्द्रमावंह षट्च ॥३॥

अग्निर् होता वेत्वग्निः । होत्रं वेत्तु प्रावित्रम् ।  
स्मो वयम् । साधु ते यजमान देवता । घृतवती-

यागेन यज च हे जातवेदः! जातप्रमाज्ञान! जानासि हि तथा  
कर्तुम् । 'चवायोगे प्रथमा' इति प्रथमा तिङ्भिर्भक्तिर्निहन्यते ॥

इति तैत्तिरीये ब्राह्मणे तृतीये पञ्चमे इष्टिहोत्रे तृतीयोऽनुवाकः.

सुचावादापयति—अग्निर्होतेति ॥ अयमग्निः होता देवानां यष्टा  
वेतु पिबत्वाज्यम् । अग्निमयं होत्रं यज्ञं होतव्यं वा हविः वेत्तु यथाव  
ज्जानातु । प्रावित्रं प्रकर्षणं तर्पणं पाकं वा सर्वेषाम् । किञ्च—वयमपि मनु-  
ष्यहोतारः स्मः यथा सन्तो वर्तामहे यथा सर्वदा यष्टारस्स्याम । दैवहो-  
तृमात्रेण यागानिर्वृतेरित्थमुक्तम् । हे यजमान! तव साधु साधयित्र्येव  
देवता अभिप्रेतस्य, साधु वाऽभिप्रेतं संपादयिष्यति संपादयतु वा । हे  
अध्वर्यो! त्वं तदर्थं घृतवतीं घृतपूर्णां सुचं जुह्वं आस्यस्व आदत्स्व  
आक्षेप आदानम् । 'उपसर्गादस्यत्योह्योर्वा वचनम्' इत्यात्मनेपदम् ।  
सुचमिति सामान्येन जुहूपभूतोरभिवानम् । 'यद्वे इव ब्रूयात्'\* इति  
द्विवचनप्रतिषेधात् । यद्वा—जुह्वा एव ग्रहणं होमसाधनत्वात् तामे-  
वादापयति, तदर्थत्वादितरा तामनुगच्छत्येव । 'द्वे इव'\* इति चार्थस्य



मध्वर्यो स्रुचमास्यस्व । देवायुवं विश्ववाराम् ।  
ईडामहै देवाः ईडेन्यान् । नमस्यामं नमस्यान् ।  
यजाम यज्ञियान् ॥ ७ ॥

अग्निर् होता नव ॥ ४ ॥

समिधो अग्न आज्यस्य वियन्तु । तनूनपादग्न  
आज्यस्य वेतु । इडो अग्न आज्यस्य वियन्तु । बृ-  
र्हिरग्न आज्यस्य वेतु । स्वाहाऽग्निम् । स्वाहा

प्रतिषेधः, न शब्दमात्रस्य, तेन द्वयोस्सामान्यग्रहणं युक्तमेव तस्याः  
भ्रातृव्यदेवत्यत्वात्, तस्माज्जुहूमेवादापयति । देवायुवं देवानामाहु-  
तिभिः मिश्रयित्रीम् । यौतेः क्विप् । 'ऊञ्च गमादीनाम्' इति ऊकारः ।  
देवान्वा भोक्तृत्वेन कामयमानाम् । 'क्याच्छन्दसि' इत्युप्रत्यये  
तन्वादित्वात् उवङ् । विश्ववारां विश्वेऽपि वरितारो यस्याः सर्वसि-  
द्धिहेतुत्वात् । विश्वकालवर्तिनीं वा । ईडामहा इत्यादि । ईडेन्याः  
स्तोतव्याः नमस्याः परिचरणार्हाः यज्ञिया यज्ञार्हाः । 'मनुष्या  
वा ईडेन्याः'\* इति ब्राह्मणम् ॥

इति तैत्तिरीये ब्राह्मणे तृतीये पञ्चमे चतुर्थोऽनुवाकः.

प्रयाजे स्वाहाऽग्निमित्यादि ॥ अग्न्यादीन् जुषाणाः स्वाहा-  
करणदेवताः आज्यस्य वियन्तु । हे अग्ने! इति । होत्र इति ।



सोमंम् । स्वाहाऽग्निम् । स्वाहा प्रजापतिम् । स्वा-  
हाऽग्नीषोमौ । स्वाहेन्द्राग्नी । स्वाहेन्द्रम् । स्वाहा  
महेन्द्रम् । स्वाहा देवाः आज्यपान् । स्वाहाऽग्निः  
होत्राजुषाणाः । अग्न आज्यस्य वियन्तु ॥ ८ ॥

इन्द्राग्नी पञ्च च ॥ ५ ॥

<sup>1</sup>अग्निर्वृत्राणि जङ्घनत् । द्रविणस्युर्विपन्यया ।  
समिद्धशुक्र आहुतः । जुषाणो अग्निराज्यस्य  
वेतु । त्वः सोमासि सत्पतिः । त्वः राजोत वृत्र-  
हा । त्वं भद्रो असि क्रतुः । जुषाणस्सोम आज्य-

चतुर्थ्यर्थे पञ्चमी । सुष्ठु हूयते यथा या च स्वयमेवेत्थं कर्तव्यमित्याह,  
सा पञ्चमप्रयाजदेवता । तस्या अग्न्यादिभेदेन बहुत्वमुपचर्यते ।  
गतमन्यत् ॥

इति तैत्तिरीये ब्राह्मणे तृतीये पञ्चमे पञ्चमोऽनुवाकः.

<sup>1</sup>आज्यभागयोः पुरोनुवाक्ये—अग्निर्वृत्राणीति गायत्र्यौ ॥ व्या-  
ख्याते अग्निकाण्डे\* । जुषाण इत्यादिके यजुषी याज्ये । प्रि-  
यमाणोऽग्निराज्यस्य वेतु पिवतु । सुहितार्थयोगे चतुर्थी ज्ञापिता,  
चतुर्थ्यर्थे षष्ठी । एवं जुषाणः सोमः इत्यादि । गतम् । अत्रा-



स्य हविषो वेतु । अग्निः प्रत्नेन जन्मना । शुम्भान-  
नस्तनुवुं स्वाम् । कविर्विप्रेण वावृधे । जुषाणो  
अग्निराज्यस्य वेतु । सोमं गीर्भिष्ठा वयम् । वर्ध-  
यामो वचोविदः । सुमृडीको न आविश । जुषा-  
णस्सोम आज्यस्य हविषो वेतु ॥ ९ ॥

स्वा ५ षट्च ॥ ६ ॥

अग्निर्मूर्धा दिवः ककुत् । पतिः पृथिव्या अयम् ।  
अपा ५ रेतांसि जिन्वति । भुवो यज्ञस्य रजसश्च

ग्रेराज्यादन्यद्धविरस्ति । सोमस्य नास्ति । अतस्सोमस्येदमाज्यं  
हविरिति मत्वाऽऽह । प्रत्नेन पुराणेन आत्मीयेन जन्मना हविः-  
प्रक्षेपजन्मना शोभया जननीयेन वा हविषा स्वां तनुवं  
शुम्भानः शोभयमानस्सन् कविः क्रान्तदर्शनः वावृधे वर्धताम् ।  
छान्दसो लिट्, तुजादित्वाद्भ्यासस्य दीर्घः । गर्भिः सूक्तिभिः  
वर्धयामः महायशसं कुर्मः । यस्मात् वयं वचोविदः वचसां  
वेदितारः वाग्योगविदः, अतः त्वं सुमृडीकः सुष्ठु सुखयिता  
भूत्वा नः अस्मान् आविश अनुप्रविश्य अनुगृहाण । याज्या  
गता जुषाण इति ॥

इति तैत्तिरीयब्राह्मणे तृतीये पञ्चमे षष्ठोऽनुवाकः.

<sup>1</sup> अयं हविषां याज्यानुवाक्याः—अग्निर्मूर्धेत्याद्याः ॥ तत्रैव व्या-



नेता । यत्रा नियुद्धिस्सचसे शिवाभिः । दिवि मूर्धानं दधिषे सुवर्षाम् । जिह्वामग्ने चकृषे हव्यवाहम् । प्रजापते न त्वदेतान्यन्यः । विश्वा जातानि परि ता बभूव । यत्कांमास्ते जुहुमस्तन्नो अस्तु ॥ १० ॥ वयं स्याम पतयो रयीणाम् । स वेद पुत्रः पितरं स मातरम् । स सूनुर्भुवथ्स भुवत्पुनर्मघः । स द्यामौर्णोदन्तरिक्षं स सुवः । स विश्वा भुवो अभवथ्स आऽभवत् । अग्नीषोमा सर्वेदसा । सहती वनतं गिरः । सं देवत्रा बभूवथुः । युवमेतानि दिवि रोचनानि । अग्निश्च सोम सक्रतू अधत्तम् ॥ ११ ॥ युवं सिन्धूं रभिर्शस्तेरवद्यात् । अग्नीषोमावमुञ्चतं गृभीतान् । इन्द्राग्नी रोचना दिवः । परि वाजेषु भूषथः । तद्वां चेति प्रवीर्यम् । श्रथद्वृत्रमुत संनोति वाजम् । इन्द्रा यो अग्नी सहुरी सपर्यात् । इरज्यन्ता वसव्यस्य भूरैः । सहस्तमा सहसा वाजयन्ता । एन्द्रं सानसि रयिम् ॥

ख्याताः त्रयोदश\* । अग्निं स्विष्टकृतमिति याज्या स्विष्टकृतः । जुष-

\* सं. ४-४-४, १-८-१४, २-२-१२, २-३-१४, ४-२-११, ३-४-११, १-४-२०, २१, ४-३-१३.



१२ ॥ स॒जित्वा॑न॒ः सदा॑सह॒म् । वर्षि॑ष्ठमू॒तये॑ भर ।  
 प्रसं॑साहिषे पुरु॒हूत् शत्रू॑न् । ज्येष्ठ॑स्ते शु॒ष्मं इ॒ह  
 राति॑रस्तु । इन्द्रा॑ भर॒ दक्षि॑णेना॒ वसू॑नि । पति॑स्मिन्धू॒-  
 नाम॑सि रे॒वती॑नाम् । म॒हा॒ इन्द्रो॑ य ओज॑सा ।  
 पर्ज॑न्यो वृष्टि॒मा इ॒व । स्तोमै॑र्व॒थस॑स्य॒ वावृ॑धे ।  
 म॒हा॒ इन्द्रो॑ नृ॒वदा॑च॒र्षणि॑प्राः ॥ १३ ॥ उ॒त द्वि॒-  
 वर्हा॑ अ॒मिन॑स्सहो॒भिः । अ॒स्मद्रि॑य॒ग्वावृ॑धे वी॒र्या॑य ।  
 उ॒रुः पृ॒थुस्सुकृ॑तः क॒र्तृभि॑र्भून् । पि॒प्री॑हि दे॒वा इ॒-  
 शतो॑ य॒विष्ठ॑ । वि॒द्वा इ॒त्तु॒र्ऋतु॑पते यजे॒ह । ये  
 दै॒व्या ऋ॒त्विज॑स्तेभि॒रग्ने॑ । त्व॒ इ॒ होत॑णाम॒स्याय॑-  
 जिष्ठः । अ॒ग्निः स्वि॑ष्ट॒कृत॑म् । अ॒याड॑ग्निर॒ग्नेः प्रि॒या  
 धामा॑नि । अ॒याट्त्सो॑म॒स्य प्रि॒या धामा॑नि ॥ १४ ॥

तां हविः इत्यन्तं यजुः । शिष्टा त्रिष्टुप् । अग्नेयदद्येति तत्रैव  
 व्याख्याता\* ॥

<sup>२</sup> यजुश्च व्याख्यायते ॥ यस्मान् अग्निं स्विष्टकृतं अग्निः दैव्यो  
 होता अयात् यजति । छान्दसोऽङ् हलन्तलक्षणायां वृद्धौ इडभावे  
 रूपम् । तत् अग्नेः आज्यभागाग्नेः प्रियाणि धामानि जन्मानि तेजांसि  
 वा यजति, येषु स यष्टव्यो भवति । एवं अयात्सोमस्येत्यादि द्रष्ट-



अयाङ्ग्रेः प्रिया धामानि । अयाङ्प्रजापतेः प्रिया  
 धामानि । अयाङ्ग्रीषोमयोः प्रिया धामानि । अ-  
 याङ्दिन्द्राग्रियोः प्रिया धामानि । अयाङ्दिन्द्रस्य प्रि-  
 या धामानि । अयाङ्महेन्द्रस्य प्रिया धामानि ।  
 अयाङ्देवानामाज्यपानां प्रिया धामानि । यक्षदग्नेर्  
 होतुः प्रिया धामानि । यक्षध्रुवं महिमानम् । आ-  
 यजतामेज्या इषः । कृणोतु सो अध्वरा जातवे-  
 दाः । जुषतां हविः । अग्ने यद्य विशो अध्वरस्य  
 होतः । पार्वक शोचे वेष्टुं हि यज्वा । ऋता यजा-

व्यम् । यद्वा—ये यजामहे अग्निं स्विष्टकृतमिति यष्टव्यानामादेशः ।  
 लिङ्गं चेदं यष्टव्यानामादेशस्य यथा ये यजामहे अग्निं, येयजामहे  
 सोममिति । तदा स्विष्टकृत् अग्निः अग्र्यादीनां प्रियाणि धामानि  
 यजतीति योज्यम् । एवं अयं अग्नेः होतुः होतृसंपादिनः स्विष्टकृतश्च  
 प्रियाणि धामानि यक्षत् यजति । लेटि 'सिब्वहुलं लेटि' इति सिप् ।  
 स्वं च महिमानं यक्षत् 'स्वं महिमानमावह' \* इत्यावहनीयतया  
 उक्तमिदानीं यजतु । अथ एज्याः अस्मदाभिमुख्येन आगमयितव्याः  
 अस्मभ्यं देयाः इषः अन्नानि आयजतां आगमयतु । यद्वा—अन्या  
 अपि देवताः एज्याः एष्टव्याः इषः भागमिच्छतीः प्राप्ताः अयमाग्निः  
 आयजतां इषत्तर्पयतु । किञ्च—सः अग्निः स्विष्टकृत् अध्वरा अध्वरं



सि महिना वि यद्भूः । हव्या वह यविष्ठ या ते  
अद्य ॥ १५ ॥

अस्त्वधत्तं रयिं चर्षणिप्रास्सोमस्य  
प्रिया धामानीषष्पद् ॥ ७ ॥

उपहूतं रथन्तरं सह पृथिव्या । उप मा र-  
थन्तरं सह पृथिव्या ह्वयताम् । उपहूतं वामदे-  
व्यं सहान्तरिक्षेण । उप मा वामदेव्यं सहान्त-  
रिक्षेण ह्वयताम् । उपहूतं बृहथ्सह दिवा । उप मा  
बृहथ्सह दिवा ह्वयताम् । उपहूतास्सप्त होत्राः ।  
उप मा सप्त होत्रा ह्वयन्ताम् । उपहूता धेनुस्सह-  
र्षभा । उप मा धेनुस्सहर्षभा ह्वयताम् ॥१६॥  
उपहूतो भक्षस्सखा । उप मा भक्षस्सखा ह्वय-

यज्ञं हिंसकरहितं कृणोतु करोतु । 'सुपां सुलुक्' इत्याकारः । यद्वा  
अध्वराः हिंसकरहिताः इषः करोतु । किञ्च—अयं स्विष्टकृत् अग्निः  
इहं हविः जुषतां सेवताम् । अग्ने यदद्येति गतम् ॥

इति तैत्तिरीयब्राह्मणे तृतीये पञ्चमे सप्तमोऽनुवाकः.

<sup>1</sup>अथेडोपाह्वानं—उपहूतं रथन्तरमित्यादि ॥ रथन्तरादीनां साम्नां  
प्राथम्यादिना पृथिव्यादिभिः उपहूतवम् । यद्वा—रममाणानां



ताम् । उपहृतां(४) हो । इडोपहृता । उपहृतेडा ।  
 उपो अस्माꣳ इडा ह्वयताम् । इडोपहृता । उपहृ-  
 तेडा । मानवी घृतपदी मैत्रावरुणी । ब्रह्म देवकृ-  
 तमुपहृतम् ॥ १७ ॥ देव्या अध्वर्यव उपहृताः ।  
 उपहृता मनुष्याः । य इमं यज्ञमवान् । ये यज्ञ-  
 पतिं वर्धन् । उपहृते द्यावापृथिवी । पूर्वजे क्रता-  
 वरी । देवी देवपुत्रे । उपहृतोऽयं यजमानः । उ-  
 त्तरस्यां देवयज्यायामुपहृतः । भूर्यसि हविष्करण  
 उपहृतः । दिव्ये धामन्नुपहृतः । इदं मे देवा हवि-  
 जुषन्तामिति तस्मिन्नुपहृतः । विश्वमस्य प्रियमुप-  
 हृतम् । विश्वस्य प्रियस्योपहृतस्योपहृतः ॥ १८ ॥

सहर्षभा ह्वयतामुपहृतꣳ हविष्करण  
 उपहृतश्चत्वारि च ॥ ८ ॥

तरं तारकं रथंतरं अन्नं तत्पृथिव्या सह उपहृतमित्यर्थः । शिष्टं  
 स्पष्टम्\* ॥

इति तैत्तिरीये ब्राह्मणे तृतीये पञ्चमे अष्टमोऽनुवाकः.



दे॒वं ब॒र्हिः । व॒सु॒वने॑ व॒सु॒धेय॑स्य वेतु । दे॒वो  
न॒राश॑सः । व॒सु॒वने॑ व॒सु॒धेय॑स्य वेतु । दे॒वो अ॒-  
ग्नि॑स्वि॒ष्टकृ॑त् । सु॒द्रवि॑णा म॒न्द्रः क॒विः । स॒त्यम॑-  
न्माऽऽय॒जी होता॑ । हो॒तुर् हो॒तुराय॑जीयान् । अग्ने॒  
यान्दे॒वानया॑ट् । या॑स्र॒ अपि॑प्रेः । ये ते हो॒त्रे अम॑-

दे॒वं ब॒र्हिरिति ॥ सौत्रामण्यां व्याख्यातः\* । एवमुत्तरौ द्रष्टव्यौ ।  
सु॒द्रवि॑णाः शोभनधनः सकारान्तं शब्दान्तरमिदम् । म॒न्द्रः म॒न्द्र-  
नशीलः म॒न्द्रयिता॑ वा सर्वेषां, क॒विः क्रान्तदर्शनः, सत्यम॒न्मा  
सत्यमनसः, अमोघमतिः, आय॒जी मर्यादया॑ यथाविधानं यष्टा,  
हो॒तुर्हो॒तुः सर्व॑स्मात् अन्यस्माद्धो॒तुः आय॒जीयान् अतिशयेनायष्टा,  
'तुश्छदसि' इति आयष्टृशब्दात् ईयसुन् । हे अग्ने! ईदृशस्त्वं  
यान् दे॒वान् अया॑ट् अयाक्षीः । पूर्वादिडभावो वृद्धिश्च । या-  
नित्यस्य रुत्वानुनासिकावुक्तौ । यांश्च दे॒वान् अपि॑प्रेः अप्रीणयः ।  
प्रीणतेर्लडि 'बहुळं छन्दसि' इति शपः श्लुः । ये च ते तव  
हो॒त्रे हो॒तृकृत्ये॑ याजमाने अमत्सत अमाद्यन् तेषु दे॒वेषु॑ दिवि  
स्थितेषु तां त्वदीयां ससनुषीं हवींषि दे॒वेभ्यो॑ दत्तवतीम् । स-  
नेतेः लिटः कसुरादेशः । हो॒त्रां हो॒तृकृ॒यां दे॒वंग॑मां दे॒वानेव॑  
गच्छन्तीम् । 'गमश्च' इति खच् । तां इमां ए॒रय॑ आभिमु-  
ख्येन प्रापय, इमं च यज्ञं ए॒रय॑ दे॒वानां॑ भोगात् कुरु । हे  
अग्ने! स्विष्टकृत् शोभनयजनकारी च होता अनूः अभाः



धसत । तां संसनुषीं होत्रां देवंगमाम् । दिवि  
देवेषु यज्ञमेरयेमम् । स्विष्टकृच्चाग्ने होताऽभूः । वसु-  
वने वसुधेयस्य नमोवाके वीहि ॥ १९ ॥

अपिप्रेः पञ्च च ॥ १९ ॥

इदं द्यावापृथिवी भद्रमभूत् । आधर्मं सूक्तवाकम् ।  
उत नमोवाकम् । ऋद्ध्यास्मं सूक्तोच्यमग्ने । त्वं

छान्दसो लुङ् । 'त्रवायोगे प्रथमः' इति निघाताभावे आट उदात्तत्वम् ।  
इदं चास्तु—वसुवने वसुनो वननाय नमसः अन्नस्य वाकाय वक्तव्य-  
त्वाय दानभोगादौ वश्यत्वाय हे अग्ने ! इदमाज्यं वीहि पिब । वनोतेः  
क्विपि तादर्थ्ये चतुर्थी । दधातेः भावे अचो यत् । चतुर्थ्यर्थे  
'बहुळं छन्दसि' इति षष्ठी । वचेर्वञ्, निमित्तात्सप्तमी ॥

इति तैत्तिरीये ब्राह्मणे तृतीये पञ्चमे नवमोऽनुवाकः .

सूक्तवाकाय प्रेषितः ब्रवीति—इदमिति ॥ हे द्यावापृथिव्यौ ! इदं  
प्रस्तुतं भद्रं कल्याणं अस्माकं अभूत् संपन्नम् । भद्रं विशेष्यते—  
आधर्मं ऋद्धिं गताः सूक्तवाकं सूक्तान्युच्यन्ते सम्यगिष्टं सम्यग्दत्तं  
इदमस्य भद्रमस्त्विति यथातथा कर्मसमृद्धिं प्राप्ताः युवयोः प्रसादात् ।  
किञ्च—नमोवाकं नमः अन्नं हविलक्षणं तदुच्यते - 'नमो देवेभ्यः' इति ।  
देवानां तृप्तिजननतया यथा विस्त्रब्धं वक्तुं शक्यते तथा आधर्मं,

अस्मिन्नेवानुवाके अन्तिमं वाक्यम्.



सूक्तवागंसि । उपश्रितो दिवःपृथिव्योः । ओमन्वती तेऽस्मिन् यज्ञे यजमान द्यावापृथिवी स्ताम् । शंगये जीरदान् । अत्रसू अप्रवेदे । उरुगव्यूती अ-

इदं हि दुष्प्रापमुभयम् । इत्थं क्रियाविशेषणतया नेयम् । यद्वा—ऋद्धि-विशेषावेतौ, सामान्यर्द्धेः विशेषर्द्धिः कर्म, यथा—‘यामेव मनुर् ऋद्धिमाधोत्’\* इति । किञ्च—ऋद्ध्यास्म ऋद्धिं प्राप्ताः स्म । सूक्तोच्यं सूक्तान्युच्यन्ते यथा तथा सूक्तवचनविशिष्टां ऋद्धिं प्राप्ताः स्म नैतावदेव, हे अग्ने! त्वत्प्रसादादिदमस्तु । छान्दसः क्यप् । कस्मात्पुनः त्वं एवं प्रार्थ्यस इति चेत्—त्वं खलु सूक्तवाक् सूक्तानां वाचयिताऽसि । यद्वा—सूक्तं यथातथा त्वमेव ब्रवीषि त्वद्वाचि स्थितं यदि सूक्तं, नो चेद्सूक्तं, तस्मात् त्वामेव प्रार्थयामहे । त्वं हि उपश्रितः उपेत्य सर्वैः आश्रितः दिवःपृथिव्योः द्यावापृथिव्योः वर्तमानैः, तस्मात् वयमपि त्वां प्रार्थयामह इति । दिवा दिवस्भावश्छान्दसः । यद्वा—यजमानविशेषणमिदं, हे यजमान! त्वं हि द्यावापृथिव्योरुपश्रितः वृष्ट्यादिना धारकत्वेन उपकारी स्थितः, अतः ते तव द्यावापृथिव्यौ अस्मिन् यज्ञे अनेन यज्ञेन हेतुता ओमन्वती अवनवत्यौ अन्नवत्यौ वा वृष्ट्यादिना प्रजारक्षणसमर्थे स्तां भवताम् । ‘वा छन्दसि’ इति पूर्वसवर्णदीर्घत्वम् । अवतेरौणादिके मनिनि ऊठि गुणे ‘अनो नुट्’ इति नुट् । शंगये सुखग्रहे सुखानामेव निष्पत्तिस्थाने स्तामित्येव । सर्वत्र जीरदान् जीवयिष्यौ सर्वस्य । जीवेरदानुक् । अत्रसू अत्रसनशीले, अत्रासयिष्यौ वा अप्रवेदे अप्रवेदशीले प्रवेदनं प्रवेदो



भयंकृतौ ॥२०॥ वृष्टिद्यावा रीत्यापा । शम्भुवौ म-  
योभुवौ । ऊर्जस्वती च पयस्वती च । सूपचरणा च  
स्वधिचरणा च । तयोराविदि । <sup>२</sup>अग्निरिदं हविरंजु-  
षत । अवीवृधत् महो ज्यायोऽकृत । सोमं इदं हविरं-

निवेदनं, करिष्यमाणस्योपकारस्य अविकथनस्वभावे । यद्वा—याथा-  
त्म्येन प्रवेदयितुमशक्ये । उरुगव्यूती विस्तीर्णगोप्रचारे प्रभूततृणोदक-  
त्वात् । ‘गोर्यूतौ छन्दसि’ इत्यवादेशः । अभयंकृतौ अभयस्य  
कत्र्यौ । क्विपि पूर्वपदस्य छन्दसो मुमागमः । वृष्टिद्यावा वृष्टेरभिग-  
मयित्र्यौ । द्यु अभिगमने, विचि गुणे ‘ओतो णित्’ इति तपरकरणा-  
दृद्धिः । यद्वा—वृष्टिनिमित्ता द्यौः दीप्तिः यगोः । द्यौरिति दीप्तिवचनः  
रीत्यापा रीत्या स्वभावेन विश्वमाप्तवतच्यौ । यद्वा—रिड् स्ववणे  
रीत्यापा स्ववदुदके । छन्दसं दीर्घत्वम् । ‘सुपां सुलुक्’ इत्याकारः ।  
शम्भुवौ रोगशमनादिलक्षणस्य सुखस्य भावयित्र्यौ । अन्तर्भावितण्य-  
र्थाद्भवतेः क्विप् । ण्यन्तादेव वा क्विपि ‘बहुलमन्यत्रापि’ इति णिलुक् ।  
मयोभुवौ प्रवृत्तिलक्षणस्य सुखस्य भावयित्र्यौ, ऊर्जस्वती च पय-  
स्वती च एका द्यौः पयस्वती अन्नवती चैका पृथिवी सूपचरणा च  
एका द्यौः सुष्ठूपचरितव्या । ‘छन्दसि गत्यर्थेभ्यः’ इति युच्, ल्यु-  
डन्तो वा बहुव्रीहिः । स्वधिचरणा च एका पृथिवी सुष्ठु अधिचरित-  
व्येति । पूर्ववद्युच् । बहुव्रीहिर्वा । तयोः तादृश्योः द्यावापृथिव्योः  
आविदि आवेदने ताभ्यामन्यतमे वा ॥

<sup>२</sup> अग्निः आज्यभागेदेवता इदं हविः आज्यभागलणं अजुषत  
असेवत । अतिक्रान्तमप्याधारभूतं कर्म इदं हविरित्युच्यते । एवं



जुषत । अवीवृधत् महो ज्यायोऽकृत । अग्निरिदं  
हविरंजुषत ॥ २१ ॥ अवीवृधत् महो ज्यायोऽकृत ।  
प्रजापतिरिदं हविरंजुषत । अवीवृधत् महो ज्या-  
योऽकृत । अग्नीषोमाविदं हविरंजुषेताम् । अवी-  
वृधेतां महो ज्यायोऽक्राताम् । इन्द्राग्नी इदं हवि-  
रंजुषेताम् । अवीवृधेतां महो ज्यायोऽक्राताम् ।  
इन्द्र इदं हविरंजुषत । अवीवृधत् महो ज्यायोऽ-  
कृत । महेन्द्र इदं हविरंजुषत ॥ २२ ॥ अवी-  
वृधत् महो ज्यायोऽकृत । देवा आज्यपा आ-  
ज्यमजुषन्त । अवीवृधन्त महो ज्यायोऽकृत ।  
अग्निर् होत्रेणेदं हविरंजुषत । अवीवृधत् महो

सोमादिषु द्रष्टव्यम् । अवीवृधत् अवर्धयच्चात्पनो महः तेजः  
ज्यायोऽकृत प्रशस्यतरं च आत्मनो महः अकृत कृतवान् ।  
यद्वा—अग्निरिदं हविरजुषत, अवीवृधत् चास्मान्, प्रशस्यतरं  
महश्चास्माकं कृतवान् । यद्वा—अवीवृधत् चास्माकं महः, इतोपि  
प्रशस्यतरं महः अस्माकमुपर्युपरि अकृत करिष्यति । छान्दसो  
लुङ् । सोमादिषु गतम् । अक्रातामिति ' मन्त्रे घस ' इति च्लेर्लुक् ।  
एवमकृतेत्यत्रापि । अग्निर्होत्रेण सुष्ठु कृतत्वकरणेन स्विष्टकृत् इदं  
हविरजुषत । किञ्च—अस्यां देवंगमायां देवगामिन्यां होत्रायां  
होत्रे ऋधत् ऋधोतु होता दैव्यो मानुषश्च । यद्वा—अस्यां होत्रायां



ज्यायोऽकृत । अस्यामृद्धोत्रायां देवंगमायांम् ।  
 आशास्तेऽयं यजमानोऽसौ । आयुराशास्ते । सुप्र-  
 जास्त्वमाशास्ते । सजातवनस्यामाशास्ते ॥ २३ ॥  
 उत्तरां देवयज्यामाशास्ते । भूयो हविष्करणमाशा-  
 स्ते । दिव्यं धामाशास्ते । विश्वं प्रियमाशास्ते ।  
 यदनेन हविषाऽऽशास्ते । तदश्यात्तदृच्छ्यात् । त-  
 दस्मै देवा रासन्ताम् । तदग्निर्देवो देवेभ्यो वनते ।

यागे अयं यजमान ऋधोतु पुनःपुनर्यजताम्, सर्वा वा ऋद्धि प्रा-  
 प्रोतु । एवमहमाशासे, अयमपि यजमान इह माशास्ते । ऋधेर्ले-  
 टि व्यत्ययेन शः । असावित्यत्र यजमाननाम गृह्यते विष्णुशर्मा  
 रुद्रशर्मेति । ब्राह्मणं च—‘यर्हि होता यजमानस्य नाम गृह्णी-  
 यात्’\* इति ॥

१ इदानीं ऋद्धिविशेषानेकैकश्येनाह—आयुः शतवर्षप्रमाणम् ।  
 सुप्रजस्त्वं शोभनापत्यत्वम् । ‘नित्यमसिचप्रजामेधयोः’ इति समा-  
 सान्तः, छान्दसं दीर्घत्वम् । सजातवनस्यां समानजातीयैः प्रागैर्वा  
 वननं सेव्यत्वमात्मन इच्छतीति कथजन्तात् ‘अःप्रत्ययात्’ इत्यकार-  
 प्रत्ययः । उत्तरां उत्तरकालभाविनीं देवयज्यां दर्शपूर्णमासादिकां  
 भूयः बहुतरं हविष्करणं यागं, दिव्यं दिवि भवं धाम स्थानम् ।  
 किंबहुना—सर्वं प्रियमात्मन आशास्ते । किं च—यदनेन प्रशस्तत-  
 राज्येन प्रद्विगमाणेन हविषाऽऽशास्ते तदश्यात् तत्फलं भुङ्क्ताम्, तच्च



वयमग्नेर्मानुषाः । इष्टं च वीतं च । उभे च नो  
 द्यावापृथिवी अंहसस्पाताम् । इह गतिर्वामस्येदं  
 च । नमो देवेभ्यः ॥ २४ ॥

अभयंकृतावकृताग्निरिदं हविरंजुषत महेन्द्र

इदं हविरंजुषत सजातवनस्यामाशा-

स्ते वीतं च त्राणि च ॥ १० ॥

फलं ऋध्यात् समृद्धमस्य भवतु । तदस्मै यजमानाय देवा अग्रचादयः  
 रासन्तां संसाधयन्ताम् । तत्फलमस्मै दातुं अग्निः देवस्सन् देवेभ्यो  
 देवसकाशात् वनते संभजते । वयं च मानुषास्सन्तः अग्रेरेव प्रसा-  
 देन मनुष्यसकाशात्तस्मै दातुं वनामः । किं पुनस्तत्फलमित्याह—इष्टं  
 यागनिमित्तं स्वर्गादिकम् । वीतं अशनखाद्यादिरूपं यदस्ति तन्मा-  
 नुषम् । किं च—उभे द्यावापृथिव्यौ अंहसः पापात् कर्मापिचारनि-  
 मित्तात् पातां रक्षताम् । इह हविषि वामस्य वननीयस्य धनस्य  
 गतिः व्याप्तिः । इदं च एतद्धविलक्षणं नमः अन्नं देवेभ्यः अस्त्विति  
 शेषः । यद्वा—इदमेव नमः प्रशस्तं हविः देवेभ्य एव देवा  
 एवाश्नन्ति ॥

इति तैत्तिरीये ब्राह्मणे तृतीये पञ्चमे

दशमोऽनुवाकः.



<sup>1</sup>तच्छंयोरा वृणीमहे । गातुं यज्ञाय । गातुं यज्ञ-  
पतये । दैवी स्वस्तिरस्तु नः । स्वस्तिर्मानुषेभ्यः ।  
ऊर्ध्वं जिगातु भेषजम् । शं नो अस्तु द्विपदे । शं  
चतुष्पदे ॥ २५ ॥

तच्छंयोरष्टौ ॥ ११ ॥

<sup>1</sup>आ प्यायस्व <sup>२</sup>सं ते । <sup>३</sup>इह त्वष्टारमग्रियं <sup>४</sup>तन्न-

<sup>1</sup>शंयुवाकाय प्रेषितो ब्रवीति—तच्छंयोरित्यादि ॥ तत् तादृशं  
प्रशस्तफलं शंयोः बार्हस्पत्यादौ [देः] आवृणीमहे प्रार्थयामहे, किं पुन-  
स्तत् ? गातुं गमनं देवान्प्रति यज्ञाय यज्ञस्य, यज्ञपतये यजमानस्य  
च गातुं देवस्थानं प्रति गमनं वृणीमहे । अत्रैवं संपत्स्यमाना नः  
अस्माकं दैवी स्वस्तिः देवनिमित्तं विघ्नोपशमनमस्माकमस्तु ।  
मानुषेभ्यश्च होतृभ्यः या स्वस्तिः सा चास्माकमस्तु । किंच—ऊर्ध्वं  
जिगातु उद्वच्छतु भेषजं सर्वानिष्टशमनमेतत्कर्म सर्वोच्छ्रितमस्तु ।  
किंच अस्माकं सम्बन्धिने द्विपदे मनुष्यादये चतुष्पदे च गवादये  
शं सुखं अस्तु । द्विपदोऽन्तोदात्तत्वमुक्तम् ॥

इत्येकादशोऽनुवाकः.

<sup>1</sup>—अथ पत्नीसंयाजानां याज्यानुवाक्याः—आ प्यायस्वेत्याद्याः ॥  
'आ प्यायस्व समेतु ते, संते पयांसि' इति त्रिष्टुभौ 'मा नो  
हिंसीत्' इत्यत्र व्याख्याते \* । 'इह त्वष्टारमग्रियं, तन्नस्तुरीपमध पो-  
षयितु' इति गायत्रीत्रिष्टुभौ 'अग्निना रयिमश्रवत्' इत्यत्र व्याख्याते ॥



स्तुरीपम् । <sup>5</sup>देवानां पत्नीरुशतीरवन्तु नः । प्राव-  
न्तु नस्तुजये वाजसातये । याः पार्थिवासो या  
अपामपि व्रते । ता नो देवीस्सुहवाश्शर्म यच्छत ।  
<sup>6</sup>उत ग्रा वियन्तु देवपत्नीः । इन्द्राण्यग्राय्यश्विनी  
राट् । आ रोदसी वरुणानी शृणोतु । वियन्तु दे-

<sup>5</sup>देवानां पत्नीरिति ॥ देवानां पत्नयः इन्द्राण्याद्याः सेनादयो  
वा 'वा छन्दसि' इति पूर्वमवर्णदीर्घत्वम् । उशतीः उशत्यः काम-  
यमानाः अस्मद्धितानि ता अस्मानवन्तु रक्षन्तु प्राप्नुवन्तु वा । किञ्च—  
अस्माकं तुजये अपत्याय वाजसातये अन्नलाभाय च ता देव्यः  
प्रावन्तु प्रकर्षेण तृप्यन्तु । किञ्च—याः पार्थिवासः पृथिव्यां  
भवाः । 'आज्जसेरसुक' याश्च अपां व्रते कर्मस्थाने अन्तरिक्षे ।  
अपिशब्दात् पूर्वोक्ताश्च दिवि भवाः इन्द्राण्याद्याः तास्सर्वाः यूयं  
सुहवाः सुखेनाह्वातव्याः आह्वानप्रयोजनस्य सद्यः कर्तव्यः अस्मभ्यं  
शर्म सुखं यच्छत दत्त हे देव्यः ! । उत्तरोऽर्थः प्रत्यक्षकृतः ॥

<sup>6</sup>उत ग्रा वीति त्रिष्टुप् ॥ ग्रा अपि गायत्र्यादयोपि छदांसि इदमाज्यं  
वियन्तु पिबन्तु, देवपत्न्यश्च इन्द्राण्याद्याः । इन्द्रस्य पत्नी इन्द्राणी 'इन्द्र-  
वरुण' इति ङीष् आनुक् । अग्नेः पत्नी अग्रायी 'वृषाकप्यग्नि' इति ङीष् ।  
अश्विनोः पत्नी अश्विनी । 'पुंयोगात्' इति ङीष् ।  
राट् दीप्यमाना । रोदसी द्यौः पृथिवी चेति शाकलयः । रोदना-  
द्द्रुद्रः तस्य पत्नी रोदसी इत्यप्रस्त्रव्ययास्कः । वरुणस्य पत्नी  
वरुणानी सा चास्मदभिमतमाशृणोतु अनुमन्यतां वियन्तु पान्तु



वीर्यं ऋतुर्जनीनाम् ॥२६॥ <sup>७</sup>अग्निर्होता गृहपतिस्स  
 राजा । विश्वा वेद जनिमा जातवेदाः । देवाना-  
 मुत यो मर्त्यानाम् । यजिष्ठस्स प्रयजतामृतावा ।  
<sup>८</sup>वयमुं त्वा गृहपते जनानाम् । अग्ने अकर्म समि-  
 धां बृहन्तम् । अस्थूरिणो गार्हपत्यानि सन्तु ।

आज्यमिति यावत् । एवं एताः सर्वा अपि देव्यः वियन्तु पिबन्तु ।  
 आज्यं पुनर्वचनं कालविधानार्थं । तदाह—यः ऋतुः कालः आत्मीयः  
 जनीनां जायानां तत्र पिबन्त्विति । कः पुनस्सः ? भुक्तवत्सु पुरुषेष्विति  
 सामर्थ्याद्भ्रम्यते ॥

<sup>७</sup> अग्निर्होतेति ॥ अग्निः होता देवानां आह्वाता । गृहपतिः  
 गृहाणां पाता स एव राजा दीप्यमानः । क इत्याह—विश्वा जनिमा  
 जन्मानि यो वेद जानाति । जातवेदाः जातानां वेदिता जातप्रज्ञो  
 वा । केषां जन्मानि ? देवानां मर्त्यानां च । किञ्च—स एव यजिष्ठः  
 यष्टतमः प्रयजतां मध्ये तत्तुल्यः प्रकृष्टो यष्टा ऋतावा सत्यवान्  
 यज्ञवान्वा । मत्वर्थीयो वतिः । यष्टशब्दात् 'तुश्छन्दसि' इति  
 इष्टन्प्रत्ययः ॥

<sup>८</sup> वयमुं त्वेति त्रिष्टुप् ॥ हे अग्ने ! गृहपते ! जनानां मध्ये वयमवे  
 त्वां समिधा संदीपनेन तेजसा बृहन्तं अकर्म कृतवन्तः स्म ।  
 तस्मात् नः अस्माकं अस्थूरि अक्लिष्टानि । सुपां सुलुक् । गार्हपत्या-  
 नि गृहपतिना संयुक्तानि कर्माणि सन्तु । किञ्च—तिग्मेन तीक्ष्णेन  
 अप्रधृष्येण तेजसा नः अस्मान् संशिक्षाधि तीक्ष्णीकुरु समृद्धान्



तिग्मेन नस्तेजसा स० शिंशाधि ॥ २७ ॥

जनीनामष्टौ च ॥ १२ ॥

उपहूत० रथन्तर० सह पृथिव्या । उप मा  
रथन्तर० सह पृथिव्या ह्वयताम् । उपहूतं वामदे-  
व्य० सहान्तरिक्षेण । उप मा वामदेव्य० सहान्त-  
रिक्षेण ह्वयताम् । उपहूतं बृहथ्सह दिवा । उप मा  
बृहथ्सह दिवा ह्वयताम् । उपहूतास्सप्त होत्राः ।  
उप मा सप्त होत्रां ह्वयन्ताम् । उपहूता धेनुस्सह-  
र्षभा । उप मा धेनुस्सहर्षभा ह्वयताम् ॥ २८ ॥  
उपहूतो भक्षस्सखा । उप मा भक्षस्सखा ह्वयताम् ।  
उपहूतां(४)हो । इडोपहूता । उपहूतेडा । उपो अ-  
स्मा० इडा ह्वयताम् । इडोपहूता । उपहूतेडा ।  
मानवी घृतपदी मैत्रावरुणी । ब्रह्म देवकृतमुपहू-  
तम् ॥ २९ ॥ दैव्या अध्वर्यव उपहूताः । उपहूता  
मनुष्याः । य इमं यज्ञमवान् । ये यज्ञपत्नीं वर्धन्ति ।

कुर्विति । ' वा छन्दसि ' इत्यपित्वे प्रतिषिद्धे डित्वाभावात् ' अडि-  
तश्च ' इति धिभावः ॥

इति तैत्तिरीये तृतीयेऽष्टके पञ्चमप्रपाठके द्वादशोऽनुवाकः.



उपहूते द्यावापृथिवी । पूर्वजे ऋतावरी । देवी देव-  
पुत्रे । उपहूतेयं यजमाना । इन्द्राणीवाविधवा ।  
अदितिरिव सुपुत्रा । उत्तरस्यां देवयज्यायामुपहू-  
ता । भूयसि हविष्करणे उपहूता । दिव्ये धामनु-  
पहूता । इदं मे देवा हविर्जुषन्तामिति तस्मिन्नुप-  
हूता । विश्वमस्याः प्रियमुपहूतम् । विश्वस्य प्रिय-  
स्योपहूतस्योपहूता ॥ ३० ॥

सहर्षभा ह्यतामुपहूतं सुपुत्रा षट् ॥ १३ ॥

सत्यं प्रवोऽग्ने महानग्निर् होता समिधोऽग्निर्वृ-  
त्राप्यग्निर्मूर्धोपहूतं देवं बर्हिरिदं द्यावापृथिवी त-  
च्छंयोरा प्यायस्वोपहूतं त्रयोदश ॥ १३ ॥

सत्यं वयं स्याम वृष्टिद्यावा त्रिंशत् ॥ ३० ॥

सत्यमुपहूता.

<sup>1</sup> अथ पत्नीसंयाजे सोमाह्वानम्—उपहूतं रथन्तरमित्यादि ॥ पूर्वे-  
मेव व्याख्याता\* । यज्ञपत्नीमित्यादि स्त्रीलिङ्गतो विशेषः । गतमन्यत् ॥

इति श्री भट्टभास्करमिश्रविरचिते यजुर्वेदभाष्ये तृतीयेऽष्टके

पञ्चमप्रश्ने इष्टिहौत्रं नाम त्रयोदशोऽनुवाकः

प्रश्नश्च समाप्तः.



## षष्ठप्रपाठकप्रारम्भः.

हरिः ओम् ॥ अञ्जन्ति त्वामध्वरे देवयन्तः ।  
वनस्पते मधुना दैव्येन । यदूर्ध्वस्तिष्ठाद्द्विविणेह  
धत्तात् । यद्वा क्षयो मातुरस्या उपस्थे । उच्छ्रय-

<sup>1</sup>अथ पशुहौत्रमारभ्यते वैश्वदेवं काण्डम् । तत्र 'यूपायाज्य-  
मानय' इत्युक्ते अन्वाह—अञ्जन्तीति त्रिष्टुबेषा ॥ हे वनस्पते!  
यूप! विकारे प्रकृतिशब्दः । त्वामञ्जन्ति म्रक्षयन्ति स्निग्धत्वाय,  
अध्वरे अध्वरनिमित्तं अध्वरः सिद्धयेदिति, देवयन्तः देवानि-  
च्छन्तः मधुना मधुरसेन याज्येन दैव्येन देवानां सम्बन्धिना ।  
उक्तं च—'एतद्वै देवानां मधु । यद्धृतम्' इति । किमर्थमञ्जन्ति—  
यदूर्ध्वः उच्छ्रितः तिष्ठात् तिष्ठेः स्थास्यसि, लेट्याडागमः ।  
यदिदं प्रयोजनं एतदर्थमञ्जन्ति । यद्वा—हेतौ । द्विविणानि धनानि  
यागसिद्धिद्वारेण इह कर्मणि अस्माकं धत्तात् दध्याः उत्पादयेः  
दास्यसि वा, एतदर्थं चाञ्जन्ति । यद्वा—यतश्च हेतोः अस्याः  
मातुः निर्मात्र्याः श्रेयसां वेदेः उपस्थे पार्श्वदेशे क्षयः निवसेः  
निवत्स्यसि वा तदनुरूपं चाञ्जन्ति । क्षियतेः लेटि शपो लुकि  
अडागमः ॥

<sup>2</sup>यूपायोच्छ्रीयमाणायानुब्रूहीत्युक्तोऽन्वाह—उच्छ्रयस्वेति ॥ अ-  
नृष्टुबेषा । हे वनस्पते! यूप! उच्छ्रयस्व उत्तिष्ठ पृथिव्यास्स-



स्व वनस्पते । वर्ष्मन्पृथिव्या अधि । सुमिती मी-  
यमानः । वर्चोधा यज्ञवाहसे । समिद्धस्य श्रय-  
माणः पुरस्तात् । ब्रह्म वन्वानो अजरं सुवीरम् ॥  
१ ॥ आरे अस्मदमतिं बाधमानः । उच्छ्रयस्व  
महते सौभगाय । ऊर्ध्व ऊषुणं ऊतये । तिष्ठां  
देवो न संविता । ऊर्ध्वो वाजस्य सनिता यदञ्जि-

म्बन्धिनि वर्ष्मन् प्रधानभूते अस्मिन् देशे अधि उपरि सुमि-  
ती सुमित्या शोभनेन प्रक्षेपेण । 'सुपां सुलुक्' इति पूर्वस-  
वर्णदीर्घत्वं तृतीयायाः । मीयमानः प्रक्षिप्यमाणः स्थाप्यमानः  
वर्चोधाः दीप्तेर्धाता दाता वा कस्मै ? यज्ञवाहसे यज्ञस्य वोढे  
यजमानाय ॥

<sup>३</sup> समिद्धस्येति त्रिष्टुप् ॥ समिद्धस्य दीप्तस्य आहवनीयस्य  
पुरस्तात् पूर्वस्यां दिशि श्रयमाणः तिष्ठन् ब्रह्म परिवृढं इदं  
कर्म वन्वानः संभजमानः अजरं अविनाशि फलं सुवीरं कल्या-  
णपुत्रादिसमृद्धिहेतुं आरे अन्तिके क्षिप्रमेव अस्मत् अस्मत्सकाशात्  
अमतिं अज्ञानं बाधमानः नाशयन् उच्छ्रयस्व उत्तिष्ठ महते  
सौभगाय सुश्रीकत्वाय । 'सुभगान्मत्रे' इत्यञ् ॥

<sup>४</sup> ऊर्ध्व ऊषुण इति त्रिष्टुप्प्रकारः 'संते वायुः' इत्यत्र व्याख्यातः\* ॥



भिः । वाघद्विर्विहयांमहे । ऊर्ध्वो नः पाह्यं हंसो  
निकेतुना । विश्वं समत्तिणं दह । कृधा न ऊर्ध्वा-  
श्च रथाय जीवसे । विदा देवेषु नो दुवः ॥ २ ॥  
जातो जायते सुदिनत्वे अह्नाम् । समर्य आ वि-  
दथे वर्धमानः । पुनन्ति धीरां अपसो मनीषा ।

ऊर्ध्वो नः इति सतःपङ्क्तिः ॥ ऊर्ध्वः उच्छ्रितः त्वं अस्मान्  
पाहि अंहसः पापात् निपाहि नियतं रक्ष, केतुना प्रज्ञया  
विश्वं च अत्तिणं भक्षणशीलं रक्षःप्रभृति संदह समूहीकृत्य दह ।  
किञ्च—अस्मानपि ऊर्ध्वान् उच्छ्रितान् कृधि कुरु । ‘श्रुशृणु-  
पृक्तवृभ्यश्छन्दसि’ इति धिभावः । ‘बहुलं छन्दसि’ इति शपो  
लुक् । ऊर्ध्वानित्यस्य अम्परे ‘नच्छव्यप्रशान्’ इति व्यत्ययेन  
न क्रियते । रथाय रंहणाय गमनाय जीवसे जीवितुं जीवनाय  
वा । किञ्च—देवेषु नः अस्माकं दुवः परिचर्या विदाः वेदय ।  
विदेर्लेटि व्यत्ययेन आडागमश्च ॥

जातो जायते इति त्रिष्टुप् ॥ जातः नित्यप्रादुर्भूतः आजायते  
पुनरप्यस्मदाभिमुख्येन प्रादुर्भवति । अह्नां सुदिनत्वे अह्नां मध्ये शोभने  
यागार्हे दिवसे । स्वार्थिको भावप्रत्ययः । यद्वा—अह्नां सुदिनत्वाय  
यागनिर्वृत्या शोभनाय पुनराजायते क्व ? विदथे यज्ञग्रहे कीदृशे ?  
समर्ये सहारणस्थाने ऋत्विजाम् । अधिकरणे यत् । मर्त्यसहिते वा ।  
तत्र वर्धमानः उच्छ्रयमाणः । यद्वा—सः त्वं मर्ये मर्त्येषु वर्धमानः ।  
स इत्युदात्त उपपन्नो भवति । किञ्च—तमिमं पुनन्ति शोधयन्ति  
प्रक्षालनादिना अपसः अपस्विनः कर्मिणः ऋत्विजो यजमाना वा



देव्या विप्र उदियति वाचम् । <sup>7</sup>युवा सुवासाः परि-  
 रीत आगात् । स उ श्रेयान्भवति जायमानः ।  
 तं धीरासः कवय उन्नयन्ति । स्वाधियो मनसा  
 देवयन्तः । <sup>8</sup>पृथुपाजा अमर्त्यः । घृतनिर्णिरुस्वा-

धीराः धीमन्तः मनीषा मनीषया प्रज्ञया । 'सुपां सुलुक्' इत्या-  
 कारः । किञ्च—देव्या देवेच्छया, क्यजन्तादकारप्रत्ययः । देवगामी  
 वा, यातेः विच् । विप्रः विशेषेण पूरयिता । प्रातेः 'आतश्चोपसर्गे'  
 इति कः । वाचं स्तुतिलक्षणां उदियति उद्गमयति स्तुतिं जनयति,  
 स्तुत्यो भवतीति यावत् । ऋसृ गतौ, शपः श्लौ 'अतिपिपत्योश्च'  
 इत्यभ्यासस्येत्वम् । यद्वा—त्वामधिकृत्य अयं विप्रः होता वाचं  
 स्तुतिलक्षणां उदियति उच्चारयति त्वां स्तौति, स त्वं उच्छ्रयस्वेति ॥

<sup>7</sup>यूपाय परिवीयमाणायानुब्रूहीत्युक्तेऽन्वाह—युवा सुवासा इति  
 त्रिष्टुप् ॥ यथा कश्चित् युवा सुवासाः शोभनवासाः एति अग्रतः  
 आगच्छति एवमयं परिवीतः रशनया वेष्टितः आगात् आगतः  
 संपन्न इति यावत् । स एव हि जायमानो दिनेदिने निष्पद्यमानः  
 श्रेयान् प्रशस्यतरः भवति । तं खलु धीरासः धीमन्तः कवयः क्रान्त-  
 दर्शिनः उन्नयन्ति ऊर्ध्वं नयन्ति गुणैः उच्छ्रितं स्तुत्यं कुर्वन्ति  
 स्वाधियः स्वाधीयमानाः स्वयमेव ध्यायन्तीति स्वाधियः छान्दसं  
 दीर्घत्वम् । मनसा देवयन्तः देवान् प्राप्तुमिच्छन्तः यजमानाः इति  
 यावत् । तत्मात् वयमपि तथा कुर्म इति ॥

<sup>8</sup>समिद्धयमानवतीं समिद्धवतीं चान्तरेण पृथुवाजिवत्यौ धाय्ये दधा-  
 ति—पृथुपाजा इति, गायत्र्यौ ॥ पृथुपाजाः विस्तीर्णबलः अमर्त्यः



हुतः । अग्निर्यज्ञस्य हव्यवाट् । <sup>९</sup> तं सबाधो यत-  
 स्त्रुचः । इत्था धिया यज्ञवन्तः । आचक्रुरग्निमू-  
 र्ये । <sup>१०</sup> त्वं वरुण उत मित्रो अग्ने । त्वां वर्धन्ति म-  
 तिभिर्वसिष्ठाः । त्वे वसु सुषणनानि सन्तु । यूयं  
 पात स्वस्तिभिस्सदा नः ॥ ३ ॥

सुवीरं दुवस्स्वाहुतोऽष्टौ च ॥ १ ॥

<sup>१</sup> होता यक्षदग्निं समिधां सुषमिधा समिद्धं

अमरणधर्मा घृतनिर्णिक् घृतरूपः स्वाहुतः सम्यगाहुतः अग्निः  
 अयं यज्ञस्य हव्यवाट् हविषां वोढा भवति यथोक्तगुणः, तस्मादेनं  
 तादृशं कुर्म इति ॥

<sup>९</sup> तामिति ॥ तामिमं अग्निं सबाधः ऋत्विजः यतस्त्रुचः सदा-  
 व्यापृतस्त्रुचः इत्था इत्थं अनेन प्रकारेण धिया प्रज्ञया कर्मणा वा  
 यज्ञवन्तः सम्यग्यजमानाः आचक्रुः आकुर्वन्ति ऊतये तर्पणाय  
 आत्मनः रक्षणाय अस्माक, वयमपि तथा कुर्मः ॥

<sup>१०</sup> परिधानीया— त्वं वरुण इति ॥ इष्टिहौत्रे व्याख्याता \* । अत्र  
 पाठात् सर्वेषामियं परिधानीया ॥

इति तैत्तिरीये ब्राह्मणे तृतीये पशुहौत्रे प्रथमोऽनुवाकः.

<sup>१</sup> प्रयाजप्रैषान् मैत्रावरुण आह—होता यक्षदग्निमित्यादि ॥  
 ऋचो यजूषि व्यामिश्रिताश्च मन्त्राः सौत्रामण्यां गतप्रायाः । होता



नाभां पृथिव्यास्संगथे वामस्य । वर्षमिन्द्रव इड-  
स्पदे वेत्वाज्यस्य होतर्यजं । होतां यक्षत्तनूनपा-  
तमदितेर्गर्भं भुवनस्य गोपाम् । मध्वाऽद्य देवो देवे-  
भ्यो देवयानान्पथो अनक्तु वेत्वाज्यस्य होतर्यजं ।  
३ होतां यक्षन्नराशंसं नृशस्त्रं नृः प्रणेत्रम् ।

दैव्यो यक्षत् यजतु अग्निं समिधा समिदाख्यया प्रयाजदेवतया  
सह सुषमिधा शोभनसमिन्धनेन समिद्धं नाभा नामौ पृथिव्याः  
वेद्याः उत्तरनामौ, सर्वस्या वा पृथिव्याः नाभिस्थानीयायां वेद्यां,  
किमर्थम् ? सङ्गथे सङ्गमनार्थं वामस्य वननीयस्य धनस्य हविरा-  
ख्यस्य अस्माकं वा वननीयस्य धनस्य अभिमतस्य प्राप्त्यर्थं दिवोपि  
वर्षमन् उच्छ्रूते तत्र स्थाने । यद्वा—द्युलोकवासिनामुच्छ्रयार्थं इडः  
अन्नस्य वृष्टेर्वा पदे उत्पत्तिस्थाने अग्निं यजतु, स चाग्निः वेतु पितु  
आज्यस्य अस्य समिद्धिस्सह, होतः ! मानुष ! त्वमपि यज ॥

३ होता यक्षत्तनूनपातं तनूनपान्नामानं प्रयाजदेवतां अदितेः  
देवमातुः पृथिव्या वा गर्भं भुवनस्य भूतजातस्य गोप्तारं, स चाग्निः  
देवः मध्वा मधुसदृशेनाज्येन अद्य अस्मिन्नहि देवयानान् पथो-  
मार्गान् पानीयानि भक्ष्याणि हवींषि अनक्तु स्वादु करोतु । वेत्वि-  
त्यादि गतम् ॥

३ होता यक्षत् यजतु नराशंसं नराशंसाख्यं अग्निं नृशस्त्रं  
नृभिः शस्तं स्तुतं नृः प्रणेत्रं नृषु प्रकृष्टं नयनं यस्य तादृशं, विभक्ति-  
व्यत्ययेन द्वितीयाया अलुक् । 'नृन्वे' इति रुत्वानुनासिकौ ।



गोभिर्वपावान्थस्याद्विरैशक्तीवान्रथैः प्रथमयावा  
हिरण्यैश्चन्द्री वेत्वाज्यस्य होतर्यज । <sup>4</sup>होता यक्ष-  
दग्निमिड ईडितो देवो देवाः आवक्षदूतो हव्यवा-  
डमूरः । उपेमं यज्ञमुपेमां देवो देवहूतिमवतु वे-  
त्वाज्यस्य होतर्यज । <sup>5</sup>होता यक्षह्रिस्सुष्टरीमो-  
र्णम्रदा अस्मिन् यज्ञे वि च प्र च प्रथताः स्वा-

सचाग्निः अस्मिन् यजमाने गोभिः वपावान् अकृशः स्यात् भवतु ।  
गोसमृद्धिहेतुर्भवत्विति यावत् । वीरैः पुत्रादिभिः शक्तीवान् कर्मवान्  
स्यात् सर्वार्थसाधनसमर्थो वा । छान्दसं दीर्घत्वम् । 'छन्दसीरः'  
इति वचम् । रथैः प्रथमयावा प्रथमयायी रथयायिनां प्रधानः  
स्यात् 'आतो मनिन्' इति वनिप् । हिरण्यैः चन्द्री आह्लादी स्यात् ।  
हितरमणीयैर्वा कर्मभिः हिरण्यवान् स्यात् । वेत्वित्यादि गतम् ॥

<sup>4</sup>होता यक्षत् यजतु अग्निमिडः इट्ङ्गकं, स च देवः  
सर्वैरीडितः देवान् आवक्षत् आवहतु, दूतः हितकारी हव्य-  
वात् हविषां वोढा, अमूरः अमूढः, मुर्छेरन्त्यलोपः । इमं यज्ञं  
उपावतु उपेत्य रक्षतु, इमां च देवहूतिं देवाह्वानं उपावतु उ-  
पेत्य फलवतीं करोतु । देवहूतिः दासीभारादिर्द्रष्टव्यः । वेत्वित्या-  
दि गतम् ॥

<sup>5</sup>होता यक्षत् यजतु अग्निं बर्हिस्संज्ञिकं, सुष्टरीम शोभन-  
स्तरणं, औणादिक इमनिच् दीर्घत्वम् । यद्वा—तृजन्तात् 'तुश्छ-  
न्दामि' इति इमनिच् । ऊर्णम्रदाः ऊर्णावत् मृदु, मृद क्षोदे



सस्थं देवेभ्यः । एमैनदद्य वसवो रुद्रा आदित्या-  
 ससदन्तु प्रियमिन्द्रस्यास्तु वेत्वाज्यस्य होतर्यजं ॥  
 ४ ॥ <sup>६</sup>होता यक्षदुरं ऋष्वाः कवष्योऽकोषधावनी-  
 रुदाताभिर्जिहतां वि पक्षोभिश्श्रयन्ताम् । सुप्रायणा  
 अस्मिन् यज्ञे विश्रयन्तामृतावृधो वियन्त्वाज्यस्य  
 होतर्यजं । <sup>७</sup>होता यक्षदुषासानक्ता बृहती सुपेश-

असुनि लिङ्गव्यत्ययः । उपमानपूर्वपदप्रकृतिस्वरत्वम् । तच्च अस्मिन्  
 यज्ञे विप्रथतां विविधं प्रथतां प्रप्रथतां प्रकर्षणं प्रथतां च,  
 स्वासस्थं शोभनासनाय पर्याप्तं देवेभ्यो देवार्थं ईमिति अव-  
 धारणे । एनत् बर्हिः अद्य अस्मिन्नहि वस्वादयः आसदन्तु ।  
 छान्दसः शपो लुक् । प्रियमस्त्विन्द्रस्य । वेत्वित्यादि गतम् ॥

<sup>६</sup>होता यक्षत् यजतु दुरः द्वारसंज्ञिकमग्निं, ऋष्वाः महतीः  
 हिंसा वा कवष्यः कवाटवतीः सुषिरव्यापिनीर्वा । अकोषधावनीः  
 याः कोषैः छिद्रैः धावन्ति ताः कोषधावन्यः अतथाविधाः ताः  
 द्वाराः आताभिः दिग्भिः दीप्तिभिर्वा उज्जिहतां उद्रच्छन्तु ।  
 महाकाशाः महादीप्तयो वा भवन्त्यः उत्तिष्ठन्तु । पक्षोभिः पार्श्वैः  
 विश्रयन्तां विविधं श्रयन्तां, अस्मिंश्च यज्ञे सुप्रायणाः सुखेन  
 प्रापणीयाः । 'छन्दसि गत्यर्थेभ्यः' इति युच् । ऋतावृधः  
 ऋतस्य सत्यस्य वा वर्धयित्रयः विश्रयन्तां विविधं श्रयन्तां सेव-  
 न्ताम् । वियन्त्वित्यादि गतम् ॥

<sup>७</sup>होता यक्षत् यजतु उषासानक्ता अहश्च रात्रिश्च महत्यौ



सा नृः पतिभ्यो योनिं कृण्वाने । स॒ऽस्मयमाने  
इन्द्रेण देवैरेदं बर्हिस्सीदतां वीतामाज्यस्य होत-  
र्यज । ८ होता यक्षद्वैव्या होतारा मन्द्रा पोतारा कवी  
प्रचेतसा । स्विष्टमद्यान्यः करदिषा स्वभिगूर्तमन्ध  
ऊर्जा सतवसेमं यज्ञं दिवि देवेषु धत्तां वीतामा-  
ज्यस्य होतर्यज । ९ होता यक्षत्तिस्रो देवीरपसामप-

सुपेशसा सुपेशसौ कल्याणरूपे । पूर्ववदाकारः । नृन् पतिभ्यो  
नृणां पतिभ्यो देवेभ्यः, षष्ठीस्थाने पूर्ववद्वितीया, पूर्ववद्ब्रुत्वानुना-  
सिकौ । योनिं कारणं यागकालं कृण्वाने कुर्वाणे संस्मय-  
माने संभूय हर्षेण स्मितं कुर्वाणे इन्द्रेण देवैश्च स्मयेन वा हर्षो  
लक्ष्यते । तथाविधे इदं बर्हिः यज्ञमासीदताम् । वीतामित्यादि  
गतम् ॥

८ होता यक्षत् यजतु दैव्यौ होतारौ मन्द्रौ तर्पणौ पोतारौ  
शोधयितारौ कवी क्रान्तदर्शिनौ प्रचेतसा प्रकृष्टज्ञानौ तयोः  
अन्यः एकः अद्य अस्मिन्कर्मणि अहि स्विष्टं शोभनयागसंब-  
न्धं इषा अन्नेन हविषा करत् करोतु । छान्दसे लुङि 'कृमृ-  
दरुहिभ्यः' इत्यच् । 'बहुल छन्दस्यमाङ्चोगेऽपि' इत्यडभावः ।  
अन्यश्च स्वभिगूर्तं शोभनाभिप्रेतफलसंबन्धं करदित्येव । ऊर्जा  
रसेन सतवसा सबलया सवृद्धिकया वा इमं च यज्ञं दिवि  
देवेषु धत्तां स्थापयताम् । वीतामित्यादि गतम् ॥

९ होता यक्षत् तिस्रो देवीरपसामपस्तमाः । उभयत्र मत्व-



स्तमा अच्छिद्रमद्येदमपस्तन्वताम् । देवेभ्यो देवी-  
 देवमपो वियन्त्वाज्यस्य होतर्यजं । "होता यक्ष-  
 त्वष्टारमचिष्टुमपाकं॑ रेतोधां विश्रवसं यशोधाम् ।  
 पुरुरूपमकामकर्शनं॑ सुपोषः पोषैस्स्यात्सुवीरो  
 वीरैर्वेत्वाज्यस्य होतर्यजं । "होता यक्षद्वनस्पतिमु-  
 पावस्रक्षद्वियो जोष्टारं॑ शशमन्नरः । स्वदात्स्व-

र्थियो लुप्यते । कर्मवतां मध्ये कर्मवत्तमाः इदं अस्मदीयं अपः  
 कर्म यागं अच्छिद्रं अविगुणं तन्वतां कुर्वतां अद्य अस्मिन्न-  
 हनि । इदं देवेभ्यो देवार्थमपः कर्म देवं देवनशीलं अ-  
 भिगतफलप्रदानसमर्थं च कुर्वतां देवीः देव्यः देवनशीलाः । वि-  
 यन्त्वित्यादि गतम् ॥

<sup>10</sup>होता यक्षत् यजतु त्वष्टारं अचिष्टुं अञ्चनेन गमनेन  
 स्तुत्यं शोभनाञ्जनं, छान्दसी रूपसिद्धिः । यद्वा—अचिष्टुं चे-  
 ष्टनरहितं स्थिरं अपाकं अबालं प्राज्ञं अतो रेतोधां रेतसः  
 उदकस्य धातारं दातारं वा विश्रवसं विविधान्नं विविधयशसं  
 वा यशोधां यशसो दातारं पुरुरूपं बहुरूपं अकामकर्शनं का-  
 मानामनाशयितारं सः अस्मिन्यजमाने पोषैः धनादिसमृद्धिभि  
 सुपोषः स्यात् तद्धेतुरस्य भवतु, वीरैः पुत्रादिभिश्च सुवीरोऽ-  
 स्तु । वेत्वित्यादि गतम् ॥

<sup>11</sup>होता यक्षत् वनस्पतिं वानस्पत्यं यूपाधारं कीदृशं? धियः  
 जोष्टारं बुद्धेः प्रीणयितारं सेवितारं वा, हृदयंगमं उपावस्र



धितिर् ऋतुथाऽद्य देवो देवेभ्यो हव्याऽवाड्वाज्यस्य  
 होतर्यजं । <sup>12</sup>होता यक्षदग्निं स्वाहाऽऽज्यस्य स्वा-  
 हा मेदसस्वाहां स्तोकानां स्वाहा स्वाहाकृती-  
 नां स्वाहा हव्यसूक्तीनाम् । स्वाहा देवां आज्य-  
 पान्थस्वाहाऽग्निं होत्राज्जुषाणा अग्र अज्यस्य वि-  
 यन्तु होतर्यजं ॥ ६ ॥

प्रियमिन्द्रस्यास्तु वेत्वाज्यस्य होतर्यजं सुवीरो  
 वीरैर्वेत्वाज्यस्य होतर्यजं चत्वारि च ॥ २ ॥

अग्निं तनूनपातं नराशंसमग्निमिड ईडितो

क्षत्, उपावसृजतु । लेटि सिचप्रत्ययः । पश्वर्थं विसृजतु । कः ?  
 शशमत् शमयन् शमिता पशार्यजमानः नरः नेता । शमेः व्य-  
 त्ययेन शप. श्लुः । किञ्च—स ऋतुथा काले क्रियमाणः अद्य  
 अस्मिन्नहि स्वदात् स्वदयतु हव्यानि स्वधितिः स्वधितिमान्  
 स्वधितिसंस्कृतः । यद्वा—स्वस्मिन् आत्मनि निहितः देवार्थं नियु-  
 क्त्वात्, देवेभ्यो हव्यानि स्वादूकरोतु, यथाकृत्वा देवेभ्यो हव्या  
 हव्यानि अवाद् वहतु । वहेश्छान्दसे लुडि वृद्धाविडभावे रूपम् ।  
 देवः देवनशीलः । वेत्वित्यादि गतम् ॥

<sup>12</sup>होता यक्षत् यजतु अग्निं स्वाहाकारदेवताश्च आज्यादीनि  
 यजन्तु । अग्निं च सिष्टकृतं होत्रार्थं यज्ञस्य सिष्टकृतत्वाय ।



व॒र्हिर्दु॑रं उ॒षा॒सान॒क्ता दै॒व्यां ति॒स्रस्त्व॑ष्टारं व॒न-  
स्प॒तिम॒ग्निम् । प॒ञ्च वे॒त्वेको॑ वि॒यन्तु॑ द्वि॒र्वीता॑मेको  
वि॒यन्तु॑ द्वि॒र्वेत्वेको॑ वि॒यन्तु॑ हो॒तर्य॑ज ॥

समि॑द्धो अ॒द्य म॒नुषो॑ दुरो॒णे । दे॒वो दे॒वान् य-  
ज॒सि जा॑तवेदः । आ च॒ वह॑ मि॒त्रम॒हश्चि॒कित्वा॑न् ।

हे अग्ने! आज्यस्य वियन्तु पिबन्तु । हे होतः! त्वमपि यज ।  
'होता यक्षत् समिधेन्द्रम्'\* इत्यत्र सौत्रामण्यां व्याख्यातम् । शिष्टं  
तत एव द्रष्टव्यम् ॥

इति तैत्तिरीये ब्राह्मणे तृतीये षष्ठे द्वितीयोऽनुवाकः.

<sup>1</sup>अथाप्रियः प्रयाजानां याज्याः इह पाठः। सर्वार्थाः समिद्धो  
अद्येत्याद्याः ॥ सर्वास्त्रिष्टुभः । समिद्धः संदीप्तः अद्य अस्मि-  
न्कर्मणि मनुषो मनुष्यस्य यजमानस्य दुरोणे गृहे अग्रचगारे  
देवः देवनशीलः त्वं यजसि यज हविषा तर्पय । हे जातवेदः!  
जातानां वेदितः! तदर्थं आवह च देवान् हे मित्रमहः! मित्रा-  
णां सुहृदां पूजयितः! चिकित्वान् जानन् स्वाधिकारम् । किते-  
ल्लिटः कसुरादेशः । त्वं खलु देवानां दूतः हितकारी कविः  
क्रान्तदर्शनः प्रचेताः प्रकृष्टज्ञानश्चासि ॥



त्वं दूतः कविरसि प्रचेताः । <sup>२</sup>तनूनपात्पथ ऋतस्य  
यानान् । मध्वां समञ्जन्धस्वदया सुजिह्व । मन्मा-  
नि धीभिरुत यज्ञमृन्धन् । देवत्रा च कृणुह्यध्वरं  
नः । <sup>३</sup>नराशंसस्य महिमानमेषाम् । उपस्तोषा-  
म यजतस्य यज्ञैः ॥ ७ ॥ ते सुक्रतवश्शुचयो

<sup>२</sup>तनूनपात्पथ इति ॥ हे तनूनपात्! अग्ने! पथः मार्गान्  
कीदृशान् ऋतस्य यज्ञस्य यानान् यज्ञः यैः याति समार्तिं  
गच्छति तानि मार्गस्थानि हवींहि मथ्वा मधुरसेन समञ्जन्  
निम्नक्षयन् अभिव्यक्तरसानि कुर्वन् स्वदय स्वादूकुरु । सांहि-  
तिकं दीर्घत्वम् । हे सुजिह्व! सुज्वाल! मन्मानि मननानि अस्म-  
दभिप्रेतानि धीभिः कर्मभिः आत्मीयैः ऋन्धन् ऋद्धानि कुर्वन् ।  
ऋधेर्व्यत्ययेन श्वम् । यज्ञं वा अस्मदीयं ऋन्धन् फलसमृद्धं कुर्वन्  
अस्माकं अध्वरं देवत्रा देवेषु कृणुहि कुरु । 'उतश्च प्रत्ययात्  
छन्दो वा वचनम्' इति हेर्लोपाभावः । 'देवमनुष्य' इति त्रप्र-  
त्ययः ॥

<sup>३</sup>नराशंसस्येति ॥ नराशंसस्य नरैः शंसनीयस्य अग्नेः यज-  
तस्य यजनीयस्य महिमानं माहात्म्यं उपस्तोषाम उपेत्य स्तु-  
मः । लोट्याडागमः । 'सिब्वहुळं लेटि' इति सिप् । एषां  
ऋत्विग्यजमानानां यज्ञैः यजनप्रकारैः स्तुमः । किमर्थमिति चेत् ?  
एवं स्तुते ते देवाः सुक्रतवः शोभनप्रज्ञानाः शुचयः शुद्धाः  
धियंधाः कर्मणां ज्ञानानां वा धातारः दातारः । दधातेः छान्द-



धियंघाः । स्वदन्तु देवा उभयानि हव्या ।  
<sup>4</sup>आजुह्वान ईड्यो वन्द्यश्च । आयाह्यग्ने वसुभिस्स-  
 जोषाः । त्वं देवानामसि यह होता । स एनान्  
 यक्षीषितो यजीयान् । <sup>5</sup>प्राचीनं बर्हिः प्रदिशां पृ-  
 थिव्याः । वस्तोरस्या वृज्यते अग्ने अहाम् । वृषु

सः खच् । 'इच एकाचः' इत्यम्भावः । स्वदन्तु आस्वदन्तां उभ-  
 यानि आज्यपुरोडाशलक्षणानि । सोमे चेत सोमात्मकानि हव्या  
 हवींषि । 'शेच्छन्दसि' इति लोपः ॥

<sup>4</sup>आजुह्वान इति ॥ आजुह्वानः देवानामाह्वानकुशलः । लिटः  
 कानचि संप्रसारणम् । ईड्यः स्तुत्यः वन्द्यः नमस्कार्यश्च ।  
 'ईडवन्द' इति उभयत्राद्युदात्तत्वम् । हे अग्ने ! ईदृशस्त्वं  
 आयाहि अस्मद्यज्ञं आगच्छ वसुभिः देवैः सजोषाः समान-  
 प्रीतिः त्वं खलु देवानां होता आह्वाता असि, हे यह ! प्रभूत !  
 स त्वं एनान् देवान् यक्षि यज । यजेर्लेटि शपो लुक् । इषितः  
 अस्माभिरध्येषितः यजीयान् यष्टृतमः मनुष्ययष्टुः । 'तुच्छन्दसि'  
 इति ईयसुन्प्रत्ययः ॥

<sup>5</sup>प्राचीनं बर्हिरिति ॥ प्राचीनं प्रागायतस्तरणम् । 'विभाषाऽञ्चैः'  
 इति खः । बर्हिः दर्भमयः । पृथिव्याः प्रदिशा प्रथमदिशा प्राच्या  
 परिनिष्पादितम् । यद्वा—प्रदिशा मन्त्रेण 'आच्छेत्ता'\* इत्यनेन  
 पृथिव्या अस्याः वेद्याः वस्तोः छादनार्थम् । 'छन्दस्युभयथा' इति



प्रथते वितरं वरीयः । देवेभ्यो अदितये स्योनम् ॥  
 ८ ॥ "व्यचस्वतीरुर्विया विश्रयन्ताम् । पतिभ्यो न  
 जनयश्शुम्भमानाः । देवीद्वारो बृहतीविश्वमिन्वाः ।  
 देवेभ्यो भवथ सुप्रायणाः । ७ आ सुष्वयन्ती यजते

तोसुन् । सार्वधातुकत्वादिडभावः । यद्वा—देवेभ्यो अदितये च  
 वस्तोः वासार्थं प्राच्या दिशो वृज्यते आद्वियते । 'त आवहन्ति  
 कवयः पुरस्तात्' \* इति दर्शनात् । 'अथो यदेतदुक्ता यतः कुत-  
 श्राहरति । तत्प्राच्या एव दिशो भवति' † इति ब्राह्मणम् । कदेत्याह—  
 अग्रे अहां पूर्वद्युः पूर्वाह्ने वा तच्च व्युप्रथते । उकारोऽवधारणे ।  
 विविधमेव प्रथते वितरं अतिशयेन विप्रथते । 'अमु च छन्द-  
 सि' इत्यमुप्रत्ययः । वरीयः उरुतरं देवार्थं अदित्यर्थं च यथा  
 स्योनं सुखं भवति तथा वितरं विप्रथत एव ॥

<sup>6</sup> व्यचस्वतीरिति ॥ विविधगमनाः, गमागमवत्त्वात्, उर्विया  
 उरु क्रियाविशेषणम् । 'इयाडियाच्' इतीयाजादेशः । विश्र-  
 यन्तां विविधावकाशा भवन्तु । पतिभ्यो जनयो न जाया इव  
 मैथुने शुम्भमानाः शोभमानाः हे देवीः! देवनवत्यः! हे द्वारः!  
 द्वारभूता अग्निविशेषाः! हे बृहतीः! बृहत्यः! हे विश्वमिन्वाः!  
 विश्वस्य प्रीणयित्र्यः! । मीञ् प्रीणने । विश्वव्यापिन्यो वा । इवि  
 व्याप्तौ । ता यूयं देवेभ्यो सुप्रायणाः सुखेन प्रापणीया भवथ भूयास्त ॥

<sup>7</sup> आसुष्वयन्तीति ॥ सुष्ठु आयन्त्यौ गच्छन्त्यौ अविच्छेदेन



उपाके । उषासानक्ता सदतां नि योनौ । दिव्ये  
योषणे बृहती सुरुक्मे । अधि श्रियं शुक्रपिशं  
दधाने । <sup>८</sup>दैव्या होतारा प्रथमा सुवाचा । मिमाना  
यज्ञं मनुषो यजध्यै ॥ ९ ॥ प्रचोदयन्ता विदथेषु

वर्तमाने । छान्दसष्टकारलोपः । इ गतौ, भौवादिकः । यद्वा—  
शोभनं स्मयमाने । छान्दसं वर्णान्यत्वं, परस्मैपदं च । परस्पर-  
मुपजातहर्षस्मिते । यद्वा—स्वयन्त्यौ शोभया वर्धमाने । छान्दसं व्य-  
ञ्जनान्यत्यम् । सर्वत्र 'वा छान्दसि' इति पूर्वसवर्णदीर्घत्वम् । यज-  
ते यजनीये उपाके प्रत्यासन्ने उपक्रान्ते वा जनानूक्षितुं उषा-  
सानक्ता अहोरात्रे दिव्ये दिविभवे योषणे योषिताविव प्रीण-  
यित्यौ मिश्रयिञ्यौ वाऽभिमतस्य बृहती महत्यौ सुरुक्मे सुष्ठु  
दीप्ते श्रियं शुक्रपिशं निर्मलरूपम् । पिश अवयवे, क्विप् । अधि-  
दधाने अधिकं धारयन्त्यौ ईदृश्यौ एते योनौ कारणभावे आ-  
निषदताम् । छान्दसे लडि लृदित्वाद्ङ् । लेटि वा छान्दसस्सी-  
दादेशः ॥

<sup>८</sup>दैव्या होतारेति ॥ दैव्यौ देवेषु भवौ । सर्वत्र 'सुपां सुलुक्'  
इत्याकारः । होतारौ प्रथमा प्रधानौ मनुष्यहोतुः । सुवाचा शो-  
भनस्तोत्रौ यज्ञं मिमाना उत्सादयन्तौ मनुषो मनुष्यस्य यज-  
मानस्य यजध्यै यजमानाय यजमानेन यष्टुम् । तुमर्थे अध्ये-  
प्रत्ययः । मनुशब्दपर्यायो मनुश्शब्दः । प्रचोदयन्तौ सर्वान् ऋत्विजः  
स्वयं च कारु कर्तारौ करणकुशलौ विदथेषु यज्ञेषु । 'कृपावाजि'



कारू । प्राचीनं ज्योतिः प्रदिशां दिशन्तां । <sup>9</sup>आ  
 नो यज्ञं भारती तूयमेतु । इडां मनुष्वदिह चेत-  
 यन्ती । तिस्रो देवीर्वरिहरेदु स्योनम् । सरस्वती  
 स्वपंससदन्तु । <sup>10</sup>य इमे द्यावापृथिवी जनित्री ।  
 रूपैरपिशद्भुवनानि विश्वां । तमद्य होतरिषितो  
 यजीयान् । देवं त्वष्टारमिह यक्षि विद्वान् ॥ १० ॥

इत्युष्प्रत्ययः । प्राचीनं प्राच्यां दिशि व्रणीतं ज्योतिः अग्निं प्रदिशा  
 प्रकृष्टया दिशा मार्गेण दिशन्ता अतिसृजन्तौ एवंगुणकौ मदीयेऽपि  
 यागे भवतामिति शेषः ॥

<sup>9</sup>आ नो यज्ञमिति ॥ नः अस्माकं यज्ञं भारती आदित्यप्र-  
 भाभिमानिनी देवी तूयं क्षिप्रं एतु आगच्छतु । इडा च  
 अग्निप्रभाभिमानिनी देवी तूयं क्षिप्रं एत्वित्येव । कीदृशी ? इह  
 अस्मित् यज्ञे मनुष्वत् मनुष्यवत् चेतयन्ती इदं मयाऽस्योप-  
 कर्तव्यमिति निपुणो मनुष्य इव जानाना । सरस्वती च देवी  
 एत्वित्येव । एवं एताः तिस्रो देव्यः इदं स्योनं सुखं बर्हिः  
 आस्तीर्णं आसादयन्तु आसीदन्तु । लोटि शपो लुक् । स्व-  
 पसः शोभनकर्माणः । 'सोर्मनसी' इत्युत्तरपदान्तोदात्तत्वम् ॥

<sup>10</sup>य इमे इति ॥ इमे द्यावापृथिव्यौ जनयित्री जनयित्र्यौ  
 प्रजानां यो देवः रूपैः अपिशत् विचित्रभूतजातपेशले अकरोत्,  
 भुवनानि च विश्वानि अपिशदित्येव । तं देवं त्वष्टारं अद्य



१'उपावसृजत्तमन्यां समञ्जन् । देवानां पाथं ऋतु-  
था हवींषि । वनस्पतिश्शमिता देवो अग्निः ।  
स्वदन्तु हव्यं मधुना घृतेन ।<sup>12</sup>सद्यो जातो व्यमि-  
मीत यज्ञम् । अग्निर्देवानामभवत्पुरोगाः । अस्य

अस्मिन्नहि इह कर्मणि यक्षि यज । लेटि शपो लुक् । हे  
होतः! त्वं अस्माभिः इषितः अध्येषितः यजीयान् यष्टतमः  
मनुष्यहोतुः । यष्टशब्दात् । 'तुश्छन्दसि' इति ईयसुन् प्रत्ययः।  
विद्वान् स्वाधिकारज्ञः ॥

<sup>1</sup>उपावसृजदिति ॥ तमन्या आत्मनैव अन्यनिरपेक्ष एव ।  
'सुपां सुलुक्' इति तृतीयाया यादेशः । समञ्जन् सम्यक्  
प्रकाशयन् देवानां पाथः अन्नं पशुलक्षणं ऋतुथा ऋतावृतौ  
वसन्ते वसन्ते हवींषि च अन्यानि पृषदाज्यादीनि समञ्जन् ।  
अयं वनस्पतिः अस्मभ्यं उपावसृजत् उपावसृजतु प्रथतु । छा-  
न्दसो लुङ् । किञ्चायं वनस्पतिः शमिता च देवः देव्याः  
शमिता अग्निश्च देव इदं हव्यं घृतेन मधुना मधुरसेन तद्व-  
त्कृतरसं स्वदन्तु स्वादूकुर्वन्तु ॥

<sup>12</sup>सद्यो जात इति ॥ सद्यो जातमात्र एव अयमग्निः यज्ञं व्य-  
मिमीत उत्पादयति । अत एवायमग्निः देवानां पुरोगाः पुरोगामी  
प्रधानः अभवत् । 'जनसन' इति विकृत्ययः, 'विद्वनोः' इत्यात्वम् ।  
अस्य अग्नेः देवस्य होतुः ऋतस्य यज्ञस्य प्रदिशि प्राच्यां दिशि



होतुः प्रदिश्युतस्य वाचि । स्वाहाकृतं हविरदन्तु  
देवाः ॥ ११ ॥

यज्ञैस्स्योनं यज्जध्यै विद्वानष्टौ च ॥ ३ ॥

अग्निर् होता नो अध्वरे । वाजी सन्परिणी-  
यते । देवो देवेषु यज्ञियः । परि त्रिविष्टयध्वरम् ।

स्थितस्याहवनीयस्य । यद्वा—प्रदिशि वाचि प्रादेशप्रमाणे आस्ये  
स्वाहाकृतं स्वाहाकारेण प्रक्षिप्तं हविः देवाः अदन्तु, आज्यादि  
पिबन्तु, पश्वादिकमक्षन्तु ॥

इति तैत्तिरीये ब्राह्मणे तृतीये षष्ठे पशुहोत्रे  
तृतीयोऽनुवाकः.

<sup>१</sup> पर्यग्निकरणे मैत्रावरुणः प्रेषितो ब्रवीति—अग्निर्होता न इति ॥  
तिस्त्रो गाशत्रयः ॥ अयमग्निः होता देवानां आह्वता अध्वरे नि-  
मित्ते यज्ञसिद्धये वाजी अन्नवान् हविलक्षगस्यान्नस्य होता सन्  
शोभनः परिणीयते परितो नीयते । देवः दानादियुक्तः देवेषु  
मध्ये यज्ञियः यज्ञसम्पादनार्हः ॥

<sup>२</sup> परित्रिविष्टीति ॥ त्रिविष्टि त्रिव्याप्ति त्रिवेष्टनं वा परियाति  
परिगच्छति अयमग्निः अध्वरं अध्वरसाधनं पशुं रथीरिव रथ  
वानिव शीघ्रं गच्छति । 'छन्दसीवनिपौ' इति मत्वर्थीय ईकारः ।



यात्यग्नी रथोरिव । आ देवेषु प्रयो दधत् । परि  
वाजपतिः कविः । अग्निर् हव्या न्यक्रमीत् । दध-  
द्रत्नानि दाशुषे ॥ १२ ॥

अग्निर् होता नो नव ॥ ४ ॥

<sup>१</sup>अजैदग्निः । असनद्वाजं नि । देवो देवेभ्यो  
हव्याऽवाट् । प्राञ्जोभिर् हिन्वानः । धेनाभिः क-

किमर्थं परियाति? देवेषु प्रय अन्नं हविर्लक्षणं आदधत् आद-  
धात्विति, एवमर्थं परियाति ॥

<sup>३</sup>परिवाजपतिरिति ॥ व्याख्यातेयं 'इमामगृभ्णन्'\* इत्यत्र ॥  
इति तैत्तिरीयब्राह्मणे तृतीये षष्ठे पशुहौत्रे चतुर्थोऽनुवाकः.

<sup>१</sup> उपप्रेष्येति प्रतिष्ठितः स एव ब्रवीति—अजैदिति ॥ अजैत्  
जयतु संज्ञपनार्थं नीयमानस्य पशोः अग्रतः गच्छन् उल्मुका-  
ख्यः अग्निः जयतु । छान्दसे लुङि सिचि वृद्धौ इडभावे रूपम् ।  
हविस्संपादनसामर्थ्यवत्त्वं जयः । वाजं अन्नं हविर्लक्षणं न्यस-  
नत् नियमेन संभजतु । देवो दानादियुक्तः देवेभ्यो हव्यानि  
अवाट् वहतु । लुङि हलन्तलक्षणा वृद्धिः । अञ्जोभिः ऋत्वि-  
ग्भिः प्रहिन्वानः अग्रतः गच्छन् धेनाभिः प्रीणयित्रीभिः दी-  
प्तिभिः धारणादिभिर्वा कल्पमानः संपद्यमानः यज्ञस्य यज्ञवतो  
यजमानस्य आयुः प्रतिरन् वर्धयन् एवंगुणो जयत्विति ॥



ल्पमानः । यज्ञस्यायुः प्रतिरन् । <sup>२</sup>उप प्रेष्यं होतः ।  
हव्या देवेभ्यः ॥ १३ ॥

अजैदृष्टौ ॥ ५ ॥

<sup>१</sup>दैव्यांशमितार उत मनुष्या आरंभध्वम् ।  
उप नयत मेध्या दुरः । आशासाना मेधपतिभ्यां  
मेधम् । प्रास्मा अग्निं भरत । स्तृणीत बर्हिः ।  
अन्वेनं माता मन्यताम् । अनु पिता । अनु भ्रा-

अथोपप्रेष्येति संप्रैषो मैत्रावरुणस्य ॥ हे होतः! उपप्रेष्य  
मया प्रेषितस्त्वं उपप्रेष्य ज्ञापय हव्या देवेभ्य इति ॥

इति पशुहोत्रे पञ्चमोऽनुवाकः.

<sup>१</sup>एवं मैत्रावरुणेन प्रेषितोऽन्वाह—दैव्यांशमितार इति ॥ हे  
दैव्याः! देवेषु भवाः! देवात्मानः! शमितारः! उत अपि म-  
नुष्याः! मनुष्यात्मानः! शमितारः! यूयं उभयेऽपि आरंभध्वं  
वक्ष्यमागमुपनयनादि कर्तुम् । ‘शमिता यज्ञे’ इति णिलोपो निपात्यते ।  
उपनयत सन्निधापयत मेध्याः मेधार्हाः दुरः द्वारः हविर्मार्गान् आ-  
शासानाः प्रार्थयमानाः यूयं मेधं यज्ञं मेधपतिभ्यां इन्द्राग्निभ्यां  
पत्नीयजमानार्थं वा । एवं ‘अन्तरा चात्वालोत्करौ’ इत्यनेन क्र-  
मेण संज्ञापनस्थानमुपनीयमानाय अस्मै पशवे अग्नि उल्मुकाख्यं  
प्रभरत प्रहरत अग्रतो हरत श्रपणार्थम् । अथ स्थानं नीतस्या-



ता सगर्भ्यः । अनु सखा सयूथ्यः । उदीचीनाः<sup>१</sup>  
 अस्य पदो निधत्तात् ॥ १४ ॥ सूर्यं चक्षुर्गमयतात् ।  
 वातं प्राणमन्ववं सृजतात् । दिशश्श्रोत्रम् । अन्त-  
 रिक्षमसुम् । पृथिवीः शरीरम् । एकधाऽस्य त्वच-  
 माच्छयतात् । पुरा नाभ्यां अपिशसो वृषामुत्खिद-  
 तात् । अन्तरेवोष्माणं वारयतात् । श्येनमस्य  
 वक्षः कृणुतात् । प्रशसां ब्राह्म ॥ १५ ॥ शला दोष-  
 णी । कश्यपेवाःसां । अच्छिद्रे श्रोणी । कवषो-

स्य बहिर्रुपाकरणयोरन्यतरत् स्तृणीत अन्वस्तादुपास्यत । अथ  
 एनं संज्ञप्यमानं माता प्रथमं अनुमन्यतां मातुः प्राधान्यात्तदनु-  
 ज्ञानं प्रथमं प्रार्थ्यते । पिता चानुमन्यताम् । भ्राता च सगर्भ्योऽ-  
 नुमन्यतां समाने गर्भे वासस्सगर्भः । 'सगर्भसयूथसनुताद्यत्' सखा  
 च सयूथ्यः, समाने यूथे भवः अनुमन्यताम् ॥

<sup>१</sup> एवमेतैरनुमतस्य स्थानं नीनस्य संज्ञप्यमानस्य पदः पादान्  
 उदीचीनान् उदग्गतान् निधत्तात् निधत्त सारयत । 'तस्य तात्'  
 इति तादादेशः । अस्य चक्षुः सूर्यं गमयतात् संज्ञपयतेत्युक्तं  
 भवति । मारणस्य च न्याय्यतां प्रतिपादयितुमेवमुक्तम्, सर्वेषां  
 म्रियमाणानां सूर्यमेव चक्षुर्गच्छति । तथा पितृमेधे—'सूर्यं ते च-  
 क्षुर्गच्छतु वातमात्मा'\* इति । एवं वातादिष्वपि योज्यम् । अस्य



रू स्रेकपर्णाऽऽष्टीवन्ता । षड्विंशतिरस्य वङ्क्यः ।  
ता अनुष्ठयोच्चयावयतात् । गात्रं गात्रमस्यानूनं  
कृणुतात् । ऊवध्यगूहं पार्थिवं खनतात् । अस्त्रा र-

प्राणं वातमनु लक्षीकृत्य अवसृजतात् तमनु प्रवेशयत । दिशः  
अनु अस्य श्रोत्रमवसृजतेत्येव । ऐन्द्रियकस्य तेजस एकत्वात्,  
सर्वत्रैकवचनम् । अन्तरिक्षमनु अस्य असुं अवसृजत । पृथिवी-  
मनु शरीरं अस्यावसृजत । एकधा एकया विधया अविच्छेदेन  
अस्य त्वचं आच्छद्यतात् आच्छिन्दत । छेदने, दैवादिक. ।  
नाभ्या अपिशसः छेदात् पूर्वमेव वपामुत्खिदतात् उद्धरत ।  
शसु हिंसायाम्, संपदादिलक्षणः क्विप् खिद दैन्ये । अन्तरेव अस्य  
ऊष्माणं उच्छ्वासं वारयतात् पिहितास्यं संज्ञपयत । वपोद्धार-  
णस्थानगतमूष्माणमिति केचित् । पच्यमानमूष्माणमित्यन्ये । पशु-  
कुम्भ्या आस्यं स्थगयित्वा पचतीति । श्येनं श्येनाकृति अस्य  
वक्षः कृणुतात् कुरुत । प्रशसा प्रकृष्टच्छेदनौ बाहू कृणुतादि-  
त्येव । शसु हिंसायां क्विप् । शला शलाकाकारे । 'सुपां सु-  
लुक्' इत्याकारः । दोषणी कुरुत । अंसा कश्यपा उमा-  
वप्यंसौ कच्छपाकारौ कुरुत । श्रोणी उभे अपि अच्छिद्रे  
अन्यूने कुरुत । कवषा कवाटाकारौ ऊरू कुरुत । स एवाकारः ।  
स्रेकपर्णा करवीरपत्राकारौ आष्ठविन्तौ कुरुत । शुकपर्णाकारा-  
वित्येके । अण्डाकारावित्यन्ये । स एवाकारः । अस्य षड्विंशति-  
वङ्क्यः पशवो भवन्ति पार्श्वस्थीनि । ताः सर्वाः अनुष्ठया स्थाना-  
नुक्रमेण उच्चयावयतात् उद्धरत । अनुक्रमेण स्थानमनुष्ठा । 'सुपां



क्षस्ससृजतात् । वनिष्ठुमस्य मा राविष्ट ॥ १६ ॥  
 उरूकं मन्यमानाः । <sup>३</sup>नेद्वस्तोके तनये । रविता  
 रवच्छमितारः । अध्रिगो शमीध्वम् । सुशमिं श-

सुलुक्' इति तृतीयाया याडादेशः । गात्रंगात्रं सर्वं अस्य  
 गात्रं अवदानीयं अनूनं अविकलं कुरुत । ऊवध्यगूहं पुरी  
 षगूहनं पार्थिवं पृथिव्यां भवं अवटं खनतात् । अस्त्रा रुधि-  
 रेण । पद्मनादिना असृजो असन्भावः । रक्षः पिशितलोलुपं  
 संसृजतात् संयोजयत तर्पयत । अस्य वनिष्ठुं गुदसदृशमार्द्रमांसं मा  
 राविष्ट माच्छन्दत । कपिलकादित्वाल्लत्वविकल्पः । उरूकं उरुं  
 महान्तमिमं मन्यमानाः अवगच्छन्तः अल्पं मा कार्ष्णं । केचिदाहुः—  
 उलूकाकारं मन्यमानाः मा राविष्ट शब्दनं मा कार्ष्णं उलूकशब्द-  
 वदमङ्गल्योऽस्य शब्द इति बोधयितुं एवमुक्तम् । पूर्ववल्लत्वविकल्पः ॥

<sup>३</sup>एवं कुर्वतां युष्माकं लाभः श्रूयतामित्याह—नेत् नैव यु-  
 माकं संबन्धिनि तोके पृत्रे तनये तत्पुत्रे च निमित्ते कश्चि-  
 दपि रविता शब्दगिता रोदिता रवत् रूयात् मैव रोदीत् अ-  
 स्य छेदनं शब्दनं वा तादृशहेतुस्स्यादिति दर्शितं भवति । तत्प-  
 रिहारार्थं मा राविष्टेति । रौतेर्लेटि शपो लुक् अडागमः 'नि-  
 पातैर्यद्यत्' इति निघाताभावः । हे शमितारः ! दैव्या मानुषाश्च !  
 हे च अध्रिगो ! यूयं इमं यथोक्तगुणकं पशुं शमीध्वं विश-  
 सनादिना संस्करुध्वम् । लेटि छान्दसश्शपो लुक् इडागमश्च । इटो  
 वा दीर्घत्वम् । 'सुशमी शमीध्व' इति दर्शनात् । अध्रिगु-



मीध्वम् । शमीध्वमधिगो । <sup>4</sup>अधिगुश्वापापश्च ।  
 उभौ देवानां शमितारौ । ताविमं पशुं श्रपय-  
 तां प्रविद्वांसौ । यथायथाऽस्य श्रपणं तथातथा ॥

धत्ताद्वाहू मा राविष्ट तथातथा ॥ ६ ॥

नाम देवानां शमिता तस्य पुनर्वचनं प्राधान्यार्थम् । आध्रियन्ते  
 गावोऽस्मिन्नित्यधिगुः अनुक्रान्तानां संशासनशब्दानामाधार इत्यर्थः ।  
 इदमेवास्य प्राधान्यं यदस्मिन् पूर्वमाध्रियन्ते । इदानीं विशेष  
 विधानार्थमाह—सुशमि सुष्टु शाम्यतीति सुशमि । ‘शमित्यष्टाभ्यः’  
 इति धिनुणप्रत्ययः । शोभनत्वं च शास्त्रविहितत्वं शमीध्वमिति  
 तृतीयं वचनं आदरार्थं अवधारणार्थं च, शमीध्वमेव न गुण-  
 कल्पनाऽङ्गीकार्येति । अध्रिगोः पुनरामन्त्रणं संशासनाधारत्वात् त्व  
 याऽत्र विशेषेणावधातव्यमिति ख्यापनार्थं—शमीध्वं सर्वे यूयं, हे  
 अध्रिगो ! त्वं तु विशेषेणावधत्स्वेति ॥

<sup>4</sup>कः पुनरधिगोः विशेष इत्याह—अधिगुश्वापापश्च द्वाविमौ  
 महानुभावौ देवानां शमितारौ, तस्मात् तावेवागत्य इमं पशुं श्र-  
 पयतां संस्कुरुतां प्रविद्वांसौ प्रकर्षेण श्रपणज्ञौ तस्मात् यथा-  
 यथाऽस्य गात्राणां श्रपणं येनयेन प्रकारेण युज्यते तथा  
 तथा तेनतेन प्रकारेण प्रविद्वांसौ तावेव श्रपयताम् ॥

इति तैत्तिरीयब्राह्मणे तृतीये षष्ठे पशुहोत्रे

षष्ठोऽनुवाकः.



१ जुषस्व सप्रथस्तमम् । वचो देवप्सरस्तमम् ।  
हव्या जुह्वान आसनि । २ इमं नो यज्ञममृतेषु धे-  
हि । इमा हव्या जातवेदो जुषस्व । स्तोकांनामग्ने  
मेदसो घृतस्य । होतः प्राशान प्रथमो निषद्य ।

१ स्तोकेभ्यः प्रेषितो मैत्रावरुणः प्रतिपद्यते—जुषस्वेति गाय-  
त्री ॥ हे अग्ने ! जुषस्व सेवस्व सप्रथस्तमं अतिशयेन प्रथनस-  
हितं विस्तीर्णतमं मदीयं वचः स्तुतिलक्षणं देवप्सरस्तमं देवा-  
नां प्राणयितृतमम् । स्पृ प्रीतौ, 'गतिकारकयोरपि' इत्यसुन्, पूर्व-  
पदप्रकृतिस्वरत्वं, व्यञ्जनयोः स्थानविपर्ययः । किं मया कार्य-  
मिति चेत् ? हव्यानि हवींषि मे स्तोकान् आसनि आस्ये  
जुह्वानः प्रक्षिपन् असमानः आस्ये कुरु । एते स्तोकाः मा वृधा  
पतन्निति । लटि व्यत्ययेनात्मनेपदं 'अभ्यस्तानामादिः' इत्याद्युदा-  
त्तत्वम् । पदत्रादिना आस्यस्यासन्भावः ॥

२ इमं न इति ॥ अधिगो ! हे अग्ने ! इमं अस्मदीयं यज्ञं अ-  
मृतेषु देवेषु धेहि स्थापय । इमानि च हव्यानि स्तोकादीनि  
जुषस्व सेवस्व । हे जातवेदः ! जातानां वेदितः ! । किञ्च—स्तो-  
कानां विन्दूनां मेदसो वपाया घृतस्य च त्वमेव प्रथमः  
प्राशान प्रकर्षणाशान । यद्वा—प्रथमः प्रधानः प्राशान प्रथम-  
मशान निषद्य आसित्वा हे होतः ! देवानामाह्वातः ! अग्ने ! । सु-  
हितार्थयोगे षष्ठी ज्ञापिता ॥



<sup>3</sup>घृतवन्तः पावक ते । स्तोकाश्चोतन्ति मेदसः । स्व-  
धर्मं देववीतये ॥१८॥ श्रेष्ठं नो धेहि वार्यम् । <sup>4</sup>तु-  
भ्यः स्तोका घृतश्चुतः । अग्ने विप्राय सन्त्य । ऋ-  
षिश्रेष्ठस्समिध्यसे । यज्ञस्य प्राविता भव । <sup>5</sup>तु-  
भ्यः श्रोतन्त्यधिगो शचीवः । स्तोकासो अग्ने मे-

<sup>3</sup>घृतवन्त इति द्वे अनुष्टुभौ ॥ हे पावक ! शोधक ! ते त्वदर्थं घृतवन्तः स्तोका मेदसो वपायाः चोतन्ति क्षरन्ति तत्रास्माकं स्वधर्मं कुलोचितं यागाद्यविच्छेदलक्षणं वा । यदाह— देववीतय इति देववीतिः यज्ञः तदर्थं अस्मदीयं स्वधर्मं श्रेष्ठं प्रशस्यतमं वार्यं वरणीयं धेहि देहि । ‘ईडवन्द’ इत्याद्युदात्तत्वम् । देववीतिशब्दो दासीभारादिः ॥

<sup>4</sup>तुभ्यं स्तोका इति ॥ हे अग्ने ! तुभ्यं विप्राय मेधा-  
विने एते घृतश्चुतः घृतक्षरणाः स्तोकाः त्वदर्थेनैवोत्पद्यन्ते । हे सन्त्य ! सनेन भव ! । षणु दाने, ‘क्वचि कौ च’ इति क्वचि सन्तिः, ‘न क्वचि दीर्घश्च’ इति दीर्घनलोपाभावः । ‘भवे छन्दसि’ इति यत् । ‘तत्र साधुः’ इति वा । कस्तव विशेष इति चेत् ? त्वं हि ऋषिः द्रष्टा श्रेष्ठः प्रशस्यतमश्च अस्माभिः समिध्यसे तस्मादिमान् स्तोकान् प्राश्यास्य यज्ञस्य प्राविता प्रकृष्टो रक्षिता भव ॥

<sup>5</sup>तुभ्यं श्रोतन्तीत्युपरिष्ठात्ज्योतिस्त्रिष्टुप् ॥ हे अग्ने ! अधिगो ! अधृतरश्मे ! शचीवः ! कर्मवन् ! ‘मतुवसोः’ इति रुत्वम् ।



दसो घृतस्य । कविशस्तो बृहता भानुनाऽऽगाः ।  
हव्या जुषस्व मेधिर । ओजिष्ठं ते मध्यतो मेदु  
उद्धृतम् । प्र ते वयं ददामहे । श्रोतन्ति ते वसो  
स्तोका अधि त्वचि । प्रति तान्देवशो विहि ॥१९

देववीतय उद्धृतं त्रीणि च ॥ ७ ॥

तुभ्यं त्वदर्थमेवैते स्तोकासः मेदसो घृतस्य बिन्दवः श्रोतन्ति  
अतस्त्वं कविशस्तः मेधाविभिः स्तुतः । प्रवृद्धादित्वादन्तोदात्तत्वम् ।  
यद्वा—कवीनां मध्ये शस्तः । तेन 'तृतीया कर्मणि' इति न  
प्रवर्तते । बृहता भानुना तेजसा इत्थंभूतरसन् आगाः आ-  
गच्छ । छान्दसो लुङ् । एत्य च हव्या- हवींषि स्तोकल-  
क्षणानि जुषस्व । हे मेधिर ! मेधवन् ! यजनीय ! वा ॥

६ ओजिष्ठं त इति सतःपङ्क्तिः ॥ ओजिष्ठं बलवत्तमं ते त्वद-  
र्थं पशोः मध्यतः मेदः उद्धृतं उद्धृतं तस्मात् ते तुभ्यमेव वयं  
प्रददामहे । दद दाने, भौवादिकः । किञ्चान्यदप्युच्यसे—  
हे वसो ! देवानामपि वासगितः ! ते तव त्वचि शरीरे ज्वालासु  
अधि उपरि स्तोकाः श्रोतन्ति क्षरन्ति तान् सर्वान् देवशः  
देवंदेवंप्रति सर्वदेवार्थं विहि पिब । छान्दसं ह्रस्वत्वम् । यद्वा—  
देवशो देवाय देवाय स्तोकान् प्रतिविहि प्रत्येकं पिब । 'संख्यै-  
कवचनाच्च' इति शस् ॥

इति तैत्तिरीयब्राह्मणे तृतीये षष्ठे सप्तमोऽनुवाकः.



१ आ वृत्रहणा वृत्रहभिश्शुष्मैः । इन्द्रं यातं नमो-  
भिरग्ने अर्वाक् । युवः राधोभिरकवेभिरिन्द्र । अग्ने  
अस्मे भवतमुत्तमेभिः । २ होता यक्षदिन्द्राग्नी । छा-  
गस्य वपाया मेदसः । जुषेताः हविः । होतर्यज ।  
३ वि ह्यख्यन्मनसा वस्य इच्छन् । इन्द्राग्नी ज्ञास

१ वपापुरोडाशस्विष्टकृतां पुरोरुक्प्रैषा मैत्रावरुणस्य—आ वृत्र-  
हणेति त्रिष्टुप् ॥ हे वृत्रहणा ! वृत्रस्य पापादेः हन्तारौ ! हे  
इन्द्र ! हे अग्ने ! युवां आयातं आगच्छतं अर्वाक् अस्मदाभिमु-  
ख्येन नमोभिः अस्मदीयैर्नमस्कारैः हविलक्षणैः अन्नैर्वा हेतुभिः  
आयातं, वृत्रहभिः पापादिहननसमर्थैः शुष्मैः बलैः इत्थंभूतौ  
युवाम् । किञ्च—हे इन्द्र ! हे अग्ने ! युवं युवां राधोभिः  
अस्मभ्यं देवैः अन्नैः अस्मे अस्मासु भवतम् । कीदृशैरिति  
चेत् ? अकवेभिः अकुत्सितैः कुत्सितवाचि शब्दान्तरमेवेदं, उ-  
त्तमेभिः उत्तमैः इत्थंभूतौ भवतम् । मा भूतं निकृष्टैः देवैः ।  
उत्तमशब्दः उञ्छादित्वादन्तोदात्तः ॥

२ होता यक्षदित्यादि ॥ गतम् । होता दैव्यः यक्षत् य-  
जतु । इन्द्राग्नी इन्द्रश्च अग्निश्च 'नोत्तरपदे अनुदात्तादौ' इति  
द्युदात्तत्वाभावः । यजेर्लोटि सिप्प्रत्ययः । तथा तौ देवौ  
छागस्य संबन्धिन्या वपायाः मेदसः स्नेहवत्याः यद्धवीरूपं तत्  
जुषेतां सेवेताम् । हे होतः ! मानुष ! त्वमपि यज ॥

३ वि ह्यख्यदिति ॥ हे इन्द्राग्नी ! यो हि मनसा वस्यः वसीयः



उत वा सजातान् ॥ २० ॥ नान्या युवत्प्रमत्तिरस्ति  
मह्यम् । स वां धियं वाजयन्तीमतक्षम् । <sup>३</sup>होता  
यक्षदिन्द्राग्नी । पुरोडाशस्य जुषेताः<sup>३</sup> हविः । हो-  
तर्यजं । <sup>४</sup>त्वामीडते अजिरं दूत्याय । हविष्मन्त-

वरिष्ठं धनमिच्छन् भवति उत वा अपि वा यः सजातान्  
समानजन्मनो बन्धून् इच्छन् मनसा भवति, स हि युवाभ्यामेव  
व्यख्यत् विचष्टे प्रकाशयति अभिप्रायं नान्यस्मै कस्मैचित् । छ  
न्दसे लुङि 'अस्यति' इत्यादिना अङ्, 'हि च' इति नि-  
घाताभावः । तद्युवयोः महाभाग्यमपि ज्ञासे जाने । लेटि उ-  
त्तमैकवचने, शपो लुक्, 'सिब्वहुळं लेटि' इति सिप् । यस्मा  
देवं तस्मात् युवत् युवाभ्यां अन्या मह्यं मम प्रमतिः प्रकृष्टो म-  
न्तव्यो नास्ति । कर्मणि क्तिनि 'क्तादौ च' इति गतेः  
प्रकृतिस्वरत्वम् । युवामेव प्रकृष्टौ मन्ये । सः अहं तथा  
जानन् तथैव च मन्यमानः वां युवयोरेव सकाशात् वाजयन्तीं  
अन्नमिच्छन्तीं धियं प्रज्ञां कर्म अतक्षं तक्षामि संस्कृत्योत्पाद-  
यामि । यद्वा—युवयोरर्थाय धियं वाजयन्तीं हविलक्षणं अन्नं  
इच्छन्तीं अतक्षं सदा उत्पादयेयम् । वाजशब्दात् क्यचि 'न  
छन्दस्यपुत्रस्य' इतीत्वाभावः ॥

<sup>३</sup>होता यक्षदिति ॥ गतम् । पुरोडाशस्येति विशेषः ॥

<sup>४</sup>त्वामीडत इति त्रिष्टुप् ॥ हे अग्ने ! त्वां अजिरं अज-  
रकुशलं गमनागमनसमर्थं ईडते स्तुवन्ति याचन्ते वा सर्वे मा-



स्सदमिन्मानुषासः । यस्य देवैरासंदो बृहिरग्ने ।  
अहान्यस्मै सुदिनां भवन्तु । <sup>५</sup>होता यक्षदग्निम् ।  
पुरोडाशस्य जुषतां हविः । होतर्यजं ॥ २१ ॥

सजातानग्निं द्वे च ॥ ८ ॥

<sup>१</sup>गीर्भिर्विप्रः प्रमंतिमिच्छमानः । ईद्रे रयिं य-

नुषासः मानुषा अपि हविष्मन्तस्सन्तः सदमित् सदैव दूत्याय  
दूतकर्मणे भवत्ययं देवाह्वाता । 'दूतवणिग्भ्यां' इति यः । अभीष्टोऽर्थः  
तर्ह्युच्यतामिति चेत् ? श्रूयताम्—हे अग्ने ! यस्य यजमानस्य बर्हिः  
यज्ञं देवैस्सह त्वं आसदः आसीदसि अविनिष्ठसि । छान्दसे  
लुडि लृदितादङ् । अस्मै यजमानाय अहानि दिनानि सुदिना  
शोभनदिनानि सुप्रातस्त्ववन्ति सभ्यक् निर्वातितयागानि भवन्तु ॥

<sup>५</sup>होता यक्षदित्यादि ॥ गतम् । अग्निः स्विष्टकृत् पुरोडाशस्य  
जुषतामिति विशेषः ॥

इति तैत्तिरीये ब्राह्मणे तृतीये षष्ठे प्रपाठके पशुहौत्रे  
अष्टमोऽनुवाकः.

<sup>१</sup>अथ तेषामेव च वपापुरोडाशस्विष्टकृतां याज्याः—गीर्भि-  
र्विप्र इति तिस्रस्त्रिष्टुभः ॥ हे इन्द्राग्नी ! वृत्रहणा ! पापादेः हन्तारौ !  
सुवज्रा ! शोभनायुधौ ! अयं विप्रः यजमानः युवां गीर्भिरीद्रे स्तौति  
याचते वा । कीदृशः ? प्रमंतिं प्रकर्षणं मन्तव्यं यशसं यशस्विनं



शसं पूर्वभाजम् । इन्द्राग्नी वृत्रहणा सुवज्रा । प्र-  
णो नव्येभिस्तिरतं देष्णैः । <sup>२</sup>माच्छेद्म रश्मीरिति  
नाधमानाः । पितृणां शक्तीरनु यच्छमानाः ।  
इन्द्राग्निभ्यां कं वृषणो मदन्ति । ता ह्यद्रीं धिष-

न त्वयशस्यम् । मत्वर्थीयो लुप्यते । तेन तद्विषयत्वाभावात् आद्यु-  
दात्तत्वाभावः । अर्शादिलक्षणे वाऽचि मध्योदात्तत्वं छान्द-  
सम् । पूर्वभाजं पूर्वानस्य पुरुषान् यादृगभजत तादृशं रयिं  
धनं इच्छमानः लब्धुमिच्छन् युवां ईदृष्टे स्तौति । युवामपि तादृशं  
धनं अस्मभ्यं प्रतिरतं प्रवर्धयतं नव्येभिः नवतरैः अपूर्वैः नवित-  
व्यैर्वा देष्णैः दानप्रकारैः ॥

<sup>२</sup>माच्छेद्मेति ॥ वयं मा छेद्म मा छिन्द्य रश्मीन् यमनानि  
कर्माणि इष्टापूर्तलक्षणानि । छान्दसस्सिचो लुक्, गुणश्च । इति  
नाधमानाः एवमुक्तमर्थं त्वां याचमानाः । 'दीर्घात्' इति संहि-  
तायां ह्रत्वानुनासिकौ । पितृणां अस्मत्पूर्वपुरुषाणां शक्तीः कर्मा-  
णि यागादीनि अनुयच्छमानाः अनुगन्तुमुद्यच्छमानाः उत्तिष्ठमा-  
ना माच्छेद्मेति । इदानीमिन्द्राग्नी ममापीदृशाभिमतावाप्तये स्तोतव्या-  
वित्याह पञ्चमीसामर्थ्यादन्यमिति लभ्यते । इन्द्राग्निभ्यामन्यं कं  
वृषणः विद्वद्दृषभाः । 'वा पूर्वस्य' इति दीर्घाभावः । मदन्ति  
स्तुवन्ति । मदि स्तुतिमोदमदस्वप्नकान्तिगतिषु, नुमभावश्छान्दसः पर-  
स्मैपदं च । यद्वा—मदन्ति तर्पयन्ति मद तृप्तियोगे । कोऽनयोर्विशेष  
इत्याह—तौ खलु अद्री महान्तौ । यद्वा—आदरणीयौ केनाप्य-



णाया उपस्थे । <sup>३</sup>अग्निं सुदीतिं सुहृशं गृणन्तः ।  
नमस्यामस्त्वेढ्यं जातवेदः । त्वां दूतमरतिं हव्य-  
वाहम् । देवा अकृण्वन्मृतस्य नाभिम् ॥ २२ ॥

जातवेदो द्वे च ॥ ९ ॥

त्वञ्च ह्यग्ने प्रथमो मनोता । अस्या धियो अ-

नभिभाव्यौ धिषणायाः बुद्धेः उपस्थे उत्सङ्गे स्थितौ अर्थिनां  
बुद्धिषु स्थितौ महात्मानाविति यावत् ॥

<sup>३</sup>अग्निं सुदीतिमिति ॥ हे जातवेदाः ! जातानां वेदितः ! त्वां  
अग्निं अङ्गनादिगुणं सुदीतिं शोभनदानं सुहृशं सुष्ठु द्रष्टारं श्रे-  
यसां ईड्यं सर्वैस्स्तुत्यं गृणन्तः स्तुवन्तः वयं नमस्यामः परि-  
चरामः । त्वां हि दूतं हितकारिणं अरतिं पर्याप्तमतिं अर-  
णीयं वा हव्यवाहं हविषां वोढारं त्वां देवा अकृण्वन् अ-  
कुर्वन् अमृतस्य अमरणस्य नाभिं नहनस्थानं उदकस्य वा  
कारणं यज्ञद्वारेण ॥

इति तैत्तिरीये ब्राह्मणे तृतीये षष्ठे नवमोऽनुवाकः.

मनोतायै प्रेषितोऽन्वाह—त्वं ह्यग्ने इति ॥ त्रैष्टुभः सर्वोऽ-  
नुवाकः । हे अग्ने ! त्वमेव प्रथमः मुख्यः मनोता मनसा  
ऊता प्रार्थिता रक्षिता वा देवैः मनसा प्रार्थिता अजा मनो-  
ता तदर्थिनां प्रथमः त्वं तद्वद्विरभेद उपचर्यते । स त्वं अस्याः



भवो दस्म होता । त्वं सीं वृषन्नकृणोर्दुष्टरीतु ।  
 सहो विश्वस्मै सहसे सहध्वै । <sup>२</sup>अधा होता न्य-  
 सीदो यजीयान् । इडस्पद इषयन्नीड्यस्सन् । तं  
 त्वा नरः प्रथमं देवयन्तः । महो राये चितयन्तो

धियः कर्मणः होता साधु यष्टा अभवः भव, त्वच्छेषः अन्यैः  
 भुज्यते हे दस्म ! दंभयितः ! तत्तत्कर्मकुशल ! । किञ्च—हे वृषन् !  
 कामानां वर्षितः ! त्वमेव दुष्टरीतु दुःखेन तरितव्यं निर्वर्त्य कर्म  
 अकृणोः सीं सर्वतः साकल्येन, अवधारणे वा, त्वमेवाकृणो-  
 रिति । तरतेस्तुः, छान्दस ईडागमः । दुस्तरं वा जगत् त्वमेव  
 यागद्वारेण करोषि । त्वं हि सहः बलं विश्वस्मै सहसे अ-  
 भिभवित्रे बलाय सहध्वै अभिभवितुं यद्विश्वमभिभवति तस्याभि-  
 भावुकं बलं त्वमसि । तुमर्थे अध्येप्रत्ययः । तस्मात् त्वमेव  
 होता भवेति ॥

<sup>२</sup>अधा होतेति ॥ अथानन्तरमिदानीं होता भूत्वा न्यसीदः  
 नियमेन सीद, छान्दसो लुङ् । यजीयान् यष्टतरः मानुषात्  
 होतुः । कः? इडस्पदे वेद्याः स्थाने उत्तरनाभौ अन्नस्य वा  
 उत्पत्तिस्थाने वेद्यामेव इषयन् इषमन्नं सस्य कुर्वन् उत्पाद-  
 यन् । 'तत्करोति' इति णिच्, 'प्रकृत्यैकाच्' इति प्रकृति-  
 भावः । ईड्यः स्तुत्यस्सन् निषीद । यस्मात् नरः ऋत्वि-  
 ग्यजमानाः तं तादृशं त्वामेव प्रथमं प्रधानं चितयन्तः बु-  
 द्धयमानाः देवयन्तः देवान्याष्टुमिच्छन्तः तं त्वामेव अनुगमन्



अनुं गमन् । <sup>३</sup> वृतेव यन्तं बहुभिर्वसव्यैः । त्वे रयिं  
जागृवांसो अनुं गमन् ॥ २३ ॥ रुशन्तमग्निं दर्-  
शतं बृहन्तम् । वपावन्तं विश्वहां दीद्विवांसम् ।  
<sup>४</sup> पदं देवस्य नमसा वियन्तः । श्रवस्यवश्श्रव आप-

अनुगच्छन्ति चाचितुं भजन्ते । छान्दसे लुङि 'मन्त्रे घस'  
इति च्लेर्लुक् । चित संचेतने, चुरादिरदन्तः । महो राये महते  
धनाय अनुगमन् । यद्वा—महते धनाय चितयन्तः त्वामिव  
अनुगमन्निति । मह इति षष्ठी चतुर्थ्यर्थे ॥

<sup>३</sup> वृतेव यन्तमिति ॥ वृता वर्तन्या पथा यन्तं गच्छन्तं  
बहुभिः वसव्यैः वर्धनसमूहैः सहितं राजानमिव त्वे त्वां रयिं  
रयिवन्तं महाधनम् । मत्वर्थीयो लुप्यते । युष्मच्छब्दात् द्विती-  
यायाः 'सुपां सुलुक्' इति शे आदेशः । जागृवांसः प्रबुद्धाः  
जनाः अनुगमन् अनुगच्छन्ति । पूर्ववत् च्लेर्लुक् । अग्निर्विशे-  
ष्यते—रुशन्तं अमित्रान् हिंसन्तम् । रुश रिश हिंसायाम्, अग्निं  
अङ्गनादिगुणयुक्तं दर्शतं दर्शनीयं बृहन्तं महान्तं वपावन्तं व-  
पादिभिः हविर्भिः तद्वन्तं विश्वहा विश्वान्यहानि । सवर्णदी-  
र्घस्य छान्दसं ह्रस्वत्वम् । दीद्विवांसं दीप्यमानम् । दीदितिः दीप्ति-  
कर्मा छान्दसः ॥

<sup>४</sup> पदमिति ॥ देवस्य तव पदं स्थानं अग्निहोत्रादि नमसा  
अनेन हविषा इत्थंभूः वियन्तः विशेषेण गच्छन्तः श्रवस्यवः  
श्रवोऽन्नं यशो वा इच्छन्तः । कयजन्तात् 'कयाच्छन्दसि' इति



न्नमृक्तम् । नामानि चिद्वधिरे यज्ञियानि । भद्रायां  
ते रणयन्तु संदृष्टौ । <sup>5</sup>त्वां वर्धन्ति क्षितयः पृथि-  
व्याम् । त्वं रायं उभयासो जनानाम् । त्वं त्राता  
तरणे चेत्यो भूः । पिता माता सदमिन्मानुषा-

उप्रत्ययः । तदेव श्रव आपन् आप्नुवन्ति । छान्दसो लङ् ।  
अमृक्तं अमृदितं अमृष्टं वा । छान्दसो व्यञ्जनविकारः । किं ब-  
हुना ? तव नामान्यपि अग्न्यादीनि ये दधिरे धारयन्ति यज्ञि-  
यानि यज्ञार्हाणि यज्ञप्रतिपादनपरान्वा ग्रन्थान् त्वत्संकीर्तनपरम्परेण  
धारयन्ति तेषुपि तव भद्रायां कल्याण्यां संदृष्टौ रणयन्तु रम-  
यन्ति । स्वार्थिको गिच् । किं पुनस्तव पदं वियन्त इति । रमे-  
रन्त्यविकारश्छान्दसः ॥

<sup>5</sup>त्वां वर्धन्तीत्यादि ॥ स्तुतिभिः हविर्भिर्वा क्षितयः म-  
नुष्याः पृथिव्यां वर्तमानाः । 'छान्दस्युभयथा' इति शप आर्ध-  
धातुकत्वात् णिलोपः । त्वमेव जनानां जीवतां रायः धनानि ।  
तद्धेतुत्वात्ताच्छब्दश्चम् । उभयासः दिव्याः पार्थिवाश्च । यद्वा—  
जङ्गमाः स्थावराश्च । अत एव त्वमेव त्राता रक्षिता चेत्यः स्म-  
र्तव्यः भूः भवसि । यद्वा—त्राता च चेत्यश्च त्वमेव । हे तरणे !  
दुर्गाणां तारणकुशल ! दुर्गाणां तरणे कर्तव्य इति केचित् । त-  
दानीं लिट्स्वरेण भाव्यम् । किञ्च—त्वमेव पिता माता च ।  
मानुषाणां तत्तत्कार्यकरणात्, सदमित् सदैव । सदमिदिति निपात  
आद्युदात्तः ॥



णाम् ॥ २४ ॥ <sup>६</sup>स पर्येण्यस्स प्रियो विक्ष्वग्निः ।  
 होता मन्द्रो निषसादा यजीयान् । तं त्वा वयं दम  
 आ दीदिवांसम् । उपज्जुबाधो नमसा सदेम । <sup>७</sup>तं  
 त्वा वयं सुधियो नव्यमग्ने । सुम्नायव ईमहे देव-  
 यन्तः । त्वं विशो अनयो दीद्यानः । दिवो अग्ने

<sup>६</sup>स पर्येण्य इति ॥ सः त्वं पर्येण्यः सर्वात्मना गन्तव्यः ।  
 इण औणादिको ण्यप्रत्ययः । यद्वा—पर्येण्यः, छान्दसो वर्णवि-  
 कारः । सपर्यतेः कण्डूादियगन्तादेण्य इत्यपरम्, तदानीं स  
 इत्यस्योदात्तत्वं दुर्लभम् । स एव त्वं प्रियः प्रीणयिता भूत्वा  
 अङ्गनादिगुणस्सन् विक्षु प्रजासु निषसाद निषीदसि । पुरुषव्य-  
 त्ययः । मन्द्रः स्वयं च तृप्यन् होता आह्वाता यजीयान् यष्टृ-  
 तरः । यद्वा—स एव खलु होता पर्येण्यः प्रियश्च यो यष्टृ-  
 तरः मन्द्रश्च भूत्वा विक्षु निषीदसि तस्मात् तं तादृशं त्वां दमे  
 यज्ञगृहे दीदिवांसं दीप्यमानं नमसा हविषा प्रणिपातेन वा  
 आसदेम आसीदामः भजामहे । लिङ्चाशिष्यङ् । उपज्जुबाधः उ-  
 पजायमानबाधाः, बाधेर्भावे क्विप् । कर्मणि वा । संसारेण बाध्य-  
 माना बाधाः उपज्जु उपज्ञातं सुप्रमिद्धम् । छान्दसे स्व[र]रूपे ॥

<sup>७</sup>तं त्वा वयमिति ॥ हे अग्ने ! तादृशं त्वां नव्यं स्तुत्यं नवं  
 वा वयं सुधियः शोभनप्रज्ञाः शोभनकर्माणो वा सुम्नायवः  
 सुखमिच्छन्तः तदर्थं देवान् प्राप्तुमिच्छन्तः ईमहे याचामहे भजा-  
 महे वा । त्वं खलु दीद्यानः विशः मनुष्यान् अनयः नयसि



बृहता रोचनेन । <sup>८</sup>विशां कविं विशपतिं शश्वती-  
नाम् । नितोशनं वृषभं चर्षणीनाम् ॥ २५ ॥ प्रे-  
तीषणिमिषयन्तं पावकम् । राजन्तमग्निं यजतं  
रयीणाम् । <sup>९</sup>सो अग्न ईजे शशमे च मर्तः । यस्तु  
आनट्थसमिधां हव्यदातिम् । य आहुतिं परि वेदा

प्रापयसि दिवः द्युलोकान् इष्टान् । छन्दसो लब्ध् । हे अग्ने!  
अङ्गनादिगुण ! रोचनेन दीप्त्या इत्थंभूतः ॥

<sup>८</sup>विशां कविमिति ॥ विशां मनुष्याणां शश्वतीनां नित्यप्रवृ-  
त्तानां अविच्छिन्नसन्ततीनां विशपतिं नित्यस्वामिनम् । व्यासेन बहुत्वं  
प्रतिपाद्यते, समासेन नित्यसम्बन्धादि । कविं क्रान्तदर्शनं नितो-  
शनं हन्तारमित्राणाम् । वृषभं वर्षितारं कामानाम् । चर्षणीनां मनु-  
ष्याणाम् । प्रकृष्टा इति गतिः प्रेतिः तस्याः सनितारं दातारम् ।  
'छन्दसि वनसन' इति इन्प्रत्ययः, सुषामादित्वात् षत्वम्,  
पूर्वपदप्रकृतिस्वरत्वं छन्दसम् । इषयन्तं अन्नं कुर्वाणम् । 'त-  
त्करोति' इति णिच्, 'प्रकृत्यैकाच्' इति प्रकृतिभावः । पा  
वकं शोधकं राजन्तं दीप्तमानं अग्निं अङ्गनादिगुणं यजतं सङ्ग-  
मयितारं रयीणां धनानां तं त्वां ईमहे इति प्रकृतेनान्वीयते ॥

<sup>९</sup>सो अग्न इति ॥ हे अग्ने ! स एव ईजे यजते । छन्दसो लिट् ।  
स एव शशमे शाम्यति च शान्तिस्सुखं सर्वयागफलम् । मर्तः  
मरणधर्मा यो मनुष्यः ते त्वदर्थं हव्यदातिं यज्ञं, अधिकरणे  
क्तिन् । समिधा समिद्धिः सहितं आनट् प्राप्नोति । अश्नोते-



नमोभिः । विश्वेत्स वामा दधते त्वोतः । <sup>10</sup>अस्मा  
उं ते महि महे विधेम । नमोभिरग्ने समिधोत  
हव्यैः । वेदीं सूनो सहस्रो गीर्भिरुक्थैः । आ ते  
भद्रायां सुमतौ यतेम ॥ २६ ॥ <sup>11</sup>आ यस्ततन्थ

लडि व्यत्ययेन श्मम्, परस्मैपदं च, नशोर्वा गतिकर्मणो लङ् । किञ्च—  
यः ते त्वदर्थं आहुतिं आहुतिमात्रमपि नमोभिः नमस्कारैः स-  
हितां परिवेद सर्वतो जानाति सर्वस्य अन्नस्य अंशमस्मै हो-  
तव्यं जानाति । सः मनुष्यः त्वोतः त्वया रक्षितः विश्वेत् वि-  
श्वान्येव वामा वामानि वननीयानि धनानि दधते धत्ते । व  
चनव्यत्ययः, लेटि वा अडागमः ॥

<sup>10</sup>अस्मा इति ॥ अस्मा उ अस्मा एव एवंगुणाय ते तुभ्यं  
महे महो विधेम परिचरेम । कर्मणि षष्ठी । महि महत् न-  
मोभिः नमस्कारैः समिधा समिद्धिः उत अपि च हव्यैः ह-  
विर्भिः वेदी वेद्याम्, 'सुपां सुलुक्' इति पूर्वसवर्णदीर्घत्वम् । स-  
हस्रो बलस्य सूनो! मथनप्रभवत्वात् । 'परमपि छन्दसि' इति  
पूर्वाङ्गवद्भावात् षष्ठ्यामन्त्रितसमुदायो निहन्यते । गीर्भिः स्तोत्रैः  
उक्थैः शस्त्रैश्च विधेम । एवं ते तव भद्रायां कल्याण्यां सुम-  
तौ अनुग्रहात्मिकायां बुद्धौ निमित्तभूतायां तल्लाभाय आयतेम  
शास्त्रीयेण मार्गेण यतामहे । व्यत्ययेन परस्मैपदम् ॥

<sup>11</sup>आ यस्ततन्थेति ॥ यः त्वं रोदसी द्यावापृथिव्यौ भासा  
तेजसा व्याततन्थ व्योमोषि । छान्दसो लिट्, 'बभूथा ततन्थ' इति



रोदसी वि भासा । श्रवोभिश्च श्रवस्यंस्तरुत्रः । बृ-  
हद्भिर्वाजैस्स्थविरेभिस्स्मे । रेवद्भिरग्ने वितरं विभा-  
हि । <sup>12</sup>नृवद्वसो सदमिद्धेह्यस्मे । भूरि तोकाय तन-  
याय पश्वः । पूर्वोरिषो बृहतीरारे अघाः । अस्मे

निपात्यते । श्रवोभिः अन्नैश्च रोदसी व्याततन्थेत्येव । श्रवस्यः  
श्रवः अन्नं प्रजाभ्यः इच्छन् । 'छन्दसि परेच्छायामपि' इति  
क्यच्, क्यजन्तात्पचाद्यच् । अन्तरितं मृग्यम् । यद्वा—श्रवसे  
हितं श्रवसि वा साधुः । तरुत्रः तारयिता दुर्गेभ्यः, 'तरुत्रपरः'  
इति निपात्यते, अकारोपजनः छान्दसः पचाद्यज्वा । 'न धातुलोप  
आर्धधातुके' इति गुणाभावः, आद्युदात्तत्वं छान्दसम् । अतस्त्वं  
बृहद्भिः वाजैः अन्नैः स्थविरेभिः चिरन्तनैः रेवद्भिः पुत्रादिभ्य  
नसमृद्धिहेतुभिः अस्मे अस्मभ्यं देयैः वितरं विभाहि सर्वाति-  
शायिना विशेषेण विभाहि दीप्यस्व देहीत्युक्तं भवति हे अग्ने ! ।  
'अमु च छन्दसि' इत्यमुप्रत्ययः ॥

<sup>1</sup> नृवद्वसो इति ॥ हे वसो ! वासयितः ! प्रजानां नृवत् नृभिः  
दासादिभिः तद्वत् धनं भूरि बहु अस्मे अस्मभ्यं धेहि देहि ।  
'ह्रस्वनुङ्भ्यां मतुप्' इति मतुप उदात्तत्वम् । सदमित् सदैव ।  
किञ्च—तोकाय पुत्राय तनयाय तत्पुत्राय च धेहीत्येव । पश्वः  
पशूश्च अस्मभ्यं धेहि । किञ्च—पूर्वीः चिरन्तनीः पूर्वपुरुषोचिताः  
इषः अन्नानि बृहतीः महतीः प्रभूता आरे अन्तिके क्षिप्रमेव  
अघाः क्षारय अस्मासु वर्षय । घृ क्षरणे लुडि सिचि वृद्धावीड-



भद्रा सौश्रवसानि सन्तु । <sup>13</sup>पुरूण्यग्ने पुरुधा त्वा-  
या । वसूनि राजन्वसुताते अश्याम् । पुरूणि हि  
त्वे पुरुवार सन्ति । अग्ने वसु विधते राजनि त्वे ॥

जागृवाऽसो अनु गमन्मानुषाणां चर्षणी-  
नां यतेमाश्यां द्वे च ॥ १० ॥

भावे रूपम् । किञ्च—अस्मे अस्माकं भद्रा भद्राणि सौश्रव-  
सानि सुश्रवसां शोभनानां पुरुषाणां संबन्धीनि कर्माणि स्था-  
नासनादीनि सन्तु ॥

<sup>13</sup>पुरूणीति ॥ हे अग्ने ! राजन् ! दीप्यमान ! हे वसुताते ! वसूनां  
धनानां कर्तः ! । छान्दसे तातलि 'लिति' इति प्रत्ययात्पूर्वस्योदा-  
त्तत्वम् । त्वाया त्वया हेतुना । 'सुपां सुलुक्' इति याजादेशः ।  
दीर्घत्वं वर्णविकारः । पुरुधा बहुप्रकारभिन्नानि वसूनि धनानि  
अश्यां भुञ्जीथ । तव विशेषः श्रूयतां—हे अग्ने ! पुरुवार ! बहु-  
भिर्वरणीय ! सर्वकालवर्तित्वात् त्वे त्वयि पूरूणि बहूनि वसु व  
सूनि सन्ति । 'सुपां सुलुक्' इति लुक् । त्वयि खलु बहूनि  
धनानि विद्यन्ते । कीदृशे त्वयि ? विधते परिचरते जनाय  
यजमानाय । 'शतुरनुमः' इति विभक्तेरुदात्तत्वम् । परिचारकज-  
नार्थमेव राजनि दीप्यमाने त्वयि पूरूणि वसूनि सन्ति । तस्मा-  
त्तादृशेन त्वया पूरूणि वसूनि अश्यामिति ॥

इति तैत्तिरीये ब्राह्मणे तृतीये षष्ठे दशमोऽनुवाकः.



१ आ भरतꣳ शिक्षतं वज्रवाहू । अस्माꣳ इन्द्रा-  
ग्री अवतꣳ शचीभिः । इमे नु ते रश्मयस्सूर्यस्य ।  
येभिस्सपित्वं पितरो न आयन् । २ होता यक्षदि-  
न्द्राग्री । छागस्य हविष आत्तामद्य । मध्यतो मेद्  
उद्धृतम् । पुरा द्वेषोभ्यः । पुरा पौरुषेय्या गृभः ।

१ हविषः पुरोरुक्—आभरतमिति त्रिष्टुप् ॥ हे इन्द्राग्री! व-  
ज्रवाहू! सायुधपाणी! आभरतं सामर्थ्याद्धनमाहरतं आहत्य तत्  
शिक्षतं संस्कुरुतं, अतः तत्प्रदानेन अस्मानवतं रक्षतम् । शचीभिः  
कर्मभिः यैः विश्वं रक्षतः । किञ्च—ये च इमे ते जगत्प्रसिद्धाः  
रक्षकत्वेन सूर्यस्य रश्मयः येभिः यैः सपित्वं समवेतत्वं एकत्वम् ।  
षच समवाये, 'इन् सर्वधातुभ्यः' इति इन् । नः अस्माकं पितरः  
पूर्वपुरुषाः आयन् गताः तैश्च सह अस्मानवतमिति ॥

२ होता यक्षदित्यादि ॥ होता दैव्यो यजत्विति । इन्द्राग्री तौ  
चेज्यमानौ छागस्य हविषः हविर्भूतस्य मध्यतः उद्धृतं उद्धृतं  
मेदःप्रभृति सारभूतं आत्तां भुञ्जाताम् । अतेः छान्दसो लुङ् ।  
अद्य अस्मिन्नहनि । पुरा द्वेषोभ्यो द्वेष्याणि रक्षःप्रभृतीनि या-  
वन्नोपघ्नन्ति तावदात्ताम् । पुरा च पौरुषेय्याः पुरुषैः कृतायाः ।  
'पुरुषात् ढञ् विकारे' इति ढञ् । गृभः ग्रहणात् पुरुषार्थात्  
ग्रहेः संप्रदादित्वात् क्विप् । घस्तां नूनं शोभनं भुञ्जातां, अस्मि-  
न्काले नूनं शोभनमेव भोजनमिति दर्शयति । 'बहुलं छन्दसि'  
इत्यदेः घस्लदेशः ॥



घस्तान्नूम ॥ २८ ॥ <sup>३</sup>घासे अज्राणां यवसप्रथ-  
मानाम् । सुमत्क्षराणां शतरुद्रियाणाम् । अग्नि-  
ष्वात्तानां पीवोपवसनानाम् । पार्श्वतश्श्रोणितश्शि-  
तामत उत्सादतः । अङ्गादङ्गादवत्तानाम् । करत

<sup>३</sup> इदानीमवदानानि वर्णयन्ते—घासे अज्राणामिति ॥ अद-  
न्ति अस्मिन् हवींषि देवा इति घासो यागः । 'वजपोश्च' इति  
वस्त्रादेशः, निमित्तात्सप्तमी । यागनिमित्तमेव अज्राणां अज-  
नीयानां गन्तव्यानां, यद्वा—करणे वज्, घासे आस्ये अजनीया-  
नां क्षेप्याणां सुसंस्कृतानामिति यावत् । यवसप्रथमानां अ-  
न्नानां मध्ये श्रेष्ठानां, आद्युदात्तत्वं छान्दसम् । सुमत्क्षराणां  
सुष्ठु मादयति येषां क्षरणं मुखाद्गुदप्रवेशः तादृशानां शतरुद्रियाणां  
शतं रुद्रा देवता येषां अनुष्ठातृभूताः तादृशाः प्राणा वा ।  
'शतरुद्राद्ध च' इति घः, छान्दसं पूर्वपदप्रकृतिस्वरत्वम् । यद्वा—  
शतं रुद्रियाणि रुद्रार्हाणि कर्माणि येषु तादृशानां, अग्निष्वा-  
त्तानां अग्निना वैश्वानरेण जाठरेण वैतानेन वा आस्वादितानाम् ।  
प्रवृद्धादित्वाद्गुत्तरपदान्तोदात्तत्वम् । पीवोपवसनानां पीवा स्थूलत्वक्  
उपवसनं आच्छादनस्थानीयं येषां तादृशानां पार्श्वदिभ्यः प्र-  
थममवत्तानां ततः अङ्गादङ्गादवत्तानां सर्वस्मादङ्गादवत्तानां 'अपा-  
दाने चाहीयरुहोः' इति तसिः । पशूनां समूहः पार्श्वं 'पार्श्व-  
णस्वक्तव्यः' इति णस् । श्रोणी प्रसिद्धे । शितामः दोर्य-  
कृद्वा । उत्सादः गुदकाण्डं भेदप्रदेशो वा एवमेतेषां एवंगुणानां  
इन्द्राग्नी एव करतः कुरुतः । कर्मणः संप्रदानत्वात् चतुर्थ्यर्थे



एवेन्द्राग्नी । जुषेतां हविः । होतर्यजं । <sup>४</sup> देवेभ्यो  
वनस्पते हवींषि । हिरण्यपर्णं प्रदिवस्ते अर्थम् ॥  
२९ ॥ प्रदक्षिणिद्रशनया नियूयं । ऋतस्य वक्षि  
पथिभी रजिष्ठैः । <sup>५</sup> होता यक्षद्वनस्पतिमभि हि ।  
पिष्टतमयारभिष्ठया रशनयाऽऽर्धित । यत्रेन्द्राग्नियो-

षष्ठी । करोनेः व्यत्ययेन शप् । यस्मात् तौ एतान्युत्पादित-  
वन्तौ तस्मादिमौ देवौ इदं हविः जुषेतां सेवेतां सेवित्वा वा  
प्रियेतां तदर्थं हे मनुष्य ! होतः ! त्वमपि यज ॥

<sup>४</sup> वनस्पतेः पुरोरुक्—देवेभ्यो वनस्पते इति त्रिष्टुप् ॥ अ-  
ग्रचभेदेन यूपस्तूयते । हे वनस्पते ! यूपात्मन्नग्ने ! हिरण्यपर्ण ! हित-  
रमणीयपतन ! हिरण्यवर्णज्वाल ! वा देवेभ्यो हवींषि वक्षि वह ।  
लेटि शपो लुक् । कीदृशानि ? ते तव अर्थं प्रयोजनं प्रयो-  
जनभूतानि प्रदिवः पुराणं यथापूर्वमिति यावत् । कीदृशो  
भूत्वेति चेत् ? प्रदक्षिणित् प्रदक्षिणमीयते वेष्ट्यत इति प्रद-  
क्षिणित्, छान्दसं ह्रस्वत्वम् । रशनया नियूय निबद्ध्यात्मानं,  
यथा नहनकाले शैथिल्यं स्यात्, यान्तेत्यपि छान्दसं दीर्घत्वम् ।  
ऋतस्य यज्ञस्य संबन्धीनि हवींषि वह पथिभिः मार्गैः रजिष्ठैः  
ऋजुतमैः । ऋजुशब्दादिष्ठानि, 'विभाषर्जोश्छन्दसि' इति टिलोपः ॥

<sup>५</sup> होता यक्षदित्यादि ॥ होता दैव्यः यजतु वनस्पतिम् ।  
स चैतं पशुं इन्द्राग्नादिसकाशं प्रापयतु इति वक्ष्यति । तत्रास्य



श्लागस्य हविषः प्रिया धामानि । यत्र वनस्पतेः  
 प्रिया पाथांसि । यत्र देवानांमाज्यपानां प्रिया  
 धामानि । यत्राग्नेर् होतुः प्रिया धामानि । तत्रैतं  
 प्रस्तुत्यैवोपस्तुत्यैवोपावस्रक्षत् । रभीयांसमिव

को विशेष इत्याह—हि यस्मात् पिष्टतमया श्लक्षणतमया रभि-  
 ष्टया रभस्वत्तमया स्वकार्ये शीघ्रप्रवृत्तया । पूर्ववन्मतुब्लोपटिलोपौ ।  
 आरब्धतमया वा सद्यस्वकार्यम् । 'तुश्छन्दसि' इतीष्टनि 'तुरि-  
 ष्ठेमेयस्सु' इति लोपः । ईदृश्या रशनया वनस्पतिः आत्मानं  
 अभ्याधित अवधात्, यथोक्तं 'रशनया नियूय' इति, अभिधानं ब-  
 न्धनं, लुङि 'स्थाध्वोरिच्च' इतीत्वे 'ह्रस्वादङ्गात्' इति सिचो  
 लुक् । तस्मात् तादृशः अयं यूपः एतं पशुं तत्रोपावस्रक्षत्  
 तस्मिन् स्थाने उपावसृजतु उपसंप्रापयतु । लेटि सिपि अमा-  
 गमः । कुत्र? यत्र इन्द्राग््नियोः संबन्धिनः श्लागस्य हविषः  
 प्रिया धामानि स्थानानि यत्र निहितानि इन्द्राग््नयोः प्रीतये भ-  
 वन्ति, यत्र च वनस्पतेः यूपस्य प्रियाणि पाथांसि अन्नानि  
 यत्र निहितानि वानस्पत्यात्माग्नेः प्रीतये भवन्ति । यत्र च देवानां  
 आज्यपानां प्रयाजदेवतानां प्रियाणि धामानि, यत्र चाग्नेः होतुः  
 स्विष्टकृतः प्रियाणि धामानि तत्रैतं पशुं उपावस्रक्षत्, किं कृ-  
 त्वा? प्रस्तुत्येव यथा राज्ञे प्रथमं निवेद्यते तथा प्रथममेव प्र-  
 स्तुत्य श्रावयित्वा, अवधारणे निपातः । किञ्च—उपस्तुत्येव स-  
 न्निधावेव प्रशस्य उपावसृजतु । एवं कृते कीदृशः कृतो भव-  
 तीत्याह—रभीयांसं देवानां प्रीत्युत्पादने रभसवत्तरं आरब्धतरं



कृत्वी ॥ ३० ॥ करदेवं देवो वनस्पतिः । जुष-  
तां हविः । होतर्यजं । <sup>६</sup>पिप्रीहि देवां उशतो  
यविष्ठ । विद्वां ऋतूर् ऋतुपते यजेह । ये दैव्या  
ऋत्विजस्तेभिरग्ने । त्वं होतृणामस्यायजिष्ठः ।  
होता यक्षदग्निं स्विष्टकृतम् । अयाडग्निरिन्द्राग्नि-  
योश्छागस्य हविषः प्रिया धामानि । अयाड्वनस्प-  
तेः प्रिया पाथांसि । अयाड्देवानामाज्यपानां प्रि-  
या धामानि । यक्षदग्नेर् होतुः प्रिया धामानि । य-  
क्षत्स्वं महिमानम् । आयजतामेज्या इषः । कृ-  
णोतु सो अध्वरा जातवेदाः । जुषतां हविः । हो-  
तर्यजं ॥ ३१ ॥

नूनमर्थं कृत्वो पाथांसि सप्त च ॥ ११ ॥

वा एवं कृत्वी कृत्वेव उपावसृजतु । आदरार्थं पुनश्च संग्र-  
हेणाह—करत् कुर्यात् एवं उक्तप्रकारं अवश्यं करोत्येव । अयं  
देवः देवनशिलः वनस्पतिः जुषतां सेवतां चेदं हविः, हे  
होतः ! मानुष ! त्वमपि यज ॥

<sup>६</sup>स्विष्टकृतः पुरोनुवाक्या—पिप्रीहीति त्रिष्टुप् ॥ व्याख्याता \* ।  
अयाडग्निरिन्द्राग्नियोरित्यादि च इष्टिहोत्रे व्याख्यातम् \* । इन्द्रा-  
ग्नेचोश्छागस्येति विशेषः होतर्यजेत्युपरम्यते ॥

इति तैत्तिरीये ब्राह्मणे तृतीये षष्ठे एकादशोऽनुवाकः.



उपोह॑ यद्विदथं॑ वाजिनो॒ गूः । गी॒र्भिर्विप्राः  
प्रम॑तिमिच्छमा॒नाः । अ॒र्वन्तो॒ न का॒ष्ठां नक्ष॑मा-  
णाः । इन्द्रा॒ग्नी जोहु॑वतो॒ नर॒स्ते । वन॑स्पते रश-  
नया॑ऽभिधाय॑ । पि॒ष्टत॑मया व॒युना॑नि वि॒द्वान् । वह॑  
देव॒त्रा दि॑धिषो ह॒वीः षि॑ । प्र च॑ दा॒तार॑म॒मृते॑षु वो-

<sup>1</sup> हविषो याज्या—उपोहयदिति त्रिष्टुप् ॥ विदथं यज्ञं उपोह  
यज्ञस्य समीपत एव गूः गच्छन्तः, ऋषि 'ऊञ्चगमादीनाम्'  
इत्युकारः, 'सुपां सुलुक्' इति जसः स्वादेशः । वाजिनः अ-  
न्रवन्तः हविष्पन्तः गीर्भिः स्तुतिभिः इत्थंभूताः प्रमतिं प्रकृष्टं  
मन्तव्यं फलं इच्छमानाः प्राप्तुमिच्छन्तः विप्राः मेधाविनः ऋ-  
त्विजः यत् ये प्रकृष्टफलार्थिनः यज्ञसमीपं गच्छन्तीत्यर्थः । पूर्व-  
वत् जसो लुक् । ते तथाकुर्वन्तो नरः नेतारो मनुष्याः ऋत्विजः  
इन्द्राग्नी एव जोहुवतो भृशं होमेनाराधयन्तः अर्वन्तो न अश्वा  
इव काष्ठा नक्षमाणाः व्याप्तुमिच्छन्तः णशोः गतिकर्मणः अ-  
भ्यासस्य लोपादिकं छान्दसम् । ते नरा इन्द्राग्नी एव जुहुवतो  
भवन्ति ॥

<sup>2</sup> वनस्पतेर्याज्या—वनस्पते रशनयेति त्रिष्टुप् ॥ हे वनस्पते!  
यूप! रशनया पिष्टतमया श्लिष्टतमया आत्मानं अभिधाय बद्ध्वा  
वयुनानि ज्ञानानि अभिप्रायमंस्माकं देवानां वा विद्वान् जानन्  
तदनुरूपं हवींषि वह प्रापय । ऋ? देवत्रा देवेषु, 'देवम-  
नुष्य' इति त्राप्रत्ययः । हे दिधिषो! धारणकुशल! । यद्वा—



चः । <sup>३</sup>अग्निं स्विष्टकृतम् । अयाङ्गिरिन्द्रा-  
 ग्नियोश्छागस्य हविषः प्रिया धामानि ॥ ३२ ॥  
 अयाङ्गनस्पतेः प्रिया पाथांसि । अयाङ्गवानामा-  
 ज्यपानां प्रिया धामानि । यक्षदग्नेर् होतुः प्रिया  
 धामानि । यक्षत्स्वं महिमानम् । आयजतामेज्या  
 इषः । कृणोतु सो अंध्वरा जातवेदाः । जुषतां  
 हविः । <sup>४</sup>अग्ने यदद्य विशो अंध्वरस्य होतः । पा-  
 वक शोचे वेष्टुं हि यज्वा । ऋता यजासि महि-  
 ना वि यद्भूः । हव्या वह यविष्टु या ते अद्य ॥ ३३ ॥

धामानि भूरेकं च ॥ १२ ॥

हविषो देवेभ्यो दानकुशल ! तथा कृत्वा तेषां हविषां दातारं यज-  
 मानं अमृतेषु अमरणेषु देवेषु प्रवोचः अनेनैतानि दत्तानीति  
 प्रब्रूहि । छान्दसे लुडि 'वच उम्' 'बहुळं छन्दस्यमाङ्चोगेऽपि'  
 इत्यङ्भावः ॥

<sup>३-४</sup>स्विष्टकृतो याज्या—अग्निं स्विष्टकृतमिति ॥ अग्ने यदद्ये-  
 ति ॥ व्याख्याता 'अग्निर्वृत्राणि' इत्यत्र\* ॥

इति तैत्तिरीयब्राह्मणे तृतीये षष्ठे द्वादशोऽनुवाकः.



<sup>1</sup>दे॒वं ब॒र्हिस्सु॒दे॒वं दे॒वैस्स्याथ्सु॒वीरं॑ वी॒रैर्व॒स्तो-  
वृ॒ज्येता॒क्तोः प्र॒भ्रिये॒तात्य॒न्यात्रा॒या ब॒र्हिष्म॑तो म-  
दे॒म वसु॒वने॑ वसु॒धेय॑स्य वेतु॒ यज॑ । <sup>2</sup>दे॒वीर्द्वारं॑स्सं-  
घा॒ते वि॒ड्डीर्या॑मञ्छि॒थिरा॒ ध्रुवा॑ दे॒वहू॑तौ व॒थ्स ई॑मेना-

<sup>1</sup>अनूयाजप्रैषाः—दे॒वं ब॒र्हिरि॒त्याद्याः ॥ दे॒वं दे॒वनशी॑लं ब॒र्हिः  
ब॒र्हिरा॑धारोऽग्निः दे॒वैः सु॒दे॒वं सु॒तृप्त॑दे॒वं या॒गद्वारे॑णास्तु । यद्वा—  
दे॒वैस्सह॑ सु॒दे॒वं शो॒भन॑दानमस्तु, वी॒रैश्च॑ पु॒त्रादि॑भिः अस्मभ्यं दे॒यैः  
सु॒वीरं॑ शो॒भन॑पु॒त्रादि॑कमस्तु । व॒स्तोः दे॒वानां॑ वासाय वृ॒ज्येत  
लू॒येत॑ नित्यं, न वृ॒धा वे॒द्यामा॑च्छा॒दनाय॑ । इडभावश्छान्दसः ।  
अ॒क्तोः स्तु॒चां ह॒विषां॑ वा अ॒भिव्य॑क्तये प्र॒भ्रिये॒त सं॒ह्रिये॒त धार्ये॑त  
नि॒त्यम् । यद्वा—व॒स्तोः अ॒हनि॑ वृ॒ज्येत॑ लू॒येत॑ । अ॒क्तोः रा॒त्रौ  
प्र॒भ्रिये॒त सं॒ह्रिये॒त । यथो॑क्तप्रतिपत्तिकमस्तु । अस्य ब॒र्हिर्दे॒वस्य  
प्रसा॑दात् अ॒न्यान् ब॒र्हिष्म॑तः इ॒तरा॑न्यागयु॒क्तान् पु॒रुषान्॑ रा॒या  
धने॑न अ॒तिक्र॑म्य म॒दे॒म हृ॒ष्याम॑ । वसु॒धेय॑स्य धनप्रदातुर्दे॒वस्य  
वसु॒वने॑ धनप्रदानाय वेतु॒ आज्यं॑ पिबतु । यज॑ तदर्थं हे होतः !  
या॒ज्यां पठ॑ ॥

<sup>2</sup>दे॒वीर्द्वारं॑ इति ॥ दे॒वनशी॑लाः द्वा॒रः संघा॑ते संयोजने पि-  
धानकाले वि॒ड्डीः वि॒ड्व्यः दृ॒ढाः । वी॒डेः छान्द॑सं ह्रस्वत्वम् ।  
'वोतो गुणवचनात्' इति ङिषि 'वा छन्दसि' इति पूर्वसवर्णदी-  
र्घत्वम् । यामन् यामे निर्गमनकाले शिथिराः शिथिलाः शि-  
थिलकवाटत्वात् । ध्रुवा नित्यप्रवृत्ता देवहूतौ देवानामाह्वाने एताः



स्तरुणं आमिमीयात्कुमारो वा नवजातो मैना  
अर्वा रेणुककाटः पृणग्वसुवने वसुधेयस्य वियन्तु  
यज्ञं । <sup>३</sup>देवी उषासा नक्ताऽद्यास्मिन् यज्ञे प्रयत्य-  
हेतामपि नूनं दैवीर्विशः प्रायासिष्टां सुप्रीते सु-

द्वारः वत्सो वा तरुणः कुमारो वा नवजातः जातमात्रः आ-  
मिमीयात् आगत्य प्रविशेत् महावकाशत्वात् सर्वेषां प्रवेशमनु-  
मन्यन्ते, न तु कश्चिदुपहन्यत इति, मानेन प्रवेशो लक्ष्यते ।  
ईमिति चार्थे । यद्वा—ईमिति प्रश्ने, किं वत्सादिः कश्चिदपि  
एना आमिमीयात् आयात् आगत्य परिच्छिन्द्यात् आगत्य किं  
वा हिंस्यात् तस्मात् एना एवंगुणाः अर्वा पापः रेणुककाटः  
धूर्तः । यद्वा—अर्वा अकुशलः रेणुककाटः रेणुकृत्य दारणो  
विक्षेप्ता वुरणः । यद्वा—अर्वा अश्वः रेणुककाटः दुर्दान्तः  
अविधेयः एता द्वारो मा पृणक् मा पृणक्तु आभिः संपृक्तो  
मा भूत् । पृची संपर्के, रौधादिकः, लडि लुडचेव वा विकर-  
णव्यत्ययेन श्वम् । वसुवन इत्यादि । गतम् ॥ वियन्त्विति विशेषः ॥

<sup>३</sup>देवी उषासा नक्तेति ॥ देवनशीले उषासा नक्ता अ-  
हश्च रात्रिश्च अद्य अस्मिन्नहनि अस्मिन् यज्ञे पशुयागे प्रयती  
प्रवर्तमाने अविच्छेदेन वर्तमाने अहेतां देवादीनाह्वातव्यानह-  
येताम् । छान्दसे लुडि 'लिपि सिचि हश्च' इत्यङ् । अपिनूनमिति  
अभिमतसिद्धुचद्वावने । एते अहोरात्रे दैवीः विशः देवसम्ब-  
न्धिनीरपि प्रजा नूनं प्रायासिष्टां आह्वातुं तत्सकाशमपि प्रया-  
ताम् । तत्किं नाम न साधयत एते । 'देवाद्यञ्जौ' इत्यञ्,



धिते वसुवने वसुधेयस्य वीतां यजं । ४ देवी जो-  
ष्ट्री वसुधिति ययोरन्याऽघा द्वेषांसि युयवदाऽन्या  
वक्षद्वसु वार्याणि यजमानाय वसुवने वसुधेयस्य  
वीतां यजं । ५ देवी ऊर्जाहुती इषमूर्जमन्या वक्ष-

यातेः छान्दसे लुङि 'यमरमनमाताम्' इति सगिटौ । सुप्रीते  
स्वयं च सुष्टु प्रीते न तु वैमुख्यं भजमाने सुधिते सुष्टु प्रारब्ध-  
निर्वहणपरे च भूत्वा प्रायासिष्टां नूनमिति । 'सुधितवसुधित' इति  
निपात्यते । वसुवन इत्यादि । गतम् । वीतामिति विशेषः ॥

४ देवी जोष्ट्री इति ॥ देव्यौ जोष्ट्र्यौ जोषयित्र्यौ यजमा-  
नानां विघ्ननिवारणेन अभिमतफलप्रापणेन च । तदेवाह—  
वसुधिति वसु यज्ञफलं तस्य दात्र्यौ, कर्तरि क्तिच्, दासीभा-  
रादिर्द्रष्टव्यः । यद्वा—वसूनि धितीनि देयानि ययोरिति कर्मणि क्तिनि  
बहुव्रीहिः । 'सुधितवसुधित' इति हिभावाभावः । ययोर्मध्ये  
अन्या एका अघा पापानि द्वेषांसि द्वेष्याणि च रक्षःप्रभृ-  
तीनि युयवत् पृथक्कुर्यात् नाशयेत् । यौतेर्लेटि अडागमः, शपः  
श्लुः, मध्योदात्तत्वं छान्दसम् । यद्वा—विकरणव्यत्ययेन शश्च  
क्रियते, 'छन्दस्युभयथा' इत्यार्धधातुकत्वेन डित्त्वाभावात् गुणः,  
'एकान्याभ्याम्' इति निघाताभावः । ययोश्च अन्या एका वसू-  
नि धनानि वार्याणि वरणीयानि यजमानाय आवक्षत् वहति ।  
'सिब्वहुळं लेटि' इति सिप्, 'ईडवन्द' इति ण्यदन्तस्य  
आद्युदात्तत्वम् । वसुवन इत्यादि । गतम् ॥

५ देवी ऊर्जाहुती इत्यादि ॥ देव्यौ ऊर्जाहुत्यौ ऊर्जा रस-



थसग्धिꣳ सपीतिमन्या नवेन पूर्वं दयमानास्स्यामं  
पुराणेन नवं तामूर्जमूर्जाहुती ऊर्जयमाने अधातां

स्य भावयित्रचौ । पूर्ववत्पररूपे आकारोपजनश्च । हविषां नि-  
र्वोदचौ उच्येते । ययोः अन्या एका इषं अन्नं ऊर्ज  
रसं च देवेभ्यः वक्षत् वहति प्रापयति आवहति उत्पादयति  
वा । पूर्ववत् लेटि सिप् । ययोश्च अन्या सग्धि सहाशनं सपीति  
सहपानं च देवानां वक्षदित्येव । चमकेषु पदे व्याख्याते\* । इडा-  
नीमात्मार्थमप्यूर्जं प्रार्थयते—नवेन व्रीह्यादिना सहैव पूर्वं पुरा-  
णव्रीह्यादिकं दयमानाः रक्षन्तः कुसूलादिषु स्थापयन्तः । यद्वा-  
दयमानाः दधानाः ब्राह्मणादिभ्यः सहैव ददानाः स्याम त्वत्प्र-  
सादादिति यावत् । नवोत्पत्तिपर्यन्तं अक्षीणपुराणधान्याः पुरा-  
णदायिन एव स्याम, तथा पुराणेन धान्येन सहैव नवं धा-  
न्यं दयमानाः स्याम, सत्स्वेव पुराणेषु नवं दयमानाः स्याम,  
पुराणेषु क्षीणेषु लवितारो मा भूमेति यावत् । 'चादिलोपे वि  
भाषा' इति निघाताभावः । तां तादृशीं उपर्युपर्युपचीयमान-  
बहुविधनवपुराणधान्यपूर्णमहाकुसूलशतसंकटग्रहोपग्रहव्यापिनीं ऊर्जं  
अन्नं व्रीह्यादिलक्षणं ऊर्जाहुती दैव्यौ अस्मभ्यं अधातां दत्तां  
ऊर्जयमाने सर्वस्य लोकस्य ऊर्जं अन्नं कुर्वाणे । 'तत्करोति'  
इति णिच् । 'प्रकृत्यैकाच्' इति प्रकृतिभावः । दधातेः छ-  
न्दसे लुङि 'गातिस्था' इति सिचो लुक् । वसुवन इत्यादि ।  
गतम् ॥



वसुवने वसुधेयस्य वीतां यज । 'देवा दैव्या हो-  
 तारा नेष्टारा पोतारा हताघशंसावाभरद्रसू व-  
 सुवने वसुधेयस्य वीतां यज । 'देवीस्तिस्त्रस्तिस्त्रो  
 देवीरिडा सरस्वती भारती द्यां भारत्यादित्यैरस्पृ-  
 क्षत्सरस्वतीमं रुद्रैर्यज्ञमावीदिहैवेडया वसुमत्या  
 सधमादं मदेम वसुवने वसुधेयस्य वियन्तु यज ।

'देवा दैव्येति ॥ देवा देवनशीलौ दैव्या देवानां संबन्धिनौ  
 होतारौ नेष्टारौ नेतारौ यज्ञस्य पोतारौ शोधयितारौ । सर्वत्र 'सुपां  
 सुलुक्' इत्याकारः । हताघशंसौ हता अघशंसाः पापबुद्धयः याभ्यां  
 तादृशौ आभरद्रसू आह्वियमाणधनौ । व्यत्ययेन कर्मणि कर्तृप्र-  
 त्ययः । यद्वा—वसुनः आहर्तारौ, पूर्वापरविनिमयः छान्दसः ।  
 वसुवन इत्यादि । गतम् ॥

'देवीस्तिस्त्र इति ॥ देव्यः तिस्रः इडा सरस्वती भारती  
 च, ताः सर्वदा तिस्रः संभूय देवीः देव्यः दीव्यन्त्यः । तासु  
 मध्ये भारती देवी आदित्यैस्सह द्यां द्युस्थानं लोकं अस्पृक्षत्  
 स्पृशतु हविर्भिः देवांस्तर्पयतु । छान्दसे लुडि 'शल इगुपधात्' इति  
 कसः । सरस्वती देवी रुद्रैस्सह इमं यज्ञं आवीत् अवतु र-  
 क्षतु अत्रैव स्थित्वा यज्ञं निर्वर्तयतु । अथ इडया देव्या वसु-  
 मत्या वसुभिः तद्वत्या सधमादं सहस्थानमदं यथातथा । यद्वा—  
 सह मदित्वा मदित्वा मदेम माद्येम । 'लिड्याशिष्यङ्' । इहैव  
 यज्ञे यज्ञफलेन अस्मान् योजयत्विति । वसुवन इत्यादि । गतम् ॥



४ देवो नराशंसस्त्रिशीर्षा षडक्षशतमिदेनस्र  
शितिपृष्ठा आदधति सहस्रमीं प्रवहन्ति मित्राव-  
रुणेदस्य होत्रमर्हंतो बृहस्पतिस्तोत्रमश्विनाऽऽ-  
ध्वर्यवं वसुवने वसुधेयस्य वेतु यज । ५ देवो वन-

४ देवो नराशंस इति ॥ देवनशीलो नरैः शंसनीयः यज्ञात्मा  
त्रिशीर्षा त्रिभिस्सवनैः प्रदानैः तद्वान्, निरुदकादित्वादुत्तरपदान्तो-  
दात्तत्वम् । षडक्षः षड्भिरक्षस्थानीयैः ऋतुभिः तद्वान् ऋतुग्रहा-  
भिप्रायं वा, सतिशिष्टः समासान्तस्वरः प्रवर्तते । ' बहुव्रीहौ  
सकथ्यक्ष्णोः ' इति षच् । शतमित् शतमेव बह्वचः शितिपृष्ठाः  
शुक्लपृष्ठाः दक्षिणाः शुक्लधनात्मिका एनं यज्ञं आदधति  
आभिमुख्येन धारयन्ति, सहस्रमीं सहस्रमेव दक्षिणाः एनं प्रवहन्ति  
फलसाधनसमर्थं कुर्वन्ति कस्यचित्सहस्रदक्षिणत्वात् यज्ञजात्य-  
भिप्रायेणोच्यते । ' शितेर्नित्या बह्वच् ' इत्युत्तरपदान्तोदात्तत्वम् ।  
मित्रावरुणावेव, ' देवताद्वन्द्वे च ' इति द्व्युदात्तत्वम् । अस्य य-  
ज्ञस्य होत्रं हवनं होतृत्वं अर्हतः नान्यः, बृहस्पतिरेव स्तोत्रं  
स्तवं औद्गात्रमर्हतीति । ' चादिलोपे विभाषा ' इत्याख्यातं न नि-  
हन्यते । अश्विनावेव आध्वर्यवं अध्वर्योः कृत्यं अर्हतः । उत्सा-  
दित्वादङ् । वसुवन इति । गतम् ॥

५ देवो वनस्पतिरिति ॥ देवनशीलः वनस्पतिः वर्षप्रावा वर्ष  
स्य प्रापयिता यागद्वारेण । प्रपूर्वादवतेः ' गतिकारकयोरपि ' इत्य-  
सुन्, पूर्वपदप्रकृतिस्वरत्वं च । यद्वा—वर्षस्य प्रावा पूरयिता ।



स्पतिर्वर्षप्रावा घृतनिर्णिग्द्यामग्रेणास्पृक्षदाऽन्तरि-  
क्षं मध्येनाप्राः पृथिवीमुपरेणादृ२हीद्वसुवने वसु-  
धेयस्य वेतु यजं । <sup>10</sup> देवं बर्हिर्वारितीनां निधे धा-  
सि प्रच्युतीनामप्रच्युतं निकामधरणं पुरुस्पार्हं

‘आतो मनिन्’ इति प्रातेर्वनिप्, दासीभारादिर्द्रष्टव्यः । घृत-  
निर्णिकू घृतस्य उदकस्य हेतुभूतं रूपमस्येति । यद्वा—उदकेन  
निर्वर्तितरूपः घृतस्य वा निर्णेक्ता शोधयिता समर्थयिता । दासी-  
भारादिरेव । द्यां द्युलोकं अग्रेण अस्पृक्षत् स्पृशत्विति या-  
वत् । लुङि पूर्ववत् कसः । मध्येनान्तरिक्षमाप्राः आपूरयतु, रक्षा-  
र्थं व्याप्नोतु । प्रा पूरणे, लुङि पुरुषव्यत्ययः, ‘मन्त्रे घस’ इति  
च्लेर्लुक् । उपरेण मूलेन अतष्टप्रदेशेन पृथिवीं अदंहीत् स्त-  
म्भयतु । वसुवन इत्यादि । गतम् ॥

<sup>10</sup> देवं बर्हिरिति ॥ देवनशीलं बर्हिः बर्हयितृ वर्धयितृ  
वारितीनां उदकगतीनां यागद्वारेण उदकप्राप्तिहेतुः । निधे नि-  
दानार्थं अविचलितावस्थानार्थम् । क्विप्यातो लोपः, उदात्तनिवृत्ति-  
स्वरेण विभक्तेरुदात्तत्वम् । यद्वा—कृत्यार्थे केप्रत्ययः । धासि  
ददाति हवींषि । पुरुषव्यत्ययः, वेत्वित्यनेन सामानाधिकरण्यात्,  
शपो लुक् । यद्वा—वारितीनां निधानाय दधाति । प्रच्युतीनां  
प्रच्युतिमतां अन्येषां शुष्यतां मध्ये स्वयं अप्रच्युतं अप्रच्युतिकम् ।  
यद्वा—तेषामप्रच्युतहेतुः । निकामधरणं स्वेच्छया धारयितृ प-  
र्याप्तं वा धारणाय पुरुस्पार्हं पुरुभिस्स्पृहणीयम् । विकारः छान्द-



यशस्वदेना बर्हिषाऽन्या बर्हिः२ष्यभिष्याम व-  
सुवने वसुधेयस्य वेतु यज । 'देवो अग्निस्विष्ट-  
कृथसुद्रविणा मन्द्रः क्विस्सत्यमन्माऽऽयजी होता  
होतुर् होतुरायजीयानग्ने यान्देवानयाज्याः२ अपि-  
प्रेर्ये ते होत्रे अमथ्सत ताः२ संसनुषीः२ होत्रां देवं-  
गमां दिवि देवेषु यज्ञमेरयेमः३ स्विष्टकृचाग्ने हो-  
ताऽभूर्वसुवने वसुधेयस्य नमोवाके वीहि यज ॥

यजैकं च ॥ १३ ॥

सः । यशस्वत् यशस्करं उदकहेतुर्वा । एना एतेन महानुभावेन  
बर्हिषा अन्यानि बार्हीषि बर्हिष्मतो यजमानान् अभिष्याम  
अभिभवेम । 'उपसर्गप्रादुर्भ्या' इति षत्वम् । वसुवन इत्यादि ।  
गतम् ॥

१ देवो अग्निरिति ॥ इष्टिहोत्रे व्याख्यातम्\* । नमोवाके  
वीहि यजेति विशेषः । हे अग्ने ! वसुवने लाभाय लब्धस्य च  
धारणाय अन्नस्य च पक्तृत्वाय अस्माकं इदं आज्यं वीहि पि-  
ब । होतस्त्वमपि यजेति ॥

इति तैत्तिरीयब्राह्मणे तृतीये षष्ठे पशुहोत्रे त्रयोदशोऽनुवाकः.



दे॒वं ब॒र्हिः । व॒सु॒वने॑ व॒सु॒धेय॑स्य वेतु । दे॒वी  
 द्वा॒रिः । व॒सु॒वने॑ व॒सु॒धेय॑स्य वियन्तु । दे॒वी उ॒षा-  
 सा॒ नक्ता॑ । व॒सु॒वने॑ व॒सु॒धेय॑स्य वीताम् । दे॒वी  
 जो॒ष्टी । व॒सु॒वने॑ व॒सु॒धेय॑स्य वीताम् । दे॒वी ऊ॒र्जा-  
 हु॒ती । व॒सु॒वने॑ व॒सु॒धेय॑स्य वीताम् ॥ ३५ ॥ दे॒वा  
 दै॒व्या॒ हो॒ता॒रा । व॒सु॒वने॑ व॒सु॒धेय॑स्य वीताम् । दे॒-  
 वी॒स्ति॒स्र॒स्ति॒स्रो दे॒वीः । व॒सु॒वने॑ व॒सु॒धेय॑स्य विय-  
 न्तु । दे॒वो न॒रा॒श॒सः । व॒सु॒वने॑ व॒सु॒धेय॑स्य वेतु ।  
 दे॒वो व॒न॒स्प॒तिः । व॒सु॒वने॑ व॒सु॒धेय॑स्य वेतु । दे॒वं  
 ब॒र्हि॒र्वा॒रि॒तीना॑म् । व॒सु॒वने॑ व॒सु॒धेय॑स्य वेतु ॥ ३६ ॥  
 दे॒वो अ॒ग्नि॒स्वि॒ष्ट॒कृ॒त् । सु॒द्र॒वि॒णा म॒न्द्रः क॒विः ।  
 स॒त्यम॑न्माऽऽय॒जी हो॒ता । हो॒तु॒र् हो॒तुरा॑य॒जीया॑न् ।  
 अ॒ग्ने या॒न् दे॒वान॑या॒ट् । या॒स्र अ॒पि॒प्रेः । ये ते हो॒त्रे  
 अ॒म॒थ॒स॒त । ता॒स्र सं॒स॒नु॒षी॒स्र हो॒त्रां दे॒वंग॑मा॒म् ।  
 दि॒वि दे॒वेषु॑ य॒ज्ञमे॑र॒येम॑म् । स्वि॒ष्ट॒कृ॒च्चा॒ग्ने हो॒ताऽ-  
 भूः । व॒सु॒वने॑ व॒सु॒धेय॑स्य नमो॒वा॒के वी॒हि ॥ ३७ ॥

वी॒तां वे॒त्वभू॑रेकं च ॥ १४ ॥

अनूयाजयाज्याः—देवं बर्हिर्वसुवन इत्यादयो निगदसिद्धाः



अग्निमद्य होतारमवृणीतायं यजमानः पच-  
न्पक्तीः पचन्पुरोडाशं बध्नन्निन्द्राग्निभ्यां छागं सू-  
पस्था अद्य देवो वनस्पतिरभवदिन्द्राग्निभ्यां छा-  
गेनाघस्तां तं मेदस्तः प्रति पचताऽग्रभीष्टामवीवृधे-

अनन्तरानुवाकसमाः\* । नमोवाके वीहि इत्युपरम्यते याज्यात्वात् ॥

इति तैत्तिरीयब्राह्मणे तृतीये पष्ठे पशुहोत्रे चतुर्दशोऽनुवाकः.

अथ सूक्तवाकप्रैषा मैत्रावरुणस्य—अग्निमद्येति ॥ अद्य अ-  
स्मिन्नहनि अयं यजमानः अग्निं होतारं अवृणीत पक्तव्यानि  
पचन् पुरोडाशं च विषेण पचन् इन्द्राग्निभ्यां छागं बध्नन्  
यूपे नियुञ्जन् अग्निमवृणीत । अथ अद्य देवनशीलो वनस्पतिः  
सूपस्थाः सूपस्थानः अभवत् । इन्द्राग्निभ्यां इन्द्राग्रचोः संब-  
न्धिना छागेन सूपस्थानोऽभवत् । अघस्तां तं मेदस्तः तं पशुं  
मेदस्तो वपाया आलभ्य इन्द्राग्नी अघस्तां अभक्षयताम् । अत्तेः 'लु-  
ङ्सनोः वस्लृ' इति वस्लादेशः, 'मन्त्रे वस' इति च्लेर्लुक्,  
वाक्यादित्वादाख्यातं न निहन्यते । अथ प्रति पचताऽग्रभीष्टां  
पचता पचनानि पक्वानि सर्वाणि । पचेरौणादिकोऽतच्प्रत्ययः ।  
प्रत्यग्रभीष्टां प्रतिगृहीतवन्तौ इन्द्राग्नी । 'हग्रहोर्भः' इति भत्वम् । किञ्च  
—ताविन्द्राग्नी पुरोडाशेन आत्मानं अवीवृधेताम् अवर्धयेतात् ॥



तां पुरोडाशेन<sup>२</sup> त्वामद्य ऋषं आर्षेय ऋषीणां न-  
पादवृणीतायं यजमानो बहुभ्य आ संगतेभ्य एष  
मे देवेषु वसु वार्या यक्ष्यत इति ता या देवा देव-  
दानान्यदुस्तान्यस्मा आ च शास्वा च गुरस्वेषि-  
तश्च होतरसि भद्रवाच्याय प्रेषितो मानुषस्सूक्त-  
वाकायं सूक्ता ब्रूहि ॥ ३८ ॥

अग्निमद्यैकम् ॥ १५ ॥

अञ्जन्ति होतां यक्षथ्समिद्धो अद्याग्निरजैद्वैव्या  
जुषस्वावृत्रहणा गीभिस्त्वङ् ह्याभरतमुपोह यद्देवं  
ब्रह्मिस्सुदेवं देवं ब्रह्मिरग्निमद्य पञ्चदश ॥ १५ ॥

अञ्जन्त्युपावसृजन्नान्या युवत्करदेव-

मष्टात्रिंशत् ॥ ३८ ॥

अञ्जन्ति-सूक्ता ब्रूहि ॥

हरिः ओम्.

<sup>२</sup> त्वामद्यर्ष इत्यादि ॥ सौत्रामण्यां व्याख्यातम् \* ॥

इति श्रीभट्टभास्करमिश्रमिरचिते तैत्तिरीयब्राह्मणभाष्ये

ज्ञानयज्ञाख्ये तृतीयाष्टके षष्ठप्रपाठके पशुहोत्रे

पञ्चदशोऽनुवाकः.

समाप्तश्च प्रपाठकः.



श्री.

## सप्तमप्रपाठकः.

हरिः ओम् ॥ 'सर्वान् वा एषोऽग्नौ कामान्प्रवेशयति । योऽग्नीनन्वाधाय व्रतमुपैति' । स यदनिष्टा प्रयायात् । अकामप्रीता एनं कामा नानु प्र-

अथाच्छिद्रं काण्डं वैश्वदेवमारभ्यते—छिद्रपूरणप्रायश्चित्तादिप्रायत्वात् अच्छिद्रम् । सर्वान्वा इत्यादि ॥ एष खलु सर्वानपि कामान् अभिलषितानर्थान् अग्नौ प्रवेशयति अग्नावेव दातृत्वेन स्थापयति तत्प्रसादैकलभ्यान् निश्चित्य प्रवर्तते यथा 'त्वयाऽध्यक्षेण पृतना जयेम'\* इत्यादि । यद्वा—सर्वान् कामान् अग्नौ प्रवेशयति अग्निरेव इमे सर्वे कामाः नाग्नेरन्यत्काम्यमस्तीति अग्निमेव कामैः विषयीकरोति । कः? यः अग्नीनन्वाधाय व्रतोपायनादि करोति करिष्यमाणयागोपलक्षणं व्रतोपायनम् । तद्देवाह—अनिष्टा प्रयायादिति । तत्र सोऽन्वाहिताग्निः यदनिष्टा व्रतोपायनादिकां इष्टिं अकृत्वा अनादृताग्निः प्रयायात् प्रवसेत् । तत एनं एवंकुर्वाणं कामा नानुप्रयायुः जहति तं कामाः । कुतः? अकामप्रीतत्वात् कामेन प्रीताः कामप्रीताः न कामप्रीताः अकामप्रीताः पूर्वमग्नौ प्रवेशनकाले अस्य कामेन



यायुः । अतेजा अवीर्यस्यात् । स जुहुयात् ।  
 तुभ्यं ता अङ्गिरस्तम । विश्वास्सुक्षितयः पृथक् ।  
 अग्ने कामाय येमिर् इति । कामानेवास्मिन्दधा-  
 ति ॥ १ ॥ कामप्रीता एनं कामा अनु प्रयान्ति ।  
 तेजस्वी वीर्यावान्भवति । संततिर्वा एषा यज्ञस्य ।

प्रीताः काम्याः अर्थाः इदानीं तदनादरेण सा प्रीतिः व्यपगता  
 किमनेन कृतमिति । तस्मात् अकामप्रीता एनं जहति । ततश्च  
 अतेजा अवीर्यः स्यात् तेजोवीर्यग्रहणं च सर्वकामोपलक्षणम् ।  
 तस्मात् सोऽन्वाहिताग्निः दैवादनिष्ठा प्रयास्यन् उक्तदोषपरिहाराय  
 जुहुयात्—तुभ्यं ता इति । इयं गायत्री । 'त्वमग्ने रुद्रः' इत्यत्र  
 व्याख्याता \* । वास्तोष्पतीयप्रत्याम्नायोऽयमित्याहुः । ततः यत्र वसेत्  
 तत्र एतामिष्टिं संस्थापयेदिति । ततश्च 'कामाय येमिरे' इति  
 लिङ्गात्सर्वे कामाः अस्मिन्निहिता भवन्ति । ततः कामप्रीताः एनं  
 अनुप्रयान्ति कामाः सम्यगाचरितमिति । 'तृतीया कर्मणि'  
 इति पूर्वपदप्रकृतिस्वरत्वम् । ततः तेजःप्रभृत्यभिमतार्थसम्पन्नो भवति ॥

सन्ततिर्वा इत्यादि ॥ सन्ततिः सन्तानः प्रक्रान्तस्यावि-  
 च्छेदः । यज्ञस्यैषा सन्ततिः इदानीमेव यज्ञः प्रारब्धः सन्ता-  
 यते । एषेत्युक्तम्, केत्याह—य इति ॥ यदित्यर्थः । यत्प्र-  
 थममेवाग्नीन् अन्वाधाय व्रतोपायनादि करोति न तु यदाऽग्नि-  
 नाऽर्थः तद्यज्ञस्य सन्ततिरित्यर्थः । अन्यथा अग्निकार्यस्य याग-



योऽग्नीनन्वाधाय व्रतमुपैति । स यदुद्वायति । वि-  
च्छित्तिरेवास्य सा । <sup>३</sup>तं प्राञ्चमुद्धृत्य । मनसोपति-  
ष्ठेत । मनो वै प्रजापतिः । प्राजापत्यो यज्ञः ॥ २  
मनसैव यज्ञः संतनोति । भूरित्याह । भूतो वै  
प्रजापतिः । भूतिमेवोपैति । <sup>४</sup>वि वा एष इन्द्रिये-

त्वात् अनन्वाधाय व्रतोपायनादौ क्रियमाणे तस्याग्निकार्यत्वात्  
यज्ञोऽप्रक्रान्तः स्यात् तस्मात्प्रथमेमवान्वाधानाद्यज्ञः प्रक्रान्तः सन्ता-  
यते ततः सः अग्निरन्वाहितः यदि उद्वायति विनश्यति, पै  
ओ वै शोषणे । विच्छित्तिरेव सा अस्य यज्ञस्य प्रक्रा-  
न्तस्य । यद्वा—सन्ततिः सन्तारयिता यज्ञस्य । कः? योऽ-  
ग्नीनन्वाधायेति । नन्वग्नयः प्रकृताः तत्कथं स यदुद्वायतीति ?  
उच्यते—सामर्थ्यादाहवनीय इति गम्यते । यथोक्तमाचार्यैः—  
'यद्यन्वाहिताग्नेराहवनीयोऽनुगच्छेत्' इति ॥

<sup>३</sup>अथ प्रायश्चित्तमाह—तमिति ॥ प्राञ्चं तमुद्धृत्य अन्यं आ-  
हवनीयं प्रणीय ततः व्रतोपायनीयं यजुर्जपेत् । मनसोपति-  
ष्ठेत । मनो वा इति । अव्यक्तरूपत्वात् । भूरिति प्र-  
णयनानन्तरं उपस्थानम् । भूतो वा इत्यादि । प्रपञ्चरूपेणा-  
विर्भूतत्वात् । ततः विच्छित्तिदोषनिर्घातात् भूतिमुपैति ॥

<sup>४</sup>वि वा इत्यादि ॥ अपक्षायति आयतनादपक्रम्य नश्यति ।  
क्षै जै षै क्षये, नाशः लौकिकीभावः । नोद्धानम् । अथ यावति  
प्रदेशे शम्यया लक्ष्यं प्रविध्येत् यावति दूरं वा शम्या परास्यते



णं वीर्येणद्धर्यते । यस्याहिताग्नेरग्निरपक्षार्यति ।  
यावच्छर्म्यया प्रविध्यैत् । यदि तावदपक्षार्यैत् ।  
तं संभरेत् । इदं तु एकं पुर उतु एकम् ॥ ३ ॥  
तृतीयेन ज्योतिषा संविशस्व । संवेशनस्तनुवै चा-  
रुरेधि । प्रिये देवानां परमे जनित्र इति । ब्रह्म-

यदि तावदन्तरे अपक्षार्येत् अथ तमग्निं संभरेत् आदाय  
आयतने प्रक्षिपेत्—इदं तु एकमिति त्रिष्टुभा । एनं ब्रह्मणा  
मन्त्रसामर्थ्येन सम्भरत्येव । यद्वा—ब्रह्मणा परवस्तुना एनं  
सम्भरति एकीकरोति । सैव ततो दोषात् प्रायश्चित्तिः प्रायणं  
प्रायः अपगमः तदर्थं चित्तिज्ञानं प्रायश्चित्तिः । अव्ययपूर्वपदप्र-  
कृतिस्वरत्वम् । मन्त्रार्थस्तु—इदमपक्रान्तं एकं ते तव ज्योतिः  
तृतीयेन ज्योतिषेति वचनात् इदं ज्योतिरिति गम्यते । पूरणप्र-  
त्ययस्य समानजातीयविषयत्वात् । अथ परः परस्तात् स्थित-  
मुत्कृष्टं अजहच्छ्रौतरूपं च तव एकं रूपं द्वितीयमाहवनीयादौ  
स्थितं, स त्वमिदानीं अस्मिन्नूपे वर्तमानः तव तृतीयेन परमात्म-  
रूपेण ज्योतिषा संविशस्व यतः त्वं अपक्रान्तो रूपान्तरेण  
भवसि तेनैकीभव, व्यत्ययेनात्मनेपदम् । तत्र तस्य तथा तृतीये  
ज्योतिषि तनुवै शरीरस्य संवेशनः त्वम्, अत एव चारुः  
क्षाळितदोषो विकाररहितः भवान् देवानां प्रिये परमे प्रकृष्टे  
जनित्रे जनके स्थितिहेतौ यागे एधि साधकत्वेन वर्तस्व । यद्वा—  
निमित्तात्सप्तमी, ईदृशयागनिमित्तं चारुविकारो भवेति ॥



णैवैन५ संभरति । सैव ततः प्रायश्चित्तिः । ५यदि  
 परस्तरामपक्षायैत् । अनुप्रयायावस्येत् । सो एव  
 ततः प्रायश्चित्तिः । ६ओषधीर्वा एतस्य पशून्पयः  
 प्रविशति । यस्य हविषे वत्सा अपाकृता धरन्ति ॥  
 तान् यदुह्यात् । यातयाम्ना हविषा यजेत । यन्न  
 दुह्यात् । यज्ञपरुरन्तरियात् । वायव्यां यवागूं नि-  
 र्वपेत् । वायुर्व पयसः प्रदापयिता । स एवास्मै

५यदि परस्तरामित्यादि ॥ स्वार्थिकस्तरप् । 'अल्पात्तरम्'  
 इति यथा । 'किमेत्तिजन्ययघादाम्' इति आमुप्रत्ययः । यदि  
 [प्रासा] शम्या परास्यात् परस्तात् अपक्षायैत् अनुप्रयायावस्येत् तत्रैव  
 गत्वा देवयजनमध्यवसाय यजेत अग्नये पथिकृते पुरोडाशं निर्व-  
 पेत् । श्वो भूते गृहेषु प्रत्यवस्यति सा उ सो, उकारोऽ-  
 प्यर्थे । ततोऽपि दोषात् सा प्रायश्चित्तिः ॥

६ओषधीर्वा इति ॥ ओषधीः पशूंश्च अन्यान् पातव्यो रसः  
 प्रविशति वत्सद्वारेण । यस्य सम्बन्धिनः पशून् हविषे अपा-  
 कृता वत्साः पिबन्ति । अथ तान् पीतपयसो यदि दुह्यात्  
 यातयाम्ना आत्तसारेण हविषा यजेत । यदि न दुह्यात्  
 यज्ञावयवो लुप्तः स्यात् । तस्मात् तत्स्थाने वायव्यां यवागूं  
 निर्वपेत् । वायुर्वा इति । प्राणात्मकत्वात् प्रदापयिता वत्सैः ।  
 पयो वा इति यवागूस्तुतिः । ओषधिविकारत्वात् यवागूः ओष-



पयः प्रदापयति । पयो वा ओषधयः । पयः पयः ।  
 पयसैवास्मै पयोऽवरुन्धे ॥ ५ ॥ अथोत्तरस्मै हविषे  
 वत्सानपाकुर्यात् । सैव ततः प्रायश्चित्तिः । <sup>७</sup>अन्य-  
 तरान् वा एष देवान्भागधेयेन व्यर्धयति । ये य-  
 जमानस्य सायं गृहमागच्छन्ति । यस्य सायं दु-  
 ग्धं हविरार्तिमाच्छति । इन्द्राय व्रीहीन्निरूप्योपव-  
 सेत् । पयो वा ओषधयः । पय एवारभ्यं गृही-  
 त्वोपवसति । यत्प्रातस्स्यात् । तच्छृतं कुर्यात् ॥ ६ ॥  
 अथेतर ऐन्द्रः पुरोडाशस्स्यात् । इन्द्रिये एवास्मै

धिशब्देनोच्यते । पयसा तुल्यत्वात् पयः पातव्यरसत्वाद्वा, प-  
 यस्तु स्वयमेव पयः पातव्यरसं वा, तस्मात् पयसैव यवाग्वा  
 पयो वत्सैः पीतमवरुन्धे । अथैवं निर्हते दोषे उत्तरस्मै अन-  
 न्तरदिवसकर्तव्याय हविषे वत्सानपाकृत्य उपवसेत् । सा तथा-  
 करणं ततः प्रायश्चित्तिः ॥

<sup>७</sup>अन्यतरान्वा इति ॥ सायमागच्छतो देवान् भागहीनान्  
 करोति सायं दुग्धात्या । ततो निर्वीर्यं स्यात् । तत्र प्राय-  
 श्चित्तार्थं इन्द्राय व्रीहीन्निरूप्योपवसेत् । पयो वा इत्यादि ।  
 गतम् । यत्प्रातर्दुग्धं स्यात् तच्छृतं कुर्यात् अनार्तत्वात् । अथ  
 अस्मात् इतर ऐन्द्रः पुरोडाशः स्यात् सायं यो निरुप्तः तस्य  
 प्रातर्दोहेन समवदाय प्रचरेत् । प्रातर्दोहे आर्तिगतेऽप्येतदेव प्राय-



समीचीं दधाति । पयो वा ओषधयः । पयः पयः ।  
 पयसैवास्मै पयोऽवरुन्धे । अथोत्तरस्मै हविषे वृ-  
 थसानपाकुंर्यात् । सैव ततः प्रायश्चित्तिः । उभ-  
 यान् वा एष देवान्भागधेयेन व्यर्धयति । ये यज-  
 मानस्य सायं च प्रातश्च गृहमागच्छन्ति । यस्यो-  
 भयः हविरार्तिमाच्छति ॥ ७ ॥ ऐन्द्रं पञ्चशरावमो-  
 दनं निर्वपेत् । अग्निं देवतानां प्रथमं यजेत् । अ-  
 ग्निमुखा एव देवताः प्रीणाति । अग्निं वा अन्वन्या  
 देवताः । इन्द्रमन्वन्याः । ता एवोभयीः प्रीणाति ।

श्रित्तम् । तस्य सायं दोहे नास्य समवदाय प्रचरेत् । एवं कुर्वन्  
 द्वे इन्द्रिये अस्य समीची सम्यगश्रिते स्थापयति ऐन्द्रहविर्द्व-  
 यसम्पत्त्या । पयो वा इत्यादि । गतम् ॥

उभयान्वा इति ॥ उभयहविरार्त्या उभयकालगामिदेवताभाग-  
 लोपः । तत्र प्रायश्चित्तं—ऐन्द्रं पञ्चशरावमोदनं आग्नेयं चा-  
 ष्टाकपालं निर्वपेत् । देवतानां प्रथममिति वचनमाग्नेयस्य सर्व-  
 देवतातृप्तिहेतुत्वं सूचयितुम् । तदेवाह—अग्निमुखा इति । अग्निं  
 वा अन्विति । अग्निना सह वर्तन्ते काश्चिद्देवताः । इन्द्रेण  
 सह काश्चित् । 'तृतीयार्थे' इत्यनोः कर्मप्रवचनीयत्वम् । हीने  
 वा । अग्नेः गुणभूताः काश्चित् । इन्द्रस्य काश्चित् । उभ-  
 यीस्ताः प्रीणाति उभाभ्यां हविर्भ्याम् । पयो वा इत्यादि । गतम् ॥



पयो वा ओषधयः । पयः पर्यः । पर्यसैवास्मै प-  
योऽर्वरुन्धे । अथोत्तरस्मै हविषे वृथसानपाकुर्वन्ति ॥  
सैव ततः प्रायश्चित्तिः । <sup>१</sup>अर्धो वा एतस्य यज्ञस्य  
मीयते । यस्य व्रत्येऽहन्पत्न्यनालम्भुका भवन्ति ।  
तामंपरुध्यं यजेत । सर्वेणैव यज्ञेन यजते । ता-  
मिष्टोपह्वयेत । अमूहमस्मि । सा त्वम् । द्यौर-

<sup>१</sup>अर्धो वा इत्यादि ॥ यज्ञस्यैव एकेदेशो हीयते । व्रतोपा-  
यनाय साधु व्रत्यमहः । अनालम्भुका अस्पर्शाहा मलवद्वासाः ।  
लभेः छान्दस उकञ् । 'लभेरशब्दिलोः' इति नुम् । तत-  
श्चैकदेशलोपादकृत एव यज्ञः स्यात् । तत्र प्रायश्चित्तार्थं ताम-  
परुध्य बहिर्यन्त्रितां स्थापयित्वा जघनेन वेदिमन्तर्वेदि वा उ-  
दक् शुल्बसन्नहनं स्तीर्त्वा यजेत । एवं कुर्वन् सर्वेणैव य-  
ज्ञेन यजते । अथ इष्टचनन्तरं यदा त्रिरात्रीणां स्यात् अथैनां  
मैथुनकाले उपह्वयेत—अमूहमस्मीति पङ्क्त्या, रायस्पोषायेत्यादि-  
यजुरन्तया ॥ एवं कुर्वन् यज्ञस्य यो लुप्तोऽर्धः तत्रैवैनां उप-  
ह्वयेत । ततः सर्वेणैव यज्ञेन इष्टं भवतीति सा प्रायश्चित्तिः ।  
मन्त्रार्थस्तु—अमूहमस्मि सा त्वमिति । आद्युदात्तत्वात् नायमद-  
शब्दः । साम सान्त्वप्रयोगः, तत्र सान्त्वप्रयोगाधारभूतकर्मप्र-  
क्रान्तौ दम्पती अनुरागातिशयप्रकटीकरणाय सामपदावयववर्णद्व-  
यात्मना निरूप्येते । अमशब्दोऽहं, साशब्दस्त्वमिति । तत्रा-  
मोऽहमिति वक्तव्ये वर्णविकारः छान्दसः । अतः परस्परोपका-



हम् । पृथिवी त्वम् । सामाहम् । ऋक्त्वम् । ता-  
वेहि संभवाव । सह रेतो दधावहै । पुंसे पुत्राय  
वेत्तवै । रायस्पोषाय सुप्रजास्त्राय सुवीर्यायेति ।  
अर्ध एवैनामुपह्वयते । सैव ततः प्रार्यश्चित्तिः ॥१॥

दधाति यज्ञ उत एकं धरन्ति रुन्धे कुर्याद्दार्छ-  
त्यपाकुर्यात्पृथिवी त्वमष्टौ च ॥ १ ॥

सर्वान् वि वै यदि परस्तरामोषधीरन्यतरानु-  
भयानर्धो वै ॥

रित्वप्रतिपादनाय द्यावापृथिवीरूपेण । 'द्यौः पिता । पृथिवी मा-  
ता' \* इति विशेषलाभात् । पुनरपि विश्लेषभीत्या नित्यसंयुक्तऋक्साम-  
मत्वेन वर्णना । साम गीतियोनिः । तस्या ऋग्योनित्वा-  
देव स्त्रिया ऋक्त्वेन रूपणम् । आधारत्वाच्च । तौ तादृशौ  
आवां सम्भवाव तदर्थमेहि आयाहि आवां सह रेतो दधावहै  
एकत्र स्थापयावहै । किमर्थ—पुंसे पुत्राय नरकात्त्रायकाय पुंष्य-  
पदेशार्हाय वेत्तवै लाभाय । कर्मणि षष्ठी । कृत्यार्थे तवैप्र-  
त्ययः । रायः धनस्य पोषाय परंपरया सुप्रजास्त्राय शो-  
भनापत्योऽयमिति व्यपदेशाय सुवीर्यत्वाय चेति ॥

इति तैत्तिरीयब्राह्मणे तृतीये सप्तमे

अच्छिद्रेषु प्रथमोऽनुवाकः.



यद्विषण्णेन जुहुयात् । अप्रजा अपशुर्यज-  
मानस्स्यात् । यदनायतने निनयेत् । अनायत-  
नस्स्यात् । प्राजापत्ययर्चा वल्मीकवपायामवन-  
येत् । प्राजापत्यो वै वल्मीकः । यज्ञः प्रजापतिः ।  
प्रजापतावेव यज्ञं प्रतिष्ठापयति । भूरित्याह । भू-  
तो वै प्रजापतिः ॥ १० ॥ भूतिमेवोपैति । तत्कृ-  
त्वा । अन्यां दुग्ध्वा पुनर् होतव्यम् । सैव ततः  
प्रायश्चित्तिः । <sup>२</sup>यत्कीटावपन्नेन जुहुयात् । अप्रजा  
अपशुर्यजमानस्स्यात् । यदनायतने निनयेत् । अ-  
नायतनस्स्यात् । मध्यमेन पर्णेन द्यावापृथिव्यय-  
र्चाऽन्तःपरिधि निनयेत् । द्यावापृथिव्योरेवैनत्प्रति-

<sup>१</sup>यद्विषण्णेनेत्यादि ॥ अग्निहोत्रेण सान्नाय्येन वा विषण्णेन  
विष्यन्दितेन यदि जुहुयात् प्रजापशुहीनस्स्यात् । प्रजायत इति  
प्रजाः, असुन् ततस्तत्पुरुषे अव्ययपूर्वपदप्रकृतिस्वरत्वम् । अग्रचा-  
यतनादन्यत्र निनयने स्वयमपि हीनग्रहस्स्यात् । प्राजापत्यये-  
ति । 'प्रजापते न त्वत्'\* इति । भूरित्युपस्थानम् । गतमन्यत् ।  
अन्यामिति । यस्या दुग्धं विषण्णं ततोऽन्याम् ॥

<sup>२</sup>यत्कीटावपन्नेनेति ॥ कीटावपन्नं कीटेनावपत्य दूषितम् । 'तृती-  
या कर्मणि' इति पूर्वपदप्रकृतिस्वरत्वम् । पर्णेन पलाशपत्रेण ।



ष्ठापयति ॥ ११ ॥ तत्कृत्वा । अन्यां दुग्ध्वा पुनर्  
 होतव्यम् । सैव ततः प्रायश्चित्तिः । <sup>३</sup>यदववृष्टेन  
 जुहुयात् । अपरूपमस्यात्मजायेत । किलासो वा  
 स्यादर्शासो वा । यत्प्रत्येयात् । यज्ञं विच्छिन्द्यात् ।  
 स जुहुयात् । मित्रो जनान्कल्पयति प्रजानन् ॥  
 मित्रो दाधार पृथिवीमुत द्याम् । मित्रः कृष्टीरनि-  
 मिषाऽभिचष्टे । सत्यायं हव्यं घृतवज्जुहोतेति ।  
 मित्रेणैवैनत्कल्पयति । तत्कृत्वा । अन्यां दुग्ध्वा  
 पुनर् होतव्यम् । सैव ततः प्रायश्चित्तिः । <sup>४</sup>यत्पूर्व-

द्यावापृथिव्यया 'मही द्यौः पृथिवी च नः'\* इत्यनया । 'द्यावा-  
 पृथिवीशुनासीर' इति यत् । द्यावापृथिव्योः प्रतिष्ठापनया अवि-  
 नष्टत्वम् ॥

<sup>३</sup>अववृष्टं अवपतितेन वर्षेण दूषितम् । अपरूपं अपकृष्टं  
 निन्दितं रूपमात्मनि प्रादुर्भवेत् । किलासः कुष्ठी, अर्शसा  
 तद्दानर्शसः, अर्शादिलक्षणोऽच् । यत्प्रत्येयात् यद्यहुत्वैव  
 प्रत्यागच्छेत्, यज्ञो विच्छिन्नस्स्यात् । मित्रो जनानिति । 'त्वमग्ने  
 बृहत्'† इत्यत्र व्याख्याता । कल्पयति इष्टसाधनसमर्थं करोति ॥

<sup>४</sup>द्विपाञ्चिरिति ॥ आहुतिद्वित्वनाशनात् । 'द्वित्रिभ्यां पाद्न्'  
 इति उत्तरपदान्तोदात्तत्वम् । अभिहोमः पूर्वस्या उपरिहोमः ।



स्यामाहुत्याः हुतायामुत्तराऽऽहुतिस्स्कन्देत् । द्वि-  
पाद्भिः पशुभिर्यजमानो व्यृद्धयेत् । यदुत्तरयाऽभि-  
र्जुहुयात् ॥ १३ ॥ चतुष्पाद्भिः पशुभिर्यजमानो व्यृ-  
द्धयेत् । यत्र वेत्थ वनस्पते देवानां गुह्या नामा-  
नि । तत्र हव्यानि गामयेति वानस्पत्ययर्चा स-  
मिधमाधाय । तूष्णीमेव पुनर्जुहुयात् । वनस्पति-  
नैव यज्ञस्याती चानार्ती चाहुती विदाधार । त-  
कृत्वा । अन्यां दुग्ध्वा पुनर् होतव्यम् । सैव ततः  
प्रायश्चित्तिः । <sup>५</sup>यत्पुरा प्रयाजेभ्यः प्राडङ्गारस्स्क-

चतुष्पाद्भिरिति । आहुतिद्वयनाशेन आहुतिद्वयकारणचतुष्पान्नाशः ।  
तत्र 'यत्र वेत्थ' इति ऋचा गायत्र्या समिधमाधाय तूष्णी-  
मेव पुनर्जुहुयात् । तत एवं कुर्वन् आर्तानार्ते आहुती देवेषु  
विदाधार पृथगेव धारयति स्थापयति । यथा आर्ता अनार्ता  
न भवति यथा चानार्ता आर्ता न भवति तथा करोति ।  
'तुजादीनाम्' इत्यभ्यासस्य दीर्घत्वम् । मन्त्रार्थस्तु—हे वनस्पते!  
वनस्पतिविकार! समिद्रूप! देवानां गुह्यानि नामानि नमनस्था-  
नानि यत्र वेत्थ जानासि यत्र देवाः स्थिताः तत्र एतानि  
हव्यानि गामय गमय । ह्रस्वाभावश्छान्दसः ॥

<sup>५</sup>यत्पुरा प्रयाजेभ्य इति ॥ अकं दुःखं सुखाभाव एव वा  
भवति । बहिःपरिधि स्कन्दने दक्षिणा दक्षिणस्याम् । दक्षिणा-



न्देत् । अध्वर्यवे च यजमानाय चाकङ् स्यात् ॥  
 यदक्षिणा । ब्रह्मणे च यजमानाय चाकङ् स्यात् ।  
 यत्प्रत्यक् । होत्रे च पत्नियै च यजमानाय चाकङ्  
 स्यात् । यदुदङ् । अग्नीधे च पशुभ्यश्च यजमानाय  
 चाकङ् स्यात् । यदभि जुहुयात् । रुद्रोऽस्य पशून्घातु-  
 कस्स्यात् । यन्नाभि जुहुयात् । अशान्तः प्रहियेत ॥  
 स्रुवस्य बुध्नेनाभि निदध्यात् । मा तमो मा यज्ञ-

दाचप्रत्ययः । क्रियाविशेषणम् । अथ स्कन्नस्याङ्कारस्य उपरि  
 यदि जुहुयात् रुद्रः क्रुद्धः पशूनां हननशीलस्स्यात् बहि-  
 र्भावमसहमानः । 'लषपतपद्' इत्युक्ञ् । अनभिहोमे तु अ-  
 शान्तः असुखहेतुरेवाग्नौ प्रहियेतायमङ्कारः तस्मात्स्रुवस्य बुध्नेन  
 मूलेन अभिनिदध्यात् उपर्याक्रमेत्—मा तम इति पङ्क्त्या, अ-  
 मुमित्यादियजुरन्तया । हे अग्ने! मा तमः मा नशः यज्ञो य-  
 जमानश्च मा तमत् मा नशत् । पुषादित्वादङ् । हे अग्ने! रुद्रा-  
 त्मन्! नमः ते अस्तु नमश्चिकीर्षुरग्निं रुद्रात्मनाऽऽमन्त्रयते 'यस्मै  
 नमः'\* इति नियमात् । आयते आगच्छते नमः मा गा इति  
 यावत् । किं गत्वा आगम्यत इति आगमाक्षेपणमेव निषि-  
 द्ध्यते 'शतुरनुमः' इति विभक्तेरुदात्तत्वम् । परायते पराग-  
 च्छते च तुभ्यं नमः तत्र वा अत्र वा को विशेषः प्रसन्नो  
 यदि स्यादिति भावः । गत्वाऽपि शीघ्रमागन्तव्यमिति वा, तस्मात्



स्तंमन्मा यजमानस्तमत् । नमस्ते अस्त्वायते ।  
 नमो रुद्र परायते । नमो यत्र निषीदसि । अमुं मा  
 हिंसीरमुं मा हिंसीरिति येन स्कन्देत् । <sup>6</sup>तं  
 प्रहरेत् । सहस्रशृङ्गे वृषभो जातवेदाः । स्तोमपृ-  
 ष्ठो घृतवान्धसुप्रतीकः । मा नो हासीन्मे\*त्थितो ने-

कोऽर्थो गमनेनेति भावः । पूर्ववद्विभक्तेरुदात्तत्वम् । अथ  
 यत्र निषीदसि गत्वा आसिष्यसि तस्मै च स्थानाय नमः ।  
 किमर्थं स्थानान्तरपरिग्रह इति भावः । यदि गन्तव्यं मन्यसे  
 मा तत्र निषीद इति वा । अथ वा—सर्वावस्थागतो देवः  
 नमस्कारेणाराध्यते । यत्र यदेत्यर्थः । निषीदते च तुभ्यं नम  
 इति सर्वदा प्रसीदेति विवक्षितम् । अमुमिति सामान्यनिर्देशो  
 विशेषार्थः । वीप्सा सर्वदिगर्था । येन स्कन्देदिति तत्तद्वि-  
 शेषोपस्थापनया ब्राह्मणं वा । एतदुक्तं भवति—येन दिग्भा-  
 गेन अङ्गारः स्कन्देत् तत्र गस्यां कस्यां प्रागुक्तं तमध्वर्यु-  
 दिकं अमुमित्यत्र निर्दिश्य मा हिंसीरिति तस्याहिंसां प्रार्थयेतेति ।  
 तद्यथा—अध्वर्युं मा हिंसीरिति ॥

<sup>6</sup>अथ तमङ्गारं अग्नौ प्रहरेत्—सहस्रशृङ्ग इति त्रिष्टुभा ॥  
 सहस्रशृङ्गः बहुज्वालः वृषभः वर्षिता कामानां जातवेदाः जातानां  
 वेदिता स्तोमपृष्ठः स्तोमैः त्रिवृदादिभिः साध्यः स्तुतः । घृत-  
 वान् घृताहुतिमान् सुप्रतीकः शोभनारम्भः शोभनज्वालो वा  
 तादृशस्त्वं अस्मान् मा हासीः मा त्याक्षीः मेत्थितः मेधितः

\* भाष्यानुसारी तु पाठः “हासीर्मे” इत्येवं स्यात्.



त्वा जहाम । गोपोषं नो वीरपोषं च युच्छेति ।  
ब्रह्मणैवैनं प्रहरति । सैव ततः प्रायश्चित्तिः ॥ १६ ॥

वै प्रजापतिस्स्थापयति प्रजानन्नभि जुहुया-  
थस्याद्धियेत जहाम त्रीणि च ॥ २ ॥

यद्विष्वण्णेन प्राजापत्यया यत्कीटा मध्यमेन  
यदववृष्टेन यत्पूर्वस्यां यत्पुरा प्रयाजेभ्यः प्राङ्ङा-  
रो यदक्षिणा यत्प्रत्यग्यदुदङ्ङ ॥

वि वा एष इन्द्रियेण वीर्येण ह्यर्चते । यस्याहि-  
ताग्नेरग्निर्मथ्यमानो न जायते । यत्रान्यं पश्येत् ।

अस्माभिरेकीभूतः, मेथु सङ्गमे वर्णोपजनश्छान्दसः । वयमपि त्वां  
नेह नैव जहाम त्यजाम तथा नः त्वं अस्मभ्यं गोपोषं  
गवादिपोषं वीरपोषं वीरपुष्टिं पुत्रादिपुष्टिं च यच्छ देहि  
कुर्विति यावत् ॥

इति तैत्तिरीयब्राह्मणे तृतीये सप्तमे अच्छिद्रेषु  
द्वितीयोऽनुवाकः.

वि वा इत्यादि ॥ यस्याहिताग्नेर्मथने कर्तव्ये सति अग्निर्म-  
थ्यमानो न जायते स एष इन्द्रियेण वीर्येण व्यृद्धयते  
विहीनो भवति । तत्राग्निहोत्रकालसन्निकर्षे चेत् कंचिदप्यन्यमाहृत्य



तत आहृत्य होतव्यम् । अग्नावेवास्याग्निहोत्रं  
हुतं भवति । <sup>२</sup>यद्यन्यं न विन्देत् । अजायां हो-  
तव्यम् । आग्नेयी वा एषा । यद्जा । अग्नावेवा-  
स्याग्निहोत्रं हुतं भवति ॥ १७ ॥ अजस्य तु ना-  
श्रीयात् । यद्जस्याश्रीयात् । यामेवाग्नावाहुतिं  
जुहुयात् । तामद्यात् । तस्माद्जस्य नाश्रयम् ।  
<sup>३</sup>यद्यजां न विन्देत् । ब्राह्मणस्य दक्षिणे हस्ते हो-  
तव्यम् । एष वा अग्निर्वैश्वानरः । यद्ब्राह्मणः । अ-  
ग्नावेवास्याग्निहोत्रं हुतं भवति ॥ १८ ॥ ब्राह्मणं  
तु वसत्यै नापरुन्ध्यात् । यद्ब्राह्मणं वसत्या अप-

जुहुयात् अग्निहोत्रं शीघ्रम् । अथात्वरमाणः पुनर्मन्थेत् । एवं  
कृते अग्नावेव मुख्येऽग्निहोत्रं हुतं भवति ॥

<sup>२</sup>अन्यस्याग्नेरलाभे अजायां होतव्यं दक्षिणे कर्णे । तस्या  
आग्नेयत्वात् । एवं कृतेऽग्नावेव हुतं भवति । किन्तु तत ऊर्ध्वं  
अजस्य नाश्रीयात् । कर्मणि षष्ठी । यद्यश्रीयात् या त्वन्नौ  
अन्याऽप्याहुतिः साऽप्यनेन भक्षिता स्यात् । तस्मादजं नाश्रीयात् ॥

<sup>३</sup>अजाया अलाभे तु ब्राह्मणस्य दक्षिणे हस्ते होतव्यम्, स्वयं  
वैश्वानरोऽग्निः ब्राह्मणः । गतमन्यत् । ततः परन्तु ब्राह्मणं  
वसतिकामं ततो नापरुन्ध्यात् न प्रत्याचक्षीत् । अपरोद्धा तु



रुन्ध्यात् । यस्मिन्नेवाग्नावाहुतिं जुहुयात् । तं भा-  
 ग्धेयेन व्यर्धयेत् । तस्माद्ब्राह्मणो वसत्यै नापरु-  
 ध्यः । <sup>४</sup>यदि ब्राह्मणं न विन्देत् । दर्भस्तम्बे होत-  
 व्यम् । अग्निवान् वै दर्भस्तम्बः । अग्नावेवास्या-  
 ग्निहोत्रं हुतं भवति । दर्भांस्तु नाध्यासीत् ॥१९  
 यद्दर्भान्ध्यासीत् । यामेवाग्नावाहुतिं जुहुयात् ।  
 तामध्यासीत् । तस्माद्दर्भा नाध्यासितव्याः । <sup>५</sup>यदि  
 दर्भान् विन्देत् । अप्सु होतव्यम् । आपो वै सर्वा  
 देवताः । देवतास्वेवास्याग्निहोत्रं हुतं भवति ।  
 आपस्तु न परिचक्षीत् । यदापः परिचक्षीत् ॥२०

यस्मिन्नग्नौ अन्या आहुतिः हुता तमपि विहीनभागं कुर्यात्,  
 तस्मान्नापरोध्यः । छान्दसः क्यप् ॥

<sup>४</sup>ब्राह्मणालाभे दर्भस्तम्बे होतव्यम् । अग्निवानिति । 'छन्द-  
 सीरः' इति मतो वत्वम् । दर्भाध्यासने सर्वस्याहुतिमध्यासिता  
 स्यात् ॥

<sup>५</sup>दर्भाभावे अप्सु होतव्यं, अग्नेस्सर्वदेवतात्मकत्वात् सर्वदेवता-  
 त्मिकास्वप्सु हुतं अग्नावेव हुतं भवति । न परिचक्षीतेति, सर्वत्र  
 प्राप्तावेकदेशवर्जनं परिसंख्या, यथा इमा भोजनीया इति, तां  
 न कुर्यात् । अन्यथा अप्सु कृतां सर्वामप्याहुतिं परिचक्षीत् ।



यामेवाफस्वाहुतिं जुहुयात् । तां परिचक्षीत । त-  
स्मादापो न परिचक्ष्याः । <sup>6</sup>मेध्यां च वा एतस्या-  
मेध्या च तनुवौ सःसृज्येते । यस्याहिताग्नेरन्यै-  
रग्निभिरग्नयस्सःसृज्यन्ते । अग्नये विविचये पुरो-  
डाशमष्टाकपालं निर्वपेत् । मेध्यां चैवास्यामेध्यां  
च तनुवौ व्यावर्तयति । अग्नये व्रतपतये पुरोडा-  
शमष्टाकपालं निर्वपेत् । अग्निमेव व्रतपतिं<sup>७</sup> स्वेन  
भागधेयेनोपधावति । स एवैनं व्रतमालम्भयति ॥  
<sup>7</sup>गर्भं<sup>८</sup> स्रवन्तमगदमकः । अग्निरिन्द्रस्त्वष्टा बृह-  
स्पतिः । पृथिव्यामवंचुश्चोतैतत् । नाभिप्राप्नोति

परिचक्ष्या इति 'छन्दस्युभयथा' इति ण्यतः सार्वधातुकत्वात्  
ख्याजादेशाभावः । सांवत्सरिकाण्येतानि व्रतानीत्याश्रयः, या-  
वज्जीवमित्यालेखनः ॥

<sup>6</sup>मेध्या चेसादि ॥ गतम् ॥ अमेध्येति । 'ययतोश्चातदर्थे' इ-  
त्युत्तरपदान्तोदात्तत्वम् । व्रातपतिं द्वितीयामिष्टिं कुर्यात् ॥

<sup>7</sup>गर्भं स्रवन्तमिति विराजा अग्निहोत्रस्थालीं स्रवन्तीमभिम-  
न्वयते ॥ गर्भं गर्भतुल्यं इः होमद्रव्यं स्रवन्तं स्थानान्निर्ग-  
च्छन्तं अगदं अविनाशं अकः करोतु । छान्दसे लुडि 'मन्त्रे  
वस' इति च्छेर्लुक् । अग्निश्चेन्द्रश्च त्वष्टा च बृहस्पतिश्च ।



निर्ऋतिं पराचैः । <sup>४</sup>रेतो वा एतद्वाजिनमाहिता-  
 ग्रेः । यदग्निहोत्रम् । तद्यत्स्रवेत् । रेतोऽस्य वाजि-  
 नः स्रवेत् । गर्भः स्रवन्तमगदमकरित्याह । रेतं  
 एवास्मिन्वाजिनं दधाति ॥ २२ ॥ अग्निरित्याह ।  
 अग्निर्वै रेतोधाः । रेतं एव तददधाति । इन्द्र इत्या-  
 ह । इन्द्रियमेवास्मिन्दधाति । त्वष्टेत्याह । त्वष्टा  
 वै पशूनां मिथुनानां रूपकृत् । रूपमेव पशुषु  
 दधाति । बृहस्पतिरित्याह । ब्रह्म वै देवानां बृह-  
 स्पतिः । ब्रह्मणैवास्मै प्रजाः प्रजनयति । पृथि-  
 व्यामवचुश्चोतैतदित्याह । अस्यामेवैतत्प्रतिष्ठापय-

ततः तथाकृते पृथिव्यामेव एतदह्व्यं अवचुश्चोत अवक्षरितम-  
 स्तु पृथिवीस्थमेव अस्मदर्थं अविनष्टं तिष्ठतु । निर्ऋतिं रक्षः  
 प्रभृतीनि नाभिप्राप्नोति आभिमुख्येन न प्राप्नोतु पराचैः अ-  
 स्मत्पराङ्मुखम् ॥

<sup>४</sup>अत्रैव ब्राह्मणमान्तादनुवाकस्य—रेतो वा इत्यादि ॥ रेतः-  
 स्थानीयं वाजिनस्थानीयं चाग्निहोत्रं, पशुनिष्पत्तिहेतुत्वात् । गत-  
 मन्यत् । अस्यामेवेति । अविनष्टमेवार्थं स्थापयति । रक्षसा-



ति । नाभिप्राप्नोति निर्ऋतिं पराचैरित्याह । रक्ष-  
सामपहृत्यै ॥ २३ ॥

अजाऽग्रावेवास्याग्निहोत्रं हुतं भवति भवत्या-  
सीत परिचक्षीत लम्भयति दधाति देवानां बृह-  
स्पतिः पञ्च च ॥ ३ ॥

वि वै यद्यन्यमजायां ब्राह्मणस्य दर्भस्तम्बेऽ-  
पसु होतव्यम् ॥

याः पुरस्तात्प्रस्रवन्ति । उपरिष्ठात्सर्वतश्च याः ।

मिति निर्ऋतिपदं व्याख्यातम् ॥

इति तैत्तिरीयब्राह्मणे तृतीये सप्तमे अच्छिद्रेषु  
तृतीयोऽनुवाकः.

प्रणीताः प्रणीयमाना अनुमन्त्रयते—याः पुरस्तादिति ॥  
आनुष्टुभोऽनुवाकः । विशेषो वक्ष्यते । याः आपः पुरस्तात् पूर्व-  
स्यां दिशि प्रस्रवन्ति नद्यो भूत्वा प्रकर्षण गच्छन्ति । उप-  
रिष्ठात् ऊर्ध्वायां दिशि याः प्रस्रवन्तीत्येव । आदित्यरश्मिषु  
प्रविशन्ति । सर्वतः सर्वासु च दिक्षु याः प्रस्रवन्ति नदीकु-  
ल्यादिरूपेण । ताभिः सर्वाभिः रश्मिपवित्राभिः सूर्यरश्म-  
यः पवित्रं शोधका यासां तादृशीभिः अद्भिः श्रद्धां श्रद्धयं



ताभीं रश्मिपवित्राभिः । श्रद्धां यज्ञमारभे । <sup>२</sup> देवा  
गातुविदः । गातुं यज्ञाय विन्दत । मनसस्पतिना  
देवेन । वाताद्यज्ञः प्रयुज्यताम् । <sup>३</sup> तृतीयस्यै दिवः ।  
गायत्रिया सोम आभृतः ॥ २४ ॥ सोमपीथाय

श्रद्धासाध्यं यज्ञमारभे । यद्वा—‘श्रद्धा वा आपः’\* इति तादृ-  
शीभिरद्भिः साध्यं यज्ञमारभे । ताभिः श्रद्धावन्तं वा ॥

<sup>२</sup>विहतेष्वग्निषु अन्वाधानात् प्राक् जपति—देवा गातुविद  
इति ॥ हे देवाः! देवनशिलाः! गातुविदः! गमनज्ञाः! यज्ञनि-  
र्वहणोपायज्ञाः! यज्ञाय यज्ञनिर्वृत्त्यर्थं गातुं गतिं विन्दत लभ-  
ध्वम् । मनसस्पतिना मनसोपि पालयित्रा परमात्मना देवेन  
दीप्तिमता वातात्सर्वपरिस्पन्दाश्रयात् प्राणात् ईश्वरस्य क्रियाश-  
क्तिरूपात् अपादाय यज्ञः प्रयुज्यतां निर्वर्त्यताम् ॥

<sup>३</sup>परिवेषपरिवासनशकलमादाय प्रज्ञातं निदधाति—तृतीयस्यै  
दिव इति ॥ तृतीयात् द्युसंज्ञिकाल्लोकात् । यद्वा—द्योतनात्सर्वे  
लोका दिवः, यथा ‘तृतीयस्यामितो दिवि सोम आसीत्’ † इति ।  
ततो लोकात् गायत्रिया सोम आभृतः आहतः पुरा, पला-  
शश्रायं सोमाहरणकाले छिन्नं तदीयं पर्णं, तस्मात् अन्तरं त-  
योर्मध्ये स्थितं वकलं आददे गृह्णामि । किमर्थं? सोमपीथाय  
सोमपानाय सन्नयितुं सन्नेतुम् । छान्दस इडागमः । ‘सोमः  
खलु वै सान्नाय्यम्’ ‡ इति तस्य सोमतुल्यत्वात् । सान्नाय्यकरणं



संनयितुम् । वकलमन्तरमाददे । <sup>4</sup>आपो देवीशु-  
द्धास्थं । इमा पात्राणि शुन्धत । उपातङ्क्याय दे-  
वानाम् । पर्णवल्कमुत शुन्धत । <sup>5</sup>पयो गृहेषु पयो  
अघ्नियासु । पयो वत्सेषु पय इन्द्राय हविषे धि-  
यस्व । गायत्रीपर्णवल्केन । पयस्सोमं करोत्वि-

सोमपानायोपचर्यते । सान्नाय्यस्य तदातञ्चननिमित्तत्वात् तादर्थ्यं  
वकलादानस्य ॥

<sup>4</sup>सान्नाय्यपात्रप्रोक्षणे जपति—आपो देवीरिति ॥ देवीः  
देवनवत्यः । पूर्वसवर्णः । नित्यं शुद्धाः स्थ यूयम् । ता यूयं  
इमा इमानि पात्राणि शुन्धत शोधयत । किञ्च—देवानां  
पयसः उपातङ्क्याय आतञ्चनार्थं पर्णवल्कं पलाशशकलमपि शु-  
न्धत तदपि तत्र निधाय प्रोक्षणं युक्तमिति गम्यते ॥

<sup>5</sup>वल्केनातञ्चनपक्षे आतञ्चनमन्त्रः—पयो गृहेष्विति त्रिष्टुप् ॥  
द्वितीयः पादो विवृद्धाक्षरः । यत्पयः गृहेषु प्रजाभिः उपयु-  
ज्यते । अघ्नियासु गोषु च यत्पयस्तिष्ठति, वत्सेषु च य-  
त्पयः पीतमस्ति यच्चेदं पयः त्वयि निहितं एतत्सर्वमपि इ-  
न्द्राय हविरुत्पादनार्थं धियस्व धारय । अन्तर्भावितण्यर्थः ।  
यद्वा— गृहादिष्विव त्वयि निहितमपि पयो यस्माद्धविरर्थमेव,  
तस्मात् तै विभ्रति त्वं धियस्व गृहादय इव त्वमविचला अव-  
तिष्ठस्व । ततः त्वयि तादृश्यां सत्यां गायत्रीपर्णवल्कातञ्च-  
नेनेदं पयः सोमसदृशं करोतु । सोमापेक्षं इममिति पुष्टिङ्गत्वम् ॥



मम् ॥ २५ ॥ <sup>६</sup>अग्निं गृह्णामि सुरथं यो मयोभूः ।  
य उद्यन्तमारोहति सूर्यमह्ने । आदित्यं ज्योतिषां  
ज्योतिरुत्तमम् । श्वो यज्ञाय रमतां देवताभ्यः ।  
<sup>७</sup>वसून् रुद्रानादित्यान् । इन्द्रेण सह देवताः । ताः  
पूर्वः परिगृह्णामि । स्व आयतने मनीषया । <sup>८</sup>इ-  
मामूर्जं पञ्चदशीं ये प्रविष्टाः । तान् देवान् परि गृ-

<sup>६</sup>आहवनीयान्वाधाने जपः—अग्निं गृह्णामीति ॥ प्रथमा त्रिष्टुप् ।  
जगती वा, तृतीयाचतुर्थ्यौ जगत्यौ । अग्निं सुरथं शोभनरं-  
हणं गृह्णामि पूर्वम्, योऽग्निः मयोभूः सुखस्य भावयिता प्र-  
जानां, यश्च उद्यन्तं सूर्यमारोहति । यथोक्तं 'उद्यन्तं वा-  
वादित्यमग्निरनु समारोहति'\* इति । अह्ने अह्नो निर्वृत्त्यर्थम् । सूर्य  
विशिनष्टि—आदित्यं अदितेः पुत्रं ज्योतिषां उत्तमं ज्योतिः ईदृशं  
सूर्यं य आरोहति तं अग्निं गृह्णामि । किमर्थं श्वो देवताभ्यः देवता  
आराधयितुं यज्ञाय यज्ञनिर्वृत्तये यजमानो रमतामित्येवमर्थम् ॥

<sup>७</sup>वसूनित्यादि ॥ वसून् रुद्रान् आदित्यान् अन्याश्च देवताः  
इन्द्रेण सह या वर्तन्ते मरुदादयः तास्सर्वाः पूर्वः प्रथमभा-  
व्यहं परिगृह्णामि अग्रेरनन्तरं स्व आयतने आहवनीये गृह्णामि  
मनीषया मनस ईशया विशिष्टया प्रज्ञया ॥

<sup>८</sup>इमामूर्जमिति ॥ इमां प्रत्यासन्नां ऊर्जं अन्नस्य हेतुं पञ्च-  
दशीं तिथिं ये प्रविष्टाः तान् देवान् पूर्वोऽहं परिगृह्णामि ।



हामि पूर्वः ॥ २६ ॥ अग्निर् हव्यवाडिह तानावह-  
 तु । पौर्णमासं हविरिदमेषां मयि । आमावा-  
 स्यं हविरिदमेषां मयि । <sup>९</sup>अन्तराग्नी पशवः ।  
 देवसंसदमागमन् । तान्पूर्वः परि गृह्णामि । स्व  
 आयतने मनीषया । <sup>१०</sup>इह प्रजा विश्वरूपा रम-  
 न्ताम् । अग्निं गृहपतिमभि संवसानाः । ताः पूर्वः

अयं अग्निः हव्यवाट् हविषां वोढा तान् देवान् इह आ-  
 वहतु । किमर्थं? इदं पौर्णमासं हविरेषामर्थे मयि वर्तते तदर्थं  
 तानावहतु । आमावास्यमिति । इमामूर्जमित्यादिकायाः चतुर्थः  
 पादः । अमावास्यायाम् । पादत्रयं समानम् । आमावास्यं  
 हविः इदं एषां कृते मयि वर्तते इति ॥

<sup>९</sup>अन्तरा गार्हपत्याहवनीयौ वेद्यां स्थितो जपति—अन्तरेति॥  
 अग्नी गार्हपत्याहवनीयौ अन्तरा तयोर्मध्ये प्रदेशं देवसंसदं  
 देवानां सहावस्थानाधिकरणम् । सीदतेः संपदादित्वादधिकरणे  
 क्तिप् । तत् स्थानं पशवः आगमन् आगताः तस्मात् तान्  
 तत्रस्थान् पूर्वः परिगृह्णामीत्यादि । गतम् ॥

<sup>१०</sup>गार्हपत्यान्वाधाने जपः—इह प्रजा इति ॥ द्वे पङ्क्ती । इह  
 स्थाने निमित्ते प्रजाः विश्वरूपाः पुत्रपौत्रदासादिरूपाः रम-  
 न्तां क्रीडन्तु । अग्निं गृहपतिं अभि गृहपतिना अग्निना  
 इत्थंभूता रमन्ताम् । 'अभिरभागे' इति इत्थंभूतत्वे कर्मप्रवच-



परिगृह्णामि ॥ २७ ॥ स्व आयतने मनीषया ।  
 १ इह पशवो विश्वरूपा रमन्ताम् । अग्निं गृहपति-  
 मभि संवसानाः । तान्पूर्वः परिगृह्णामि । स्व आय-  
 तने मनीषया । २ अयं पितृणामग्निः । अवाह्व्या  
 पितृभ्य आ । तं पूर्वः परिगृह्णामि । अविषं नः  
 पितुं करत् । ३ अजस्रं त्वां सभापालाः ॥ २८ ॥  
 विजयभागं समिन्धताम् । अग्ने दीदार्य मे स-

नीयत्वम् । संवसानाः तेन सह वसन्त्यः तेन आत्मानं छाद-  
 यन्त्यो वा तत्स्वामित्वात् । ताः पूर्व इत्यादि गतम् ॥

१ इह पशव इति ॥ पूर्वया व्याख्याता । तानिति विशेषः ।  
 पशवो गवादयः ॥

२ दक्षिणाग्निमुपतिष्ठते—अयं पितृणामिति ॥ अयं पितृणां  
 सम्बन्धी अग्निः, तस्मात्पितृभ्यः हव्यानि आऽवाद् आवहति ।  
 वहेः छान्दसे लुङि हलन्तलक्षणया वृद्धौ इडभावे रूपम् । त-  
 महं पूर्वः परिगृह्णामि । सोऽपि अस्माकं अविषं पथ्यं पितुं  
 अन्नं करत् करोतु । लुङि 'कृमृदरुहिभ्यः' इत्यङ् ॥

३ सभ्यमुपतिष्ठते—अजस्रमिति ॥ हे सभ्य ! सभायां साधो !  
 यत्र दीव्यन्ति तां सभां पालयन्तः अस्मदीयाः त्वां विजय-  
 भागं दीव्यतां विजया भागा यस्य तादृशं त्वां अजस्रं अ-  
 नुपरतं समिन्धतां तत्रस्थं त्वां सम्यक् ज्वलयन्तु, हे अग्ने !



भ्य । विजित्यै शरदश्शतम् ।<sup>14</sup> अन्नमावसुथीयम् ।  
 अभिहराणि शरदश्शतम् । आवसुथे श्रियं म-  
 न्त्रम् । अहिर्बुध्नियो नियच्छतु ।<sup>15</sup> इदमहमग्निज्ये-  
 ष्ठेभ्यः । वसुभ्यो यज्ञं प्रब्रवीमि । इदमहमिन्द्रज्ये-  
 ष्ठेभ्यः ॥ २९ ॥ रुद्रेभ्यो यज्ञं प्रब्रवीमि । इदमहं  
 वरुणज्येष्ठेभ्यः । आदित्येभ्यो यज्ञं प्रब्रवीमि ।

तथा समिद्धः त्वं मदर्थं दीदाय दीप्य । दीदिरिति छान्द-  
 सः अभ्यस्तसंज्ञः । ततः छान्दसो लिट् । शरदश्शतं शतं  
 वर्षाणि मम विजित्यै विजयाय ॥

<sup>14</sup>आवसुथ्यमुपतिष्ठते—अन्नमिति ॥ आवसुथीयं आवसुथप्र-  
 योजनं आवसुथे भवं वा यदावसुथ्याय भवति तदन्नं अभिहराणि  
 आभिमुख्येनोपहरामि । शरदश्शतम् । गतम् । स चाहिर्बु-  
 ध्नियः अस्माकमावसुथे गृहे श्रियं धनादिसमृद्धिं मन्त्रं ऋगा-  
 दिसमृद्धिं च नियच्छतु दधातु ॥

<sup>15</sup>सर्वेष्वन्वाहितेषु जपति—इदमित्यादि यजुः ॥ इदमिति क्रि-  
 याविशेषणं, इदं प्रब्रवीमि युष्मदर्थोऽयमिति विवृणोमि यज्ञं अहं  
 इमं आचरन् । अग्निज्येष्ठेभ्यः अग्निप्रधानेभ्यः वसुभ्यः । इन्द्र-  
 प्रधानेभ्यः रुद्रेभ्यः । वरुणप्रधानेभ्यः आदित्येभ्य इति सर्वेषां  
 युगपत्, यज्ञभेदाभावात् अग्निनियमाभावाच्च ॥



<sup>16</sup>पयस्वतीरोषधयः । पयस्वद्वीरुधां पयः । अपां  
 पयसो यत्पयः । तेन मामिन्द्र सꣳ सृज । <sup>17</sup>अग्ने  
 व्रतपते व्रतं चरिष्यामि । तच्छकेयं तन्मे राध्य-  
 ताम् । वायो व्रतपत आदित्य व्रतपते ॥ ३० ॥  
 व्रतानां व्रतपते व्रतं चरिष्यामि । तच्छकेयं तन्मे  
 राध्यताम् । <sup>18</sup>इमां प्राचीमुदीचीम् । इषमूर्जमभि  
 सꣳस्कृताम् । बहुपर्णामशुष्काग्राम् । हरामि प-

<sup>16</sup>जायापत्योरशनम्—पयस्वतीरिति ॥ व्याख्यातेयं 'मम नाम'\*  
 इत्यत्र ॥

<sup>17</sup>व्रतमुपैष्यन् जपति—अग्ने व्रतपत इत्यादि यजुः ॥ तत्रैव\*  
 व्याख्यातम् । प्रथमो मन्त्रो ब्राह्मणस्य, उत्तरे त्रयः क्षत्रियवै-  
 श्ययोः । सर्वे वा ब्राह्मणस्य ॥

<sup>18</sup>शाखामाहरति—इमामिति ॥ मन्त्रलिङ्गात् प्राच्या उदीच्या  
 प्रागुदीच्या आहरणम् । इमां प्राचीं प्रागञ्चितां उदीचीं उदग-  
 ञ्चितां उभयाञ्चितां वा शाखां आहरामि । इषं अन्नं ऊर्जं  
 रसं चाभिसंस्कृतां शाखारूपेण परिणतां, यद्वा—इडूर्जोः हेतु-  
 भूतां मन्त्रेणाभिसंस्कृतां बहुपर्णां बहुपलाशाम् । 'बहोर्नञ्वत्'  
 इत्युत्तरपदान्तोदात्तत्वम् । अशुष्काग्रां पशुपां पशूनां पालयित्रीम् ॥



शुपामहम् । <sup>9</sup> यत्कृष्णो रूपं कृत्वा । प्राविशस्त्वं  
 वनस्पतीन् । तत्स्त्वामेकविंशतिधा । संभरामि  
 सुसंभृता ॥ ३१ ॥ <sup>20</sup> त्रीन्परिधींस्त्रिस्रस्समिधः ।  
 यज्ञायुरनु संचरान् । उपवेषं मेक्षणं धृष्टिम् । सं-  
 भरामि सुसंभृता । <sup>21</sup> या जाता ओषधयः । देवे-

<sup>19</sup>शुल्ब इध्मं संभरति—यत्कृष्ण इति द्वाभ्याम् ॥ हे अग्ने!  
 यत् यस्मात् त्वं कृष्णो मृगो भूत्वा रूपं च तदीयं कृत्वा  
 वनस्पतीन् त्वं प्राविशः प्रविष्टवानसि । यथा—‘अग्निर्देवेभ्यो  
 निलायत । कृष्णो रूपं कृत्वा’<sup>1</sup> इत्यादि । तस्मात् त्वां एकविंशतिधा  
 एकविंशतिवनस्पत्यवयवेध्मरूपेण वर्तमानं संभरामि सर्वावयवसहितं  
 एकत्र संगृह्णामि । सुसंभृता सुष्ठु संभ्रियते येन तादृशेन शुल्बेन ॥

<sup>20</sup>त्रीनित्यादि ॥ त्रीन् परिधीन् परितो धेयान् तिस्रः  
 समिधः ऊर्ध्वानूयाजसमिदाख्याः यज्ञायुः अनुयाजसमिधं दीर्घकालं  
 यज्ञस्य रक्षकत्वात्, समुदायेनोक्तस्यापि पुनर्वचनं स्तुत्यर्थम् । यज्ञ  
 मेति व्याप्नोतीति यज्ञायुः । अनुसंचरान् अन्याः पञ्चदश स-  
 मिधः अनुगता एव सञ्चरन्ति एकस्मिन् काले प्रक्षिप्यन्त इति ।  
 उपवेषं अङ्गारोदङ्गिरूहणे, मेक्षणं चरोरुपादाने, धृष्टिं अङ्गार-  
 प्रत्यङ्गिरूहणे, संभरामीत्यादि गतम् ॥

<sup>21</sup>परिस्तरणानामाहरणच्छेदनसंनहनमन्त्राः क्रमेण—या जाता



भ्यस्त्रियुगं पुरा । तासां पर्वं राध्यासम् । परिस्तर-  
 माहरन् । <sup>22</sup>अपां मेध्यं यज्ञियम् । सदेवः शिव-  
 मस्तु मे ॥ ३२ ॥ आच्छेत्ता वो मा रिषम् । जी-  
 वानि शरदश्शतम् । <sup>23</sup>अपरिमितानां परिमिताः ।  
 संनह्ये सुकृताय कम् । एनो मा निगां कतमच्च-

इत्याद्याः ॥ तृतीया पङ्क्तिः । या जाता इत्यग्निकाण्डे अर्धर्चो व्या-  
 ख्यातः । तासां पर्वं पर्वाणि राध्यासं वर्धयामि परिस्तर  
 माहरन् । न त्वेनाहरणेन पर्वं पीडयामि । मन्त्रान्तरं च 'पर्व  
 ते राध्यासम्' इति <sup>2</sup> ॥

<sup>22</sup>अपां मेध्यमिति ॥ 'तासां यन्मेध्यं यज्ञियं सदेवमासीत् ।  
 तदपोदक्रामत् । ते दर्भा अभवन्' <sup>3</sup> इत्युक्तं ब्राह्मणे । तदाह—  
 अपां मेध्यादिरूपं यद्दर्भात्मना परिणतं तदिदं युष्मद्रूपं मम  
 शिवं सुखहेतुरस्तु, हे दर्भाः ! युष्माकं आच्छेत्ताऽपि अहं  
 मा रिषं मा नशं अपि तु शरदश्शतं जीवानि ॥

<sup>23</sup>अपरिमितानामिति ॥ यस्मादपरिमितानां अनन्तानां दर्भा-  
 णां मध्ये एते मया परिमिताः कतिपये गृहीताः न तु सर्वे,  
 तेषां परिमितत्वात् सन्तानच्छेदं न करोमि, तस्मात् युष्मान्  
 सुकृताय शोभनाय कर्मणे यज्ञाय आच्छिद्य संनह्ये बध्नामि  
 कं सुखम् । सुकृतायेतिवचनात् अनर्थकं चेत् अप्रत्यूहं सं-  
 नह्ये बाधकाभावात् । तदेवाह—एनः पापं कतमच्चन किञ्चि-

<sup>1</sup> सं. ४-२-६.

<sup>2</sup> सं. १-१-२.

<sup>3</sup> ब्रा. ३-२-६.



नाहम् । पुनरुत्थाय बहुला भवन्तु । <sup>24</sup>सकृदाच्छि-  
न्नं बर्हिरूणांमृदु । स्योनं पितृभ्यस्त्वा भराम्य-  
हम् । अस्मिन्त्सीदन्तु मे पितरस्सोम्याः । पिता-  
महाः प्रपितामहाश्चानुगैस्सह ॥ ३३ ॥ <sup>25</sup>त्रिवृत्पं-  
लाशे दर्भः । इयान्प्रादेशसंमितः । यज्ञे पवित्रं

दपि स्वल्पमपि अहं मा निगां मा निकृष्टं गमम् । ननु कति-  
पयहिंसां कुर्वन् कथमनेनाः स्यात् तत्राह—पुनरुत्थाय भूयोऽ-  
प्याच्छेदस्थानादन्ये प्ररोहाः उत्थाय बहुला भवन्तु एकैकस्मात्  
शतं सहस्रं च प्ररोहन्तु युष्माकमेवायमुपकार इति ॥

<sup>24</sup>सकृदाच्छिन्नं बर्हिस्तृणाति—सकृदाच्छिन्नमिति जगत्या ॥  
सकृदाच्छिन्नं एकवारलूनं बर्हिः ऊर्णामृदु ऊर्णावन्मृदुस्पर्शम् ।  
उपमानपूर्वपदप्रकृतिस्वरत्वम् । स्योनं सुखहेतुं स्वा पितृभ्यो  
भरामि पित्रर्थं हरामि । अस्मिन् सकृदाच्छिन्ने बर्हिषि सो-  
म्याः सोमार्हाः मे पितरः पितामहाः प्रपितामहाश्च अनुगै-  
स्सह सीदन्तु ॥

<sup>25</sup>शाखापवित्रस्य क्रियमाणस्य अनुमन्त्रणार्थो द्वौ मन्त्रौ ।  
तत्र प्रथमः—त्रिवृदिति ॥ पलाशे पलाशशाखाविशेषे दर्भः  
पवित्ररूप आश्रित इति शेषः । कीदृशो दर्भः? त्रिवृत् त्रि-  
गुणः । तद्दर्भस्य परिमाणमियानित्यभिनीय प्रदर्श्यते । प्रादेश-  
संमित इति वचनेनापि स्पष्टीक्रियते । तदिदमस्मिन् यज्ञे प-



पोतृतमम् । पयो हव्यं करोतु मे । <sup>6</sup> इमौ प्राणापा-  
नौ । यज्ञस्याङ्गानि सर्वशः । आप्याययन्तौ संच-  
रताम् । पवित्रे हव्यशोधने । <sup>27</sup> पवित्रे स्थो वैष्ण-  
वी । वायुर्वा मनसा पुनातु ॥ ३४ ॥ <sup>28</sup> अयं प्राण-

वित्रं पोतृतमं हविषां शोधयितृतमं सर्वशोधकातिशयेन वर्तमानं  
इदं मदीयं पयः हव्यं हवनाहं करोतु ॥

<sup>26</sup> इमौ प्राणापानौ प्राणापानस्थानीये पवित्रे । प्राणापा-  
नापेक्षं पुल्लिङ्गत्वम् । यज्ञस्याङ्गानि सर्वशः सर्वाणि आप्या-  
ययन्तौ वर्धयन्तौ सञ्चरतां हव्यशोधने उत्पवनादिना हविषां  
शोधके ॥

<sup>27</sup> तयोः छेदनं—पवित्रे स्थ इति यजुः ॥ पवित्रे शोधके  
स्थः सर्वहविषां वैष्णवी विष्णोर्यज्ञात्मनः स्वभूते । शीभावे अका-  
रलोपः छान्दसः । ते वां युवां वायुः मनसा मनस्कारेण  
पुनातु ॥

<sup>28</sup> प्रस्तरे तयोर्निधानं—अयमिति ॥ पवित्रयोः प्रत्येकनिर्देशः  
पूर्ववत्पुल्लिङ्गता । इमे प्राणापानस्थानीये पवित्रे यजमानं प्र-  
स्तरं 'यजमानो वै प्रस्तरः' \* इति । अपिगच्छतां अनुप्रविश्य  
वर्तेताम् । यद्वा—अनेन प्रस्तरपवित्रयोगेन यजमानः प्राणापा-  
नवान् भवतु । कः पुनरनयोर्विशेष इत्याह—इमे हि यज्ञे



श्रांपानश्र्व । यजमानमपिगच्छताम् । यज्ञे ह्यभू-  
तां पोतारौ । पवित्रे हव्यशोधने । <sup>29</sup>त्वया वेदिं  
विविदुः पृथिवीम् । त्वया यज्ञो जायते विश्वदा-  
निः । अच्छिद्रं यज्ञमन्वेषि विद्वान् । त्वया होता

सर्वस्य पोतारौ शोधके । पूर्ववत् प्राणापानाभिप्रायेण पुच्छि-  
ङ्गता । अभूतां भवतः । छान्दसो लुङ् । तदपि कुत इत्यत  
आह—इमे हि पवित्रे हविषां शोधने, तस्मात् सर्वस्यापि य-  
ज्ञस्य शोधने, तस्मादेव यजमानमपि प्राणवन्तं कुरुतामिति ॥

<sup>29</sup>वेदकरणं—त्वयेति त्रिष्टुप् ॥ अत्र ब्राह्मणम्—‘वेदेन वै  
देवा असुराणां वित्तं वेद्यमविन्दन्त तद्वेदस्य वेदत्वम्’<sup>1</sup> इति ।  
असुराणां सम्बन्धि यद्यद्वेदिप्रभृतिकं वित्तं वेत्तव्यं लब्धव्यं त-  
त्सर्वं वेदेनालभन्त, तद्वेदत्वं वेदस्येति । तद्विदमुच्यते । हे वेद !  
त्वया साधनेन देवा वेदिं विविदुः लेभिरे पृथिवीं प्रथितां  
सर्वपृथिव्यात्मिकां वा ‘सा वा इयं सर्वैव वेदिः’<sup>2</sup> इति । त्वया  
यज्ञो जायते निष्पद्यते, फलप्रदत्वं निष्पत्तिः । तदेवाह—वि-  
श्वदानिः विश्वस्य फलस्य दाता । औणादिको निप्रत्ययः,  
विश्वदानशब्दान्मत्वर्थीय इकारो वा, सर्वदा ‘परादिश्छन्दसि’  
इत्युत्तरपदाद्युदात्तत्वम् । किञ्च—त्वं खलु अच्छिद्रं अविगुणं  
यज्ञमन्वेषि उत्पादयसि । यद्वा—अन्वेषि अनुगच्छ उत्पादय,  
विद्वान् तदुपायज्ञः । किञ्च—त्वया होता संतनोति अवि-

<sup>1</sup> सं. १-७-४.<sup>2</sup> सं. ६-२-४.



संतनोत्यर्धमासान् । <sup>30</sup>त्रयस्त्रिंशोऽसि तन्तूनाम् ।  
पवित्रेण सहागंहि ॥ ३५ ॥ शिवेयं रज्जुरभिधा-  
नी । अध्रियामुपसेवताम् । <sup>31</sup>अप्रस्रंसाय यज्ञ-  
स्य । उखे उपदधाम्यहम् । पशुभिस्संनीतं विभृ-

च्छेदेन तनोति विस्तारयति अर्धमासान् अनुवृत्तयज्ञान् सर्वान-  
र्धमासान् करोति, ब्राह्मणं च—‘यज्ञमेव तत्संतनोत्योत्तरस्मादर्ध-  
मासात् । तं सन्ततमुत्तरेऽर्धमास आलभते । तं कालेकाल आ-  
गते यजते’<sup>1</sup> इति । एवं पुनःपुनः अनुष्ठानादर्धमासानित्युक्तम् ॥

<sup>30</sup>सन्धानरज्ज्वादाने—त्रयस्त्रिंश इति ॥ तायमानाः तन्तवः गुणा  
उच्यन्ते । तेषां त्वं त्रयस्त्रिंशोऽसि अन्त्योऽभि त्वत्तः परो नास्ति,  
देवा अपि त्रयस्त्रिंशत् न ततः परं किञ्चिदस्तीति प्रतिपादनाय  
संख्याविशेषापादानम् । स त्वं पवित्रेण पवित्रत्वेन पावनत्वेन सहागंहि  
आगच्छ । छान्दसश्शपो लुक् । इदानीं परोक्षवद्बुच्यते रज्जुत्वेन—इयं  
रज्जुश्शिवा सुखकरी अभिधानी बन्धनी अध्रियां गां उपसेवताम् ॥

<sup>31</sup>उखाविश्रयणे—साकंप्रस्थायीय इत्यन्ये—अप्रस्रंसायेति ॥  
अप्रस्रंसाय अप्रस्रवणार्थं यज्ञस्य यज्ञार्थस्य सान्नाय्यस्य उखे  
उपदधामि उपस्थापयाम्यहम् । कैमर्थक्येन ? पशुभिः संनीतं  
सम्यगुपनीतं यथा ‘एतदस्मै सन्नयत’<sup>2</sup> इति पूर्वं शृतं दधि च  
पश्चात्कृतं यथा ‘एतदस्मै शृतं कुरुत, एतदस्मै दधि कुरुत’<sup>2</sup> इति,  
तादृशं सान्नाय्यं इन्द्रार्थं इमे विभृतामित्यैदमर्थेनोपदधामि ॥



ताम् । इन्द्राय शृतं दधिं । <sup>32</sup>उपवेषोऽसि यज्ञाय ।  
 त्वां परिवेषमधारयन् । इन्द्राय हविः कृण्वन्तः ।  
 शिवश्शग्मो भवासि नः ॥ ३६ ॥ <sup>33</sup>अमृन्मयं दे-  
 वपात्रम् । यज्ञस्यायुषि प्रयुज्यताम् । तिरःपवि-

<sup>32</sup>उपवेषकरणे—उपवेषोऽसीति ॥ उपवेषोऽसि उपेत्य व्याप-  
 कोऽसि यज्ञाय सर्वस्य यज्ञस्य उपेत्य अङ्गारादिव्याप्त्यां यज्ञं निर्वर्त-  
 यति । तस्मात्तादृशं त्वां परिवेषं सर्वतो व्यापकं यज्ञस्य वन-  
 स्पतीनां वा त्वां आधारयन् अस्मत्तोऽन्येऽपि इन्द्रार्थं हविः कृ-  
 ण्वन्तः कुर्वन्तः, तस्मात्तादृशः त्वं अस्माकमपि शिवः सुख-  
 करः शग्मः शान्तश्च भवासि भवसि उपेत्य । भवतेर्लेख्या-  
 डागमः ॥

<sup>33</sup>अपिधीयमाने यजमानो जपति—अमृन्मयमिति ॥ अमृन्मयं  
 अमृद्विकारभूतं 'एकाचो नित्यम्' इति मयट् । देवपात्रं देवानां  
 योग्यं पात्रं अपिधानपात्रं अयोमयं दारुमयं वा, यज्ञस्यायु-  
 स्थानीयं सान्नाय्यं तन्निमित्तं तन्निर्वृत्त्यर्थं प्रयुज्यतां अपिधाने  
 साधनीक्रियताम् । किमर्थमित्याह—तिरःपवित्रं तत्र पवित्र-  
 मन्तर्धाय अतिनीताः आनीता आपः कुम्भ्यां तिरःपवित्रं  
 आसिक्ताः दोहने संशाळनीया आपो माऽतिगुः कुम्भीमतिक्रम्य मा-  
 गमन् । सद्यपि दुग्धे अपां ग्रहणं तासामुपरिस्थितत्वात् ताभि-  
 रेव दुग्धातिगमनं परिह्रियत इति । यद्वा—पवित्रासिक्तसं-  
 शाळनीयनिमित्तत्वात् सान्नाय्यस्यैवमुक्तमिति मन्तव्यम् । तदर्थं



त्रमतिनीताः । आपो धारय माऽतिगुः । <sup>34</sup> देवेन स-  
 वित्रोत्पूताः । वसोस्सूर्यस्य रश्मिभिः । गां दोह-  
 पवित्रे रज्जुम् । सर्वा पात्राणि शुन्धत । <sup>35</sup> एता आ-  
 चरन्ति मधुमद्दुहानाः । प्रजावतीर्यशसो विश्वरू-  
 पाः ॥ ३७ ॥ बहीर्भवन्तीरुप जायमानाः । इह

हे! अध्वर्यो इमा आपो धारय निरुद्धनिर्गमाः कुरु विधा-  
 नपात्रं विधारय ॥

<sup>34</sup>सान्नाय्यपात्राणि प्रोक्ष्यमाणान्यभिमन्त्रयते—देवेनेति ॥ स-  
 वित्रा आदित्येन वसोर्जगतां वासयितुः सूर्यस्य सूतिकृतः उ-  
 त्पत्तिस्थितिहेतोः आत्मसम्बन्धिभिः रश्मिभिः उत्पूताः ताः यूयं  
 गां च दोहपवित्रे च दोहनपात्रं च पवित्रं च रज्जुं च  
 बन्धनीं इत्थं सर्वाणि सान्नाय्यपात्राणि शुन्धत शोधयत । शुधि  
 शौचकर्मणि, चुरादिराधृषीयः ॥

<sup>35</sup>गा आयतीः प्रतीक्षते—एता इति त्रिष्टुभा ॥ एताः गावः  
 आचरन्ति आगच्छन्ति मधुमत् मधुरसं दुग्धं दुहानाः प्रजा  
 वत्यो बहुप्रजाः उभयप्रजासमृद्धिहेतवः यशसः यशस्स्विन्यः ।  
 मन्वर्थायो लुप्यते, पुंसि संक्रान्तत्वादाद्युदात्तत्वाभावः । विश्वरूपाः  
 सर्वरूपान्विताः बहीः भवन्तीः सन्तानवृद्ध्या बह्यो भवन्त्यः  
 उपजायमानाः कर्मसु पुनःपुनः उपयुज्यमानाः वः हे गावः!  
 तादृशीः इह कर्मणि इन्द्रो रमयतु क्षीरादिसमृद्ध्या रतिहेतून्  
 करोतु ॥



व इन्द्रो रमयतु गावः । <sup>36</sup>पूषा स्थे । <sup>37</sup>अयक्ष्मा वः  
 प्रजया संसृजामि । रायस्पोषेण बहुला भवन्तीः ।  
 ऊर्जे पयः पिन्वमाना घृतं च । जीवो जीवन्ती-  
 रूपं वस्सदेयम् । <sup>38</sup>द्यौश्चेमं यज्ञं पृथिवी च संदु-  
 हाताम् । धाता सोमेन सह वातेन वायुः । यज्ञ-

<sup>36</sup>वत्समभिदधाति—पूषा स्थेति यजुषा ॥ वचनव्यत्ययः । पूषा  
 पुष्टिहेतुः क्षीरस्य । पूषैव वा पशूनां स्वामी त्वमसि इति स्तुतिः ॥

<sup>37</sup>दोग्धोपसीदति—अयक्ष्माव इति त्रिष्टुभा ॥ हे गावः! वः  
 युष्मान् अयक्ष्मा अरोगाः प्रजया संसृजामि दोग्धुं वत्सेन  
 योजयामि । यद्वा—प्रजयोपलक्षिता युष्मान् संसृजामि दोग्धुं सं-  
 गच्छामि । रायस्पोषेण क्षीरादिधनमुष्ट्या बहुलाः प्रथिताः  
 भवन्तीः क्षेत्रादिपुष्टेरपि हेतुभूता भवन्तीः ऊर्जे रसवत् पयश्च  
 घृतं च पिन्वमानाः क्षरतीः । पिवि सेचने, इदित्त्वान्नुम् । जी-  
 वन्तीः दीर्घायुषः जीवयन्तीर्वा प्रजाः क्षीरादिना अहमपि जीवः  
 युष्मत्संबन्धेन चिरं जीवन् जीवयन्वा प्रजा यागद्वारेण । प-  
 चाद्यच्, उभयत्रापि 'बहुलमन्यत्रापि संज्ञाछन्दसोः' इति णि-  
 लुक् ईदृशीः वः उपसदेयं उपसीदामि समीपतो भजामि ।  
 'लिङ्चाशिष्यङ्' ॥

<sup>38</sup>दुह्यमानामनुमन्त्रयते—द्यौश्चेति त्रिपद्या बृहत्या ॥ इमं यज्ञं  
 यज्ञसाधनं पयः द्यौः पृथिवी च संदुहाताम् । वृष्ट्यादिक्रमेण  
 तन्निष्पत्तिहेतुत्वात् ते एव प्रार्थ्यते । धाता सर्वस्य स्वप्ता



मानाय द्रविणं दधातु ॥ ३८ ॥ <sup>३९</sup>उत्सं दुहन्ति  
कलशं चतुर्विलम् । इडां देवीं मधुमतीं सुवर्वि-  
दम् । तदिन्द्राग्नी जिन्वतं सूनृतावत् । तद्यजमा-

सोमेन ओषधीशेन सह दुग्धां तौ च संदुहातामिति स एवा-  
नुषङ्गः । वायुर्भूतात्मा वातेन प्राणेनात्मना सह दुग्धाम् ।  
अथ सर्वोऽयं देवतागणो यजमानाय द्रविणं प्रशस्तं फलं  
धनमेव वा यागनिर्वृत्त्या दधातु ददातु । वचनव्यत्ययो वा ।  
सर्वेऽप्येते यजमानाय द्रविणं दधतु ॥

<sup>३९</sup>धाराघोषमनुमन्त्रयते—उत्समिति जगत्या ॥ उत्सं उत्स्यन्दमानं  
उद्भूतधाराघोषस्यन्दनं बहुक्षीरत्वात् कलशं ऊधः कलशाधारत्वात्  
क्षीरस्य । चतुर्विलं चतुस्तनरन्ध्रं दुहन्ति । किं? पय इति सामर्थ्यात्  
गम्यते, इडां गां देवीं दानशीलां दीप्तिमतीं वा मधुमतीं मधुरक्षीरा-  
दिकां सुवर्विदं स्वर्गस्य लम्भयित्रीं दुहन्ति, एवं त्रीणि क-  
र्माणि गां कलशं पयो दुहन्तीति । तत्रोपयुज्यमानयोः नि-  
मित्तयोः गोकलशयोः 'अकथितं च' इति कर्मत्वम् । यद्वा—  
उत्स्यन्दमानं चतुर्विलस्त्रावि कलशस्थं पयः कलशशब्देनोच्यते ।  
तत् दोहं इन्द्राग्नी जिन्वतं जिन्वतु प्रीणयतु । यद्वा—इन्द्रा-  
ग्नी तज्जिन्वतां प्रीणयतां प्रीतिहेतुं कुरुतां, तत्र वा प्रवृत्तान्  
अस्मान् इन्द्राग्नी जिन्वतां प्रीणयताम् । सर्वथा वचनव्यत्ययान्न  
मुच्यामहे । इन्द्राग्नीचोर्वा आमन्त्रणे छान्दसो निघाताभावः ।  
सूनृतावत् प्रियसत्यात्मवचनवत् निर्दोषत्वेन तद्धेतुत्वात् । अथ



नममृतत्वे दधातु । <sup>40</sup>कामधुक्षः प्रणो ब्रूहि । इन्द्राय हविरिन्द्रियम् । <sup>41</sup>अमं यस्यां देवानाम् । मनुष्याणां पयो हितम् । <sup>42</sup>बहु दुग्धीन्द्राय देवेभ्यः । हव्यमाप्यायतां पुनः ॥ ३९ ॥ वत्सेभ्यो मनुष्ये-

तत् इन्द्राग्रचोः कर्म इन्द्राग्रचनुगृहीतं वा तदेव दोहनं यजमानं अमृतत्वे अमृतत्वहेतौ फले दधातु स्थापयतु ॥

<sup>40</sup>दुग्धमानयन्तं पृच्छति—कामधुक्ष इति ॥ हे दोग्धः! कां गां अधुक्षः दुग्धवानसि इदं पयः । दुहेर्लुङि 'शल इगुपधादनिटः कसः' । नः अस्माकं प्रब्रूहि व्यक्तमाचक्ष्व । कोऽस्य पयसो विशेष इति चेत्? इन्द्राय इन्द्रार्थं खलु हविः इदं तत्रापि इन्द्रियं इन्द्रजुष्टं इन्द्रप्रियं वा, इन्द्रेण वा सेवितं पुनःपुनः, तस्मात् एवं महानुभावं पयः कामदुग्धा इति ॥

<sup>41</sup>अथ प्रत्याह—अमूमिति ॥ नामधेयविशेषमात्रं निर्दिशति गङ्गां सरस्वतीमिति वा । अस्याश्च वैशिष्ट्यमाह - यस्यां गवि देवानां मनुष्याणां च प्रीणनं पयो हितं निहितं तादृशीं महाभागां तादृशं पयोऽद्बुहि ॥

<sup>42</sup>तिस्त्रो दोहयित्वा वाचं विसृजति—बहु दुग्धीति ॥ इन्द्रार्थं देवार्थं च बहु पयो दुग्धि हे गौः! तच्च हव्यं हविर्भूत्वा पुनराप्यायतां भूयो विवर्धताम् । अथ वत्सेभ्यः मनुष्येभ्यश्च पुनः ततो बहुतरस्य दोहाय कल्पतां दोहसामर्थ्यं तवास्तु पयश्च तथा प्रभूतमस्तु इत्यर्थः ॥



भ्यः । पुनर्दोहाय कल्पताम् । <sup>43</sup>यज्ञस्य संततिरसि ।  
 यज्ञस्य त्वा संततिमनु संतनोमि । <sup>44</sup>अदस्तमसि  
 विष्णवे त्वा । यज्ञायपि दधाम्यहम् । अद्भिररि-  
 क्तेन पात्रेण । याः पूताः परिशेरते । <sup>45</sup>अयं पय-  
 सोमं कृत्वा । स्वां योनिमपि गच्छतु ॥ ४० ॥

<sup>43</sup>अग्निहोत्रोच्छेषणं अभ्यातनक्ति—यज्ञस्येति यजुषा ॥ यज्ञ-  
 स्य सन्ततिः अविच्छेदकारणं त्वं असि । तादृशं त्वां यज्ञस्य  
 सन्ततिमेव लक्ष्यित्य संतनोमि दुग्धेन सन्ततं करोमि त्वयि  
 हि सन्तते यज्ञ एव संतन्यत इति ॥

<sup>44</sup>दारुपात्रादिना कुम्भ्या अपिधानम्—अदस्तमिति ॥ हे क्षीर !  
 अदस्तं अनुपक्षीणं त्वमसि । अद्भिः अरिक्तेन जलसहितेन  
 पात्रेण विष्णवे व्याप्तिमते यज्ञाय त्वा अपिदधाम्यहम् ।  
 कीदृशीभिः अद्भिः? या आपः पूताः शुद्धाः परिशेरते उ-  
 परि शेरते पिधानपात्रे सर्वा रात्रि रक्षणार्थमिव शेरते ताभिः  
 अरिक्तेन पात्रेणापिदधामि तव रक्षणार्थमिति ॥

<sup>45</sup>परिवासनशकलं दुग्धेऽन्ववदधाति—अयमिति ॥ अयं पर्ण-  
 वल्कः इदं पयः सोमं सोमसदृशं कृत्वा यथोक्तं ग्रहण-  
 काले—‘सोमपीथाय सन्नयितुम् । वकलमन्तरमाद्दे’\* इति, तदिदमु-  
 च्यते । तत्सोमीकृतं स्वां योनिं आत्मीययोनिभूतं अपिग-



पर्णवल्कः पवित्रम् । सौम्यस्सोमाद्धि निर्मितः ।

<sup>46</sup> इमौ पर्णं च दर्भं च । देवानां हव्यशोधनौ ।

प्रातर्वेषाय गोपाय । विष्णो हव्यं हि रक्षसि ।

<sup>47</sup> उभावग्नी उपस्तृणते । देवता उपवसन्तु मे ।

च्छतु अनुप्रविशतु । पर्णवल्कः पवित्रं शोधयिता । आविष्टन-  
पुंसकोऽयम् । सौम्यः सोमापत्यम् । तत्कथमित्याह—सोमाद्धि  
निर्मितः उत्पन्नः । यथोक्तम्—‘तृतीयस्यै दिवः । गायत्र्या सोम  
आभूतः’<sup>1</sup> इत्यादि । तस्मात् सोमप्रभवत्वात् अस्य सोमः स्वा योनिः ॥

<sup>46</sup>शाखापवित्रं क्वचित्प्रज्ञातं निदधाति—इमाविति ॥ पर्णवि-  
कारे शाखायां पर्णशब्दः । पर्णं च पलाशशाखां च दर्भं  
च शाखापवित्रं च इतीमौ देवानां हव्यशोधनौ हविषां शो-  
धकौ प्रातर्वेषाय प्रातर्दोहात्मने यज्ञाय व्यापनाय गोपाय रक्ष  
हे विष्णो! । कस्मादेवमुच्यस इति चेत्—त्वं खलु हव्यं हि  
रक्षसि । यथोक्तम्—‘विष्णो हव्यं रक्षस्व’<sup>2</sup> इति, अतः  
हव्यरक्षार्थमेव इमौ रक्षेति । एतद्रक्षणे हि हव्यं रक्षितं स्यात् ॥

<sup>47</sup>नक्तं परिस्तरणकाले जपति—उभाविति चतुर्नवका बृहती ॥  
उभावग्नी गार्हपत्याहवनीयौ प्राधान्यादनयोरुपादानं दक्षिणाग्नाव-  
पि भवत्येव । उपस्तृणते दर्भैः समीपतः छादयति । बहुवचनं  
कर्तृनियमार्थमिति केचित् । उपस्तीर्णाग्निके स्थाने अत्र देवता  
उपवसन्तु अनशना वर्तन्तां मे मदर्थम् । यद्वा—मदीया

<sup>1</sup> ब्रा. ३-७ ४३.

<sup>2</sup> सं. १-१-३.



अहं ग्राम्यानुपं वसामि । मह्यं गोपतये पशून् ॥

आभृत इमं गृह्णामि पूर्वस्ताः पूर्वः परिगृह्णामि सभापाला इन्द्रज्येष्ठेभ्य आदित्य व्रतपते सुसंभृता मे सह पुनातु गहि नो विश्वरूपा दधातु पुनर्गच्छतु पशून् ॥ ४ ॥

याः पुरस्तादिमामूर्जमिह प्रजा इह पशवोऽयं पितृणामग्निः ॥

देवां देवेषु पराक्रमध्वम् । प्रथमा द्वितीयेषु ।

देवता उपवसन्तु अहं हि ग्राम्यान् पशून् उपवसामि नाश्रामि, मद्वत् मम देवता अपि उपवसन्तु ग्राम्यानिति ॥ यद्वा— देवता उपवसन्तु उपेत्य वसन्तु मदर्थम्, मम को विशेष इति चेत्—अहं हि ग्राम्यान् पशून् उपवसामि नाश्रामि । किमर्थं? मह्यं गोपतये अहं गोपतिः गवां स्वामी यथा स्यामिति । यथोक्तम्—‘यद्ग्राम्यानुपवसति तेन ग्राम्यानवरुन्धे’\* इति ॥

इति तैत्तिरीये ब्राह्मणे तृतीये सप्तमे

चतुर्थोऽनुवाकः.

‘गार्हपत्याहवनीययोरन्यतरत्र जपित्वा शेते—देवा देवेष्विति ॥ अतिधृतिरियम् । सर्वे पादाष्पट्कृत्यक्षराः । ‘इह माऽवत’ इत्यर्ध-



द्वितीयास्तृतीयेषु । त्रिरेकादशा इह मांऽवत । इ-  
दं शकेयं यदिदं करोमि । आत्मा करोत्वात्मने ।  
इदं करिष्ये भेषजम् । इदं मे विश्वभेषजा । अ-  
श्विना प्रावतं युवम् । <sup>२</sup>इदमहं सेनाया अभीत्व-

चान्तः । हे देवाः! प्रथमा यूयं देवेषु द्वितीयेषु देवेषु । हे  
देवा द्वितीयाः! यूयं तृतीयेषु देवेषु पराक्रमध्वं अप्रतिबन्धेन  
वर्तध्वम् । एवं द्यावापृथिव्यन्तरिक्षस्थाः हे त्रिरेकादशाः! त्रि-  
रावृत्ताः एकादशाः त्रयस्त्रिंशः सर्वे यूयं संभूय इह कर्मणि-  
वर्तमानं मां अवत रक्षत प्राप्नुत वा । युष्मत्प्रसादादिदं कर्म  
कर्तुं शकेयं निर्वर्तयितुं समर्थः स्याम्, यदिदं करोमि कर्तु-  
मारभे । तत्र के वयं? आत्मैव आत्मने करोतु कोऽन्य-  
स्सहायो भवितुमर्हति तद्यथा संपद्यते तथा युष्माभिः कर्तव्यम् ।  
किञ्च—हे अश्विनौ! इदं कर्म भेषजं सर्वानिष्टोपशमनं करिष्ये  
कर्तुमुत्सहे । तत्र हे विश्वभेषजा! विश्वानिष्टोपशमनकुशलौ! अ-  
श्विनौ! युवामपि इदं कर्म मदीयं प्रावतं प्राप्नुतं प्रकर्षेणावतं  
रक्षतम् ॥

<sup>२</sup>वेदेन कपालेभ्योऽङ्गारानपोहति—इदमहमित्यनुष्टुभोऽर्धर्चेन वि-  
वृद्धाक्षरेण ॥ सेनायै अङ्गारसमूहे अभीत्वयै अभिन्नगमनशी-  
लायै अभिभवितुं प्रवृत्तायै मुखं प्रधानभूतं अङ्गारं पुरोडाशं  
दूषयितुं प्रवृत्तमिदं अहेमव अपोहामि अपनयामि । ‘इण्ण-  
शिजिसर्तिभ्यः करप्’ ‘टिह्वाणञ्’ इति ङीप् ॥



र्यै ॥ ४२ ॥ मुखमपोहामि । <sup>३</sup>सूर्यज्योतिर्विभाहि ।  
महत इन्द्रियाय । <sup>४</sup>आप्यायतां घृतयोनिः । अ-  
ग्निर् हव्याऽनुमन्यताम् । खमङ्क्ष्व त्वचमङ्क्ष्व । सुरूपं  
त्वां वसुविदम् । पशूनां तेजसा । अग्रये जुष्टम-  
भिधारयामि । <sup>५</sup>स्योनं ते सदनं करोमि ॥ ४३ ॥

<sup>३</sup>पुरोडाशमभिमन्त्रयते—सूर्यज्योतिरित्यनुष्टुभोऽर्धर्चान्तेरण ॥ सू-  
र्यस्येव ज्योतिर्यस्य तादृशस्सन् विभाहि विशेषेण शोभस्व हे  
पुरोडाश! महत इन्द्रियाय वीर्याय ॥

<sup>४</sup>विरजीकृत्याभिधारयति—आप्यायतामिति जगत्या षट्पदया ॥  
आप्यायतां वर्धतां अग्निः अनेन घृतेन घृतयोनिः घृतकारणः  
उदकस्य वा हेतुः । पूर्वपदप्रकृतिस्वरत्वं छान्दसम् । हव्यानि  
च अनुमन्यतां त्वत्प्रसादाद्धविष्टं भवतु एतेन घृतेन संस्कृत-  
त्वात् । गार्हपत्यः अनुमन्यतां आहवनीयो वा, तत्पक्षे । हे  
पुरोडाश! त्वमपि खं रन्ध्रं पाकजां रञ्जिकां अङ्क्ष्व अक्षय त्वचं च  
अङ्क्ष्व अक्षय घृतेन पिहितरन्ध्रं त्रिग्धच्छायं च आत्मानं  
कुरु । तदन्तः तथाकृते सुरूपं शोभनरूपं संजातं त्वा त्वां  
तत एव वसुविदं धनानां लम्पयितारं पशूनां तेजसा घृते-  
नानेन अग्रये जुष्टं प्रियं अभिधारयामि । घृ क्षरणे । क्षार-  
णया संस्करोमि ॥

<sup>५</sup>पात्र्यामुपस्तृणीते—स्योनं त इति त्रिष्टुभोऽर्धर्चेन, सादयत्यर्ध-



घृतस्य धारया सुशेवं कल्पयामि । तस्मिन्थसी-  
 दामृते प्रतितिष्ठ । व्रीहीणां मेध सुमनस्यमानः ।  
<sup>6</sup>आर्द्रः प्रथस्त्रुर्भुवनस्य गोपाः । <sup>7</sup>शृत उत्स्नाति  
 जनिता मन्तीनाम् । <sup>8</sup>यस्त आत्मा पशुषु प्रविष्टः ।  
 देवानां विष्टामनु यो वितस्थे । आत्मन्वान्थसोम

चेन ॥ सदनकरण एवाचार्येण विनियुक्तः । स्योनं सुखहेतुं तव  
 सदनं स्थानं करोमि हे पुरोडाश ! । घृतस्य धारया सुशेवं  
 सुखशयनाधारं कल्पयामि तस्मिन् तादृशे सीद । किं ब-  
 हुना ? अमृते अमरणहेतुस्थाने प्रतितिष्ठ प्रतितिष्ठितो भव । हे  
 व्रीहीणां मेध ! सारभूत ! सुमनस्यमानः प्रीयमाणः तस्मिन् सीद ॥

<sup>6</sup>आज्येन संतर्पयति—आर्द्र इति ॥ इयं द्विपदा त्रिष्टुप् ।  
 आर्द्रः शीतीकृतः घृतेन प्रथस्त्रुः प्रथनशीलः । छान्दसः  
 स्त्रुप्रत्ययः । भुवनस्य भूतजातस्य गोपाः गोपायिता भवेति शेषः ॥

<sup>7</sup>उद्घासयति—शृत इति ॥ पाकेन शृतः पक्कः 'शृतं पाके'  
 इति निपात्यते । उत्स्नाति उन्मुञ्चत्यात्मानं अग्नेः जनिता  
 उत्पादयिता मन्तीनां प्रज्ञानाम् ॥

<sup>8</sup>सान्नाय्यालङ्करणे—यस्त इति जगती ॥ चतुर्थपादो विवृ-  
 ष्वाक्षरः । हे सान्नाय्य ! सोमसदृश ! तव य आत्मा घृतलक्षणः  
 पशुषु प्रविष्टः प्रविश्य वर्तते पशूनां वा स्थितिहेतुत्वेन तेषु प्रवि-  
 ष्टः । देवानां विष्टां विविधं अवस्थानं अनु लक्ष्यीकृत्य स्व



घृतवान् हि भूत्वा । देवान्गच्छ सुर्विन्दु यजमा-  
नाय मह्यम् ।<sup>९</sup> इरा भूतिः पृथिव्यै रसो मोत्क्र-  
मीत् ॥ ४४ ॥<sup>१०</sup> देवाः पितरः पितरो देवाः । योऽ-  
हमस्मि स सन् यजे । यस्यास्मि न तमन्तरेमि ।

यमपि तद्वनुरूपं वितस्थे वितिष्ठते, यस्तवात्मा घृतरूपः तेन  
आत्मना आत्मन्वान् बलवान् रक्षणवान् भूत्वा देवान् गच्छ  
तेषां स्थित्यर्थं सुवः स्वर्गं च विन्द लभस्व यजमानाय  
मह्यं मदर्थम् ॥

<sup>९</sup>कपालोद्वासने—इरा भूतिरिति यजुः ॥ इरा अन्नं भूति-  
भवनहेतुः प्रजानां पृथिव्या रसः रसवती इरा पृथिव्यासंब-  
न्धिरसांशः सः मोत्क्रमीत् मा नशत् इत्यनेनाभिप्रायेण त्वां उ-  
द्वासयामीति शेषः । 'नेटि' इति वृद्धिप्रतिषेधः ॥

<sup>१०</sup>अध्वर्युहोतृप्रवरे जपति—देवाः पितर इति यजुः ॥ 'अः  
न्तरेमि' इति प्रथमावसानम् । 'स्वं हुतम्' इति द्वितीयम् ।  
'स सन्यजे' इति सर्वान्ते । हे देवाः! पितरः! पातारः प्र-  
जानां हे पितरः देवाः दानादिगुणयुक्ताः यूयं वयं च इदं  
जानीम इति सामर्थ्याद्भ्रम्यते । योऽहमस्मि यादृशाचारो या-  
दृग्जातीयश्चास्मि स एव सन् यजे युष्मत्प्रसादेन तादृश एव  
युष्मान्यष्टुमर्हाणि । किञ्च—यस्य अहमपत्यमस्मि यादृशाचारस्य  
यादृग्जातीयस्य वा तं तादृशं नान्तरेमि नान्तरितं करोमि  
नोत्सृजामि तादायनिरेव युष्मान्यष्टुमर्हाणि युष्मत्प्रसादात् । यद्वा—



स्वं मं इष्टं स्वं दत्तम् । स्वं पूर्तं स्वं श्रान्तम् ।  
 स्वं हुतम् । तस्य मेऽग्निरुपद्रष्टा । वायुरुपश्रोता ।  
 आदित्योऽनुख्याता । द्यौः पिता ॥ ४५ ॥ पृथिवी  
 माता । प्रजापतिर्वन्धुः । य एवास्मि स सन् य-

यस्य महाभागस्य साध्वाचारस्य अहमपत्यमस्मि तं अहं नान्त-  
 रेमि नान्तरितं करोमि नाच्छादयामि गुणहान्या । अपि तु  
 युष्मत्प्रसादेन सम्यङ्निर्वर्तितयागः तद्गुणानां प्रकाशयिता भूयासम् ।  
 यद्वा—यादृशाचारस्य अहमपत्यमस्मि तं नान्तरेमि न त्यजामि  
 सन्तमसन्तं वा तदीयमाचारं अनुप्रपद्ये, तस्य धर्म्यत्वात् । तत-  
 श्चैवंकुर्वाणस्य मम यत् इष्टं वषट्कारेण देवोभ्यो दत्तं तत्  
 ममैव स्वं भवतु ममैव भोगाय भवतु युष्मत्प्रसादात् स्वमेव  
 भवतु । दत्तं दक्षिणाद्रव्यादिकं स्वमेव भवतु । पूर्तं पञ्च-  
 मन्नादि । पितृभ्यो दत्तमेके । स्वमेव भवतु । श्रान्तं तप्तं  
 तपः स्वमेव भवतु हुतं स्वाहाकारेण दत्तम् । यथा एतत्  
 सर्वं एवं भवति तथा यूयं अनुमन्यध्वम् । तस्य तथा कु-  
 र्वतः मे अग्निरुपद्रष्टा द्रष्टव्यानां मया सह द्रष्टा अन्तः बहिश्च  
 उपेत्य प्रकाशयिता वायुः उपश्रोता श्रोतव्यस्य मया सह  
 अन्तर्बहिश्च श्रोता । आदित्यश्च अनुख्याता अनुख्यातव्यस्य  
 अनुक्रमेण प्रकाश्यस्य मया सह अनुक्रमेण ख्यापयिता अन्त-  
 र्बहिश्च । द्यौः पिता उदकदानात् मम पितृवत्पालयित्री ।  
 पृथिवी च मम माता उत्सङ्गे धारणान्मातृस्थानीया । प्रजा-



जे । <sup>11</sup>मा भेर्मा सं विक्था मा त्वा हिंसिषम् ।  
मा ते तेजोऽपक्रमीत् । भरतमुद्धरे मनुषिं च । अ-

पतिः मम बन्धुः व्यसनेभ्यः उत्तारयिता हितकारी । एतच्च  
युष्माभिः विदितमस्तु । यस्मादेवं तस्मात् अहं य एवास्मि  
यादृशकर्मा यादायनिः यादृग्जातीयश्चास्मि स तादृश एव सन्  
यजे अविकलं यष्टुमर्हामि, योग्यतां मे कुरुतेति भावः ॥

<sup>11</sup>पुरोडाशोपस्थाने—मा भेरिति जगती पञ्चपदा ॥ ‘भरतम्’  
इत्यादिना तस्याभिमर्शः । हे पुरोडाश! मा भेः मा भैषीः मा-  
मयं भिनत्तीति । विभेतेर्लुङि ‘बहुलं छन्दसि’ इतीडभावः ।  
यद्यपि विध्यन्तरं नास्ति तथाऽपि व्यत्ययेन गुणः । ‘चवा-  
योगे प्रथमा’ इति निघाताभावः । मा च संत्रिकथाः कम्पिष्ठाः  
त्वा मा हिंसिषं न हिंसितुं प्रारभे । मा च तव भीतस्य  
तेजोऽपक्रमीत् माऽपगात्, ‘नेटि’ इति वृद्धिप्रतिषेधः । अ-  
थाभिमर्शे—भरतः भरणात्, औणादिकोऽतच् प्रत्ययः । भरतः  
यजमानः देवेभ्यो हविर्भरणात् । ब्राह्मणं च भवति—‘एष हि  
देवेभ्यो हव्यं भरति’\* इति । मनोरपत्यभूता सर्वाऽपि प्रजा म-  
नुषिः, यथा ‘मनुष्वद्भरतवद्मुवद्मुवत्’ इति । तौ अहं उद्धरे  
उच्छ्रुते स्वाम्यं धारयामि अन्याभ्यः प्रजाभ्यः तवावदानेन ।  
तस्मात् महत्फलमवाप्स्यसि अतो मा भेरिति । केचिदाहुः—भरतः  
असुरविशेषः हविषां दूषकः तस्य भार्या मनुषिः तावहमुद्धरे  
ऊर्ध्वं हरामि उत्सारयामि तवावदानेन तस्मात्तवैवायं उपकारः ।



वदानानि ते प्रत्यवदास्यामि । नमस्ते अस्तु मा  
मा हिंसिः । <sup>1</sup> यदवदानानि तेऽवद्यन् । विलो-  
माकार्षमात्मनः ॥ ४६ ॥ आज्येन प्रत्यनज्म्ये-  
नत् । तत् आप्यायतां पुनः । <sup>3</sup> अज्यायो यव-

अतो मा भेरिति । अपरा योजना—भरतं अग्निं यजमानं वा उद्धर  
यागनिर्वृत्त्या ऊर्ध्वं प्रवर्तय । ईमित्त्वधारणे समुच्चये वा । अ-  
नुषिञ्च अनन्तरं च सिञ्च वृष्टिमुत्पादय । यद्वा—इमां पृथिवीं  
अनुषिञ्च । इमामित्यस्य वर्णलोपे इमिति । एवं महाफलत्वात्  
अवदानस्य मा भेरिति । तवावदानानि प्रत्यवदास्यामि । यथो-  
क्तं प्रत्येकमवदास्यामि । नमस्ते अस्तु मा हिंसिः प्रतिकूल-  
करणाभावात् ॥

<sup>12</sup>प्रत्यनक्ति—यदवदानानीति ॥ इत आरभ्य चतस्रोऽ-  
नुष्टुभः ॥ अवदानान्यवद्यन् अहं तव यद्विलोम प्रतिकूल-  
मकार्ष आत्मनो मम च परंपरया । यद्वा—तवात्मनः श-  
रीरस्य यद्विलोम विकारमकार्षम् । अव्ययपूर्वपदप्रकृतिस्वरत्वे अडा  
गमस्योदात्तत्वात् एकादेशस्य उदात्तत्वम् । एनत् तव विलोम  
आज्येन प्रत्यनज्मि प्रतिकूलस्वभावमनज्मि यथा वैलोम्यं नि-  
वृत्तं स्यात् । किञ्च—तव विलोमनिवृत्तिमात्रमेव न प्रार्थये,  
अपि तु तत् विकलमङ्गं पुनः भूयोपि आप्यायताम् ॥

<sup>13</sup>प्राशिन्नावदाने—अज्याय इति ॥ यवमात्रात् यवप्रमाणात्  
अज्यायः अवृद्धतरम् । 'वृद्धस्य च' इति ज्यादेशः । यवमात्रमेव



मात्रात् । आव्याधात्कृत्यतामिदम् । माऽरूरूपाम  
 यज्ञस्य । शुद्धं स्विष्टमिदं हविः । <sup>14</sup>मनुना दृ-  
 ष्टां घृतपदीम् । मित्रावरुणसमीरिताम् । दक्षिणा-  
 र्धादसंभिन्दन् । अवद्याम्येकतोमुखाम् ॥ ४७ ॥

इदं प्राशित्रं कृत्यतां अवदीयताम् । कुतः प्रदेशात्? आव्याधात्  
 यस्मिन् प्रदेशे देवो यज्ञमविध्यत् तत एव प्रदेशात् कृत्यताम् ।  
 कृती छेदने, 'देवा वै यज्ञाद्ब्रुमन्तरायन् स यज्ञमविध्यत्'<sup>1</sup>  
 इति ब्राह्मणं 'रोषयेत्तद्यज्ञस्य'<sup>1</sup> इत्यन्तम् । माऽरूरूपाम ।  
 रूप विमोहने, माऽऽकुल्याम यज्ञस्य यज्ञम् । कर्मणि षष्ठी ।  
 तस्मात् यवमात्रमेव अवदेयम् । इदमेव शुद्धं हविः, देवेन  
 स्पृष्टत्वात् । इदमेव च स्विष्टं शोभनयागहेतुः । यथोक्तं—  
 'स्विष्टं वै न इदं भविष्यति'<sup>1</sup> इति । तस्मादेतावदेव गृह्यतामिति ॥

<sup>14</sup>इडाऽवदाने—मनुनेति ॥ मनुना दृष्टां प्रथमदृष्टां यथा—  
 'मनुर्ह्येतामग्रेऽपश्यत्'<sup>2</sup> इति । घृतपदीं उदकप्रवृत्तिहेतुं घृतस्यैव  
 वा हेतुं पश्चात्मकत्वात् । यथा—'यदेवास्यै पदाद्धृतमपीज्यत तस्मा-  
 देवमाह'<sup>2</sup> इति । कुम्भपद्यादिर्द्रष्टव्यः । मित्रावरुणसमीरितां  
 मित्रावरुणाभ्यां सह प्रेरिताम्, 'मित्रावरुणौ ह्येनां समैरयताम्'<sup>2</sup>  
 इति । ईदृशीं इडां दक्षिणार्धात् पुरोडाशस्य दक्षिणभागात्  
 अवद्यामि अवखण्डयामि असंभिन्दन् असंमिश्रयन् इतरावदा-  
 नस्थानैः एकतोमुखां एकदिङ्मुखप्रभवाम् ॥

<sup>1</sup> सं. २-६-८.<sup>2</sup> सं. २-६-७.



<sup>15</sup>इडे भागं जुषस्व नः । जिन्व गा जिन्वार्वतः ।  
तस्यास्ते भक्षिवाणंस्याम । सर्वात्मानस्सर्वग-  
णाः । <sup>16</sup>ब्रध्नि पित्वस्व । ददतो मे मा क्षायि । कु-  
र्वतो मे मोपदसत् । दिशां क्लृप्तिरसि । दिशो मे  
कल्पन्ताम् । कल्पन्तां मे दिशः ॥ ४८ ॥ देवीश्च  
मानुषीश्च । अहोरात्रे मे कल्पेताम् । अर्धमासा

<sup>15</sup>यजमानपञ्चमानां इडाभक्षणमन्त्रः—इडे भागमिति ॥ हे इडे!  
नः अस्माकं इमं भागं भक्ष्यमाणं जुषस्व प्रीत्या अनुम-  
न्यस्व । ततः अस्माकं गाः जिन्व प्रीणय अर्वतः अश्वांश्च  
प्रीणय । तस्याश्च तथा कुर्वाणायास्तव भक्षिवाणः भक्षयि-  
तारः । ‘अन्येभ्योऽपि दृश्यते’ इति वनिप्प्रत्ययः । अन्तोदा-  
त्तत्वं च छान्दसम् । स्याम भवेम । सर्वात्मानः अविकल-  
सकलरूपाः सर्वगणाः पुत्रपौत्रादिगणसहिताश्च स्यामेति । यद्वा—  
सर्वकालं तव भक्षयितारः स्यामेति ॥

<sup>16</sup>बर्हिषदं पुरोडाशमभिमन्त्रयते—ब्रध्नि पित्वस्वेति । सर्वा त्रि-  
पदा ॥ ‘अग्निर्मा दुरिष्ठात्’\* इत्यत्र व्याख्याता । दिशां क्लृप्ति-  
रसीत्यादि । दिशां दिग्वासिनां जनानां क्लृप्तिः सामर्थ्यं यथा  
वारवं आत्मलाभः सैव त्वमसि ; तद्धेतुत्वात् त्वदुपयोगोपजनितसा-  
मर्थ्ये कर्मणि सति वर्षादिना दिग्वासिनां सामर्थ्यलाभ इति  
कृत्वा । तस्मात् दिशो मे कल्पन्ताम्, त्वदुपयोगात् । किञ्च—



मे कल्पन्ताम् । मासां मे कल्पन्ताम् । ऋतवो  
 मे कल्पन्ताम् । संवत्सरो मे कल्पताम् । कृत्ति  
 रसि कल्पतां मे । <sup>17</sup>आशानां त्वाऽऽशापालेभ्यः ।  
 चतुर्भ्यो अमृतेभ्यः । इदं भूतस्याध्यक्षेभ्यः ॥ ४९ ॥  
 विधेम हविषा वयम् । <sup>18</sup>भजतां भागी भागम् ।

मे दिशः प्राच्यादयश्च कल्पन्तां स्ववीर्यकारिण्यो भवन्तु । दैव्यः  
 आदित्यादिकृताः मानुष्यः मनुष्याणां परस्परावस्थानापेक्षासमुपज-  
 जनितनिबन्धनाः । एक एव हि ग्रामः विवक्षावशात् प्राच्यः  
 प्रतीच्यश्च भवति । यद्वा—दिशा [शो] देवेन व्यवस्था । दैव्यः प्रा-  
 जापत्यादिकृताः । मानुष्यः मन्वादिकृताः । अहोरात्रे इत्यादि  
 गतम् । तत्र सर्वत्र कृत्तिरसि त्वमेव तत्तत्कृत्तिहेतुः, तस्मात्  
 त्वत्प्रसादादेव ममापि कल्पतां दिगादिकम् ॥

<sup>17</sup>चतुर्धा करणे—आशानां त्वेत्यनुष्टुप् ॥ आशानां दिशां  
 सम्बन्धिभ्यः आशापालेभ्यः दिशां नित्यपालकेभ्यः । 'अल्युपो-  
 त्तमम्' इति उपोत्तमस्य उदात्तत्वम् । अमृतेभ्यः अमरणेभ्यश्च  
 इन्द्रयमवरुणकुबेरेभ्यः भूतस्य भुवनजातस्य सर्वस्य अध्यक्षेभ्यः  
 स्वामिभ्यः तदर्थसिद्धये व्यापृतेभ्यः वयं हविषा अनेन इदं  
 विधेम परिचरेम । तेषामेवेदं परिचरणं यदनेन ऋत्विजः परि-  
 चर्यन्त इति भावः । विध विधाने ॥

<sup>18</sup>दक्षिणतः—भजतामिति यजुः ॥ भागी भागवान् भागार्हः  
 स एवात्र भागं भजताम् । अभागार्हस्तु माऽभक्त भागं मा



माऽभागोऽभक्त । निरभागं भजामः । अपस्विपन्व ।  
 ओषधीर्जिन्व । द्विपात्पाहि । चतुष्पादव । दिवो  
 वृष्टिमेरय । <sup>19</sup> ब्राह्मणानामिदं हविः ॥ ५० ॥ सो-  
 म्यानां सोमपीथिनाम् । निर्भक्तोऽब्राह्मणः । ने-  
 हाब्राह्मणस्यास्ति । <sup>20</sup> समङ्कं बर्हिर् हविषां घृते-  
 नं । समादित्यैर्वसुभिस्सं मरुद्भिः । समिन्द्रेण वि-  
 श्वेभिर्देवेभिरङ्काम् । <sup>21</sup> दिव्यं नभो गच्छतु यथस्वा-

प्रापत् । ततः वयं अभागं निर्भजामः भागान्निरस्यामः । त्वं  
 चास्माकं अपः कर्माणि उदकानि वा पिन्व वर्धयेत्यादि व्या-  
 ख्यातं 'ध्रुवक्षितिः'\* इत्यत्र ॥

<sup>19</sup>उत्तरतः—ब्राह्मणानामित्यनुष्टुप् ॥ ब्राह्मणानां इदं हविः  
 सोम्यानां सोमार्हाणां सोमपीथिनां सोमपानवतां अन्येषामा-  
 त्विज्याभावात् । तस्मात् अब्राह्मणः अस्माभिः निर्भक्तः नि-  
 रस्तः । न खल्विह यज्ञे सर्वात्मना अब्राह्मणस्यात्विज्यमस्ति ॥

<sup>20</sup>बर्हिषो घातून् संप्रलुप्य ध्रुवायां समनक्ति—समङ्कामिति  
 त्रिष्टुभा ॥ अनेन घृतेन हविषा समङ्कं एकीकृत्याक्तमस्तु ।  
 अनेन समक्तं आदित्यैः वसुभिः मरुद्भिः इन्द्रेण विश्वेर्देवैश्च  
 समक्तमस्तु तत्सम्बन्धार्हमस्तु ॥

<sup>21</sup>अग्नौ प्रहरति—दिज्यमिति पादेन ॥ दिव्यं दिविभवं



हां । <sup>22</sup>इन्द्राणीवाविधवा भूयासम् । अदितिरिव  
सुपुत्रा । अस्थूरि त्वां गार्हपत्य ॥ ५१ ॥ उपनि-  
षदे सुप्रजास्त्वायं । <sup>23</sup>सं पत्नी पत्यां सुकृतेन ग-  
च्छताम् । यज्ञस्य युक्तौ धुर्यावभूताम् । संजाना-

यन्नभः आदित्याख्यं तेजः तद्गच्छतु प्राप्नोतु इदं बर्हिः ।  
स्वाहेति प्रदानार्थः ॥

<sup>22</sup>पत्नी जघनेन गार्हपत्यं उपसीदति—इन्द्राणीवेति । अयं  
बृहतीविशेषः ॥ इन्द्राणीव इन्द्रस्य पत्नीव अविधवा यावज्जीवं  
भर्तृमती भूयासम् । अदितिः देवमातेव सुपुत्रा शोभनपुत्रा  
भूयासम् । पुत्रवती भूयासम् । उभयत्रापि 'नञ्सुभ्याम्' इत्यु-  
त्तरपदान्तोदात्तत्वम् । हे गार्हपत्य ! त्वां अस्थूरिणां शिरसा वोढ-  
व्यानां वोढारं सर्वार्थसाधकम् । उक्तं च—'सर्वं ह्यस्थूरिणाऽ-  
भ्यश्नुते'\* इति । तादृशं त्वां उपनिषदे उपेत्य निषीदामि ।  
व्यत्ययेन शः, आत्मनेपदम् । सुप्रजास्त्वाय शोभनापत्यत्वाय ।  
'नित्यमसिच्' इति समासान्ते छान्दसं दीर्घत्वम् ॥

<sup>23</sup>संपत्नीयहोमः—सं पत्नीति त्रिष्टुप् ॥ पत्या सह पत्नी  
सुकृतेन सम्यगनुष्ठितकर्मफलेन संगच्छताम् । यज्ञस्य च धुर्यो  
धुरो वोढारौ पत्नीयजमानौ सर्वदा युक्तौ धुर्याविव सङ्गतौ  
अभूतां भवताम् । छान्दसो लुङ्, 'धुरो यहुञ्चौ' सञ्जानानौ  
एकमत्यं गतौ अत एव अरातीः शत्रून्विजहतां विजहीताम् ।



नौ विजहतामरातीः । दिवि ज्योतिरजरमारंभे-  
ताम् । <sup>24</sup> दश ते तनुवो यज्ञ यज्ञियाः । ताः प्री-  
णातु यजमानो घृतेन । नारिष्ठयोः प्रशिषमीड-  
मानः । देवानां दैव्येऽपि यजमानोऽमृतोऽभूत् ।

छान्दसमत्वम् । दिवि स्थितं ज्योतिरादित्यात्मकं पुरुषं अ-  
जरं नित्यं आरभेतां आभिमुख्येन प्राप्नुताम् ॥

<sup>24</sup> देहपातोत्तरकालं नारिष्ठहोमाः चत्वारः—दश त इति त्रि-  
ष्टुप् ॥ हे यज्ञ! तव दश तनुवः शरीराणि यज्ञिया यज्ञसं-  
पादनार्हाः दश प्राणाः तव तनुस्थानीयाः ताः प्रीणातु तर्पयतु  
यजमानो घृतेन । नारिष्ठयोः देवयोः प्रशिषं प्रकृष्टशासनं  
ईडमानः स्तुवन् याचमानो वा प्रशासित्रोः तयोः प्रशासने  
वर्तमान इत्यर्थः । नृ नये, अतिशयेन नेतारः यजमानाः नारिष्ठाः ।  
'तुश्छन्दसि' इतीष्टन् । तेषां संबन्धिनौ देवौ नारिष्ठौ अग्नि-  
वायू, अग्न्यादित्यौ, अन्यौ वा कौचित् । 'शासः क्वौ'  
इतीत्वम् । ईडेव्यत्ययेन शप् । अनुदात्तेत्त्वात् लसार्वधातुकानु-  
दात्तत्वम्, 'अद्गुपदेशात्' इति वा । देवानामपि सम्बन्धिनि  
दैव्ये स्थाने देवैकयोग्ये । 'देवाद्यजजौ' इति यञ् । तत्रापि  
अयं यजमानोऽभूत् भवतु । छान्दसो लुङ्, लेटि वा  
शपो लुक्, 'भूसुवोस्तिडि' इति गुणाभावः । अमृतः अम-  
रणः तत्र वर्ततामिति ॥



<sup>25</sup>यं वां देवा अकल्पयन् ॥ ५२ ॥ ऊर्जो भागं  
शतक्रतू । एतद्वां तेन प्रीणानि । तेन तृप्यतमं-  
हहौ । <sup>26</sup>अहं देवानां सुकृतामस्मि लोके । ममे-  
दमिष्टं न मिथुर्भवाति । अहं नारिष्ठावनुयजामि

<sup>25</sup>यं वामित्यनुष्टप् ॥ हे नारिष्ठौ! वां युवयोः यं ऊर्जः  
रसस्य भागं देवाः अकल्पयन् हे शतक्रतू! बहुकर्माणौ तेन  
वां युवां प्रीणानि षदेतज्जुहोमि, तस्मात् तेन आत्मीयेन  
भागेन तृप्यतं तृप्तौ भवतं हे अंहहौ! अंहसां हन्तारौ । व्य-  
ञ्जनलोपः छान्दसः । यद्वा—अंहानां गतीनां ज्ञातारौ ज्ञानानां  
वा गन्तारौ । अहि गतौ, ओ हाङ् गतौ ॥

<sup>26</sup>अहं देवानामिति त्रिष्टुभौ ॥ अहं देवानां संबन्धिनि  
सुकृतां शोभनकर्मकारिणां यजमानानां लोके स्थाने अस्मि  
भविष्यामि भूयासं वा । 'आशंसायां भूतवच्च' इति वर्तमान-  
वत्प्रत्ययः । कुत इत्याह मम इदं इष्टं यागः न मिथुः न  
मिथ्या भवाति । लेट्याडागमः । एतदपि कुत इत्याह—अहं  
हि नारिष्ठौ देवौ अनुयजामि यागस्थानन्तरं यजामि विद्वान्  
तयोः महिमानं जानन् । केन भागेनेत्याह—यत् आभ्यां देवा-  
भ्यां भागधेयं इन्द्रः अदधात् व्यदधात्, तेन इमौ यजामि  
एवमिदं विद्वान्, ततः सुकृतां लोके अस्मीति ॥



विद्वान् । यदाभ्यामिन्द्रो अर्दधाद्भागधेयम् । <sup>27</sup>अ-  
दारसृद्रवत देव सोम । अस्मिन् यज्ञे मरुतो मृ-  
डता नः । मा नो विदद्भि भामो अशस्तिः ॥५३  
मा नो विदद्दृजना द्वेष्या या । <sup>28</sup>ऋषभं वाजिनं

<sup>27</sup>अदारसृदिति ॥ हे देव! सोम! त्वं अदारसृत् भवत  
भव अस्माकं दाराणां पत्नीनां अस्त्रंसयिता, दारेभ्यो वा अस्त्रं-  
सयिता, दारेभ्यो वा रेतसोऽस्त्रंसयिता अदारसृत् 'सोमो वै  
रेतोधाः' \* प्रजासमृद्धिं अस्मात् प्रार्थयते । व्यत्ययेन बहु-  
वचनम् । हे मरुतः! यूयमपि अस्मिन् यज्ञे वर्तमानान्  
नः अस्मान् मृडत सुखयत । ततः युष्मत्प्रसादभाजः नः  
अस्मान् भामः क्रोधः माऽभिविदत् आभिमुख्येन मा प्रापत्  
शत्रूणां क्रोधफलं अस्मासु सङ्क्रान्तं माभूदिति यावत् । विन्द-  
तिल्वादिः, लृदित्वादद् । भाम क्रोधे । अशस्तिः अकीर्तिश्च  
अस्मान् माऽभिविददित्येव । मा चास्मान् विदत् वृजना वृजिनं  
पापं वर्जनीयं वा कर्म । 'सुपां सुलुक्' इत्याकारः । यद्वा—  
वृजना, वृजिनानि । शैर्लोपः । विदत् इति व्यत्ययेनैकवचनम् ।  
यानि चान्यानि द्वेष्याणि तान्यपि मा अस्मान् विदन् ॥

<sup>28</sup>पार्वणहोमौ—ऋषभमिति द्वौ ॥ प्रथमा पञ्चपदा पङ्क्ति-  
र्यजुरन्ता पौर्णमास्याः । द्वितीया जगती यजुरन्ता त्रिष्टुप्चामा-  
वास्यायाः ॥ ऋषभं प्रधानं वाजिनं अन्नवन्तं अन्नसाधनत्वात्,

\* सं. २-१-१.



व॒यम् । पू॒र्णमा॑सं यजामहे । स नो॑ दोहताः सु॒-  
वी॒र्यम् । रा॒यस्पोषः॑ सह॒स्त्रिण॑म् । प्रा॒णाय॑ सुरा॒-  
ध॑से । पू॒र्णमा॑साय॒ स्वाहा॑ । <sup>29</sup>अ॒मा॒वा॒स्या सु॒भगा॑  
सु॒शेवा॑ । धे॒नुरि॑व॒ भूय॑ आ॒प्याय॑माना । सा नो॑  
दोहताः सु॒वी॒र्यम् । रा॒यस्पोषः॑ सह॒स्त्रिण॑म् । अ॒-

हविर्वा । तद्वन्तं वयं पूर्णमासं पर्व पूर्णो माश्चन्द्रोऽस्मिन्निति पूर्णमासः ।  
यजामहे अनयाऽऽहुत्या । स चास्माभिः इष्टः पूर्णमासः नः अस्माकं  
सुवीर्यं शोभनवीर्ययुक्तं रायस्पोषं धनपुष्टिं सहस्त्रिणं बहुत्व-  
वन्तं, 'तपस्सहस्राभ्यां विनीनी' । दोहतां दुग्धाम्, ददातु ।  
व्यत्ययेन शप् । प्राणाय सुराधसे शोभनधनहेतवे ईदृशप्राण-  
स्थित्यर्थं रायस्पोषं दुग्धां, स्वाहा स्वाहुतं च इदमस्तु तस्मै  
पूर्णमासाय । यद्वा—प्राणस्थितिहेतवे सुराधसे पूर्णमासाय स्वाहु-  
तमिदमस्त्विति । 'सोर्मनसि' इत्युत्तरपदाद्युदात्तत्वम् ॥

<sup>29</sup>अमावास्येति ॥ अमा सहवसतः सूर्याचन्द्रमसौ अस्यां इ-  
त्यमावास्या । 'अमावस्यदन्यतरस्याम्' पक्षे ण्यत् । सुभगा शोभ-  
नधना सुशेवा सुसुखा । उभयत्रापि 'द्व्यचश्छन्दसि' इत्यु-  
त्तरपदाद्युदात्तत्वम् । दुग्धा धेनुः यथा भूयोऽप्याप्यायते एवं  
पुनःपुनः आप्यायमाना वर्धमाना वर्धमानधना । सा न इत्या-  
दि तुल्यम् । अपानहेतुत्वात्तेन ताच्छब्दम् । अमावास्याया  
इति विशेषः ॥



पानाय सुरार्धसे । अमावास्यायै स्वाहा । <sup>30</sup>अभि  
स्तृणीहि परिधेहि वेदिम् । जामिं मा हिंसीर-  
मुया शयाना । होतृषदना हरितासुवर्णाः । नि-  
ष्का इमे यजमानस्य ब्रध्ने ॥ ५४ ॥

अभीत्वैर्यै करोमि क्रमीत्पिताऽऽत्मनं एकतो-  
मुखां मे दिशोऽध्यक्षेभ्यो हविर्गौरहपत्याकल्पय-  
न्नशस्तिस्सा नो दोहताः सुवोर्यः सप्त च ॥ ५ ॥

<sup>30</sup> होतृषदनैः वेदिमभिस्तृणाति—अभिस्तृणीहीति त्रिष्टुभा ॥  
हे बर्हिरोषधे ! अभिस्तृणीहि वेदिं अभितः छादय परिधेहि  
परित आच्छादय वस्त्रेणेन, जामिं साहचर्यात् भगिनीस्थानीयां  
इमां वेदिं मा हिंसीः अमुया अनया सह शयाना । यद्वा—  
अमुत्र वेद्यां शयाना । 'सुपां सुलुक्' इति याजादेशः । इ-  
दानीं परोक्षवत् स्तूयते—होतृषदनाः होता येषु निषीदति ह-  
रिताः हरितवर्णाः सुवर्णाः शोभनच्छायाः इमे यजमानस्य  
ब्रध्ने परिवृढभोगस्थाने निष्काः अलङ्कारभूताः भविष्यन्ति । त-  
स्मात् इत्थंभूतं त्वं वेदिमभिस्तृणीहि ॥

इति तैत्तिरीयब्राह्मणे तृतीये सप्तमे

अच्छिद्रेषु पञ्चमोऽनुवाकः.



<sup>1</sup>परिस्तृणीत परिधत्ताग्निम् । परिहितोऽग्निर्यज-  
मानं भुनक्तु । अपां रस ओषधीनां सुवर्णः ।  
निष्का इमे यजमानस्य सन्तु कामदुघाः । अमु-  
त्रामुष्मिन्लोके । <sup>2</sup>भूपते भुवनपते । महतो भूत-  
स्य पते । ब्रह्माणं त्वा वृणीमहे । <sup>3</sup>अहं भूपतिरहं

<sup>1</sup>दोहनानन्तरकालं संप्रैषः, परिस्तरणमन्त्रो वा—परिस्तृ-  
णीतेति पञ्चपदा शकरी ॥ 'सन्तु' इति चतुर्थपादान्तः । प्रैष-  
पुरुषा दर्भा वा उच्यन्ते । परिस्तृणीत परितः छादयत अग्निं  
परिधत्त परितो धारयत आच्छादयत वा । ततः तथा यु-  
ष्माभिः परिहितोऽग्निः यजमानं भुनक्तु । ततश्च अपां सा-  
रभूताः ते दर्भाः ओषधीनां मध्ये सुवर्णाः अस्य यजमा-  
नस्य निष्काः अलङ्कारभूताः कामदुघाश्च सन्तु । अमुत्र  
परत्र लोके अमुष्मिन् ऐन्द्रादौ यत्रेच्छति भोक्तुम् ॥

<sup>2</sup>ब्रह्माणं वृणीते—भूपत इत्यादि यजुः । आद्या वा गायत्री ॥  
हे भूपते ! यागद्वारेण पृथिव्याः पालयितः ! भुवनपते ! भुवनस्य  
अन्तरिक्षस्य पालयितः ! महतो भूतस्य द्युलोकस्य च पालयितः ! ।  
यद्वा—सर्वत्र ब्रह्मणा अभेदेनोच्यते । भुवां पते ! सर्वस्य भूतजा-  
तस्य पते ! भुवनानां लोकानां पते ! महतो भूतस्य आकाशादे-  
रपि पते ! तादृशं त्वां ब्रह्माणं वयं वृणीमहे ॥

<sup>3</sup>अथ वृतो ब्रह्मा जपति—अहमिति यजुः ॥ अहं भू-  
पतिः भुवनपतिः महतो भूतस्य पतिः, सोऽहं देवेन सवि-



भुवनपतिः । अहं महतो भूतस्य पतिः ॥ ५५ ॥  
 देवेन सवित्रा प्रसूत आर्त्विज्यं करिष्यामि । देव  
 सवितरेतं त्वां वृणते । बृहस्पतिं दैव्यं ब्रह्माणम् ।  
 तदहं मनसे प्रब्रवीमि । मनो गायत्रियै । गायत्री  
 त्रिष्टुभे । त्रिष्टुब्जगत्यै । जगत्यनुष्टुभे । अनुष्टुक्प-  
 ङ्क्यै । पङ्क्तिः प्रजापतये ॥ ५६ ॥ प्रजापतिर्विश्वेभ्यो  
 देवेभ्यः । विश्वे देवा बृहस्पतये । बृहस्पतिर्ब्रह्मणे ।

त्रा प्रसूतः प्रेरितः उदयादिनाऽनुज्ञातः आर्त्विज्यं ब्रह्मत्वं  
 करिष्यामि । हे देव! सवितः! सर्वस्य प्रेरयितः! एवं त्वामि-  
 वैतं ऋत्विग्यजमानाः मां वृणते । सवितारं विशिनष्टि—बृह-  
 स्पतिं बृहतां कर्मणां पतिं पालयितारं, सुट्, तलोपश्च । दैव्यं  
 देवानां संबन्धिनं ब्रह्माणं ईदृशं त्वामेव मद्दरणापदेशेन वृणते,  
 तस्मात् त्वमेव बृहस्पतिः कथं नाम वृतस्स्या इति तदर्थं एत-  
 दहं मनसे प्रब्रवीमि ख्यापयामि तदुपक्रमत्वात् सर्वप्रवृत्ती-  
 नाम् । ततः तत् मनो गायत्रियै प्रब्रवीतु, गायत्री च  
 त्रिष्टुभ इत्यादि यावद्ब्रह्म । वसतिवरणाय प्रवचनं योजनीयम् ।  
 अथ ब्रह्म च परमेष्ठी भूर्भुवस्सुवः त्रैलोक्ये प्रब्रवीतु सर्वा-  
 त्मत्वात्तस्य । यद्वा—त्रैलोक्यात्मकं ब्रह्म स एव बृहस्पतिः, स  
 खलु तादृशो बृहस्पतिः देवानां ब्रह्मा स्वेनैव रूपेण, अहं  
 तु तद्रूपेण वर्तमानो मनुष्याणां ब्रह्मा । एते च मां त्वद्रू-  
 पेण वृणते । अतो हे बृहस्पते! त्वमेव यज्ञं गोपाय अहमपि



ब्रह्म भूर्भुवस्सुवः । बृहस्पतिर्देवानां ब्रह्मा । अहं  
मनुष्याणाम् । बृहस्पते यज्ञं गोपाय । इदं तस्मै  
हर्म्यं करोमि । यो वो देवाश्चरति ब्रह्मचर्यम् । मे-  
धावी दिक्षु मनसा तपस्वी ॥ ५७ ॥ अन्तर्दूतश्चर-  
ति मानुषीषु । चतुश्शिखण्डा युवतिस्सुपेशाः ।  
घृतप्रतीका भुवनस्य मध्ये । मर्मज्यमाना महते

त्वद्रूपेण गोपयामि । एवं देवेन सवित्रा प्रसूतः आर्त्विज्यं  
करिष्यामि ॥

<sup>४</sup>उत्कराभिग्रहणे जपः—इदं तस्मा इति त्रिष्टुप् ॥ हे  
देवाः! तस्मै तदर्थं इदं हर्म्यं स्थानं यज्ञार्हं करोमि, कस्मै  
युष्माकं ब्रह्मचर्यं यश्चरति व्रतपतिः अग्निः । कीदृशः? मेधावी  
प्रज्ञावान् तपस्वी नित्यतपाः एवम्भूतः यः मानुषीषु दिक्षु प्र-  
ज्ञाविभागेषु दूतः चरति हिताहितप्राप्तिपरिहारोपायज्ञः वर्तते  
अन्तः मध्ये मनसा प्रशस्तेनेत्यम्भूतः, तस्मै इदं करोमीति ॥

<sup>५</sup>वेदेन वेद्यां संमृज्यमानायां जपति—चतुश्शिखण्डेति त्रि-  
ष्टुप् ॥ चतुश्शिखण्डा भूषणस्थानीयैः चतुर्भिः ऋत्विग्भिः युक्ता  
चतुष्कोणा वा युवतिः आकारेण युवतिसदृशी 'पुरस्ताद-  
णीयसी पश्चात्प्रथीयसी मध्ये सन्नततरैवमिव हि योषा' इति  
श्रुतेः । सुपेशाः सुरूपा । आद्युदात्तः । 'द्वचचश्छन्दसि'  
इत्युत्तरपदाद्युदात्तत्वम् । घृतप्रतीका घृतमुखा घृतप्रक्रमा प्रथमं



सौभगाय । मह्यं धुक्ष्व यजमानाय कामान् ।<sup>६</sup> भूमिर्भूत्वा महिमानं पुपोष । ततो देवी वर्धयते पयांसि । यज्ञिया यज्ञं वि च यन्ति सं च<sup>१</sup> । ओषधीराप इह शकरीश्व ।<sup>७</sup> यो मा हृदा मनसा यश्च

तत्र तेषां स्थापनात्, यज्ञद्वारेण वर्षोपक्रमस्थानभूता वा, भुवनस्य यज्ञगृहस्य मध्ये समस्तस्य वा भुवनस्य मध्ये यथोक्तविशिष्टरूपा महते सौभगाय सुश्रीकत्वाय मर्मज्यपाना शोध्यमाना वेदेन । 'सुभगान्मन्त्रे' इत्यञ् । 'हृद्गसिन्ध्वन्ते' इत्युभयपदवृद्धिरस्मिन्विषये नेष्यते । सा त्वं मह्यं यजमानाय कामान् धुक्ष्व देहि ॥

<sup>६</sup> वेद्यां क्रियमाणायां जपति—भूमिर्भूत्वेति त्रिष्टुभम् ॥ इयं वेदिः भूमिः भूत्वा सर्वपृथिवीभावेन वर्तमाना सती महिमानं माहात्म्यं पुपोष पुष्णाति । ततः देवी सर्वपृथिव्यात्मिका इयं वेदिः पयांसि तृणादिनिष्पादनेन वर्धयते उदकानि वा यागद्वारेण । ततोऽस्या महाभागतया यज्ञियाः यज्ञसंपादनार्हाः ओषध्यः आपः शकर्यः पशवश्च । 'वा छन्दसि' इति पूर्वसवर्णदीर्घत्वम् । इह पृथिव्या यज्ञं वियन्ति च संयन्ति च<sup>१</sup> क्षीरादिरूपेण परिणताः स्वरूपहानाद्विमच्छन्ति दर्मादिरूपेणोपयोगात् स्वरूपेण सङ्गच्छन्ति यज्ञम् ॥

<sup>७</sup> उत्करेऽर्धं निहन्ति—यो मेति त्रिष्टुभा ॥ यो मा हृदा हृद-

<sup>१</sup> माधवीयभाष्यानुसारेण 'वि च यन्ति सं च' इति पाठः,



वाचा ॥ ५८ ॥ यो ब्रह्मणा कर्मणा द्वेष्टि देवाः ।  
 यश्श्रुतेन हृदयेनेष्णता च । तस्येन्द्र वज्रेण शिर-  
 च्छिनद्भि । ऊर्णामृदु प्रथमानं स्योनम् । देवे-  
 भ्यो जुष्टं सदानाय बर्हिः । सुवर्गे लोके यज-  
 मानं हि धेहि । मां नाकस्य पृष्ठे परमे व्योमन् ।

यमात्रेण द्वेष्टि यश्च मां मनसा द्वेषणपरेण तात्पर्येण द्वेष्टि,  
 यश्च मां वाचा तादृशपदप्रयोगेण द्वेष्टि । द्वेषहेतुं दर्शयति—  
 ब्रह्मणा ब्रह्मवर्चसेन वेदाध्ययनादिना वा कर्मणा तपोऽनिशयेन  
 श्रुतेन विद्यासंपदा हृदयेन हृदयवत्तया बुद्धिमत्तया । यद्वा—  
 इष्णता एषणकुशलेन हृदयेन । इष्णता कान्त्येत्येके । एवं  
 अनेन अनेन वा भूयो मां द्वेष्टि, हे देवाः! हे इन्द्र! प्राधा-  
 न्यात् पुनरुपादानं, त्वदीयेन वज्रेण शिरच्छिनद्भि । यद्वा—  
 वज्रस्थानीयेन अनेन स्फ्येन तस्य शिरच्छिनद्भि । इन्द्रस्य  
 वज्रेण शिरच्छिनद्भि हे देवा इत्येके ॥

बर्हिषि आसाद्यमाने जपति—ऊर्णामृद्विति त्रिष्टुभम् ॥ ऊ-  
 र्णामृदु ऊर्णेव मृदु । उपमानपूर्वपदप्रकृतिस्वरत्वम् । प्रथमानं  
 विस्तारं भजत् स्योनं सुखं देवेभ्यः जुष्टं इष्टं सदानाय आस-  
 नाय पर्याप्तं बर्हिः । त्वं सुवर्गे लोके—कीदृशे?—नाकस्य  
 अविद्यमानदुःखस्य स्थानस्य पृष्ठे प्रधाने परमे व्योमन् प्रकृष्टे  
 रक्षके आदित्यान्तरपुरुषे यजमानं मां धेहि स्थापय योजय ॥



<sup>9</sup>चतुश्शिखण्डा युवतिस्सुपेशाः । घृतप्रतीका वयु-  
नानि वस्ते । सा स्तीर्यमाणा महते सौभगाय ॥ ५९  
सा मे धुक्ष्व यजमानाय कामान् । <sup>10</sup>शिवा च  
मे शग्मा चैधि । स्योना च मे सुषदा चैधि । ऊ-  
र्जस्वती च मे पयस्वती चैधि । इषमूर्जे मे पि-  
न्वस्व । ब्रह्म तेजो मे पिन्वस्व । क्षत्त्रमोजो मे  
पिन्वस्व । विशं पुष्टि मे पिन्वस्व । आयुरन्नाद्यं  
मे पिन्वस्व । प्रजां पशून्मे पिन्वस्व ॥ ६० ॥

<sup>9</sup>स्तीर्यमाणायां वेद्यां जपति—चतुश्शिखण्डेति त्रिष्टुभम् ॥  
व्याख्यातप्राया\* । विशेषस्तु—वयुनानि कान्तानि वासांसि बर्हि-  
रिदं वस्ते आच्छादयति, सा त्वं महते सौभगाय बर्हिषा  
स्तीर्यमाणा सा मे यजमानाय कामान् धुक्ष्व ॥

<sup>10</sup>शिवा चेत्यादि यजुः ॥ सा त्वं मे शिवा शान्तोपद्रवा  
च एधि भव, शग्मा शक्ता च एधि । अत्र गुणसमुच्चयः ।  
तेनाख्यातस्य चयोगाभावात् 'चवायोगे' इति निघातप्रतिषेधा-  
भावः । स्योना सुखा सुषदा सुष्टु अध्यासनीया ऊर्जस्वती  
बलवती पयस्वती क्षीरादिमती तद्धेतुत्वात् सा त्वं मे इषं अन्नं  
ऊर्जे च दुग्धादिरसं पिन्वस्व सिञ्च वर्धय, ब्रह्म अध्ययना-  
दि तेजः ब्रह्मवर्चसादिकं च पिन्वस्व क्षत्रं बलं क्षत्रियजातिं



<sup>11</sup>अस्मिन् यज्ञ उप भूय इन्नु मे । अविक्षोभाय परिधीन्दधामि । धर्ता धरुणो धरीयान् । अग्निद्वेषांसि निरितो नुदातै । <sup>12</sup>विच्छिनद्भि विधृतीभ्यां सपत्नान् । जातान्भ्रातृव्यान् ये च जनिष्यमाणाः । विशो यन्त्राभ्यां विधमाम्येनान् ।

वा ओजः तेजः बलं वा । विशं वैश्यजातिं प्रजां वा पुष्टिं समृद्धिं आयुः शतसङ्ख्यं अन्नाद्यं अन्नादनसामर्थ्यं प्रजां पुत्रादीन् पशून् गवादीन् ॥

<sup>11</sup>परिधिषु परिधीयमानेषु जपति—अस्मिन्यज्ञ इति मध्येज्योतिषं त्रिष्टुभम् । तृतीयस्य पादस्य अष्टाक्षरत्वात् ॥ अस्मिन् यज्ञे भूय इत् भूयोभूयः, इदिति क्षिप्रार्थे, पादपूरणे वा । ममापि अविक्षोभाय अविचलनाय परिधीनुपदधामि तव समीपे स्थापयामि । स च तथोपहितोऽग्निः धर्ता सर्वधारणकुशलः धरुणः सर्वधारणीयः धरीयान् अन्येभ्यः धारकेभ्यः अतिशयेन धारयिता, तन्नन्तात् 'तुच्छन्दसि' इतीयसुन् । ईदृशोऽयमग्निः इतः स्थानात् इतो वा यजमानात् द्वेषांसि द्वेष्याणि रक्षःप्रभृतीनि नुदातै निष्कृष्य नाशयतु । लेटि 'वैतोऽन्यत्र' इत्येकारः ॥

<sup>12</sup>विधृत्योः साद्यमानयोः जपति—विच्छिनद्भीति त्रिष्टुभौ प्राणान्मयि इति गायत्रीं च ॥ विविधं पृथक् धार्यते आ-



अहं स्वानामुत्तमोऽसानि देवाः । विशो यन्त्रे  
 नुदमाने अरातिम् । विश्वं पाप्मानममतिं दुर्मरा-  
 युम् ॥ ६१ ॥ सीदन्ती देवी सुकृतस्य लोके । धृती  
 स्थो विधृती स्वधृती । प्राणान्मयि धारयतम् ।

भ्यामिति विधृती दर्भविशेषौ ताभ्यां साद्यमानाभ्यां विच्छिन्नान्नि  
 नाशयामि सपत्नान् शत्रून् । एवं सामान्येनोक्ता द्विप्रकारांस्तान्  
 दर्शयति - जातांश्च भ्रातृव्यान् सपत्नान्, ये च जनिष्यमा-  
 णाः सपत्नाः तानपि विच्छिन्नान्नि विशेषेण मूलतो नाशयामि ।  
 विशः सर्वप्रजाः यन्त्राभ्यां यमनसाधनाभ्याम् । मन्त्रलिङ्गं च 'विशो  
 यन्त्रे स्थः' \* इति । एवंभूताभ्यामाभ्यां भ्रातृव्यान् एनान्  
 विधमामि विविधं पीडयामि । ध्मा शब्दाग्निसंयोगयोः, पाघ्ना-  
 दिना धमादेशः । ततश्च स्वानां आत्मीयानां जनानां उत्तमः  
 उत्कृष्टः असानि भूयासं हे देवाः । विशो यन्त्रे व्याख्या-  
 तम् । नुदमाने नाशयमाने अरातिं शत्रुं विश्वं च पाप्मानं  
 अमतिं रोगम् । अमेरौणादिकोऽतिप्रत्ययः । दुर्मरायुं दुर्मरण-  
 हेतुं, औणादिक आयुप्रत्ययः । दुष्टस्य वा मरणस्य प्रापयितारं  
 'छन्दसीणः' इति उणप्रत्ययः । सीदन्ती अस्मिन् स्थाने सद-  
 नानन्तरं सीदन्त्यौ देव्यौ द्योतनवत्यौ सुकृतस्य सुष्ठु कृतस्य  
 कर्मणो लोके स्थाने अस्मिन् सीदन्त्यौ धृती धारयिष्यौ स-  
 र्वस्य विधृती विधृतिसंज्ञके विविधधारणे वा स्वधृती स्वाय-



प्रजां मयि धारयतम् । पशून्मयि धारयतम् ।  
<sup>13</sup>अयं प्रस्तर उभयस्य धर्ता । धर्ता प्रयाजानामु-  
 तानूयाजानाम् । स दाधार समिधो विश्वरूपाः ।  
 तस्मिन्त्सुचो अध्यासादयामि । <sup>14</sup>आरोह पथो  
 जुहु देवयानान् ॥ ६२ ॥ यत्रर्षयः प्रथमजा ये

त्तधारणे । ईदृश्यौ युवां स्थः । ते युवां मयि प्राणान् च-  
 क्षुरादीन् प्रजां पुत्रादिकां पशून् गवादिकांश्च धारयतम् ॥

<sup>13</sup>प्रस्तरे साद्यमाने जपति—अयं प्रस्तर इति त्रिष्टुभम् ॥  
 प्रस्तीर्यत इति प्रस्तरः अयं प्रस्तरः उभयस्य जुहूपभृच्छक्षणस्य  
 धर्ता धारयिता प्रयाजानां प्रयाजार्थानां अनूयाजार्थानां च आ-  
 ज्यानां धारयिता सोऽयं समिधः समिदादिकाः प्रयाजदेवताः  
 विश्वरूपाः विश्वार्थस्थितिहेतून् दाधार धारयति तदीयाज्यधार-  
 णात् । छन्दसे लिटि तुजादित्वादभ्यासस्य दीर्घत्वम् । तस्मि-  
 न्नेव महाभागे सुच अध्यासादयामि उपरि सादयामि ।  
 पूजार्थं बहुवचनम् ॥

<sup>14</sup>जुहूं साद्यमानामनुमन्त्रयते—आरोहेति त्रिष्टुभा ॥ हे जुहु!  
 देवयानान् पथः मार्गानारोह देवा यैर्गच्छन्ति । यत्र ऋषयः  
 दर्शनवन्तः प्रथमजाः अस्मत्पूर्वजाः ये पुराणाः पुरातनाः व-  
 सिष्ठादयः नियता वर्तन्ते तान् कर्ममार्गान् आरोह । कीदृशीति  
 चेत्? हिरण्यपक्षा हितरमणीयपार्श्वा अजिरा गतिमती संभृ-  
 ताङ्गा सम्यक् निष्पादिताङ्गा । ईदृशी तान् पथ आरुह्य मा



पुराणाः । हिरण्यपक्षाऽजिरा सम्भृताङ्ग । वहासि  
 मा सुकृतां यत्र लोकाः । <sup>15</sup>अवाहं बाध उपभृतां  
 सपत्नान् । जातान्भ्रातृव्यान् ये च जनिष्यमाणाः ।  
 दोहै यज्ञं सुदुघामिव धेनुम् । अहमुत्तरो भूया-  
 सम् । अधरे मथसपत्नाः । <sup>16</sup>यो मां वाचा मनसा  
 दुर्मरायुः । हृदाऽरातीयादभिदासदग्ने ॥ ६३ ॥ इद-  
 मस्य चित्तमधरं ध्रुवायाः । अहमुत्तरो भूयासम् ।

मामपि वहासि वह । क? यत्र सुकृतां शोभनकर्मकारिणां  
 लोकाः । लेख्याडागमः ॥

<sup>15</sup>उपभृतमनुमन्त्रयते—अवाहमिति पञ्चपदया जगत्या ॥ अहं  
 अनया उपभृता सपत्नान् जातान् जनिष्यमाणांश्च अवबाधे ।  
 ततश्च निष्प्रत्यूहमिमं यज्ञं सर्वान् कामान् दोहै दुह्यासम्,  
 सुदुघां शोभनदोहनां धेनुमिव गामिव । 'दुहः कप् वश्च' इति  
 कप् । तथा दुहानस्य मम इदं चास्तु—अहं उत्तरः सप-  
 त्नेभ्यः उद्गततरो भूयासं सपत्नाश्च मत् मत्तः अधरे निकृ-  
 ष्टाः भूयासुः । संबन्धिशब्दात् मम सपत्ना इति गम्यते ॥

<sup>16</sup>ध्रुवामनुमन्त्रयते—यो मेति । इयमपि पञ्चपदा जगती ॥  
 यो मा वाचा मनसा हृदा च अरातीयात् अरातीयति  
 शत्रुमिवाचरति, आचारक्यजन्ताल्लेख्याडागमः । दुर्मरायुः दुष्टम-  
 रणकारी अरातीयति माम् । यश्च मां अभिदासत् अभिक्ष-



अधरे मथ्सपत्नाः । <sup>17</sup>ऋषभोसि शाकरः । घृता-  
चीनां सुनुः । प्रियेण नाम्नां प्रिये सदसि सीद ।  
<sup>18</sup>स्योनो मे सीद सुषदः पृथिव्याम् । प्रथयि प्रज-  
या पशुभिस्सुवर्गे लोके । दिवि सीद पृथिव्याम्-  
न्तरिक्षे । अहमुत्तरो भूयासम् ॥ ६४ ॥ अधरे म-

पयति हे अग्ने! अस्य दुरात्मनः इदं एवरूपं चित्तं ध्रुवायाः  
अधरं अधस्तात् न्यग्भूतं संस्थितं विनष्टप्रायमेव । तस्मात्  
अहमुत्तर इत्यादि गतम् ॥

<sup>17</sup>ध्रुवायां स्रुवाज्यमवददाति—ऋषभोसीति परोष्णिहा ॥ ऋ-  
षभः प्रधानोऽसि हे स्रुव! शाकरः शक्करिछन्दःप्रभवः शकन-  
शीलो वा घृताचीनां सुनुः पुत्रस्थानीयः ततः रसहरणप्रक्षे-  
पादिकारित्वात् । घृतमञ्चतीति क्वनिपि 'चौ' इति पूर्वपदस्य  
दीर्घत्वं, अन्तोदात्तत्वं च । स त्वं प्रियेण नाम्ना घृतलक्षणेन  
प्रिये सदसि स्थाने ध्रुवायां सीद ॥

<sup>18</sup>स्रुवमाज्यस्य पूरयित्वा दक्षिणेन जुहूं प्रस्तरे सादयति—  
स्योनो म इति जगत्या पञ्चपदया ॥ हे स्रुव! स्योनः मे  
सुखहेतुः अत्र स्थाने सीद, सुषदः सुष्ठु सादनीयः तादृशेन  
सुप्रथितेन त्वया अहमपि पृथिव्यां प्रजया पशुभिश्च प्रथयि  
प्रथितस्यां सुवर्गेऽपि लोके प्रथितस्याम् । प्रथेः छान्दसे लडि  
वर्णव्यत्ययेन शपः एत्वं 'बहुलं छन्दस्यमाङ्ग्योगेऽपि' इत्यङ-  
भावः । लिट्येव वा इकारोऽन्त्योपजनः । किञ्च—दिवि प्र-



थसपत्नाः । <sup>19</sup>इयञ् स्थाली घृतस्य पूर्णा । अच्छिन्न-  
पयाश्शतधार उत्सः । मारुतेन शर्मणा दैव्येन ।  
<sup>20</sup>यज्ञोऽसि सर्वतश्श्रितः । सर्वतो मां भूतं भवि-  
ष्यच्छ्रयताम् । शतं मे सन्त्वाशिषः । सहस्रं मे

स्तरस्योपरि द्युस्थानीये त्वं सीद । अहमपि तस्यां दिवि  
पृथिव्यां अन्तरिक्षे च उत्तरत्वसामान्यात् सपत्नेभ्यः उत्तरो  
भूयासम् । ते च सपत्नाः मत् मत्त अधरे सन्तु ॥

<sup>19</sup>आज्यस्थाली—इयं स्थालीति त्रिपदया विराजा ॥ इयं  
आज्यस्थाली घृतस्य पूर्णा, 'पूरणगुण' इति समासप्रतिषेधेन  
षष्ठी ज्ञापिता । केन तुल्येत्याह—अच्छिन्नपयाः अक्षीणपयाः  
अक्षीणोदकः शतधारः अनेकनिर्गमनद्वारः उत्सः उत्स्यन्दनः,  
तादर्थ्यात्ताच्छब्दम् । यद्वा—उत्सः अशोष्यहृदः । अच्छिन्न-  
पयाः प्रवाहः मारुतेन कदाऽप्यशोषणीयपयाः । अत एव दैव्येन  
शर्मणा सुखेन इत्थंभूतः । ईदृशः अस्तु इयं स्थाली ॥

<sup>20</sup>आग्नेयं पुरोडाशमासन्नं अभिमर्शयति—यज्ञोऽसीति पञ्च-  
पदया त्रिष्टुभा ॥ हे आग्नेय ! पुरोडाश ! त्वमेव सर्वतः श्रितः  
सर्वेणापि प्रकारेण सेवितः यज्ञः यज्ञहेतुः असि । अतः तादृ-  
शेन त्वया सहायेन मामपि भूतं भविष्यच्च पुत्रपौत्रादिकं फलं  
श्रयतां सेवताम् । किञ्च—मे मम आशिषः प्रार्थनीयाः कामाः  
शतं सन्तु बहुतरा भवन्तु । तथा सहस्रं बहुतमाः सूनृताः



सन्तु सूनृताः । इरावतीः पशुमतीः । प्रजापतिर-  
 सि सर्वतश्श्रितः ॥ ६५ ॥ सर्वतो मां भूतं भवि-  
 ष्यच्छ्रूयताम् । शृतं मे सन्त्वाशिषः । सहस्रं मे  
 सन्तु सूनृताः । इरावतीः पशुमतीः । इदमिन्द्रि-  
 यममृतं वीर्यम् । अनेनेन्द्राय पशवोऽचिकित्सन् ।  
 तेन देवा अवतोप माम् । इहेषमूर्जं यशस्सह

प्रियाः सत्यात्मिकाः प्रार्थिताधिकप्रदायित्वात् सूनृताधिक्यम् । इ-  
 रावत्यः बह्वन्नाः पशुमत्यः बहुपशुकाश्च भवन्तु, काः? आ-  
 शिषः सूनृताश्च । प्रजापतिरसीति । पुरोडाश! प्रजापतिरेव  
 त्वमसि वृष्ट्यादिना सर्वस्थितिहेतुत्वात् । सर्वतः श्रितः इत्यादि ।  
 तुल्यम् ॥

<sup>21</sup>भूते साद्यमाने—इदमिति ॥ इदं क्षीरं इन्द्रियं इन्द्रेण  
 जुष्टं अमृतं यागसाधनत्वेन विनाशरहितं वीर्यं वीर्यप्रदम् । अ-  
 नेन क्षीरेण इन्द्रार्थं पशवोऽचिकित्सन् आरोग्यमकुर्वन् । पशु-  
 भिः क्षीराख्ये हविषि सम्पादिते योऽयमिन्द्रियस्य परितोषः सै-  
 वानिष्टस्य चिकित्सा । हे देवाः! तेन अनेन पयसा इह अ-  
 स्मिन्कर्मणि वर्तमानं मामुपावत उपेत्य रक्षत । इहेति तृतीय-  
 पादान्तो युक्त इति लक्ष्यते । किञ्च—युष्मत्प्रसादादहं इषं  
 ऊर्जं रसं क्षीरादि यशः कीर्तिं सहः बलं ओजः दीप्तिं च  
 सनेयं भजेयम् । शृतं च इदं मयि श्रयतां पुनःपुनः मां



ओजस्सनेयम् । शृतं मयि श्रयताम् । <sup>22</sup>यत्पृथि-  
वीमचरत्तत्प्रविष्टम् ॥ ६६ ॥ येनासिञ्चलमिन्द्रे  
प्रजापतिः । इदं तच्छुक्रं मधुं वाजिनीवत् । ये-  
नोपरिष्ठादधिनोन्महेन्द्रम् । दधि मां धिनोतु ।  
<sup>23</sup>अयं वेदः पृथिवीमन्वविन्दत् । गुहां सुतीं गहने

भजताम् इन्द्रियवीर्ययोः मयि श्रयणाय । ब्राह्मणं च 'इन्द्रियं  
वावास्मिन्वीर्यं तदश्रयन्'\* इति ॥

<sup>22</sup>दधि साद्यमाने—यत्पृथिवीमिति पञ्चपद्या जगत्या ॥ यत्  
दधि पृथिवीं प्रविष्टमचरत् तृणादिरूपेण पृथिव्यामवर्तत, यद्  
क्षणेन गावः समनैषुः, येन च प्रजापतिः इन्द्रे बलमसि-  
ञ्चत् स्थापितवान् इन्द्रियं वीर्यं च आनीतवान्, तदिदं सा-  
दितं दधि मधु मधुरं वाजिनीवत् विशिष्टगतिमत् विविधविप्र-  
वृत्तिहेतुर्वा भवत्, शुक्रं बीजं प्रजानां वृद्धिहेतुर्भवति, येन उ-  
परिष्ठात् शृतावस्थाया अप्यूर्ध्वं महेन्द्रं धिनोत् अप्रीणयत्  
प्रजापतिः । ब्राह्मणं च—'तदेनमधिनोत्तद्धधो दधित्वम्'\* इति ।  
तत् दधि मामपि महेन्द्रमिव धिनोतु प्रीणयतु, धिवि प्रीणने,  
इदित्वान्नुम्, 'धिन्विकृण्व्योर च' इत्युप्रत्ययः ॥

<sup>23</sup>वेदादाने—अयं वेद इति त्रिष्टुप् ॥ अयं वेदः पृथिवीं  
असुरेभ्यः अन्वविन्दत् अनुक्रमेणालभत । 'वेदेन वै देवाः'†  
इत्यादि ब्राह्मणम् । गुहा गुहायां आवृते देशे । 'सुपां सुलुक्'

\* सं. २-६-३.

† सं. १-७-४.



गह्वरेषु । स विन्दतु यजमानाय लोकम् । अच्छि-  
द्रं यज्ञं भूरिकर्मा करोतु । <sup>24</sup>अयं यज्ञस्समसदद्ध-  
विष्मान् । ऋचा साम्ना यजुषा देवताभिः ॥६७॥  
तेन लोकान्त्सूर्यवतो जयेम । इन्द्रस्य सख्यमं-  
मृतत्वमश्याम् । <sup>25</sup>यो नः कनीय इह कामयातै ।

इति सप्तम्या आकारः । गहने अप्रकाशे गह्वरे दुष्प्रापे देशे  
सतीं द्रष्टुमप्यशक्यां पृथिवीं वेदः अन्वविन्दत । स तादृशो  
महानुभावः यजमानाय लोकं प्रकाशवत् स्थानं विन्दतु लभतां  
दातुम् । तदर्थं किं कर्तव्यमिति चेत्? अच्छिद्रं यज्ञं अवि-  
कलं यज्ञं करोतु ततः हस्तस्थो लोक इति । स हि भूरि-  
कर्मा बहुव्यापारः किंनाम न कुर्यादिति ॥

<sup>24</sup>सर्वेषु हविषु—अयं यज्ञ इति त्रिष्टुप् ॥ अयं यज्ञः,  
यज्ञसाधनत्वात् ताच्छब्दम्, समसदत् सह सीदति । हविष्मान्  
हविर्भिः तद्वान् ऋचा साम्ना यजुषा देवताभिश्च सह सीदति ।  
'अग्न आयाहि वीतय इत्याह रथन्तरस्यैष वर्णः'\* इत्युक्तत्वात्  
साम्नेत्युक्तम् । तेन तादृशेन अनेन सूर्यवतः सूर्यकिरणाप-  
हततमिस्वान् लोकान् जयेम । ततः इन्द्रस्य सख्यं समान-  
ख्यानतां अमृतत्वं च अश्यां व्याप्नुयाम् ॥

<sup>25</sup>ऐन्द्राग्ने—यो न इति त्रिष्टुप् ॥ इह कनीयः अल्पीयः  
अल्पतरान्निकृष्टं यः अस्माकं कामयातै कामयेत । लेट्याडा-



अस्मिन् यज्ञे यजमानाय मह्यम् । अप् तमिन्द्रा-  
 ग्री भुवनान्नुदेताम् । अहं प्रजां वीरवतीं विदेय ।  
<sup>26</sup>अग्ने वाजजित् । वाजं त्वा सरिष्यन्तम् । वाजं  
 जेष्यन्तम् । वाजिनं वाजजितम् ॥ ६८ ॥ वाज-  
 जित्यायै सम्मार्ज्मि । अग्निमन्नादमन्नाद्याय । <sup>27</sup>उ-  
 पहूतो द्यौः पिता । उप मां द्यौः पिता ह्वयताम् ।

गमः । 'वैतोऽन्यत्र' इत्यैकारः । अपि च अस्मिन् यज्ञे  
 वर्तमानाय मह्यं च यजमानाय यः कनीयः कामयेत इमौ  
 इन्द्राग्नी अस्मात् भुवनात् तं अपनुदेतां नाशयतां, अहं तु  
 तत्प्रसादात् वीरवतीं वीर्यवतीं प्रजां विदेय लभेय । 'लिङ्चा-  
 शिष्यङ्' ॥

<sup>26</sup>अग्निसंमार्गे—अग्ने वाजजिदिति यजुः ॥ हे अग्ने! वाज-  
 जित्! अन्नस्य जेतः! तच्छील! वाजं अन्नं जेतुं त्वा सरिष्यन्तं  
 मृत्वा च वाजं जेष्यन्तं ततः जित्वा वाजिनं बहन्नं एवं वाज-  
 जितं सर्वान्नस्य जेतारं त्वां वाजजित्यायै अन्नजयार्थं सम्मा-  
 र्ज्मीति । छान्दसः क्यप् । अग्निं अङ्गनादिगुणं अन्नादं  
 अन्नानां अत्तारं ईदृशं त्वां अन्नाद्याय सम्मारज्मीत्येव । अन्ना-  
 दनसमर्थं अन्नाद्यम् । छान्दसो यत् ॥

<sup>27</sup>अन्तर्वेद्याग्नीध्रभागस्य चतुर्धाकरणे जपः—उपहूत इत्यादि  
 यजुः ॥ उपहूतः अनुज्ञातः द्यौः द्युलोकः पिता पितृस्थानी-  
 यः वृष्ट्यादिप्रदानेन पालकत्वात् सः द्यौः पिता मामपि उपहू-



अग्निराग्नीध्रात् । आयुषे वर्चसे । जीवात्वै पुण्या-  
य । उपहूता पृथिवी माता । उप मां माता पृ-  
थिवी ह्वयताम् । अग्निराग्नीध्रात् ॥ ६९ ॥ आयुषे  
वर्चसे । जीवात्वै पुण्याय । <sup>28</sup>मनो ज्योतिर्जुषता-  
माज्यंम् । विच्छिन्नं यज्ञं समिमं दधातु । बृह-  
स्पतिस्तनुतामिमं नः । विश्वे देवा इह मादय-  
न्ताम् । <sup>29</sup>यं ते अग्न आवृशामि । अहं वा क्षिपि-

यताम् । अग्निश्चोपहूतः सः मामप्युपह्वयताम् । किमर्थम् ? आग्नी-  
ध्रात् आग्नीध्रभागाद्धेतोः । तदपि किमर्थम् ? आयुषे अस्माकं  
आयुराद्यर्थं आयुरादीनि स्युरिति । आयुषे अन्नाय जीवनाय  
वा । वर्चसे बलाय तेजसे वा । जीवात्वै जीवनौषधाय चिर-  
जीविताय वा, पुण्याय लोकाय वा सर्वस्मै पुण्यफलाय वा ।  
एवं उपहूता पृथिवी माता मातृस्थानीया सर्वार्थनिर्माणव्याप-  
कत्वात् । शिष्टं स्पष्टम् ॥

<sup>28</sup>विच्छिन्नसंधाने मार्जने—मनोज्योतिरिति त्रिष्टुविशेषः ॥  
‘भूमिर्भूम्ना’\* इत्यत्र व्याख्यातः ॥

<sup>29</sup>अनूयाजसमिदाधाने—यं ते अग्न इत्याद्याः तिस्रोऽनुष्टुभः ॥  
हे अग्ने ! ते तव स्वभूतः अहं यं रिपुं आवृशामि सर्वतो  
नाशयितुं प्रवृत्तः, अहं वा चरन् युष्मान् परिचरन् त्वदीया-



तश्चरन् । प्रजां च तस्य मूलं च । नीचैर्देवा नि-  
 वृश्चत ॥ ७० ॥ <sup>30</sup>अग्ने यो नोऽभिदासति । समानो  
 यश्च निष्टयः । इध्मस्यैव प्रक्षायंतः । मा तस्यो-  
 च्छेषि किंचन । <sup>31</sup>यो मां द्वेषि जातवेदः । यं चाहं  
 द्वेषि यश्च माम् । सर्वांस्तानग्ने संदह । यांश्चाहं  
 द्वेषि ये च माम् । <sup>32</sup>अग्ने वाजजित् । वाजं त्वा  
 ससृवांसम् ॥ ७१ ॥ वाजं जिगिवांसम् । वा-

नि चरन् येन रिपुणा क्षिपितः क्षयहेतुं विषयोक्तोऽस्मि ।  
 वर्णविकारश्छान्दसः । क्षिपेर्वा निष्ठायामिडागमः । तस्य दुरा-  
 त्मनः प्रजां पुत्रादिं मूलं जीवनहेतुं च धनं नीचैः निवृ-  
 श्चत न्यग्भूतं नाशयत हे देवाः ! । एकस्मिन् पूजार्थं बहुव-  
 चनम् । सर्वदेवतामयत्वाद्वा ॥

<sup>30</sup>अग्ने यो न इति ॥ व्याख्याता 'जुष्टो दमूनाः'\* इत्यत्र ॥

<sup>31</sup>यो मामिति ॥ हे जातवेदः ! यः मां द्वेषि मया ज्ञातं,  
 यं चाहं द्वेषि, तेन ज्ञातमिति सामर्थ्याद्गम्यते, ज्ञातविषया-  
 र्थत्वात् पुनर्वचनस्य । हे अग्ने ! सर्वानपि तान् संदह ।  
 कान् ? यांश्चाहं द्वेषि ये च मां द्विषन्ति तत्सहकारिणोऽपि  
 सर्वान् ज्ञाताज्ञातस्वरूपान् संदह ॥

<sup>32</sup>द्वितीयेऽग्निसंमार्गे—अग्ने वाजजिदिति ॥ गतं यजुः । भूत-  
 प्रत्ययो विशेषः ॥



जिनं वाजजितम् । वाजजित्यायै संमार्जिम । अ-  
ग्निमन्नादमन्नाद्याय । <sup>33</sup> वेदिर्बर्हिश्शृतः हविः ।  
इध्मः परिधयस्त्रुचः । आज्यं यज्ञ ऋचो यजुः ।  
याज्याश्च वषट्काराः । सं मे संनतयो नमन्ताम् ।  
इध्मसंनहने हुते ॥ ७२ ॥ <sup>34</sup> दिवः खीलोऽवततः ।  
पृथिव्या अध्युत्थितः । तेनां सहस्रकाण्डेन । द्विष-  
न्तः शोचयामसि । द्विषन्मे बहु शोचतु । ओषधे

<sup>33</sup> इध्मसंनहनप्रक्षेपे—वेदिरिति षट्पदा जगती ॥ वेदादयः  
सन्नतयः सन्नमनशीलाः सन्तः मे मदर्थं सन्नमन्तां मदभिप्रेत-  
फलार्थं पुनःपुनः विधेयीभूय वर्तन्ताम्, यावज्जीवमविच्छेदो यथा  
भवति कर्मणस्तथा वर्तन्तां स्वयमेव । कर्मकर्तर्यात्मनेपदं, 'न  
दुहस्तुनमाम्' इति यगभावः । इध्मसन्नहने हुते इदमेव निमि-  
त्तीकृत्य सन्नमन्तामिति ॥

<sup>34</sup> प्रस्तरतृणप्रहरणे—दिवः खील इति जगती षट्पदा ॥ हे  
तृण! त्वं हि दिवः द्युलोकात् अवततः अधस्ताद्विस्तीर्णः  
पृथिव्याश्चाध्युत्थितः ऊर्ध्वं स्थितः खीलस्तम्भः धारणस्तम्भ-  
स्थानीयः लोकयोः । तेन तादृशेन त्वया । छान्दसं संहि-  
तायां दीर्घत्वम् । सहस्रकाण्डेन बहुप्ररोहेण द्विषन्तं शत्रुं शो-  
चयामसि । इदन्तोमसि । स च मे द्विषन् शत्रुः बहु अ-  
त्यर्थं शोचतु अहं तु मो मैव शुचम् ॥



मो अहं शुचम् । <sup>35</sup> यज्ञ नमस्ते यज्ञ । नमो न-  
मश्च ते यज्ञ । शिवेन मे संतिष्ठस्व । स्योनेन मे  
संतिष्ठस्व ॥ ७३ ॥ सुभूतेन मे संतिष्ठस्व । ब्रह्म-  
वर्चसेन मे संतिष्ठस्व । यज्ञस्यर्द्धिमनु संतिष्ठस्व ।  
उप ते यज्ञ नमः । उप ते नमः । उप ते नमः ।  
<sup>36</sup> त्रिष्फलीक्रियमाणानाम् । यो न्यङ्गो अं वशिष्यते ।

<sup>35</sup>शंयुवाके जपः—यज्ञेसादि यजुः ॥ हे यज्ञ ! तुभ्यं नमः  
प्रह्वीभावोऽस्तु प्रयोक्ता तत्र भूयासम् । हे यज्ञ ! तुभ्यं नमो-  
नमः पुनःपुनः प्रह्वीभावश्चास्तु । हे यज्ञ ! मदर्थं शिवेन नि-  
रुपद्रवतया इत्थंभूतः संतिष्ठस्व समाप्तिं गच्छ । स्योनेन सुखेन  
सुभूतेन शोभननिर्वर्तितेन । ब्रह्मवर्चसेन मन्त्रबलेन । यज्ञस्य  
यजमानस्य ऋद्धिं फलं अनु लक्षीकृत्य तथा वा सह संति-  
ष्ठस्व । लक्षणे 'तृतीयार्थे' इत्येव अनोः कर्मप्रवचनीयत्वम् ।  
'समवप्रविभ्यः' इत्यात्मनेपदम् । हे यज्ञ ! तवापि नमः नमनं  
मया प्रयोज्यत्वं मामुपगच्छतु मामुपनमेतेति यावत् । सामर्थ्य-  
लभ्या गमनक्रिया । उप ते नमः उप ते नमः इति पौनः-  
पुन्यम् । आदरार्थं वाऽभ्यासः ॥

<sup>36</sup>उत्करे तण्डुलप्रक्षाळननिनयनम्—त्रिष्फलीक्रियमाणानामि-  
त्यनुष्टुभा ॥ त्रिष्फलीक्रियमाणानां त्रिः तण्डुलीक्रियमाणानां  
शुक्लीक्रियमाणानां तण्डुलानां मध्ये यो न्यङ्गः निकृष्टाङ्गः क-  
णादिरूपः स्वल्पतरः । 'नेरनिधाने' इत्युत्तरपदान्तोदात्तत्वम् ।



रक्षसां भागधेयम् । आपस्तत्प्रवहतादितः ॥७४॥

<sup>37</sup> उलूखले मुसले यच्च शूर्पे । आशिश्लेषं दृषदि  
यत्कपाले । अवप्रुषो विप्रुषस्संयजामि । विश्वे  
देवा हविरिदं जुषन्ताम् । यज्ञे या विप्रुषस्सन्ति  
बृहीः । अग्नौ तास्सर्वास्स्विष्टास्सुहुता जुहोमि ।  
<sup>38</sup> उद्यन्नद्य मित्रमहः । सपत्नान्मे अनीनशः । दि-

अवशिष्यते यागे अनुपयुक्तो भवति प्रमादात्, हे आपः! तत्  
रक्षसां भागधेयत्वेन इतः स्थानात् प्रवहतात् प्रवहत । 'तस्य  
तात्' इति तादादेशः । आप इति पादादित्वात् न निहन्यते ।  
तदिति सामान्यविवक्षया नपुंसकत्वम् ॥

<sup>37</sup> अन्वाहार्यपचने पिष्टलेपहोमः—उलूखल इति त्रिष्टुब्भ्याम् ।  
प्रथमा चतुष्पदा । द्वितीया द्विपदा ॥ उलूखलादिषु यत् आशि-  
श्लेष आश्लिष्टमनुपयोग्यमभूत्, तदवयवान् अवप्रुषः विष्वक् च्यु-  
तान् विप्रुषः सर्वान् संयजामि । इदं हविः विश्वेदेवाः जु-  
षन्तां सेवन्ताम् । किञ्च—अस्मिन् यज्ञे पिष्टसम्बन्धिन्यः या  
अन्या अपि विप्रुषः बृहद्यः उलूखलादिषु श्लिष्टाः ताः सर्वा  
अपि अग्नावेव स्विष्टाः सुहुताश्च जुहोमि शोभनयागफलप्रदा  
यथा भवन्ति तथा अग्नौ प्रक्षिपामि । स्वाहेति प्रदानार्थः ॥

<sup>38</sup> 'अगन्म सुवः' \* इत्युपस्थानानन्तरं आदित्यमुपतिष्ठते—उद्य-



वैनान् विद्युतां जहि । निम्नोच्चन्नधरान्कृधि ॥ ७५ ॥

<sup>39</sup>उद्यन्नद्य वि नो भज । पिता पुत्रेभ्यो यथा । दी-  
र्घायुत्वस्य हेशिषे । तस्य नो देहि सूर्य । <sup>40</sup>उद्य-

न्निति षड्भिरनुष्टुप्भिः ॥ हे आदित्य ! मित्रमहः ! दुःखात्त्रायक-  
तेजः ! त्वं उद्यन् उदयं गच्छन् अद्यैवाहनि मम सपत्नान्  
शत्रून् अनीनशः नाशय । छान्दसो लुङ् । तत्क्रममाह—  
एनान् सपत्नान् दिवा अहनि विद्युता विद्योतमानया भासा  
जहि नाशय । हन्तेर्जः । अथ निम्नोच्चन् अस्तं गच्छन्  
अधरान् निकृष्टान् कृधि कुरु रात्रौ तमसैव पीडितान् कुरु ।  
'श्रुशृणुपृकृवृभ्यः' इति धिभावश्छान्दसः । शपो लुक् ॥

<sup>39</sup>उद्यन्निति ॥ अद्य अस्मिन्नेवाहनि नः अस्मभ्यं विभज  
धनादिकं पृथक् पृथक् देहि उद्यन् त्वं तवोदयकालमेवाद्य  
तत्समृद्धिहेतुरस्तु । यथा पिता पुत्रेभ्यो विभजति तथा अ-  
स्मभ्यं स्नेहेन विभज । किञ्च—दीर्घायुत्वस्यापि त्वं ईशिषे  
तस्य नेष्टे पिता । हशब्दस्समुच्चये । आयुषोऽन्त्यलोपश्छा-  
न्दसः । 'अधीगर्थदयेशां कर्मणि' इति षष्ठी । 'ईशस्से' इति  
इडागमः । तस्मात् हे सूर्य ! तस्य दीर्घायुष्टस्य अस्मभ्यं देहि ।  
कर्मणः संप्रदानत्वात् चतुर्थ्यर्थे षष्ठी ॥

<sup>40</sup>उद्यन्निति ॥ हे सूर्य ! मित्रमहः ! उत्तरां दिवं दिवो मध्यं  
आरोहन् अद्यैव मे हृद्रोगं मानसीं पीडां हरिमाणं हरिततां  
शोकप्रभवं वैवर्ण्यं कामिलादीन्वा व्याधीन् नाशय ॥



न्नद्य मित्रमहः । आरोहन्नुत्तरां दिवम् । हृद्रोगं मम  
 सूर्य । हरिमाणं च नाशय । <sup>41</sup>शुकेषु मे हरि-  
 माणम् । रोपणाकासु दध्मसि ॥ ७६ ॥ अथो हा-  
 रिद्रवेषु मे । हरिमाणं निदध्मसि । <sup>42</sup>उदगादय-  
 मादित्यः । विश्वेन सहसा सह । द्विषन्तं मम र-  
 न्धयन् । मो अहं द्विषतो रधम् । <sup>43</sup>यो नशपाद-

<sup>41</sup>शुकेष्विति ॥ हे सूर्य ! मम हरिमाणं हरिततां हृद्रोग-  
 निमित्तां शुकेषु रोपणाकासु शुकशारिकासु च दध्मसि स्था-  
 पयामः ये हरिमाणं प्रार्थयन्ते । अथो अपि हारिद्रवेषु ह-  
 रितालद्भुमेषु मम हरिमाणं निदध्मसि निभृतं स्थापयामः तत्र  
 सुखमास्तां मा मां बाधिष्ट ॥

<sup>42</sup>उदगादिति ॥ अयं आदित्यः विश्वेन सहसा बलेन  
 सह उदगात् उदेति । किं कुर्वन् ? मम द्विषन्तं शत्रुं रन्ध-  
 यन् हिंसन् उदेति । रध हिंसायां, 'रधिजभोरचि' इति  
 नुम् । यस्मात् अयं एवं कुर्वन् उदेति तस्मात् अस्य प्रसा-  
 दात् अहं मो मैव द्विषतः रधं द्वेषम् । निग्रहक्लेशानुभवो  
 नातःपरं मे भवितेति । उकारोऽवधारणे । रधेः पुषादित्वादङ् ॥

<sup>43</sup>यो न इति ॥ अस्मान् अशपतः अनाक्रोशतः यः श-  
 पात् शपेत् । लेव्याडागमः । यश्चास्मान् शपतोऽपि वा शपात् ।  
 तस्मै तदर्थं तस्मिन् समर्पयितुं तद्विनाशार्थं वा सर्वं सर्वप्रजा-



शंपतः । यश्च नृशपंतृशपात् । उषाश्च तस्मै  
 निम्बुकं । सर्वं पापं समूहताम् ॥ ७७ ॥ <sup>44</sup>यो न-  
 रसपत्नो यो रणः । मर्तोऽभिदासति देवाः । इध्म-  
 स्यैव प्रक्षायतः । मा तस्योच्छेषि किञ्चन । <sup>45</sup>अ-  
 वंसृष्टः परापत । शरो ब्रह्मसंशितः । गच्छा-

सम्बन्धि पापं समूहतां संहतं कृत्वा तस्मिन्नेव स्थापयताम् ।  
 उषाश्च उदयंश्च निम्बुकं अस्तमयन् च । यद्वा—अहश्च रा-  
 त्रिश्च—अस्मत्क्रोशपापवत् सर्वस्मिन्नप्यहोरात्रे पापान्येव कुर्वन्  
 नश्यत्विति यावत् ॥

<sup>44</sup>‘समिद्धो अग्ने’\* इत्युपसमिन्धनानन्तरं आहवनीयमुपतिष्ठते—  
 यो न इत्यनुष्टुप् ॥ यः मर्तः अस्माकं सपत्नः शत्रुः अनर्थ-  
 चिन्तकः यश्चास्माभिः सह रणः रणकारी भूत्वा अस्मान् अ-  
 भिदासति उपक्षपयति । रणं करोतीति णिजन्तात् पचाद्यच्  
 वृषादिर्द्रष्टव्यः । हे देवाः! इध्मस्य काष्ठस्यैव प्रक्षायतः प्र-  
 कर्षेण क्षीयमाणस्य तस्य सम्बन्धि किञ्चिदपि मोच्छेषि सर्व-  
 मापि गृहधनपशुपुत्रादिकं नश्यतु । क्षै जै वै क्षये ॥

<sup>45</sup>अभिचरत उपवेषोद्वासने विकल्पः—अवसृष्ट इत्यनुष्टुप् ॥  
 हे उपवेष! मया अवसृष्टः क्षिप्तः परापत अपुनरावृत्तो गच्छ  
 शरो भूत्वा शरणशीलः शरो हिंसकः, पचाद्यच् । ब्रह्मसंशितः  
 ब्रह्मणा मन्त्रेण ब्रह्मणैव वा संशितः निशितकृतः स त्वं गच्छ



मित्रान्प्रविश । मेषां कंचनोच्छिषः ॥ ७८ ॥

पतिः प्रजापतये तपस्वी वाचा सौभगाय प-  
शून्मे पिन्वस्व दुर्मरायुं देवयानानग्नेऽन्तरिक्षेऽह-  
मुत्तरो भूयासं प्रजापतिरसि सर्वतंश्चितः प्रविष्टं  
देवताभिर्वाज्जितं पृथिवी ह्वयतामग्निराग्नीद्वाद्दृ-  
श्वत ससृवाऽसः हुते स्योनेन मे संतिष्ठस्वेतः  
कृधि दध्मस्यूहतामष्टौ च ॥ ६ ॥

सक्षेदं पश्य । विधर्तरिदं पश्य । नाकेदं पश्य ।  
रमतिः परिष्ठा । ऋतं वर्षिष्ठम् । अमृता या-

इतः स्थानात् । ततो गत्वा अमित्रान् शत्रून् प्रविश्य का  
त्स्न्येन विषयीकुरु । प्रविश्य च एषां अमित्राणां सम्बन्धि  
किञ्चिदपि गृहादिकं मोच्छिषः माऽवस्थितं कार्षीः । लृदित्वादङ् ॥

इति तैत्तिरीयब्राह्मणे तृतीये सप्तमे अच्छिद्रेषु

षष्ठोऽनुवाकः.

<sup>1</sup>देवयजनयाचनं प्रतिषिध्य देवता एवोपतिष्ठेतेत्युक्तम्, तत्रेदं  
यजुः—सक्षेदं इत्यादि ॥ हे सक्ष! अभिभवनशील! शत्रूणां  
अग्ने! । औणादिकः सहेस्सप्रत्ययः । इदं देवयजनं पश्य अनु-  
जानीहि विधर्तः! विविधं धारयितः! सर्वस्य वायो! त्वमपि इदं



न्याहुः । सूर्यो वरिष्ठो अक्षभिर्विभाति । अनु द्या-  
वापृथिवी देवपुत्रे । दीक्षाऽसि तपसो योनिः । त-  
पोऽसि ब्रह्मणो योनिः ॥ ७९ ॥ ब्रह्मासि क्षत्स्य

पश्य । हे नाक ! सुखैकस्थान ! आदित्य ! त्वमपि इदं पश्य  
यथेयं देवयजनभूमिः रमतिः रमन्तेऽस्यां देवपितृमनुष्या इति  
रमतिः । रमेरतिप्रत्ययः । पनिष्ठा च यथा भवति तथा यूयं  
पश्यत । पनायतिर्व्यवहारकर्मा च असुन्नन्तान्मत्वर्थीयः, तत  
इष्टानि विन्मतोर्लुक्, 'टेः' इति टिलोपः । ऋतं यज्ञः तच्च  
वर्षिष्ठं वृद्धतमं यथा भवति तथा पश्यत । 'प्रियस्थिर'  
इत्यादिना वृद्धस्य वर्षादेशः । यानि चान्यानि प्राग्वंशसदोह-  
विधानोत्तरवेदिप्रभृतीनि अमृता आहुः अमृतत्वहेतून्वा यान्या-  
हुः तान्यपि वर्षिष्ठानि भवन्तु युष्मदृष्ट्या । सूर्यश्चायं वरिष्ठः  
उरुतमः । तेनैव सूत्रेण वरोदेशः । अक्षभिः अक्षस्थानीयैः रश्मिभिः  
'छन्दस्यपि दृश्यते' इत्यनङ् । विभाति विविधं भाति यथा  
यागद्वारेण तथा पश्यत । द्यावापृथिव्यौ च यथा तमेव  
भान्तमनु भातः देवपुत्रे देवाः पुत्रस्थानीयाः ययोः, तथा  
पश्यतेति ॥

क्षौममादत्ते—दीक्षाऽसीत्यादि यजुः ॥ हे क्षौम ! दीक्षा  
दीक्षासाधनं त्वमसि । तपसः एकस्नानादेः योनिः कारणं  
त्वमसि । तच्च तपस्त्वमेवासि तस्यापि कारणत्वात् । ब्रह्मणः  
ब्रह्मवर्चसस्य कर्मणो वा कारणमसि तच्च ब्रह्म त्वमसि । त



योनिः । क्षत्तमस्युतस्य योनिः । ऋतमसि भूरा-  
 र्भे । श्रद्धां मनसा । दीक्षां तपसा । विश्वस्य भु-  
 वनस्याधिपतीम् । सर्वे कामा यजमानस्य सन्तु ।  
 वातं प्राणं मनसाऽन्वारभामहे । प्रजापतिं यो  
 भुवनस्य गोपाः । स नो मृत्योस्त्रायतां पात्व-

स्यापि कारणत्वात् । क्षत्तस्य बलस्य कारणमसि । तच्चापि  
 क्षत्तं त्वमसि तस्यापि कारणत्वात् । ऋतस्य यज्ञस्य योनिः  
 कारणं त्वमसि तच्च ऋतं त्वमेवासि । भूः भावयिता सर्वस्य  
 यो यज्ञः । अहं वा भूः यज्ञस्य भावयिता त्वां आरभे  
 गृह्णामि । श्रद्धां चारभे मनसा सह । दीक्षां चारभे तप-  
 सा सह । कीदृशीम् ? विश्वस्य भुवनस्य भूतजातस्य अ-  
 धिपतीं अधिकं पालयित्रीं यज्ञद्वारेण । ततश्च सम्यक् यज्ञ-  
 निर्वृत्त्या सर्वेऽपि यजमानस्य सन्तु सम्पद्यन्ताम् ॥

<sup>३</sup>औद्ग्रहणहोमे जपः—वातं प्राणमिति त्रिष्टुप् ॥ वातं सर्व-  
 परिस्पन्दाश्रयं परमात्मानमेव प्राणं प्राणात्मना स्थितं मनसाऽ-  
 न्वारभामहे अनुक्रमेण परिगृह्णीमः । प्रजापतिं सर्वासां प्रजानां  
 पातारं विशेषेण रक्षितारं यः भुवनस्य भूतस्य स्थावरजङ्गमा-  
 त्मकस्य गोपाः गोपायिता तं अन्वारभामहे । सः अस्मान्  
 मृत्योः त्रायतां रक्षतु, अहसश्च पातु । यथा वयं ज्योक्  
 दीर्घकालं जीवाः जीवन्तः जरां अशीमहि पुरुषायुषं जीवि-



हंसः ॥ ८० ॥ ज्योग्जीवा जुरामंशीमहि । <sup>४</sup>इन्द्रं  
शाकरं गायत्रीं प्रपद्ये । तां तै युनज्मि । इन्द्रं  
शाकरं त्रिष्टुभं प्रपद्ये । तां तै युनज्मि । इन्द्रं शा-  
करं जगतीं प्रपद्ये । तां तै युनज्मि । इन्द्रं शाकरा-  
नुष्टुभं प्रपद्ये । तां तै युनज्मि । इन्द्रं शाकरं पङ्क्तिं  
प्रपद्ये ॥ ८१ ॥ तां तै युनज्मि । <sup>५</sup>आऽहं दीक्षामंरुहमृ-  
तस्य पत्नीम् । गायत्रेण छन्दसा ब्रह्मणा च । ऋतम्

त्वैवायुषोऽन्तं व्याप्नुयामः । न तु मध्ये समाप्नुयामः । अश्वो-  
तेर्लटि शपो लुक् ॥

<sup>४</sup>कृष्णाजिनस्यानुदिशं मध्ये च स्पर्शने—इन्द्रं शाकरेति यजुः ॥  
हे इन्द्र! शाकर! शकरसंबन्धिन्! । यद्वा—शाकरः यज्ञः  
तद्दानभेदेनोच्यते तत्प्रियत्वात् । कृष्णाजिनांशस्य तदभेदेन स्तुतिः ।  
गायत्रीं प्राथम्यात् गायत्रीस्थानीयां त्वां प्रपद्ये गायत्रवित्  
यज्ञसाधनभूतं वा त्वां आश्रयामि । तां च गायत्रीं त्वत्सं-  
बन्धिनि यागे युनज्मि । एवं त्रिष्टुबादिषु योज्यम् ॥

<sup>५</sup>उपविश्य मध्ये जपति—आऽहमिति त्रिष्टुप् ॥ यजुरेव वा ।  
अहं ऋतस्य यज्ञस्य पत्नीं पालयित्रीं दीक्षामाऽरुहं दीक्षासा-  
धनं चर्म आरूढोऽस्मि गायत्रेण छन्दसा ब्रह्मणा मन्त्रेण  
च । इदानीं ऋतं मानसं तथ्यं सत्ये वाचिके तथ्ये अ-  
धायि स्थापितम् । सत्यं च ऋते अधायि । अविनाभूते



सत्येऽधायि । सत्यमृतेऽधायि । ऋतं च मे सत्यं चा-  
भूताम् । ज्योतिरभूवुः सुवर्गगमम् । सुवर्गं लोकं  
नाकस्य पृष्ठम् । ब्रध्नस्य विष्टपमगमम् । पृथिवी  
दीक्षा ॥ ८२ ॥ तयाऽग्निदीक्षया दीक्षितः । ययाऽ-  
ग्निदीक्षया दीक्षितः । तया त्वा दीक्षया दीक्षया-  
मि । अन्तरिक्षं दीक्षा । तया वायुदीक्षया दीक्षि-

द्वे अपि मयि वर्तेते ते च ऋतसत्ये मे अभूतां पुनःपुनः  
भवतां, भूते वा मम स्ताम् । तथा च सति अहं ज्योति  
रभूवं परमं ज्योतिरेव संपत्स्ये ततश्च सुवः स्वर्गं अगमं  
गमिष्यामि । 'आशंसायां भूतवच्च' इति भविष्यति लुङ् ।  
ततश्च सर्वमपि स्वर्गाख्यं लोकं गमिष्यामि । ततः नाकस्य  
अविद्यमानदुःखस्य आदित्यमण्डलस्य पृष्ठं उपरिभागं ब्रध्नस्य  
परिवृद्धस्य आत्मनः विष्टप स्थानं परमात्माख्यं गमिष्यामि ये-  
नैक्यं गतः परं ब्रह्म जानाति ॥

दण्डं प्रदाय यजमानमन्वारभ्य जपत्यध्वर्युः—पृथिवी दीक्षे-  
त्यादि यजुः ॥ पृथिवी दीक्षा दीक्षासिद्धिहेतुः । यद्वा—पृथि-  
व्येव दीक्षा तद्धेतुत्वात् । तया पृथिव्या दीक्षात्मिकया अग्निः  
दीक्षितः पृथिव्यात्मिकया वा दीक्षया । अथ सः अग्निः  
यया दीक्षितः तयैव दीक्षया त्वा दीक्षयामि हे यजमान ! ।  
एवमन्तरिक्षद्युदिग्बोषधिवाक्षु योज्यम् । पृथिवी त्वेत्यादि । हे यज-



तः । यया वायुर्दीक्षया दीक्षितः । तया त्वा दीक्ष-  
या दीक्षयामि । द्यौर्दीक्षा । तयाऽऽदित्यो दीक्षया  
दीक्षितः । ययाऽऽदित्यो दीक्षया दीक्षितः ॥ ८३ ॥  
तया त्वा दीक्षया दीक्षयामि । दिशो दीक्षा । त-  
या चन्द्रमा दीक्षया दीक्षितः । यया चन्द्रमा दी-  
क्षया दीक्षितः । तया त्वा दीक्षया दीक्षयामि ।  
आपो दीक्षा । तया वरुणो राजा दीक्षया दीक्षि-  
तः । यया वरुणो राजा दीक्षया दीक्षितः । तया  
त्वा दीक्षया दीक्षयामि । ओषधयो दीक्षा ॥  
८४ ॥ तया सोमो राजा दीक्षया दीक्षितः ।  
यया सोमो राजा दीक्षया दीक्षितः । तया त्वा  
दीक्षया दीक्षयामि । वाग्दीक्षा । तया प्राणो  
दीक्षया दीक्षितः । यया प्राणो दीक्षया दीक्षितः ।  
तया त्वा दीक्षया दीक्षयामि । पृथिवी त्वा दीक्ष-  
माणमनुदीक्षताम् । अन्तरिक्षं त्वा दीक्षमाणमनु

मान ! त्वां दीक्षमाणं अनु त्वया दीक्षमाणेन सह पृथिव्यपि  
दीक्षतां त्वत्सिद्धयर्थम् । तृतीयार्थेऽनोः कर्मप्रवचनीयत्वम् । एव-  
मन्तरिक्षद्युदिग्बोषधिवागृक्सामयजुस्सु द्रष्टव्यम् । अहश्चेत्यादि । अह-



दीक्षताम् । द्यौस्त्वा दीक्षमाणमनुदीक्षताम् ॥ ८५ ॥  
 दिशस्त्वा दीक्षमाणमनुदीक्षन्ताम् । आपस्त्वा दी-  
 क्षमाणमनुदीक्षन्ताम् । ओषधयस्त्वा दीक्षमाणम-  
 नुदीक्षन्ताम् । वाक्त्वा दीक्षमाणमनुदीक्षताम् ।  
 ऋचस्त्वा दीक्षमाणमनुदीक्षन्ताम् । सामानि त्वा  
 दीक्षमाणमनुदीक्षन्ताम् । यजूंषि त्वा दीक्षमा-  
 णमनुदीक्षन्ताम् । अहंश्च रात्रिंश्च । कृषिंश्च वृष्टि-  
 श्च । त्विषिंश्चापचितिंश्च ॥ ८६ ॥ आपश्चौषधयश्च ।  
 ऊर्कं सूनृतां च । तास्त्वा दीक्षमाणमनुदीक्षन्ताम् ।  
 'स्वे दक्षे दक्षपितेह सीद । देवानां सुम्नो महते  
 रणाय । स्वासस्थस्तनुवा संविशास्व । पितेवैधि

राद्यभिमानिन्यो देवताश्च त्वा दीक्षमाणमनुदीक्षन्ताम् । त्विषिः  
 दीतिः । अपचितिः पूजा । ऊर्कं अन्नम् । सूनृता यज्ञसं-  
 पादिनी देवी वाक् । गतमन्यत् ॥

'दीक्षणीयायाः पुरस्तात् अग्न्युपस्थानम्—स्वे दक्ष इति त्रिष्टुप् ॥  
 हे अग्ने ! स्वे आत्मीये स्थाने दक्षे प्रवृद्धे इह सीद दक्ष-  
 पिता दक्षाः पातारः यजमानाः यस्य तादृशः त्वम् । देवा-  
 नामपि सुम्नः सुखहेतुः महते रणाय रमणाय । छान्दसो-  
 व्यञ्जनलोपः । देवानां वा रमणाय । स्वासस्थः शोभनासन-



सूनव आसुशेवः । <sup>8</sup>शिवो मां शिवमाविश । स-  
त्यं मं आत्मा । श्रद्धा मेऽक्षितिः ॥ ८७ ॥ तपो  
मे प्रतिष्ठा । सवितृप्रसूता मा दिशो दीक्षयन्तु ।  
सत्यमस्मि । <sup>9</sup>अहं त्वदस्मि मदसि त्वमेतत् ।  
ममासि योनिस्तव योनिरस्मि । ममैव सन्वहं  
हृद्यान्यग्रे । पुत्रः पित्रे लोककृज्जातवेदः । <sup>10</sup>आ-

स्थितः भूत्वा तनुवा शरीरेण प्रवृद्धेन संविशस्व । संविष्टश्च  
अस्मभ्यं सुशेवः सुसुखः आ समन्तात् एधि भव पिता  
सूनव इव । 'आद्युदात्तं द्व्यच्छन्दसि' इत्युत्तरपदाद्युदात्तत्वम् ॥

<sup>8</sup>शिवो मेति यजुः ॥ आदौ वा एकपदा गायत्री ॥ शिवः  
शान्तोपद्रवः त्वं मामपि तादृशं कृत्वा आविश । ततः त्वत्प्र-  
सादात् मम आत्मा स्वभावः सत्यमस्तु सत्यस्वभावः भूयासम् ।  
तथा मम क्षितिः निवासाधारः श्रद्धाऽस्तु श्रद्धायां निवसानि ।  
तथैव मम तपः प्रतिष्ठाऽस्तु तपस्येव बद्धमूलो भवानि । एवञ्च—  
सवितृप्रसूताः सवित्रैवानुज्ञाता दिशः मा दीक्षयन्तु दीक्षाफ-  
लसिद्ध्या मां योजयन्तु सर्वत्र वा मां दीक्षितत्वेन ख्यापयन्तु ।  
इदानीं अहं सत्यमेव परं ब्रह्मास्मि न मर्त्यः ॥

<sup>9</sup>प्रायणीयायाः पुरस्तात् आहवनीयोपस्थाने—अहं त्वमिति  
त्रिष्टुप् ॥ 'उद्धन्यमानम्'\* इत्यत्र व्याख्याता ॥



जुह्वानस्सुप्रतीकः पुरस्तात् । अग्ने स्वां योनिमा-  
सीद साध्या । अस्मिन्धसधस्थे अद्युत्तरस्मिन् ॥  
८८ ॥ विश्वे देवा यजमानश्च सीदत । एकमिषे  
विष्णुस्त्वाऽन्वेतु । द्वे ऊर्जे विष्णुस्त्वाऽन्वेतु । त्री-  
णि व्रताय विष्णुस्त्वाऽन्वेतु । चत्वारि मायोभवाय  
विष्णुस्त्वाऽन्वेतु । पञ्च पशुभ्यो विष्णुस्त्वाऽन्वेतु ।  
षडायस्पोषाय विष्णुस्त्वाऽन्वेतु । सप्त सप्तभ्यो हो-

<sup>10</sup>आजुह्वान इति च त्रिष्टुप् ॥ 'प्राचीमनु प्रदिशम्'\* इत्यत्र  
व्याख्याता ॥

<sup>11</sup>सोमक्रयण्यै पादानुमन्त्रणे जपः—एकमिष इत्यादि यजुः ॥  
हे सोमक्रयणि! तव एकं पदं इषे अन्नाय विष्णुः अन्वेतु  
यावदेकपदक्रमणं त्वामनु गच्छतु । विष्णुः व्यापकः देवः त्वा  
त्वां व्याप्नोतु, तस्यैवायं पदक्रमः भूयादिति भावः । इषे अ-  
न्नसमृद्धये । अथ द्वे पदे यावत्पदद्वयक्रमणं विष्णुः त्वां अन्वेतु  
ऊर्जे रसाय क्षीरादिसमृद्धये । एवं सर्वत्र । व्रताय कर्मसमृ-  
द्धये । मायोभवाय प्राणसमृद्धये मयोभूः वातः तत्सम्बन्धी  
मायोभवः । उत्सादित्वादञ् । पशुभ्यः द्विपाञ्चतुष्पाञ्चक्षणेभ्यः ।  
रायस्पोषाय धनसमृद्धयै । सप्तभ्यः होत्राभ्यः तासां स्वका-  
र्यसामर्थ्याय ॥



त्राभ्यो विष्णुस्त्वाऽन्वेतु ।<sup>12</sup> सखायस्सप्तपदा अभूम ।  
 सख्यं ते गमेयम् ॥ ८९ ॥ सख्यात्ते मा योषम् । स-  
 ख्यान्मे मा योषाः ।<sup>13</sup> साऽसि सुब्रह्मण्ये । तस्यास्ते  
 पृथिवी पादः । साऽसि सुब्रह्मण्ये । तस्यास्तेऽन्त-  
 रिक्षं पादः । साऽसि सुब्रह्मण्ये । तस्यास्ते द्यौः

<sup>12</sup>सप्तमे पदे जपः—सखाय इति यजुः ॥ आदौ वा एकपदा  
 गायत्री ॥ हे सोमक्रपणि ! मम सखा त्वं भव । समानख्यानः  
 जनः सखा । यस्मात्त्वं सप्तपदा मया सह सप्तपदानि त्वया  
 क्रान्तानि अतः सप्तपदपरिच्छिन्नकालवर्तिना संबन्धेन त्वं सखा  
 अस्माकं भव । वयं च सप्तपदाः तव सखायः अभूम ।  
 अतः इदानीं सर्वकालं तव सख्यं गमेयं गम्यासं अनेन सा-  
 प्तपदीनेन सख्येन हेतुना । 'सख्युर्यः' इति यः । गमेः लिङ्या-  
 शिष्यङ् । किञ्च—तव सख्यात् सार्वकालिकात् अहं मा  
 योषं पृथक्सिद्धो मा भूवम् । त्वमपि मदीयात् सख्यात् मा  
 योषाः मा वियुक्ता भूः । यौतेर्लुङि सिचि वृद्ध्यभावः छान्द-  
 सः, आत्मनेपदं च ॥

<sup>13</sup>सुब्रह्मण्यायामाहूयमानायां जपति—साऽसीति यजुः ॥ 'सुब्र-  
 ह्मण्योम्' \* इत्यादिः निगदविशेषः । सुब्रह्मण्या सुब्रह्मण्य-  
 शब्दवत्त्वात् । हे सुब्रह्मण्ये ! सैव पङ्क्तिः पञ्चपदा त्वमसि ।  
 यस्यायं पाङ्क्तः यज्ञः तस्याः पङ्क्त्यात्मिकायाः तव पृथिव्ये-



पादः । साऽसि सुब्रह्मण्ये । तस्यास्ते दिशः पादः ॥  
 ९० ॥ परोरजास्ते पञ्चमः पादः । सा न इषमूर्जे  
 धुक्ष्व । तेजं इन्द्रियम् । ब्रह्मवर्चसमन्नाद्यम् । वि-  
 मिमे त्वा पर्यस्वतीम् । देवानां धेनुः सुदुधामन-  
 पस्फुरन्तीम् । इन्द्रस्सोमं पिवतु । क्षेमो अस्तु  
 नः । <sup>15</sup>इमां नराः कृणुत वेदिमेत्यं । वसुमतीः

व प्रथमः पादः । अन्तरिक्षं द्वितीयः । द्यौः तृतीयः ।  
 दिशः चतुर्थः । तव पञ्चमः पादः परोरजाः रजांसि लोकाः  
 तमांसि भूतानि एभ्यः परस्तात् यः लोकः आदित्यात्मा स  
 पञ्चमः । पारस्करादित्वात् सुट्, राजदन्तादित्वात्परनिपातः ।  
 तादृशी त्वं अस्मभ्यं इडादीनि धुक्ष्व देहि ॥

<sup>14</sup>महावेदिं विमिमीते—विमिम इत्यनुष्टुप् । हसितचतुर्था, विवृ-  
 द्धद्वितीया ॥ हे वेदे! त्वां विमिमे विविधं परिच्छिनद्धि प-  
 यस्वतीं हविर्भिः अन्नवतीं वृष्टिहेतुं वा यागद्वारेण, देवानां  
 धेनुं धेनुस्थानीयां धेनुवत् प्रीणयित्रीं हविषामाधारत्वात्, सुदुधां  
 सुष्टु कामानां दोग्धीम् । 'दुहः कप् वश्च' इति कप् । अन  
 पस्फुरन्तीं प्रातिकूल्यमप्रतिपद्यमानाम् । कैमर्थक्येनेत्याह—अ-  
 स्माकं सोमं इन्द्रः पिवतु । तेन अस्माकं क्षेमः रक्षाऽस्तु ।  
 इन्द्रो वा अस्माकं क्षेमकार्यस्तु ॥

<sup>15</sup>वेदिकरणे जपति—इमां नरा इति । प्रैष इत्यन्ये । इय-  
 मतिजगती पञ्चपदा ॥ 'वर्ष्मन् दिवो नाभा पृथिव्याः' इत्येकः



रुद्रवतीमादित्यवतीम् ॥ ११ ॥ वर्ष्मन्दिवः । ना-  
भां पृथिव्याः । यथाऽयं यजमानो न रिष्येत् ।  
देवस्य सवितुस्सवे । <sup>16</sup>चतुश्शिखण्डा युवतिस्सु-  
पेशाः । घृतप्रतीका भुवनस्य मध्ये । तस्याः सु-  
पर्णाविधि यौ निविष्टौ । तयोर्देवानामधि भागधे-

पादः । हे नराः ! मनुष्याः इमां वेदिं आगत्य कृणुत । कीदृशीं ?  
वस्वादिभिः तद्वतीं वर्ष्मन् दिवः द्युलोकस्य उच्छ्रायहेतौ द्युलोकाद्-  
प्युच्छ्रिते वाऽस्मिन् स्थाने पृथिव्याः नाभा नाभिस्थानीये नहन-  
स्थाने वा पृथिव्याः । सप्तम्या ङदेशः । यथाऽयं यजमानः न  
रिष्येत् न हीयेत फलात्तथा कृणुत । कस्त्वमस्मान्नियोक्तुमिति चेत्  
न ब्रूमः अस्मान्नियोगात्कृणुतेति । अपि तु देवस्य सवितुः  
सर्वस्य प्रेरयितुः सवे अनुज्ञायां वर्तमानाः कृणुत । स एव युष्मान्  
कारयतीति । 'सवजवौ छन्दसि' इति सवशब्दोऽन्तोदात्तः ॥

<sup>16</sup>कृतां वेदिमनुमन्वयते—चतुश्शिखण्डेति त्रिष्टुभा ॥ पूर्वा-  
र्धर्चः 'उद्धन्यमानम्'\* इत्यत्र व्याख्यातः । तस्यां तादृश्यां  
वेद्यां अधि उपरि यौ निविष्टौ सुपर्णौ शोभनपतनौ अग्निश्च  
मध्यमश्च पर्जन्यः तदधीनप्रवृत्तित्वात् द्वयोः । ततः हवींषि  
देवेभ्यो वहति कश्चित् । तस्यां हवींषि देवार्थमावहत्यन्यः वृष्ट्या  
तद्गुत्पादकत्वात् । तदेवाह—एवं तयोः अधिरूढं देवानां भाग-  
धेयम् । एवं वेद्या एव स्तुतिः ॥



यम् । <sup>7</sup>अप॒ जन्यं॑ भ॒यं नु॑द । अप॑ च॒क्राणि॑ वर्त-  
य । गृहं॑ सोम॒स्य गच्छ॑तम् । <sup>18</sup>न वा उ॒वेतन्मि-  
यसे॒ न रि॑ष्यसि । दे॒वां इ॒देषि॑ पृथिभिस्सु॒गेभिः॑ ।  
यत्र॒ यन्ति॑ सु॒कृतो॒ नापि॑ दु॒ष्कृतः॑ । तत्र॑ त्वा दे॒व-  
स्स॒विता॑ दधातु ॥ ९२ ॥

ब्रह्म॑णो योनि॒रहंसः॑ प॒ङ्क्तिं॑ प्रपद्ये दी॒क्षा य-  
याऽऽदि॒त्यो दी॒क्षया॑ दी॒क्षित॒स्तया॑ त्वा दी॒क्षया॑ दी-  
क्षया॒म्योष॑धयो दी॒क्षा द्यौस्त्वा॑ दीक्ष॒माणम॑नु दीक्ष-  
ताम॑प॒चिति॒श्चाक्षि॑तिरु॒त्तर॑स्मि॒न्गमे॑यं दि॒शः पादं॑  
आदि॒त्यवे॑तीं वर्तय॒ पञ्च॑ च ॥ ७ ॥

<sup>17</sup>अन्तर्वेद्यां लोष्टमादाय बहिः क्षिपति—अप जन्यामिति  
मायत्र्या ॥ हे हविर्धान! जन्यं जनेषु सर्वेषु भवं भयं अपनुद  
नाशय लोष्टनिरसनद्वारेण । चक्राणि परबलानि च अपवर्तय  
अपगमय । प्रत्येकमुच्यते । एवं युवाभ्यां कृते कर्मसिद्धयथ  
इदानीं अविघ्नेन युवां सोमस्य गृहं गच्छतम् ॥

<sup>18</sup>संज्ञपने परावर्तते यजमानः—न वा उवेतदिति जगत्या ॥ प्रथ-  
मोऽर्धर्चः 'ये वाजिनम्'\* इत्यत्र व्याख्यातः । यत्र सुकृत एव यन्ति  
न दुष्कृतोऽपि, तत्र स्थाने देवः सविता त्वा दधातु स्थापयतु ॥

इति तैत्तिरीयब्राह्मणे तृतीये सप्तमे अच्छिद्रेषु  
सप्तमोऽनुवाकः.



१यदस्य पारे रजसः । शुक्रं ज्योतिरजायत ।  
तन्नः पर्षदति द्विषः । अग्ने वैश्वानर स्वाहा ।  
यस्माद्भीषाऽवाशिष्ठाः । ततो नो अभयं कृधि ।  
प्रजाभ्यस्सर्वाभ्यो मृड । नमो रुद्राय मीढुषे ।

१पशोरुपाकृतस्य वाशनादिषु होमः । तत्र सर्वस्यादौ—  
यदस्य पारे इति ॥ ततः 'यस्माद्भीषा' इत्यादयो नैमित्तिक-  
विशेषाः मध्ये भवन्ति । ततः 'य इदमकः' इति सर्वत्रान्ते  
भवति । तत्र प्रथमास्तित्सोऽनुष्टुभः । 'उदुस्त्र' इति त्रिष्टुप् । ततः  
'यस्मात्' इति षड्ङ्गः चतुष्पदा । प्रथमः पादो विवृद्धः । वेपनपला-  
यनसंज्ञानेषु तित्सोऽनुष्टुभ एके । 'य इदमकः' इति प्रथमं यजुरेके ।  
तत्र 'यदस्य पारे' इति व्याख्याता 'समितम्'\* इत्यत्र ॥

२यस्मादित्यादिः वाशने शब्दने होमः ॥ हे पशो! यस्मात्  
दुःखात् कारणात् त्वं भीषा भीत्या इत्थम्भूतस्सन् अवाशिष्ठाः  
वाशितमकृथाः । वाशु शब्दे, दैवादिकः लुङ्यडागमः । त-  
स्माद्धेतोः अस्माकं अभयं कृधि भयं माकृथा इति यावत् ।  
यद्वा—भयहेतोः मरणाद्भीतः त्वं अवाशिष्ठाः, तत एव मरणा-  
दस्माकं यथा भयं न भवति तथा कुरु । किञ्च—प्रजाभ्यः  
सर्वाभ्योऽपि स्वस्यै परस्यै च मृड सुखय । कर्मणस्संप्रदानत्वाच्च-  
तुर्था । रुद्राय च युष्माकं स्वामिने मीढुषे सेक्रे युष्मान् उत्पादि-  
तवते नमः स प्रसन्नो भवत्विति । 'मीढ्वान् इति मिहेर्निपात्यते ॥



<sup>३</sup>यस्माद्भिषा न्यषदः । ततो नो अभयं कृधि ॥ १ ३  
 प्रजाभ्यस्सर्वाभ्यो मृड । नमो रुद्राय मीढुषे ।  
<sup>४</sup>उदुस्र तिष्ठ प्रतितिष्ठ मा रिषः । मेमं यज्ञं यज-  
 मानं च रीरिषः । सुवर्गे लोके यजमानं हि धे-  
 हि । शं न एधि द्विपदे शं चतुष्पदे । <sup>५</sup>यस्माद्भि-  
 षाऽवेपिष्ठाः प्लायिष्ठास्समज्ञास्थाः । ततो नो  
 अभयं कृधि । प्रजाभ्यस्सर्वाभ्यो मृड । नमो रु-

<sup>३</sup>अथ यस्मादिति निषदने शयने ॥ न्यषदः निषण्णवा-  
 नसि । लृदित्वाद्ङ् । समानमन्यत् ॥

<sup>४</sup>उदुस्रेति निपातने मैत्रावरुणेनोत्थापयति ॥ हे उस्र! गौः  
 उत्तिष्ठ सर्वपशूपलक्षणं उस्त्रग्रहणम् । प्रतितिष्ठ प्रतिष्ठितो भव  
 मा रिषः मा नशः । इमं च यज्ञं मा रीरिषः मा नीन-  
 शः । त्वय्यनुत्थिते हि वैगुण्यात् सर्वं नष्टं स्यात्, तस्मात्  
 शीघ्रमुत्थाय त्वं सम्यक् यागनिर्वृत्या सुवर्गे लोके यजमानं  
 धेहि स्थापय । अस्माकं च द्विपदे चतुष्पदे च शं सुख-  
 हेतुः एधि भव ॥

<sup>५</sup>यस्मादिति समानं पूर्वेण ॥ अवेपिष्ठाः अकम्पिष्ठाः प-  
 लायिष्ठाः संज्ञपनस्थानादपागमः । समज्ञास्थाः अकामतः संज्ञ-  
 प्तोऽभूः संज्ञपनमन्तरेण भीत्यैवामृथा इति यावत् । अन्तर्भावि-  
 तण्यर्थात् जानातेः लुङि कर्मण्यात्मनेपदम् । यद्वा—संज्ञानं



द्रायं मीढुषे ॥ १४ ॥ <sup>६</sup>य इदमकः । तस्मै नमः ।  
 तस्मै स्वाहा । <sup>७</sup>न वा उवेतन्म्रयसे । आशानां  
 त्वा विश्वा आशाः । <sup>८</sup>यज्ञस्य हि स्थ ऋत्वियौ ।  
 इन्द्राग्नी चेतनस्य च । हुताहुतस्य तृप्यतम् । अ-  
 हुतस्य हुतस्य च । हुतस्य चाहुतस्य च । अहु-

उत्कण्ठा । 'संप्रतिभ्याम्' इति व्यत्ययेन आध्यानेऽप्यात्मनेपदम् ।  
 दुःखातिशयेन मात्राद्युत्कण्ठापरीतोऽभूः । समानमन्यत् ॥

<sup>६</sup>य इदमिति ॥ इदं वाशितादिकं यः अकः अकार्षीत्  
 अचीकरत् तस्मै देवाय नमः पशूनां स्वामिने स्वाहुतं चेदम-  
 स्तु तस्मै देवाय ॥

<sup>७</sup>अथ मृतं पशुं अप्सु अभ्यवहरति—न वा उवेतदिति  
 तिसृभिः ॥ 'ये वाजिनम्'<sup>१</sup> इत्यत्र प्रथमा त्रिष्टुप् व्यख्याता ।  
 अस्याः प्रतीकग्रहणम् । 'आशानां त्वाशापालेभ्यः' 'विश्वा  
 आशा मधुना' इति चानुष्टुप्त्रिष्टुभौ 'पुनर्नः'<sup>२</sup> इत्यत्र व्याख्याते।  
 प्रतीकग्रहणमत्रानयोः ॥

<sup>८</sup>हुताहुतयोर्मिश्रणे—यज्ञस्य हि इत्याद्याः तिस्रोऽनुष्टुभः । तृ-  
 तीयया तस्य भक्षणम् । हे इन्द्राग्नी! युवां हि यज्ञस्य ऋ-  
 त्वियौ प्राप्तकालौ स्थः । अस्मिन्काले युवां स्वामिनौ इति  
 यावत् । चेतनस्य सर्वस्य च स्वामिनौ स्थः । हि यस्मा-  
 देवं तस्मात् हुताहुतस्य मिश्रितस्य संयुक्तस्य तृप्यतम् । सु-



तस्य हुतस्यं च । इन्द्राग्नी अस्य सोमस्य । वीतं  
पिबतं जुषेथांम् । मा यजमानं तमोऽविदत् । म-  
त्विजो मो इमाः प्रजाः । मा यस्सोममिमं पि-  
वात् । स२सृष्टमुभयं कृतम् ॥ ९५ ॥

कृधि मीढुषेऽहुतस्य च सप्त च ॥ ८ ॥

हितार्थयोगे षष्ठीसमासप्रतिषेधेन षष्ठी ज्ञापिता । मिश्रितपानेन तृप्तौ  
भवतं मिश्रितरसानुभवेन । अथाहुतस्य तृप्यतं, हुतस्य च  
अवयवरसास्वादेन च तृप्यतमित्यर्थः । किञ्च—हुतस्य सम्ब-  
न्धिनः अहुतस्य हुतसंसर्गेणाहुतावयवस्य यो रसविशेषः तस्य च  
तृप्यतम् । अहुतस्य च संबन्धिनो हुतस्य अहुतसंसर्गेण हु-  
तावयवस्य यो रसविशेषः तस्य च तृप्यतम् । एवमुक्तप्रका-  
रेण बहुप्रकाररसस्यास्य सोमस्य वीतं कामयेथां पिबतं जुषे-  
थां प्रीयेथां च । कर्मणि षष्ठी । मा यजमानमिति । य-  
जमानं तमः मतिविपर्यासः तन्निमित्तं पापं वा माऽविदत् मा  
लब्ध । विन्दतेर्लुङि लृदित्वाद्ङ् । ऋत्विजश्च मा तमोऽवि-  
दत् । मैव च इमाः प्रजाः तमोऽविदत् कर्मभ्रेषनिमित्तं पापम् ।  
अथ यश्च इमं सोमं पिवात् तमपि मा तमोऽविदत् । की-  
दृशं सोमं? उभयमपि हुतमहुतं च संसृष्टं कृतम् । ईदृशं  
पिबन्तमपि मा तमोऽविदत् ॥

इति तैत्तिरीयब्राह्मणे तृतीये सप्तमे अच्छिद्रेषु

अष्टमोऽनुवाकः.



<sup>1</sup>अनागसस्त्वा वयम् । इन्द्रेण प्रेषिता उप ।  
वायुष्टे अस्त्वंशुभूः । मित्रस्ते अस्त्वंशुभूः ।  
वरुणस्ते अस्त्वंशुभूः । अपां क्षया ऋतस्य गर्-  
भाः । भुवनस्य गोपाश्शयेनां अतिथयः । पर्वता-  
नां ककुभः प्रयुतो न पातारः । वसुनेन्द्रं ह्वयत ।

<sup>1</sup>उपांशोरभिषवमन्त्रः—अनागस इति पङ्क्तिः ॥ हे सोम!  
वयमनागसः अनपराधाः । तवापराधः, अस्माकं नापराधः,  
यस्मात् वयं इन्द्रेण प्रेषिताः त्वां उपेम । उपसर्गसामर्थ्यात्  
क्रियाविशेषलाभः । अत एव वायादयोऽपि तवांशुभुवंः रसांश-  
स्य भावयितारो भवन्तु । अस्माकं साहाय्यकं प्रतिपद्यन्ताम् ।  
भवतेः ण्यन्तात् क्विपि 'बहुलमन्यत्रापि' इति णिलुक् ॥

<sup>2</sup>खरे सन्नान् ग्रावणोऽभिमृशति—अपां क्षया इति यजुषा ॥  
हे ग्रावाणः अपां क्षयाः उदकस्य गृहभूताः यागद्वारेण वृ-  
ष्टिहेतुत्वात् । ऋतस्य यज्ञस्य गर्भाः प्रधानसाधनभूताः । भुव-  
नस्य भूतजातस्य गोपाः गोपायितारः । श्येनाः शंसनीयाः  
क्षिप्रकारिणः । अतिथयः अतिथिवत् सर्वस्य प्रियाः । अत्र  
'सुबामन्त्रिते' इति पराङ्गवद्भावात् अपां क्षया इत्यादेः षष्ठ्या-  
मन्त्रितसमुदायस्यामन्त्रितस्वरः । तत्र पूर्वपूर्वामन्त्रितस्य अविद्यमा-  
नतया षाष्ठिकमाद्युदात्तत्वम् । सत्यपि सामानाधिकरण्ये विशेष-  
परत्वाभावात् निषेधाभावः । यद्वा—'विभाषितं विशेषवचने'  
इति अविद्यमानवत्त्वमेव । शंसनीयाः अतिथय इति विशेष-



घोषेणामीवाञ्छ्रातयत ॥ १६ ॥ युक्तास्थ वहत ।  
 ३ देवा ग्रावाण इन्दुरिन्द्र इत्यवादिषुः । एन्द्रमचु-  
 च्यवुः परमस्याः परावतः । आऽस्मात्सधस्थात् ।

वाचित्वात्तत्र निघात एव प्रवर्तते । पर्वतानां ककुभः प्रधान-  
 भूताः । पूर्ववत्स्वरः । न पातारः न पातयितारः । 'न भ्राण-  
 पात्' इति नलोपाभावः । ईदृशाः यूयं प्रयुतः प्रकर्षेण मिश्री-  
 भूताः सोमेन यूयं, वयुना श्रुतिसुखेन शब्देन इन्द्रं ह्वयत  
 आह्वयत । किञ्च—घोषेण महता शब्देन अमीवान् रोगान्  
 चातयत । किञ्च—युक्ता नियुक्ता अवहिता वा इह कर्मणि  
 स्थ तस्मात् यज्ञमिमं वहत सम्यङ्निर्वर्तयत ॥

३ माध्यन्दिनीयाभिषवानन्तरं ग्रावणोऽनुमोदते—देवा इति य-  
 जुषा ॥ एते ग्रावाण एव इन्दुः चन्द्रश्चेति देवाः इन्द्राद-  
 यः अवादिषुः वदन्ति । इन्दुः सोमः । यद्वा—देवाः व्य-  
 वहर्तारः ऋत्विजः यज्ञविदः । ते एवं अवादिषुः—ग्रावाण  
 एव सोमः तदधीनत्वात् अभिषवस्य । स एव अभिषुत्यः सोमः  
 इन्द्रः तदधीनस्थितित्वात् तस्य । इन्द्रश्च सर्वलोकस्थितिहेतुरिति ।  
 अतः तं इन्द्रं परमस्याः परावतः महतो दूरात् द्युलोकतः  
 आऽचुच्यवुः आच्यावयन्ति आगमयन्ति ग्रावाणः निजेन श-  
 ब्देन । 'उपसर्गाच्छन्दसि' इति वतिः, च्यवतेरन्तर्भावितण्य-  
 र्थात् छान्दसे लुङि, 'बहुलं छन्दसि' इति शपः श्रुः । 'जुसि  
 च' इति गुणः । परस्मैपदम् । किञ्च—अस्मात् सधस्थात्



ओरोरन्तरिक्षात् । आ सुभूतमसुषवुः । ब्रह्मवर्चसं  
 म आऽसुषवुः । समरे रक्षाऽस्यवधिषुः । अपहतं  
 ब्रह्मज्यस्य । <sup>४</sup>वाक् त्वा मनश्च श्रीणीताम् ॥ ९७ ॥  
 प्राणश्च त्वाऽपानश्च श्रीणीताम् । चक्षुश्च त्वा श्रोत्रं  
 च श्रीणीताम् । दक्षश्च त्वा बलं च श्रीणीताम् । ओज-  
 श्च त्वा सहश्च श्रीणीताम् । आयुश्च त्वा जरा च श्री-

सहस्थानं सधस्थः पृथिवी, ततश्च आचुच्यवुरित्येव । उरोः  
 विस्तीर्णात् अन्तरिक्षाच्च इन्द्र आऽचुच्यवुः ग्रावाणः । त इमे  
 सुभूतं शोभनजन्मानं सोमं आऽसुषवुः इन्द्रार्थम् । पूर्ववद्गुणः ।  
 मम च तेनैव हेतुना ब्रह्मवर्चसं आऽसुषवुः अनुजानन्तु य-  
 ज्ञद्वारेण । समरे शत्रुकलहे च रक्षांसि अवधिषुः घ्नन्तु ।  
 अपि च ब्रह्मज्यस्य ब्राह्मणानां मन्त्राणां वा जेतुः दुरात्मनः  
 रक्षःपतेरपि अपहतं अपहतिरस्तु । भावे निष्ठा । बलं वा  
 तस्य अपहतमस्तु । ज्या वयोहानौ, 'आतोऽनुपसर्गे कः' ॥

<sup>४</sup>दधि श्रीणाति—वाक् त्वेति यजुषा ॥ वाक् मनश्च त्वां  
 श्रीणीतां सेवतां, पचेतां वा यागसाधनभावेन नित्यसहभूते त्वयि  
 वर्तेतामि.यर्थः । एवं सर्वत्र । दक्षः उत्साहः । ओजः दीप्तिः ।  
 सहः अभिभवितृत्वम् । शृतोऽसि पक्रोऽसि स्वभावत एव कर्मसु  
 च शृतंकृतः निर्वर्तितशोभनपाकः । 'यश्शृतस्स सदेवः'\* इति



णीताम् । आत्मा च त्वा तनूश्च श्रीणीताम् । शृतो-  
ऽसि शृतंकृतः । शृताय त्वा शृतेभ्यस्त्वा । <sup>५</sup>यमि-  
न्द्रमाहुर्वरुणं यमाहुः । यं मित्रमाहुर्यमुं सत्यमा-  
हुः ॥ ९८ ॥ यो देवानां देवतमस्तपोजाः । तस्मै  
त्वा तेभ्यस्त्वा । <sup>६</sup>मयि त्यदिन्द्रियं महत् । मयि

दर्शनात् । हे दधिपदार्थ! तं त्वां अहं इदानीं श्रीणामि  
शृताय श्राणाय पाकविशेषलाभाय । कीदृशाय? शृतेभ्यः  
ये नाम केचिदर्थः शृताः तेभ्योऽप्यतिशयेन शृतत्वाय त्वां श्रीणामि ॥

<sup>५</sup>वषट्कृते जुहोति—यमिन्द्रमित्युपरिष्ठाज्ज्योतिषा त्रिष्टुभा ॥  
यमेवाग्निमाहुः इन्द्रादीनपि, तदायत्तस्थितिकत्वात्तेषाम् । सत्यं  
परं ब्रह्म । यश्च देवानां दीप्तिमतां मध्ये देवतमः दीप्तिम-  
त्तमः तपोजाः बलप्रभवः, नियमसंपाद्यो वा । ‘जन सन’  
इति विट्, ‘विद्वनोः’ इत्यात्वम् । तस्मै अग्नये तेभ्यश्च  
इन्द्रादिभ्यः त्वां जुहोमीति शेषः ॥

<sup>६</sup>यजमानो भक्षयति—मयि त्यदिति गामत्र्या, त्रिशुगित्यष्ट्या  
च ॥ सत् एतत् महत् इन्द्रियं मयि धायि धीयताम् । कर्मणि  
छान्दसो लुङ् ‘बहुलं छन्दस्यमाहचोगेऽपि’ इत्यडभावः । एवं  
दक्षादिषु योज्यम् । दक्षः उत्साहः । क्रतुः प्रज्ञा । उत्तर-  
क्रतुर्वा । सुवीर्यं शोभनवीर्यं बलम् ॥



दक्षो मयि ऋतुः । मयि धायि सुवीर्यम् । त्रिशु-  
 ग्घर्मो विभातु मे । आकूत्या मनसा सह । वि-  
 राजा ज्योतिषा सह । यज्ञेन पयसा सह । तस्य  
 दोहमशीमहि ॥ ९९ ॥ तस्य सुम्नमशीमहि । तस्य  
 भक्षमशीमहि । वाग्जुषाणा सोमस्य तृप्यतु ।  
 मित्रो जनान्प्रसमित्र । यस्मान्न जातः परो अ-

त्रिशुगिति ॥ त्रिशुक अग्निविद्युदादित्यात्मना त्रेधा भिन्न-  
 दीप्तिः घर्मः अग्निः मदर्थं विभातु मदुपकारायैव त्रिधा भिन्नो  
 दीप्यताम् । मम आकूत्या मनसा च सह, ते च तद्दीप्या  
 दीप्यताम् । विराजा अग्नेन ज्योतिषा तेजसा सह दीप्यताम् ।  
 यज्ञेन पयसा क्षीरादिना उदकेन वा सह दीप्यताम् । तस्य  
 अग्नेः दोहं वृष्ट्यादिफलसमृद्धिं वयं अशीमहि । सुम्नं सुखं  
 च तन्निमित्तं अशीमहि । भक्षं च सर्वं तस्य प्रसादात्  
 अशीमहि व्याप्तुयाम । लिङि छान्दसो विकरणलोपः । वाक्क  
 मदीया जुषाणा प्रीयमाणा सोमस्य सोमसदृशस्यास्य तृप्यतु ॥

<sup>८</sup>नाभिं प्रत्यभिमृशति—मित्रो जनान्यातयतीति, प्रसमित्र मर्तः  
 इति च द्वाभ्यां त्रिष्टुब्भ्याम् । 'त्वमग्ने बृहद्वयः'\* इत्यत्र च  
 एते व्याख्याते, इह प्रतीकग्रहणमनयोः ॥

<sup>९</sup>षोडश्युपस्थाने—यस्मान्न जात इति त्रिष्टुप् ॥ यस्मात् परः  
 प्रकृष्टो जातः जन्मवान् अन्यो नास्ति । यश्च भुवनानि भूत-



न्यो अस्ति । य आविवेश भुवनानि विश्वा । प्र-  
जापतिः प्रजया संविदानः । त्रीणि ज्योतींषि  
सचते स षोडशी । <sup>10</sup>एष ब्रह्मा य ऋत्वियः । इन्द्रो  
नाम श्रुतो गणे ॥ १०० ॥ प्र ते महे विदथेऽश-  
सिषु हरी । य ऋत्वियः प्र ते वन्वे । वनुषो ह-

जातानि सर्वाणि आविवेश स्थित्यर्थं अनुप्रविवेश । सः प्रजा-  
पतिः प्रजया सर्वया संविदानः ऐकमत्यं प्रतिपाद्यमानः स  
र्वदा अनुकूलस्वभावः त्रीणि ज्योतींषि अग्न्यादीनि सचते  
समवैति तदात्मना द्योत्यते । स एव प्रजापतिरेव षोडशी  
ग्रहः । यद्वा—त्रीणि ज्योतींषि ज्योतिष्मन्ति सवनानि एष  
षोडशिग्रहः सचते त्रिष्वपि सवनेषु ग्रहणात् ॥

<sup>10</sup>एष ब्रह्मेति द्विपदा गायत्री ॥ एष ग्रहः स्वयं ब्रह्मा  
ऋत्वियः प्राप्तकालः । छन्दसि घस् । इन्द्रो नाम गणे सर्व-  
स्मिन् श्रुतः ख्यातः ॥

<sup>11</sup>प्रते मह इति पुरउष्णिक् ॥ महे महते तुभ्यं त्वदर्थम् ।  
यद्वा—ते तव महतः हरी अश्वः । विदथे यज्ञे प्राशंसिषं  
प्रशंसामि । छन्दसो लुङ् । किमर्थमित्याह—यस्तव ऋत्वियः  
प्राप्तकालः मदः तं हर्यतं प्रेषितं मदम् । हर्य विक्रान्तौ,  
औणादिकोऽतच् । तव वनुषः संभजनीयस्य तादृशं मदं प्र  
वन्वे प्रकर्षणं संभजामि । वन षण संभक्तौ ॥



र्यतं मदम् । <sup>12</sup> इन्द्रो नाम घृतं न यः । हरिभिश्चारु  
 सेचते । श्रुतो गण आ त्वां विशन्तु । हरिवर्ष-  
 सं गिरः । <sup>13</sup> इन्द्राधिपतेऽधिपतिस्त्वं देवानामसि ।  
 अधिपतिं माम् । आयुष्मन्तं वर्चस्वन्तं मनुष्येषु  
 कुरु ॥ १०१ ॥ <sup>14</sup> इन्द्रश्च सम्राड्वरुणश्च राजा । तौ  
 ते भक्षं चक्रतुरग्रं एतम् । तयोरनु भक्षं भक्षया-

<sup>12</sup> इन्द्रो नाम इत्यनुष्टुप् ॥ 'जुष्टी नरः' \* इत्यत्र व्याख्यातप्राया ।  
 घृतं न घृतमिव चारुः प्रियतमोपायः देवः इन्द्रो नाममात्रेण  
 घृतवत्प्रियः हरिभिः अश्वैः चारु शोभनं सेचते समवैति ।  
 गणे च सर्वत्र श्रुतः ख्यातः यस्त्वं, तं त्वां हरिवर्षसं ह-  
 रिरूपं मनोहररूपं वा गिरः अस्मदीयाः स्तुतयः आविशन्तु  
 प्राप्नुवन्तु ॥

<sup>13</sup> षोडशिनं जुहोति—इन्द्रेति यजुषा ॥ हे इन्द्र! अधिपते!  
 सर्वस्याधिकं पालयितः! त्वं हि देवानामप्यधिपतिरसि । सः  
 त्वं मामपि मनुष्येषु अधिपतित्वादिगुणकं कुरु ॥

<sup>14</sup> भक्षयति इन्द्रश्चेति पङ्क्त्या ॥ सम्राट् सङ्गतदीप्तिः इन्द्रश्च  
 वरुणश्च राजा दीप्तिमन्तौ देवौ ते भक्षं अग्रे प्रथमं चक्रतुः  
 हे षोडशिन्! त्वां आदौ भक्षितवन्तौ । तयोरनु पश्चाद्दहमपि  
 तव भक्षं भक्षयामि । वाक् जुषाणेति गतम् ॥



मि । वाग्जुषाणा सोमस्य तृप्यतु । <sup>5</sup>प्रजापति-  
विश्वकर्मा । तस्य मनो देवं यज्ञेन राध्यासम् ।  
अर्थेगा अस्य जहितः । अवसानपतेऽवसानं मे  
विन्द । <sup>16</sup>नमो रुद्राय वास्तोष्पतये । आयने वि-

<sup>15</sup>विहारे बहिर्वा यदि भयमागच्छेत् तदा होमः—प्रजापति-  
रिति विपरीता पङ्क्तिः ॥ प्रजापतिः प्रजानां पाता विश्वकर्मा  
विश्वं करणीयं यस्य, स एव विश्वं करोति शुभमशुभं च  
यस्मात् । तस्य देवं देवतशीलं मनः यज्ञेन राध्यासं तो-  
षयामि अहं अर्थेगाः प्रयोजनार्थं तमेव गच्छन् भजमानः ।  
गमेः 'जन सन' इति विट् । 'विड्वनोः' इत्यात्वम् । 'तत्पु-  
रुषे कृति बहुळम्' इत्यलुक् । कः पुनः सोऽर्थ इति चेत्—  
अस्य जहितः, कर्मणि षष्ठी, इमं भयहेतुं जहितः स देवः  
त्यजतु नाशयतु । जहांतर्लटि वचनव्यत्ययः, 'जहातेश्च' इती-  
त्वम् । यद्वा—यः प्रजापतिः तस्य मनस्स्थानीयः सदा मनसि  
स्थितोऽग्निः देवः तं यज्ञेन राध्यासम् । तौ चास्य जहितः  
त्यजताम् । यद्वा—अस्येत्यस्य विशेषणं अर्थेगा इति । अर्थ-  
निमित्तमागच्छतः अस्य दुरात्मनः भयहेतोरिति षष्ठ्येकवचने  
रूपम् । इदानीं प्रत्यक्षवदाह—हे प्रजापते! अवसानपते! या-  
गसमाप्तेः पातः! अविघ्नेन संपादयितः! मम कर्मणः अविघ्नेन  
अवसानं समाप्तिं विन्द लम्भय ॥

<sup>16</sup>अवभृथमवैष्यन् जुहोति—नमो रुद्रायेति पङ्क्त्या ॥ नमः  
रुद्राय देवाय वास्तोष्पतये गृहग्रामादिस्वामिने आयने वास्तौ



द्रवणे ॥ १०२ ॥ उद्याने यत्परायणे । आवर्तने  
विवर्तने । यो गोपायति तं हुवे । <sup>17</sup>यान्यपामि-  
त्यान्यप्रतीत्तान्यस्मि । यमस्य बलिना चरामि ।  
इहैव सन्तः प्रति तद्यातयामः । जीवा जीवेभ्यो

वस्तुं आगमने प्रवेशने विद्रवणे वास्तोरन्यत्र गमने उद्याने  
उत्थाने अन्यत्र वासार्थं वास्तोः त्यागे परायणे मृत्वा वास्तोः  
त्यागे च यत् यः गोपायति । 'सुपां सुलुक्' इति लुक् ।  
यश्च आवर्तने गत्वा पुनरागमने विवर्तने वास्तौ विविधं वर्तने  
च वास्तव्यान् गोपायति रक्षति तं हुवे आह्वयामि आराध-  
यितुं तस्मै वा इदं जुहोमि । शपो लुक् ॥

<sup>17</sup>द्वितीयस्सक्तुहोमः—यानीति त्रिष्टुभा ॥ यानि ऋणानि  
अपामित्यानि अपमातव्यानि अपाकर्तव्यानि । मयतेः छान्दसः  
क्यप् । 'मयतेरिदन्यतरस्याम्' इति ल्यपि वर्तते । अप्रती-  
त्तानि अप्रत्यर्पितानि अनपाकृतानि । ददातेः निष्ठायां 'अच  
उपसर्गात्तः' इति तत्वम्, 'दस्ति' इति दीर्घत्वम् । एवं ई-  
दृशानि यानि ऋणानि अहमस्मि ऋणैः तद्दानस्मि, ऋणाति-  
शयप्रतिपादनार्थं ताच्छब्दम् । यथा 'यद्दीव्यन्नृणमहं बभूव'\*  
इति । तेन यमस्य बलिना यमस्य करस्थानीयैः तैः मृतेन  
अवश्यप्रत्यर्पणीयैः चरामि । तत् ऋणं सर्वं, वचनव्यत्ययो वा,  
तानि ऋणानि इहैव जन्मनि सन्तः वर्तमानाः प्रतियातयामः



निहराम एनत् । <sup>18</sup>अनृणा अस्मिन्ननृणाः पर-  
स्मिन् । तृतीये लोके अनृणास्स्याम । ये देव्या-  
नां उत पितृयाणाः ॥ १०३ ॥ सर्वान्पथो अनृणा  
आक्षीयेम । <sup>19</sup>इदम् नु श्रेयोऽवसानमागन्म । शिवे  
नो द्यावापृथिवी उभे इमे । गोमद्धनवदश्ववदूर्ज-

अपाकुर्मः । पुत्रपौत्रैरपि ऋणं देयमिति प्रतिपादयितुं प्रतियातने  
बहुवचनम् । कथमित्याह—जीवाः जीवन्त एव वयं जीवेभ्यः  
जीवद्भ्य एवोत्तमर्णेभ्यः एनत् आत्तं ऋणं सर्वं निहरामः  
नियतमपाकुर्मः अनेन होमेनेति भावः ॥

<sup>18</sup>तृतीयं जुहोति—अनृणा इति त्रिष्टुभा ॥ अस्मिन् मनु-  
ष्यलोके परस्मिन् प्रेत्य भोक्तव्ये लोके तृतीये द्युलोके च  
अनृणाः स्याम । ततश्च ये देवयानाः पन्थानः यैः देवाः  
प्राप्यन्ते ये च पितृयाणाः तान् सर्वानपि अनृणाः आ-  
क्षीयेम आभिमुख्येन प्रतिबन्धरहिताः गच्छेम ॥

<sup>19</sup>उदवसानीयाया देवयजनमध्यवस्यति—इदमिति त्रिष्टुभा ॥  
श्रेयः प्रशस्यतरमिदमवसानं यज्ञगृहं नूनं आगन्म आगताः  
स्म । ततः इदानीं उभे अपि इमे द्यावापृथिव्यौ शिवे  
सुखहेतू भवतः यागस्य सम्यङ्निर्वृत्या । ततश्च गोमत् बहुभिः  
गोभिस्तद्वत् । धनवत् भूरिधनं, अश्ववत् बह्वश्वं, ऊर्जस्वत्  
बह्वन्नं, यथातथा सुवीराः शोभनापत्याः वयं वीरैः पुरुषैस्सह  
अनुसञ्चरेम अनुक्रमेण द्यावापृथिव्योः वर्तेमहि ॥



स्वत् । सुवीरां वीरैरनु संचरेम । <sup>20</sup>अर्कः पवित्रं  
 रजसो विमानः । पुनाति देवानां भुवनानि वि-  
 श्वा । द्यावापृथिवी पयसा संविदाने । घृतं दुहाते  
 अमृतं प्रपीने । <sup>21</sup>पवित्रमर्को रजसो विमानः ।  
 पुनाति देवानां भुवनानि विश्वा । सुवर्ज्योतिर्यशो  
 महत् । अशीमहि गाधमुत प्रतिष्ठाम् ॥ १०४ ॥

चातयत् श्रीणीतां सत्यमाहुरशीमहि गणे कुरु  
 विद्रवणे पितृयाणां अर्को रजसो विमानस्त्रीणि च ॥ ९

<sup>20</sup>महाव्रते फलके कूर्चे वाऽधिरुह्याध्वर्युः शस्त्रं प्रनिगृणाति—अर्कः  
 पवित्रं इति त्रिष्टुभा ॥ अर्कः आदित्यः देवानां मध्ये पवित्रं पावनः ।  
 रजसः अन्तरिक्षस्य उदकस्य वा निर्माता दापयिता वा । विश्वानि  
 भुवनानि भूतजातानि पुनाति शोधयति । ततः ते पूते द्यावापृथिव्यौ  
 पयसा उदकेन संविदाने ऐकमत्यं गते परस्परं वा संविदाने  
 पयसा इत्थंभूते घृतं उदकं यागद्वारेण दत्तः प्रजाभ्यः ॥

<sup>21</sup>पवित्रमर्क इति मध्येज्योतिस्त्रिष्टुप् ॥ अर्धर्चो गतः । सुवः  
 स्वर्गं ज्योतिः ज्योतिष्मत् यशः अन्नं च महत् तत्प्रसादात्  
 अशीमहि व्याप्नुयाम । उत अपि च गाधं सुस्थिरां प्रतिष्ठां अशी-  
 महि । गाध्यते प्रतिष्ठीयते अस्मिन्निति गाधः, गाधु प्रतिष्ठायाम् ॥

इति तैत्तिरीय ब्राह्मणे तृतीये सप्तमे  
 अच्छिद्रेषु नवमोऽनुवाकः.



<sup>1</sup>उदस्तांप्सीत्सविता मित्रो अर्यमा । सर्वान्-  
मित्रानवधीद्युगेन । बृहन्तं मामंकरद्वीरवन्तम् ।  
रथन्तरे श्रयस्व स्वाहा पृथिव्याम् । <sup>2</sup>वामदेव्ये  
श्रयस्व स्वाहाऽन्तरिक्षे । <sup>3</sup>बृहति श्रयस्व स्वाहा

<sup>1</sup>हविर्धाने पतिते आहवनीये जुहोति—उदस्तांप्सीदिति त्रिप-  
दया विराजा यजुरन्तया ॥ उदस्तांप्सीत् उत्तम्रोतु । स्तम्भेः  
छान्दसे लुङि हलन्तलक्षणा वृद्धिः, 'खरि च' इति चर्त्वम् ।  
सविता मित्रः अर्यमा च हविर्धानमुत्तब्धं करोतु उत्तम्भनेन  
स्थापयतु सर्वांश्च अस्माकं अमित्रान् शत्रून् अवधीत् । हन्ते-  
र्लुङि वधादेशः । युगेन योगेन युगपदिति यावत् । यद्वा—  
युगेन कालेन वधयोग्येन । अथ मां च बृहन्तं महान्तं यज्ञस्य  
अवैगुण्येन अकरत् करोतु । 'कृमृटरुहिभ्यश्छन्दसि' इति अङ् ।  
वीरवन्तं च करोतु । रथन्तरे सामनि तदर्थं श्रयस्व यथा  
न पतितः स्याः पृथिव्यां च श्रयस्व । पृथिव्यां हि स्थितः  
न ततः अन्यत्र पतति तदर्थं इदं स्वाहुतमस्तु ॥

<sup>2</sup>अनसि पतिते होत्रिये जुहोति—वामदेव्य इति ॥ 'उदस्तांप्सीत्'  
इत्यादिः सर्वशेषोऽनुषज्यते । तामनुद्भृत्य अनेन जुहोति । वामदेव्ये  
सामनि श्रयस्व ततश्चान्तरिक्ष इव विचलितं वर्तस्व स्वाहुतं चास्तु ॥

<sup>3</sup>आग्नीध्रीये पतिते आग्नीध्रीय एव जुहोति—बृहतीति ॥  
बृहति साम्नि श्रयस्व दिवीव सुस्थिरं वर्तस्व, स्वाहुतं चास्तु ।  
पूर्ववत् ऋचोऽनुषङ्गः ॥



द्विवि । <sup>4</sup>बृहता त्वोपस्तभ्नोमि । <sup>5</sup>आ त्वां ददे य-  
शसे वीर्याय च । अस्मास्वग््निया यूयं दधाथेन्द्रि-  
यं पयः । <sup>6</sup>यस्ते द्रप्सो यस्तं उदर्षः ॥ १०५ ॥  
दैव्यः केतुर्विश्वं भुवनमाविवेश । स नः पाह्यरि-

<sup>4</sup>पतितमुत्थापयति—बृहता त्वेति यजुषा ॥ बृहता साम्ना त्वां  
उपस्तभ्नोमि उत्तम्भयामि । 'स्तन्भुस्तुन्भु' इति श्नुप्रत्ययः ॥

<sup>5</sup>यदि वपा हविरवदानं वा स्कन्देत् तद्वादते—आ त्वा दद  
इति द्विपदयोष्णिहा । त्वां आददे गृह्णामि यशसे वीर्याय  
च हे हविः! । हे अग््नियाः! गावः! यूयमपि अस्मासु  
इन्द्रियं पयश्च दधाथ स्थापयत स्कन्दनात् भ्रष्टं पुनरवस्थाप-  
यत । यशः अन्नं, पयः क्षीरादि ॥

<sup>6</sup>अथ स्कन्नं स्रुच्यवदाय स्कन्नप्रायश्चित्तं जुहोति—यस्त  
इति अनुष्टुप्प्रकारेण ॥ दैव्य इति प्रथमपादान्तः । हे हविः!  
तव यः द्रप्सः सूक्ष्मः अवयवः यश्च उदर्षः उद्भूतोऽवयवः ।  
ऋषी गतौ, घञ् । यश्च तव दैव्यः देवसम्बन्धी केतुः प्र  
ज्ञातोप्रस्कन्नः पात्रस्थोऽवयवः स सर्वः विश्वं भुवनं आवि-  
वेश विश्वस्य स्थितये हविष्ट्वेन वर्तते । यद्वा—तव द्रप्सः  
उदर्षश्च दैव्यहेतुभूतास्कन्नस्वभावेन विश्वं भुवनं आविवेश । स  
त्वं अस्मान् निर्दोषान् पाहि रक्ष । अरिष्ट्यै अहिंसायै  
स्नाहुतं चास्तु ॥



ष्ट्यै स्वाहा । ७ अनु मा सर्वो यज्ञोऽयमेतु । विश्वे  
 देवा मरुतस्सामार्कः । आप्रियश्छन्दांसि निवि-  
 दो यजूंषि । अस्यै पृथिव्यै यद्यज्ञियम् । ८ प्रजा-  
 पतेर्वर्तनिमनुं वर्तस्व । अनु वीरैरनुं राध्याम् गो-  
 भिः । अन्वश्वैरनु सर्वैरु पुष्टैः । अनु प्रजयाऽन्वि-  
 न्द्रियेण ॥ १०६ ॥ देवा नो यज्ञमृजुधा नयन्तु ।

७ व्रतस्य सतः आर्त्विज्यात् निर्हरणे होमः—अनु मेति त्रिष्टुप् ॥  
 सर्वोऽप्ययं यज्ञः मां अन्वेतु अनुगच्छतु माऽन्यं गमत् । वि-  
 श्वेदेवादयश्च मामेव अनुयन्तु । सर्वे निगदसिद्धाः । अर्कः  
 ऋक् । निविदः शस्त्रावयवाः यच्चान्यदस्याः पृथिव्यास्सम्बन्धि  
 यज्ञियं यज्ञार्हं तदपि मामन्वेतु मयैव अविगुणः यज्ञः निर्व-  
 र्त्यताम् ॥

८ यद्येककपालः स्कन्देत् परि वा वर्तेत यथास्थानं तं कल्प-  
 यति—प्रजापतेरिति शक्यं पञ्चपदया ॥ हे एककपाल !  
 प्रजापतेर्वर्तनिं मार्गं नित्यं अविकलं पन्थानं अनुवर्तस्व अनु-  
 गम्य वर्तस्व स्वस्थाने तिष्ठेति यावत् । ततः वयमपि वीरैः  
 पुत्रादिभिः गोभिः अश्वैः सर्वैश्चान्यैरपि धनैः पुष्टैः समृद्धैः  
 प्रजया इन्द्रियेण च अनुराध्याम अनुक्रमेण ऋद्धा भूयास्मा  
 देवाश्च अस्मद्यज्ञं ऋजुधा ऋजुना अविगुणेन मार्गेण नयन्तु ।  
 छान्दसो धाप्रत्ययः ॥



<sup>9</sup>प्रति क्षत्ते प्रति तिष्ठामि राष्ट्रे । प्रत्यश्वेषु प्रतिति-  
ष्ठामि गोषु । प्रति प्रजायां प्रति तिष्ठामि भव्ये ।  
<sup>10</sup>विश्वमन्याऽभि वावृधे । तदन्यस्यामधिश्चितम् ।  
दिवे च विश्वकर्मणे । पृथिव्यै चाकरं नमः । <sup>11</sup>अ-  
स्कान्द्यौः पृथिवीम् । अस्कानृषभो युवा गाः ॥ १०७

<sup>9</sup>प्रति क्षत्र इति त्रिपदा विराट् ॥ एवं त्वयि आर्जवं भज-  
माने प्रतिष्ठिते सति अहमपि क्षत्रादिषु प्रतितिष्ठामि । भव्यं  
प्रशस्तभवनं स्वर्गादि । 'भव्यगेय' इति निपात्यते ॥

<sup>10</sup>अनुमन्त्रयते—विश्वमित्यनुष्टुभा ॥ विश्वं भूतजातं अन्या  
एका द्यौः अभिवावृधे आभिमुख्येन वर्धयति वृष्ट्यादिना । अथ  
तत् तथा अभिवर्धितं अन्यस्यां एकस्यां पृथिव्यां अधिश्चितं  
उपरिश्चितं उपरिस्थितम् । अत एव च विश्वकर्मणे कृत्स्न-  
जगदभिवृद्धिकारिण्यै दिवे च जगतः धारयिष्यै पृथिव्यै नमः  
अकरं करोमि । 'कृमृट्' इत्यङ् । 'एककपालं वै प्रति-  
तिष्ठन्तम्'\* इत्यादि ब्राह्मणं भवति ॥

<sup>11</sup>होममन्त्रः—अस्कानिसनुष्टुप् ॥ द्यौः वृष्ट्या पृथिवीं  
अस्कान् अनुप्राप्नोति वृष्ट्या तुल्यमिदं स्कन्नं नात्र वृधा स्क-  
न्नमिति । तथा च युवा वृषभो गाः अस्कान् रेतोधानाय  
अनुगच्छति तत्तुल्यमिदम् । स्कन्देः छन्दसे लुङि हलन्तलक्ष-  
णायां वृद्धौ 'बहुळं छन्दसि' इतीडभावे हल्लुचादिसंयोगान्त-  
लोपौ । इमानि विश्वानि भुवनानि अनेन स्कन्नानि अनुगतानि



स्कन्नेमा विश्वा भुवना । स्कन्नो यज्ञः प्रजनयतु ।  
<sup>12</sup>अस्कानजनि प्राजनि । आ स्कन्नाजायते वृषां ।  
स्कन्नात्प्रजनिषीमहि । <sup>13</sup>ये देवा येषामिदं भाग-  
धेयं बभूव । येषां प्रयाजा उत्तानूयाजाः । इन्द्र-  
ज्येष्ठेभ्यो वरुणराजभ्यः । अग्निर्होतृभ्यो देवेभ्य-

हविष्टस्यानपगमात् । यज्ञश्च अनेन स्कन्नः अनुगतः प्रजन-  
यतु प्रजा उत्पादयतु हविष्टस्यानपगमात् ॥

<sup>12</sup>अस्कानजनीति गायत्री ॥ यदिदं हविः अस्कान् स्फ-  
न्दतिस्म तदिदं हविः अजनि जायते हविष्टमेवास्य संपद्यते  
नात्र स्कन्नदोषः । प्राजनि प्राजायते प्रजया पशुभिश्च । 'दीप-  
जनबुध' इति कर्तरि चिण् । तिङ्ः परत्वात् मध्यमस्य नि-  
घाताभावः, प्रथमस्य तु अपदात्परत्वात् । यस्मात् एवं स्क-  
न्नत्वं गुणार्थैव, अतः अस्मात् स्कन्नात् हेतोः वृषा सेक्ता  
आजायते सर्वतः सेचनसमर्थो भवति । वयं च अस्मात्  
स्कन्नाद्धेतोः प्रजनिषीमहि प्रजया पशुभिश्च समृद्धाः भूयास्म ॥

<sup>13</sup>यज्ञस्य विघ्नकरे भये उपजाते सर्वयागद्रव्याणि द्रोणकलशे  
गृहीत्वा होममन्त्रः—ये देवा इति त्रिष्टुप् ॥ ये देवाः द्युलो-  
कवासिनः येषां देवानां इदं सर्वं पुरोडाशादि भागधेयं ब-  
भूव सङ्कल्पितं भवति, येषां च प्रयाजाः अनूयाजाश्च भा-  
गधेयं, तेभ्यो देवेभ्यः इन्द्रज्येष्ठेभ्यः इन्द्रप्रधानेभ्यः वरुण-



स्वाहा । <sup>14</sup>उत त्या नो दिवां मतिः ॥ १०८ ॥  
 अदितिरूत्याऽऽगमत् । सा शन्ताची मयस्करत् ।  
 अप् सिधः । <sup>15</sup>उत त्या दैव्या भिषजां । शं नस्क-  
 रतो अश्विनां । यूयातांमस्मद्रपः । अप् सिधः ।

राजभ्यः वरुणो राजा येषां तेभ्यः अग्निहोतृभ्यः अग्नि-  
 र्हीता आह्वाता येषां तेभ्यश्च स्वाहेति । 'ऋतं छन्दसि' इति  
 कवभावः ॥

<sup>14</sup>चमसे ऊर्ध्वपात्रे वा अभक्षिते उन्नीय स्तोत्रैरुपाकृते अयं  
 प्रायश्चित्तहोमः—उत त्या न इति तिस्रः उष्णिहः ॥ उत अपि-  
 नाम त्या सेषा दिवा द्योतनवती अदितिः अखण्डनीया नः अ-  
 स्माकं मतिः ऊत्या रक्षणेन निमित्तेन आगमत् आगच्छतु ।  
 सा तादृशी मतिः शन्ताची अनिष्टशमनप्रापिका अस्माकं  
 मयः सुखं करत् करोतु । पूर्ववद्ङ् । सिधः कर्मविस्मरण-  
 निमित्तं पापं अस्माकं शोषणं शरीरादिकथं अपकरत् अपाकरोतु  
 अपगमयतु । त्रिवु शोषणे, असुनि छान्दसं रूपम् ॥

<sup>15</sup>उत सेति ॥ अपि च त्या ते देव्यौ भिषजौ अश्विनौ ।  
 सर्वत्र 'सुपां सुलुक्' इत्याकारः । तौ नः अस्माकं शं सुखं  
 करतः कुरुताम् । लोटि व्यत्ययेन शप् । किञ्च—अस्मत्  
 अस्मत्तः रपः विस्मरणनिमित्तं पापं यूयातां पृथक्कुरुताम् ।  
 अप सिध इति गतम् ॥



<sup>16</sup>शमग्निर्ग्निभिस्करत् । शं नस्तपतु सूर्यः । शं वातो वात्वरुपाः ॥ १०९ ॥ अप स्त्रिधः । <sup>17</sup>तदित्पदं न विचिकेत विद्वान् । यन्मृतः पुनरप्येति

<sup>16</sup>शमग्निरित्यादि ॥ अयं अग्निः आहवनीय अन्यैः अग्निभिः सहास्माकं सुखं करोतु । सूर्यश्च अस्माकं शं यथा तथा तपतु । वातश्च शं यथा तथा वातु अरुपाः अदुःखहेतुः । अप स्त्रिधः इति गतम् ॥

<sup>17</sup>मार्जयित्वा तं चमसेषु प्रक्षिपति—तदित्पदमिति त्रिष्टुभा ॥ तदित् तदेव पदं जीवस्य प्राप्यं स्थानं भवितुमर्हति । किम्? यत् यत्र मृतोपि गतप्राणः जीवः पुनः अनन्तरमेव जीवान् प्राणान् अप्येति अनुप्राप्नोति तत्प्राणवशीकरणमेतत् पदम् । तस्मात् यः विद्वान् आत्मोपासकः परलोकवादी वा इतः अन्यत्पदं वीप्सते नूनं सः न विचिकेत न विविच्य जानाति तेन न सम्यङ्ङिरूपितम् । तस्माद्धित्वा प्राणान् यदि पदान्तरं प्राप्यते, न यावज्जीवः स्यात् । जीव प्राणधारणे, इति स्मरणात् । 'न जीवो म्रियते'\* इति श्रुतेः, मृड् प्राणत्यागे, इति स्मरणात् । तस्मात्तदेव पदमिति । कित ज्ञाने, छान्दसो लिट् । इदानीममृतत्वमस्य कथमिति चोद्यावसरे वाचोयुक्तिनिबन्धनप्रदर्शनेन मृतत्वाभावं समर्थयते—त्रिवृत् सात्त्विक्याद्याः तिस्रो वृत्तयः यस्य स त्रिवृत् धर्मार्थकामलक्षणप्रवृत्तित्रयवान्वा । त्रिचक्रादित्वादुत्तरपदान्तोदात्तत्वम् । भुवनस्य भूतचक्रस्य गर्भः

\* छान्दोग्यम्, ६-११-३.



जीवान् । त्रिवृद्यद्भुवनस्य रथवृत् । जीवो गर्भो  
न मृतस्स जीवात् । <sup>18</sup>प्रत्यस्मै पिपीषते । विश्वा-  
नि विदुषे भर । अरं गमाय जग्मवे । अपश्वाद्-

मध्यवर्ती देही रथवृत् संसारलक्षणेन रथेन रंहणेन वर्तमानः  
परवशो नीयमानः तेन वा वृतः छादितः । यथोक्तम्—‘तस्मिन्  
हंसो भ्राम्यते ब्रह्मचक्रे’\* इति । तस्मादयं छादितवद्वर्तमानोपि  
जीव एव न मृतः स हि सर्वदा जीवात् जीवति । स एव  
जीवतीति व्यपदेशमर्हतीति । लेख्याडागमः । तद्वत्तवापि न  
काचित् क्षतिः, अविकृत एव सर्वकालमसीति । अथवा—  
तदेवात्मीयं पदमनुष्ठेयं कर्म विद्वानपि सन् न विचिकेत न वि-  
जानाति यथा संसारे छादितशक्तिः जीवः आत्मानं न जा-  
नाति मृत्वा च पुनर्जीवत्वं प्रतिपद्यते तस्य कदाचिदपि न  
क्षतिः । स हि सर्वदा जीव एव न मृतः । एवं त्वमपीति॥

<sup>18</sup>अथ तस्य होममन्त्रः—प्रत्यस्मा इत्यनुष्टुप् ॥ अस्मै य-  
जमानाय पिपीषते पातुमिच्छते । पीड् पाने, प्यायतुमिच्छते  
वा । छान्दसः पीभावः । विदुषे ज्ञानवते विश्वानि कर्माणि  
प्रतिभर अविकलानि प्रत्यावर्तय अनेन होमेन । अरंगमाय  
पर्याप्तं अन्यूनमेव कर्मणां गन्त्रे । पचाद्यच् । जग्मवे पुनः-  
पुनः कर्मणां गन्त्रे । यद्गुगन्तादौणादिके कुप्रत्यये उपधा-  
लोपः । नुगभावश्च । यद्वा—गमनशीलाय कर्मानुष्ठानशीलाय ।  
ताच्छीलिकः कुप्रत्ययः । छान्दसं द्विर्वचनमाद्युदात्तत्वं च । अप-



घृ॒ने न॒रे । <sup>19</sup> इ॒न्दुरि॒न्द्रम॒वा॒गात् । इ॒न्दो॒रि॒न्द्रोऽपा॒त् ।  
तस्य॑ त इ॒न्दु॒वि॒न्द्रपी॒तस्य॑ म॒धु॒मतः॑ । उ॒प॒हू॒तस्यो॒प॒-  
हू॒तो भ॒क्षया॑मि ॥ ११० ॥

उ॒द॒र्ष इ॒न्द्रि॒येण॑ गा म॒तिर॑र॒पा  
अ॒गा॒त्ती॒णि च ॥ १० ॥

श्वाद्घृ॒ने पश्चाद्वाहरहिताय तन्निमित्तस्य कर्मभ्रेषस्याभावात् । 'अ-  
न्येभ्योपि दृश्यते' इति देहेः ऋनिपि छान्दसो वर्णविकारः ।  
यद्वा—दघ पालने, अपश्चात्पालयित्रे प्रजानाम्, अपि तु सर्व  
दा पालयित्रे । यद्वा—प्रथमपालयित्रे न तु पालयित्रन्तर-  
दर्शनोत्तरकालं, पालयितृणां प्रथमायेत्यर्थः । यद्वा—प्रागेव प्रा-  
र्थनायाः पालयित्रे न तु पश्चात् । स एव ऋनिप् । नरे  
नेत्रे प्रजानाम् । नृ नये, पचाद्यच्, विभक्तिव्यत्ययः । नृश-  
ब्दस्य वा चतुर्थ्येकवचने व्यत्ययेन गुणः । वृषादिर्द्रष्टव्यः ॥

<sup>19</sup>अववृष्टस्य भक्षणमन्त्रः—इन्दुरिति यजुरन्ता एकपदा त्रिष्टुप् ॥  
इन्दुः सोमः अयं अववृष्टः इन्द्रं अनववृष्टं अवागात् अवैतु  
अवगच्छतु ज्ञात्वा तमेवानुप्रविशतु । तस्य च इन्दोः सोमस्य  
इन्द्रोऽपात् । कर्मणि षष्ठी । तं इन्द्रः अपिबत् । तस्मात् हे  
इन्दो! तस्य तादृशस्य तव । इन्द्रपीतस्येत्यादि । व्याख्यातम् \* ॥

इति तैत्तिरीये ब्राह्मणे तृतीये सप्तमे  
अच्छिद्रेषु दशमोऽनुवाकः.



<sup>1</sup>ब्रह्मं प्रतिष्ठा मनसो ब्रह्मं वाचः । ब्रह्मं यज्ञानां हविषामाज्यस्य । अतिरिक्तं कर्मणो यच्च हीनम् । यज्ञः पर्वाणि प्रतिरन्नेति कल्पयन् । स्वाहाकृताऽऽहुतिरेतु देवान् । <sup>2</sup>आश्रावितमत्याश्रावितम् । वषट्कृतमत्यनूक्तं च यज्ञे । अतिरिक्तं कर्मणो यच्च हीनम् । यज्ञः पर्वाणि प्रतिरन्नेति क-

<sup>1</sup>अथ दर्शपूर्णमासयोः प्रायश्चित्तहोमा नित्याः—ब्रह्म प्रतिष्ठेति द्वे पञ्चपदे शक्यौ ॥ ब्रह्म आत्मा कर्मणामपादानम् । यथा—‘यत एव यज्ञं प्रयुङ्क्ते । तदेनं प्रतिष्ठापयति’\* इति । ईश्वरस्य क्रियाशक्तिः वाताख्यः विश्वोपादानभूतः परमात्मा । तदेव ब्रह्म प्रतिष्ठा मनसः, वाचः, यज्ञानां, तत्साधनानां च हविषां, आज्यस्य च । तस्मात् अस्य कर्मणो यदतिरिक्तं मात्राधिक्येन कृतं यच्च हीनं मात्राया ऊनं तत्सर्वं यज्ञः यष्टव्यं तदेव ब्रह्म कल्पयन् गुणीकुर्वन् फलसाधनसमर्थं कुर्वन् पर्वाणि यागकालांश्च प्रतिरन् सम्यङ्ङ्घ्रित्यागतया वर्धयन् अशून्यं कुर्वन् एति अविच्छेदेन वर्तते । तदर्थं इयं स्वाहाकृता स्वाहाकारेण संस्कृता आहुतिः देवान् एतु गच्छतु तेषां स्थितये भवतु ॥

<sup>2</sup>आश्रावितमिति ॥ अस्मिन् यज्ञे यत् आश्रावितं सम्यङ्ङ्घ्रिताश्रावणं अत्याश्रावितं असमीचीनाश्रावणं वषट्कृतं स-



ल्पयन् । स्वाहाकृताऽऽहुतिरेतु देवान् ॥ १११ ॥  
<sup>३</sup>यद्वो देवा अतिपादयानि । वाचा चित्प्रयतं देव-  
हेडनम् । अरायो अस्मां अभिदुच्छुनायते । अ-  
न्यत्रास्मन्मरुतस्तन्निधेतन । <sup>४</sup>ततं म आपस्तदु

म्यक् वषट्कारेण दत्तं अत्यनूक्तं असमीचीनानुवचनम् । अति-  
रिक्तमित्यादि । समानम् । समीचीनकरणमत्र कल्पनं वेदितव्यम् ॥

<sup>३</sup>यद् इति जगती त्रिष्टुब्वा ॥ हे देवाः! मरुतः! युष्माकं  
संवन्धि यत् कर्म अहं अतिपादयानि अतिपन्नं यथाकामं  
करोमि । अकरणं अन्यथा करणं चातिपत्तिः । कामचारक  
रणे लोट् । वाचा चित् वाचा च, सामर्थ्यात् मनसा चेति ग-  
म्यते । प्रयतं प्रकर्षेण यतं उपरतम् । यम उपरमे । अत  
एव देवहेडनं देवानां क्रोधनम् । यच्चास्मान् अरायः निर्ध-  
नान् । 'ऊडिदम्' इति विभक्तेरुदात्तत्वं रैशब्दादपि भवति ।  
अभिदुच्छुनायते आभिमुख्येन नाशयति अस्मान्वा अभिलक्ष्य  
दुच्छुनेवाचरति । दुच्छुना दारिद्र्यम्, तदिवास्मान् पीडयतीति  
यावत् । ईदृशं अतिपन्नं कर्म तत् अस्मत्तः अन्यत्र निधेतन  
स्थापयत तत्फलं अस्मासु मा भूत् । दधातेर्लिङि 'लिङ्चाशिष्यङ्'  
यासुट्, 'अतो येयः' 'तप्तनप्तनधनाश्च' इति तनादेशः ॥

<sup>४</sup>ततं म इति जगती ॥ मम आपः कर्म ततं विस्तीर्णं  
यावज्जीवसंकल्पान् । तदेव इदानीं अनेन होमेन पुनः तायते  
भूयोपि विस्तीर्यते । किञ्च—स्वादिष्टा स्वादुतमा धीतिः



तायते पुनः । स्वादिष्टा धीतिरुचथाय शस्यते । अ-  
यं समुद्र उत विश्वभेषजः । स्वाहाकृतस्य समु-  
तृष्णुतर्भुवः । उद्वयं तमसस्परि । उदु त्यं चित्रम् ॥  
११२ ॥ इमं मे वरुण तत्त्वा यामि । त्वं नो अ-  
ग्ने स त्वं नो अग्ने । त्वमग्ने अयाऽसि प्रजापते ।

धारकं हविः । संज्ञायां क्तिन् । उचथाय कर्मणे हविषः  
समवायाधारत्वात् उचथः । उच समवाये, औणादिकः थप्र-  
त्ययः । यत्र समवैति तदर्थं स्वादिष्टं भूत्वा अनेन होमेन  
हविः शस्यते, प्रशस्ततां भजते । यस्मादेवं तस्मात् अयं  
समुद्रः समुद्रोपममिदं दीयमानं आज्यं, अपि च विश्वभेषजः  
सर्वानिष्टशमनहेतुः, न तु घृतान्तरवत् कतिपयरोगभेषजम् । तस्य  
तादृशस्य स्वाहाकृतस्य स्वाहाकारेण प्रदत्तस्य समु तृष्णुत,  
उकारोऽवधारणे, संतृप्यत, यस्य णुत्वम् । हे ऋभुवः ! देवाः !!  
छान्दसः उवडादेशः । सुहितार्थयोगे षष्ठीसमासप्रतिषेधेन षष्ठ्याः  
ज्ञापितत्वात् स्वाहाकृतस्येति षष्ठी । उद्वयं तमस इत्यादि न-  
वानां प्रतीका गृह्यन्ते । व्याख्याताश्च ग्रहकाण्डादिषु मन्त्राः ।  
उद्वयं तमसस्परि पश्यन्तः,\* उदु त्यं जातवेदसं,† चित्रं देवानां,‡  
इमं मे वरुण श्रुधि,‡ तत्त्वा यामि ब्रह्मणा,‡ त्वं नो अग्ने वरुणस्य,¶  
स त्वं नो अग्नेऽवमः,¶ त्वमग्ने अयाऽस्यथासन्,§ प्रजापते न त्वत्\*\*॥

\* सं. ४-१-७.

‡ सं. २-१-११.

§ सं. १-४-१६.

† सं. १-४-४३.

¶ सं. २-५-१२.

\*\* सं. १-८-१४.



५ इमं जीवेभ्यः परिधिं दधामि । मेषां नु गादपरो  
अर्धमेतम् । शतं जीवन्तु शरदः पुरुचीः । तिरो  
मृत्युं दधतां पर्वतेन । ६ इष्टेभ्यस्स्वाहा वषडनिष्टे-  
भ्यस्स्वाहा । भेषजं दुरिष्ट्यै स्वाहा निष्कृत्यै

५ इमं जीवेभ्य इति त्रिष्टुप् ॥ जीवेभ्यः जीवनार्थं जीवानां  
वा परिधिं सर्वतः धातारं रक्षकं दधामि स्थापयामि एतद्धो  
मात्मकम् । अतः एषां अनेन होमेन रक्षितानां जीवानां मध्ये  
अपरः कश्चिदपि मा गात् मा गमत् । नु इति क्षिप्रार्थे ।  
एतमर्धं पुरुषायुषस्य प्रथमार्धं पञ्चाशद्वर्षलक्षणं आयुष्टेन मा गात्  
तावत्यायुषि मा मृतेति यावत् । यद्वा—एतमर्धं ऋद्धिं ऋद्धि-  
हेतुम् । वर्णव्यत्ययो वा एतमर्धम् । प्रथमे पक्षे छान्दस-  
माद्युदात्तत्वम् । किन्तु शतं जीवन्तु शरदः संवत्सरान् पु-  
रुचीः पुरुन् बहून्वा नानाविधान् भोगान् अञ्चतीति, नका-  
राकारयोः लुप्तयोः 'चौ' इति दीर्घत्वम् । अत एव मृत्युं  
तिरोदधतां विनष्टं कुरुताम् पर्वतेन पर्वणि क्रियमाणेन अनेन  
होमेन । 'पर्वमरुद्भ्यां तन्' इति तन्प्रत्ययः । पर्वतवदभेदेन वा ॥

६ इष्टेभ्य इत्यादीनि यजूषि ॥ इष्टेभ्यः सम्यग्यागेनाराधितेभ्यः  
अग्न्यादिभ्यः स्वाहुतमिदमस्तु तृप्त्यतिशयाय । वषडनिष्टेभ्यः  
ये अनिष्टा वषट्कारेण अनाराधिताः देवाः तेभ्यः इदमेव वषट्कृतं  
हविरस्तु तदर्थं इदं स्वाहुतं करोमि । भेषजं अनिष्टकारित्व-  
शमनं दुरिष्ट्यै दुरिष्ट्याः प्रमादादिना विगुणा इष्टिः दुरिष्टिः



स्वाहा । दौरा॑र्ध्र्यै॒ स्वाहा॑ दे॒वीभ्यस्त॒नूभ्यस्स्वाहा॑ ॥  
 ११३ ॥ ऋ॒द्ध्यै स्वाहा॑ समृ॒द्ध्यै स्वाहा॑ । ७यत॑ इन्द्र  
 भया॑महे । ततो॑ नो॒ अभयं॑ कृधि । मघ॑वञ्छुग्धि तव  
 तन्न॑ ऊ॒तये॑ । विद्विषो॑ विमृ॒धो जहि॑ । ८स्व॒स्तिदा॑  
 विश॒स्पतिः॑ । वृ॒त्रहा॑ विमृ॒धो व॒शी । वृषेन्द्रः॑ पुर

तस्याः स्विष्टं स्वाहुतमिदमस्तु । निष्कृतिः प्रायश्चित्तार्थो हो-  
 मादिः । तत्सामर्थ्यार्थं स्वाहुतमिदमस्तु ॥

७यत इन्द्रेति पथ्या बृहती ॥ हे इन्द्र! यतः मृत्युरोग-  
 चोरादेर्हेतोः वयं भयामहे विभीमः । व्यत्ययेन शप्, आ-  
 त्मनेपदं च । ततः नः अस्माकं यथा भयं न भवति तथा  
 कृधि कुरु । शपो लुकि, 'श्रुशृणुपृक्वृभ्यः' इति धिभावः ।  
 हे मघवन्! तव या ऊतिः रक्षा अनितरसाधारणी तत् तस्याः  
 नः अस्मदर्थं तां रक्षां कर्तुं त्वमेव शग्धि शक्तो वर्तस्व ।  
 छान्दसो वर्तमाने लोट्, प्राक्काले वा । त्वदीयरक्षाशक्तेः प्र-  
 दर्शनकालोऽयम् । 'ऊतियूति' इति क्तिनः उदात्तत्वम् । किञ्च—  
 विद्विषः शत्रून् विमृधः सङ्ग्रामांश्च जहि विनाशय । 'हन्तेर्जः' ॥

८स्वस्तिदा इत्यनुष्टुप् ॥ स्वस्तिदा अविनाशम्य दाता विशः  
 विश्वस्याः प्रजायाः पतिः वृत्रहा पापादेर्हन्ता विमृधः विनि-  
 वारितसङ्ग्रामः । छान्दसस्समासान्तः, विभक्तिव्यत्ययो वा । वशी  
 जितेन्द्रियः वृषा सेक्ता ईदृशः इन्द्रः अस्माकं पुरः एतु



एतु नः । स्वस्तिदा अभयंकरः । <sup>9</sup>आभिर्गीर्भि-  
 र्यदतो न ऊनम् ॥ ११४ ॥ आप्यायय हरिवो व-  
 र्धमानः । यदा स्तोतृभ्यो महि गोत्रा रुजासि ।  
 भूयिष्ठभाजो अर्धं ते स्याम । <sup>10</sup>अनाज्ञातं यदा-  
 ज्ञातम् । यज्ञस्य क्रियते मिथु । अग्ने तदस्य क-

अग्रतः रक्षकभावेन वर्तताम् । स्वस्तिदा शोभनं भावं अस्मभ्यं  
 ददत् अभयंकरः भयनिवृत्तेः कर्ता वक्ता वा माभैषीरिति ।  
 'मेघर्तिभयेषु' इति खल्विधीयमानः अभयेऽपि भवति ॥

<sup>9</sup>आभिरिति त्रिष्टुप् ॥ हे हरिवः! अश्ववन्! आभिः अ-  
 स्मदुक्ताभिः गीर्भिः वर्धमानः त्वं आप्यायय वर्धय । किं?  
 यत् अतः अस्माभिः अनुष्ठितात् कर्मणः ऊनं विकलं आ-  
 सीत्, तत्सर्वं आप्यायय । यदा त्वं स्तोतृभ्यः स्तोत्रार्थं महि  
 महत् अत्यर्थं सादरं गोत्राणि मेघान् रुजासि वृष्ट्यर्थं भिन-  
 क्षि तदा तथा स्तोतृत्ववत्सलः त्वं अस्माकं स्तोतृणां कर्म  
 संपूरयेति भावः । रुजेर्लेद्याडागमः । अध अत एव वयं  
 ते त्वत्सकाशात् भूयिष्ठभाजः स्याम बहुतमानां धनादीनां ल-  
 ष्धारो भूयास्म ॥

<sup>10</sup>अनाज्ञातमिति द्वे अनुष्टुभौ ॥ अनाज्ञातं शास्त्रमर्यादया  
 अज्ञातं, यच्च आज्ञातं तथा ज्ञातं यज्ञस्य सम्बन्धि कर्म मिथु  
 मिथ्या क्रियते फलसाधनासमर्थं अन्यथा क्रियते अनाज्ञातस्य  
 अनाज्ञातत्वादेव अन्यथा करणम् । ज्ञातस्याप्युपेक्षया अन्यथा



ल्पय । त्वं हि वेत्थं यथात्थम् । <sup>11</sup>पुरुषसंमितो  
 यज्ञः । यज्ञः पुरुषसंमितः । अग्ने तदस्य कल्पय।  
 त्वं हि वेत्थं यथात्थम् । <sup>12</sup>यत्पाकत्रा मनसा दी-  
 नदक्षान । यज्ञस्य मन्वते मर्तासः । अग्निष्टद्धोता

क्रिया स्यात् । हे अग्ने! तत् सर्वं अस्य कर्मणः सम्बन्धि  
 कल्पय फलमाधनसमर्थं कल्पय अविकलं कुरु । त्वं हि यथा-  
 तथं वेत्थ, यथात्वं कर्मणः स्वभावः, तस्यानतिवृत्तावव्ययीभावः ॥

<sup>11</sup>पुरुषसंमित इति ॥ पुरुषः विशिष्टदेहश्चेतयिता, तेन  
 संमितः तुल्यः यज्ञो नाम यथा पुरुषोऽयं अन्यूनानतिरिक्तवि-  
 शिष्टावयवारब्धशरीरः एवं यज्ञोऽप्यन्यूनानतिरिक्ताङ्गविशिष्टाङ्गसङ्घा-  
 तावयववान् । उपमानपूर्वपदप्रकृतिस्वरत्वम् । किञ्च—पुरुषस-  
 म्मितः पुरुषेण सम्यङ्निर्वर्तितश्चेत् अयं यज्ञो भवति यज्ञस्व-  
 भावभाग्भवति, इतरथा अयज्ञ एव स्यात् । 'तृतीया कर्मणि'  
 इति पूर्वपदप्रकृतिस्वरत्वम् । यस्मादेवं तस्मात् तस्य यत्  
 न्यूनं तत्कल्पय यज्ञस्वभावानुरूपं कुरु यज्ञत्वाय । त्वं हि  
 यज्ञस्वभावं यथावेद्वेत्थ ॥

<sup>12</sup>यत्पाकत्रेति त्रिष्टुप् ॥ पक्तव्यं बालं मनः पाकं तत्प्र-  
 कारेण मनसा । स्वार्थिकस्त्राप्रत्ययः । पाकगामिना वा मनसा  
 उपलक्षिताः मर्ताः दीनदक्षाः क्षीणोत्साहाः यज्ञस्य सम्बन्धि  
 यत् कर्म न मन्वते न जानन्ति तत्सर्वं विजानन् सञ्जातवै-



ऋतुविद्विजानन् । यजिष्ठो देवाः ऋतुशो यजा-  
ति ॥ ११५ ॥

देवाःश्चित्रं तनूभ्यस्स्वाहोनं पुरुषसंमितोऽग्ने  
तदस्य कल्पय पञ्च च ॥ ११ ॥

<sup>१</sup>यद्देवा देवहेडनम् । देवासश्चक्रुमा वयम् ।

गुण्यं जानन् ऋतुवित् विगुणस्य ऋतुस्वरूपस्य वेत्ता होता  
देवानां आह्वानकुशलः यजिष्ठः यष्टृतमः मानुषेभ्यः होतृभ्यः  
ईदृशः अग्निः देवान् ऋतुशः कालेकाले यजाति यजतु ।  
लेट्याडागमः । 'संख्यैकवचनाच्च' इति शस् । यष्टृशब्दात्  
'तुश्छन्दसि' इतीष्टानि 'तुरिष्ठेमेयस्सु' इति लोपः ॥

इति तैत्तिरीये ब्राह्मणे भट्टभास्करीये तृतीये सप्तमे  
अच्छिद्रेषु एकादशोऽनुवाकः.

<sup>१</sup>एकविंशत्या. दर्भपुञ्जीलैः पावितो यजमानो जपति—यद्देवा  
इति प्रथमा त्रिष्टुप् ॥ हे देवाः! देवासः! देवनशीलाः! ।  
आज्जसेरसुक् । आदित्याः अदितेः पुत्राः यद्देवहेडनं देवानां  
क्रोधनं कर्म वयं चक्रुम कृतवन्तः । संहितायां दीर्घत्वं छा-  
न्दसम् । ऋदिनियमादिङ्भावः । तस्मात् क्रोधहेतोरपराधात्  
मा मुञ्चत यूयं, मामुच मामपि एवं नाम असद्रूतं, ऋतस्य



आदित्यास्तस्मान्मा मुञ्चत । ऋतस्यर्तेन मामुत ।  
<sup>2</sup> देवा जीवनकाम्या यत् । वाचाऽनृतमूदिम । अ-  
 ग्निर्मा तस्मादेनसः । गार्हपत्यः प्रमुञ्चतु । दुरिता  
 यानि चकृम । करोतु मामनेनसम् ॥ ११६ ॥  
<sup>3</sup> ऋतेन द्यावापृथिवी । ऋतेन त्वं सरस्वति ।

यज्ञस्यापि ऋतेन अनेन होमेन, तस्यापि यज्ञत्वेहेतुत्वादस्य ।  
 यद्वा—सत्यस्यापि सत्यभूतेन, सर्वदा मोघत्वाभावात् ॥

<sup>2</sup> देवा इति षट्क्ष जगती ॥ हे देवाः! वयं सपुत्रपौत्राः  
 जीवनकाम्याः जीवनमात्मन इच्छन्तः । काम्यजन्तात्पचाद्यच् ।  
 यत् अनृतं वाचा ऊदिम उक्तवन्तः तस्मात् तन्निमित्तात्  
 एनसः मां गार्हपत्यः अग्निः प्रमुञ्चतु यानि चान्यानि दुरि-  
 तानि दुर्गाणि निमित्तानि कर्माणि सपुत्रपौत्राः चकृम । ते-  
 नापि कर्मणा मां अनेनसं करोतु । मयि शुद्धे मत्सम्ब-  
 न्धिनस्सर्वे विशुद्धा इति भावः ॥

<sup>3</sup> ऋतेनेत्यनुष्टुप् ॥ हे द्यावापृथिवी! हे सरस्वति! सर्वा  
 अपि यूयं मां अंहसः मुञ्चत । कस्मात्? ऋतेन यज्ञेन  
 विगुणेन हेतुनां ऋतात् प्राप्तात् । यच्च अन्यकृतं अन्येन  
 निमित्तेन यदतिरिक्तेन कृतं अन्यैर्वा शत्रुभिः अभिचारादिना  
 कृतं पापफलं आरिम प्राप्नुयाम तस्माच्च मुञ्चतेति । अर्तेर्लिटि  
 'ऋच्छतृताम्' इति गुणः, 'अत आदेः' इति दीर्घत्वम् ॥



ऋतान्मां मुञ्चतां शंसः । यदन्यकृतमारिम । <sup>4</sup>स-  
जातशंसादुत वां जामिशंसात् । ज्यायंस-  
शंसादुत वा कनीयसः । अनाज्ञातं देवकृतं  
यदेनः । तस्मात्त्वमस्माज्जातवेदो मुमुग्धि । <sup>5</sup>यद्वा-  
चा यन्मनसा । बाहुभ्यामूरुभ्यामष्टीवद्भ्याम् ॥  
११७॥ शिश्रैर्यदनृतं चकृमा वयम् । अग्निर्मा त-  
स्मादेनसः । <sup>6</sup>यद्धस्ताभ्यां चकर किल्बिषाणि ।

<sup>4</sup>सजातशंसादिति जगती ॥ सजाताः समानजन्मानः, जा-  
मयः भार्याः, ज्याशान् विद्यादिना प्रशस्ततरः, कनीयान् तेना-  
प्यल्पतरः, एतेषां शंसः स्तुतिः मिथ्यागुणारोपेणाव्याकुलीक-  
रणं तस्माद्धेतोः, अनाज्ञातं बुद्ध्या अननुसंहितं देवकृतं  
देवविषये मया कृतं यत् एनः पापं तस्मात् अस्मान् त्वं  
मुमुग्धि हे जातवेदः! जातानां अव्यामोहेन वेदितः! । मुञ्चतेः  
'बहुळं छन्दसि' इति शपः श्लुः । केचिदाहुः—विपरीतलक्षणया  
शंसः आक्रोशः इति, तन्निमित्तात् पापात् मुञ्चत इति योज्यम् ॥

<sup>5</sup>यद्वाचेत्यतिशक्री सप्तपदा ॥ वागादिभिः यदनृतं पापं  
वयं चकृम । अग्निर्मेत्यादि गतम् । अष्टीवद्भ्यां जानुभ्याम् ।  
शिश्रैरिति वचनव्यत्ययेन बहुवचनम् । यद्वा—शिश्रचापलप्र-  
कारैः । गतमन्यत् ॥

<sup>6</sup>यद्धस्ताभ्यामिति त्रिष्टुप् ॥ हस्ताभ्यां यत् यानि कि-  
ल्बिषाणि, अक्षाणां इन्द्रियाणां वशुं वर्जनीयं अगन्तव्यविषयं



अक्षाणां वृग्मुप जिघ्रमानः । दूरेपश्या च राष्ट्र-  
भृच्च । तान्यप्सरसावनुदत्तामृणानि । <sup>7</sup>अदीव्य-  
न्नृणं यदहं चकार । यद्वाऽदास्यन्थसंजगारा जने-  
भ्यः । अग्निर्मा तस्मादेनसः । <sup>8</sup>यन्मयि माता गर्भ-  
सति ॥ ११८ ॥ एनश्चकार यत्पिता । अग्निर्मा

उपजिघ्रमानः उपघ्नन् उपगच्छन् विषयभोगसक्तः । यद्वा—  
विषयमुपशमं कुर्वन् । हनेर्व्यत्ययेनात्मनेपदम्, ताच्छीलिको  
वा चानश्, व्यत्ययेन शपः श्लुः, विकरणत्वेन शः, बहुळं  
छन्दसि' इत्यभ्यासस्येत्वम्, 'गमहन' इत्युपधालोपः, कृदुत्तरप-  
दप्रकृतिस्वरत्वेन 'अभ्यस्तानामादिः' इत्याद्युदात्तत्वम् । अनु-  
दत्तां ऋणानि दूरेपश्या च राष्ट्रभृत् इत्येते अप्सरसौ अनु-  
दत्तां आनुपूर्वेण यथास्वं प्रत्यर्पयताम् ॥

<sup>7</sup>अदीव्यन्निति शकरी षट्शब्दा ॥ अदीव्यन् समीचीनव्यव-  
हारमकुर्वन्, यद्वा—यात्रां निर्वोढुं अशक्नुवन् हिंसित्वा यदृणं  
अहं चकार, यच्च अदास्यन् अप्रत्यर्पयिष्यन् न प्रतिदास्यते  
इदानीं तावत् गृह्यतामित्यभिसन्धि कुर्वन् जनेभ्यः आदाय  
यत्संजगार भक्षितवानस्मि । छान्दसं संहितायां दीर्घत्वम् ।  
अग्निर्मा तस्मादिति गतम् ॥

<sup>8</sup>यन्मयीति षट्शब्दा जगती ॥ मयि गर्भस्थे सति माता  
यदेनः परपुरुषसेवादि चकार, पिता यदेनः प्रतिषिद्धमैथु-  
नादि चकार । अग्निर्मत्यादि गतम् ॥



तस्मादेनंसः । <sup>9</sup>यदापिपेषं मातरं पितरम् । पुत्रः  
 प्रमुदितो धयन् । अहिंसितौ पितरौ मया तत् ।  
 तदग्ने अनृणो भवामि । <sup>10</sup>यदन्तरिक्षं पृथिवीमुत्त  
 द्याम् । यन्मातरं पितरं वा जिहिंसिम । अग्निर्मा  
 तस्मादेनंसः । <sup>11</sup>यदाशसां निशसा यत्पराशसा ॥  
 १११ ॥ यदेनंश्चक्रुमा नूतनं यत्पुराणम् । अग्निर्मा

<sup>9</sup>यदापिपेषेति बृहती, षड्ङ्क्त्वा ॥ यदहं मातुरुत्सङ्गस्थः  
 मातरं आपिपेष पीडितवानस्मि हस्तपादेन । पितरं च पितुरु-  
 त्सङ्गस्थः । पुत्रः दुःखात् पुत्राम्नः त्राता । क्षान्तिहेतुरयम् ।  
 प्रमुदितः हृष्टात्मा धर्माधर्मयोः अज्ञाता । तदपि कुत इत्याह—  
 धयन् स्तनं पिवन् । अवस्थाप्रदर्शनेन अज्ञत्वं दर्शयति । तत्  
 तदा मया तादृशेन पितरौ मातापितरौ अहिंसितौ अनु-  
 पद्रुतावेव । यद्वा—क्रोधकारिणौ मा भूताम्, तथाऽपि तयोः  
 या क्षान्तिः तदानीं नाभूत् तत्राहं अनृणो भवामि तत्प्रत्युप-  
 काराकरणपापरहितो भूयासं त्वत्प्रसादेन ॥

<sup>10</sup>यदन्तरिक्षमिति शकरी षट्ङ्क्त्वा ॥ यदन्तरिक्षादीनि य-  
 जिहिंसिम हिंसितवानस्मि तदनिष्टाचरणात् । लोकवासिनो वा  
 गृह्यन्ते । अग्निर्मेत्यादि तुल्यम् ॥

<sup>11</sup>यदाशसेति शकरी षट्ङ्क्त्वा ॥ शसु हिंसायां, आशसा  
 आभिमुख्येन हिंसया निशसा निभृतया हिंसया पराशसा



तस्मादेनसः । <sup>12</sup> अतिक्रामामि दुरितं यदेनः । ज-  
हामि रिप्रं परमे सधस्थे । यत्र यन्ति सुकृतो  
नापि दुष्कृतः । तमारोहामि सुकृतां नु लोकम् ।  
<sup>13</sup> त्रिते देवा अमृजतैतदेनः । त्रित एतन्मनुष्येषु  
मा मृजे । ततो मा यदि किञ्चिदानशे । अग्निर्मा  
तस्मादेनसः ॥ १२० ॥ गार्हपत्यः प्रमुञ्चतु । दु-

अनिवृत्तया हिंसया, एवं यदेनः चकृम । नूतनं इदानीतनं,  
पुराणं पूर्वस्मिन् जन्मनि भवम् । अग्निर्मेत्यादि समानम् ॥

<sup>12</sup> अतिक्रामामीति त्रिष्टुप् ॥ यद्दुरितं दुर्गतिकारणं एनः  
पापं तदहं अतिक्रामामि अतिक्रम्य गच्छामि त्वत्प्रसादात् ।  
किञ्च—परमे सधस्थे सहस्थाने अस्मिन् संसारे यन्मयि रिप्रं  
पापं लिप्तमिव निर्माष्टुं शक्यं तदपि जहामि त्यजामि त्वत्प्र-  
सादात् । ततश्च यत्र यन्ति सुकृत एव न कदाचिदपि  
दुष्कृतः तं सुकृतामेव सम्बन्धिनं लोकं आरोहामि । नु  
पूरणं अविघ्नेन वा ॥

<sup>13</sup> त्रित इत्यादि षट्क्ष ॥ 'तत एकतोऽजायत'\* इत्यत्रोक्तानां  
एकतादीनां त्रयाणामपि प्रदर्शनार्थं त्रितग्रहणम् । तस्मिन् त्रिते  
देवाः एतत् एनः पापं अमृजत 'ते देवा आप्येष्वमृजत'\*  
इति दर्शनात् । स च त्रितः एतत् पापं मनुष्येषु सूर्या-  
भ्युदितादिषु मामृजे । तुजादित्वादभ्यासस्य दीर्घत्वम् । ततः



रिता यानि चकृम । करोतु मामनेनसम् । <sup>14</sup>दिवि  
जाता अप्सु जाताः । या जाता ओषधीभ्यः ।  
अथो या अग्निजा आपः । ता नश्शुन्धन्तु शुन्ध-  
नीः । <sup>15</sup>यदापो नक्तं दुरितं चराम । यद्वा दिवा  
नूतनं यत्पुराणम् । हिरण्यवर्णास्तत उत्पुनीत नः ।

मां मनुष्यं यदि किञ्चित् पापं आनशे व्याप्नोति, अग्नि-  
र्मेत्यादि गतम् ॥

<sup>14</sup>दिवि जाता इत्यनुष्टुप् ॥ या आपः दिवि जाताः द्युलो-  
कप्रादुर्भूताः नित्याः वर्तन्ते । याश्च अप्सु कर्मसु जाताः  
कर्मजन्याः, अपां स्थानेषु कूपादिषु वा आविर्भूताः । याश्च  
ओषधीभ्यः आविर्भूताः, रसात्मिकाः । अथो अपि च  
या अग्निजाः विद्युतो जाताः रविकिरणेभ्यो जाताः वर्ष्याः ।  
तास्र्वाः आपः अस्मान् शुन्धन्तु शोधयन्तुं शुन्धनीः सर्वस्य  
लोकस्य शोधन्यः ॥

<sup>15</sup>यदाप इति त्रिपदा त्रिष्टुप्, विराडा ॥ हे आपः!  
यद्दुरितं पापं वयं चराम आचराम नक्तं रात्रौ । यच्च  
दिवा अहनि यन्नूतनं इदानीन्तनं यच्च पुराणं पूर्वमाचराम ।  
यद्वा—नूतनं नवं मदुपज्ञं पापं तत् । पुराणं पूर्वमेव प्रसि-  
द्धम् । ततः तस्मात् पापात् उत्पुनीत उत्कृष्टं शोधयत नः  
अस्मान् हे हिरण्यवर्णाः! हितरमणीयवर्णाः! उज्ज्वलवर्णा वा ॥



<sup>16</sup> इमं मे वरुण तत्त्वां यामि । त्वं नो अग्ने स त्वं  
नो अग्ने । त्वमग्ने अयाऽसि ॥ १२१ ॥

अनेनसंमष्टीवद्भ्याः सति पराशसाऽऽनशोऽ-  
ग्निर्मा तस्मादेनसः पुनीत नस्त्रीणि च ॥ १२ ॥

यद्देवा गार्हपत्यो यद्धस्ताभ्यां यन्मयि माता  
यदापिपेषु यदन्तरिक्षं यदाशसाऽतिक्रामामि त्रिते  
देवा दिवि जाता अफसु जाता यदापं इमं मे व-  
रुण तत्त्वां यामि त्वं नो अग्ने स त्वं नो अग्ने  
त्वमग्ने अयाऽसि ॥

<sup>1</sup> यत्ते ग्राव्णणां चिच्छिदुस्सोम राजन् । प्रिया-

<sup>15</sup> इमं मे वरुणेत्यादि पञ्चानां प्रतीकग्रहणम् । व्याख्याताश्चैता  
'इन्द्रं वः'\* इत्यादिषु ॥

इति तैत्तिरीये ब्राह्मणे भट्टभास्करीये तृतीये सप्तमे  
अच्छिद्रेषु द्वादशोऽनुवाकः.

<sup>1</sup> दध्ना पयसा वा मधुमिश्रेण ऋजीषमभिजुह्वति—यत्ते ग्राव्णेति  
त्रिष्टुभा ॥ हे राजन्! राजनशील! सोम! यत् यानि तव  
अङ्गानि प्रियाणि प्रियतराणि ग्राव्णा ग्रावभिः जातावेकवच-



प्यङ्गानि स्वधिता परूँषि । तथ्संघत्स्वाज्येनोत  
वर्धयस्व । अनागसो अधमित्संक्षयेम । यत्ते ग्रा-  
वा बाहुच्युतो अचुच्यवुः । नरो यत्ते दुदुहुर्दक्षिणे-

नम्, चिच्छिदुः अभिषुण्वन्तः ऋत्विजः पीडितवन्तः । स्वधिता  
स्वधितानि आत्मनि निहितानि आत्मीयानि परूँषि पर्वाणि  
चिच्छिदुः इत्येव । यद्वा—स्वधिता स्वधितिना । तृतीयाया  
यादादेशः । तेन पशोः परूँषि अवयवान् छिन्दन्ति । एवं  
तव यान्यङ्गानि चिच्छिदुः । तत् तानि संघत्स्व प्रकृति-  
स्थानि निर्वाधानि स्थापय । आज्येन आज्यसदृशेन मधुना  
दध्ना वा पयसा वा मिश्रेण संधानप्राप्तानि कुरु । उत अपि  
च वर्धयस्व भूयः वृद्धतराणि कुरु । ततः वयं अनागसः  
अनपराधाः अधमित् अत एव हेतोः । छान्दसो मकारोप-  
जनः संहितायां, शब्दान्तरं वा अथेत्यनेन समानार्थम्, 'अव्य-  
यादाप्सुपः' इत्यस्यापवादो वा अम्भावः । संक्षयेम सम्यग्व-  
सेम, क्षि निवासगत्योः ॥

'यत्ते ग्रावेति प्रस्तारपङ्क्तिः ॥ हे सोम! देव! देवनशील! तव  
अङ्गं ग्रावा अश्मा बाहुच्युतः बाहुभ्यां संप्राप्तः संगृहीतः ।  
'तृतीया कर्मणि' इति पूर्वपदप्रकृतिस्वरत्वम् । अचुच्यवुः अच्याव-  
यत् अपातयत् । वचनव्यत्ययः, अन्तर्भावितण्यर्थाच्छुडि शपश्शुः,  
'जुसि च' इति गुणः, 'बहुळमन्यत्रापि' इति वा णिलुक् ।  
प्रहारदाढ्यार्थं बाहुच्युत इत्युक्तम् । किंच—यत्तवाङ्गं दक्षिणेन



न । तत्त आप्यायतां तत्ते । निष्ट्यायतां देव सोम ।  
<sup>३</sup>यत्ते त्वचं विभिदुर्यच्च योनिम् । यदास्थानात्प्रच्यु-  
 तो वेनसि त्मना ॥ १२२ ॥ त्वया तथसोम गुप्त-

प्रबलेन हस्तेन नरः मनुष्याः ऋत्विजः दुदुहुः रसादानेन  
 रिक्तीकृतवन्तः । प्रपूर्णं पूरणनिवृत्तिः प्रस्मरणादिवत् । तत्  
 तवाङ्गं आप्यायतां वर्धताम् । व्याप्त्यर्थं तत्त इति द्विर्वचनम्,  
 सर्वं अङ्गं आप्यायतामिति, यथा—‘पुरुष इष्टकामुपादधात्पुरुष  
 इष्टकाम्’\* इति । किञ्च—तत्तवाङ्गं सर्वं निष्ट्यायतां पीड-  
 नेन विच्छिष्टं पुनः सङ्गीभवतु निरन्तरं निश्चयेन वा । निष्ट्या-  
 नार्थं वा द्वितीयं तत्तेग्रहणम् ॥

<sup>३</sup>यत्ते त्वचमिति त्रिष्टुप् ॥ हे सोम! यत् यदर्थं तव  
 त्वचं विभिदुः विदारितवन्तः ऋत्विजः । यच्च यदर्थं तव  
 योनिं कारणं कन्दमूलं विभिदुः उत्पाटनेन । यच्च त्वं आ-  
 स्थानात् उत्पत्तिस्थानात् प्रच्युतः वेनसि स्मरसि उत्कण्ठां  
 करोषि त्मना आत्मन्येव आत्मसाक्षिकमेव, लतासाहचर्यात् ते-  
 जितानां आस्थानावाससुखानां स्मरसि । तत् अस्माकं कर्म  
 त्वयैव विस्मृतापकारेण गुप्तं रक्षितं अस्तु कर्मार्थं इदं एभिः  
 कृतं न वृधेति क्षन्तव्योपराध इति यावत् । नः अस्माकं  
 परमे उत्कृष्टे व्योमन् विशेषेण रक्षके स्वर्गे निमित्तभूते सति  
 त्वया सह सा सन्धा तत्संधानं अपकारविस्मृतिलक्षणं असत्  
 अस्तु । अस्तेर्लेख्यडागमः ॥



मंस्तु नः । सा नस्सन्धाऽसत्परमे व्योमन् ।<sup>4</sup> अ-  
हाच्छरीरं पयसा समेत्य । अन्योऽन्यो भवति वर्णो  
अस्य । तस्मिन्वयमुपहूतास्तव स्मः । आ नो  
भज सदसि विश्वरूपे ।<sup>5</sup> नृचक्षास्सोमं उत शुश्रु-  
गस्तु । मा नो विहासीद्विर आवृणानः । अना-

<sup>4</sup>अहादित्यादयः त्रिष्टुभः ॥ अहात् अजहात् अत्यजत् ।  
व्यत्ययेन शपो लुक् । तव अभिषुतस्य शरीरं अन्यः नैजो  
वर्णः रूपं अजहात् । पयसा दध्ना मधुना च समेत्य यथा  
अस्य शरीरस्य अन्यः मनोहरः वर्णः भवति जायते, तस्मिन्  
तथाकरणे वयं उपहूताः त्वैवानुज्ञाताः यस्मात् तस्मात् तवैव  
सम्बन्धिनः वयं स्मः । यद्वा—तस्मिन् उपहूताः स्मः भूयास्म  
तव तस्मिन् कर्माणे । अतः अस्मान् आभज आस्थापय  
सदसि स्थाने विश्वरूपे सर्वभोग्यफलसमृद्धे ॥

<sup>5</sup>नृचक्षा इति ॥ उत अपि च अयं सोमः नृचक्षाः  
नूननुग्रहदृष्ट्या सदा पश्यन् । 'गतिकारकयोरपि' इत्यसुन्,  
'परादिश्छन्दसि' इत्युत्तरपदाद्युदात्तत्वम् । शुश्रुक् अस्तु अस्म  
द्विरां श्रौता भवतु । क्विपि छान्दसं द्विर्वचनं, कुक्, अन्त्य-  
विकारश्च । यद्वा—शुश्रूषितव्योऽस्तु । सन्नन्तात् क्विपि अतो  
लोपे वर्णयोर्विकारः । मा च अस्मान् कदाचिदपि विहासीत्  
मा त्याक्षीत्, अस्माकं गिरः स्तुतीः आवृणानः संभजमानः  
स्तुतिभिः प्रसन्नः अभिषवादि अपराधं क्षमतां इति भावः ।



गास्तनुवो वावृधानः । आ नो रूपं वहतु जायमानः ॥ १२३ ॥ <sup>६</sup>उप क्षरन्ति जुहो घृतेन । प्रियाण्यङ्गानि तव वर्धयन्तीः । तस्मै ते सोम नम इद्वषट् । उप मा राजन्धसुकृते ह्वयस्व । <sup>७</sup>सं प्राणापानाभ्यां समु चक्षुषा त्वम् । सः श्रोत्रेण

ततः अनागाः विस्मृतसकलापराधः तनुवः निजशरीराणि प्रत्यहं वावृधानः वर्धयन् । ण्यन्तात् छान्दसस्य लिटः कानच् । 'तुजादीनाम्' इत्यभ्यासस्य दीर्घत्वम् । 'बहुळं संज्ञाछन्दसोः' इति णिलुक् । नः अस्माकं आ सर्वतः सर्वकार्येषु जायमानः रूपं प्रशान्तं वहतु ॥

<sup>६</sup>उपक्षरन्तीति ॥ हे सोम! राजन्! तव प्रियाणि अङ्गानि जुहोः स्रुचः उपक्षरन्ति उपेत्य सिञ्चन्तु घृतेन क्षरणैः प्रयोदधिमधुभिः वर्धयन्त्यः त्वाम् । तस्मै तुभ्यमेव वषट्कारः नमः नमस्कारश्च युज्यते । मया च तथैव तत्क्रियते । अतः मां सुकृते शोभनकर्मफले उपह्वयस्व अनुजानीहि ॥

<sup>७</sup>संप्राणापानाभ्यामिति ॥ हे सोम! राजन्! प्राणादिभिः आत्मीयैः सङ्गच्छस्व यत्तव शरीरे आस्थितं जातं पाषाणादिविकारजातं तत् शमु शान्तमेव सुखनिमित्तमेव अस्तु । अतः त्वं अस्माकं जानीतात् जानीहि पथीनां पथां सङ्गमने सहगमने मित्रत्व इति यावत् । यद्वा—पथां सङ्गमे तव पथित्वे



गच्छस्व सोम राजन् । यत्तु आस्थितुं शमु तत्ते  
 अस्तु । जानीतान्नस्संगमने पथीनाम् । एतं जा-  
 नीतात्परमे व्योमन् । वृकास्सधस्था विद रूपम-  
 स्य ॥ १२४ ॥ यदा गच्छात्पथिभिर्देवयानैः । इष्टा-  
 पूर्ते कृणुतादाविरस्मै । अरिष्टो राजन्नगदः परेहि ।

सङ्गमे अस्माकं जानीतात् हवींषि सामर्थ्यात् गम्यते । यद्वा—  
 पथां सङ्गमेनैषां मनोहरतया अस्मान् जानीहि ज्ञास्यसि उप-  
 कृतमेवमेभिरिति । 'बहुळं छन्दसि' इति पथ ईकारः ॥

एतमित्यादि ॥ हे वृकाः ! वारकाः रश्मयः ! यद्वा—विवृ-  
 तकान्तयो वृकाः पुण्यात्मानः हे सधस्थाः ! सहानेन स्थिताः !  
 'सधमाधस्थयोः' इति सधादेशः । एतं सोमं परमे व्योमन्  
 विविधरक्षणे स्वर्गे जानीतात् जानीत । 'तस्य तात्' इति  
 तादादेशः । रूपं च अस्य सोमस्य स्पष्टं विद जानीत कि  
 यत्पुण्योऽयमिति । 'विदो लटो वा' इति थस्याकारः । आम-  
 न्त्रितयोरविद्यमानत्वात् निघाताभावः । ततः यदा अयं पथि-  
 भिः देवयानाहैः गच्छात् गच्छेत् । लेख्याडागमः । तदा  
 अस्मै इष्टापूर्ते इष्टापूर्तफलानि आविष्कृणुतात् आविष्कृणुत  
 त्वया एतानि भोक्तव्यानीति । इष्टं देवानां, पूर्तं पितृणाम् ॥

अरिष्ट इति ॥ हे राजन् ! अरिष्टः केनचिदप्यहिंसितः  
 अरोगश्च सन् परेहि परागच्छ । नमस्ते अस्तु चक्षसे दर्श-



नमस्ते अस्तु चक्षसे रघूयते । नाकमारोह सह  
 यजमानेन । सूर्यं गच्छतात्परमे व्योमन् । <sup>10</sup>अभू-  
 देवस्सविता वन्द्योऽनु नः । इदानीमहं उपवाच्यो  
 नृभिः । वि यो रत्ना भजति मानवेभ्यः । श्रेष्ठं नो  
 अत्र द्रविणं यथा दधत् । <sup>11</sup>उप नो मित्रावरुणा-

नकुशलाय रघूयते रघूँ शीघ्रां गतिं आत्मन इच्छते । कपि-  
 लकादित्वात् लत्वविकल्पः, 'शतुरनुमः' इति विभक्तेरुदात्तत्वम् ।  
 नाकं अविद्यमानदुःखस्थानं यजमानेन सह आरोह । ततः  
 परमे व्योमन् पुण्यस्थाने वर्तमानं सूर्यं गच्छतात् गच्छ ॥

<sup>10</sup>अभूदेव इति जगती ॥ इदानीं सोमाराधनानन्तरं नः  
 अस्माकं निर्दोषाणां देवः सविता वन्द्यः अभूत् भवति ।  
 यो देवः अह्नः सम्बन्धेन नृभिः मनुष्यैः शूरैः उपवाच्यः  
 उपेत्य वक्तव्यः स्तोतव्यः स्वस्वामिलषितसिद्धये । तस्मात् अस्मा-  
 भिरपि अयं देवः वन्द्य इति । कः पुनरस्य विशेष इत्याह—  
 यः रत्नानि रमणीयानि धनानि मानवेभ्यः विभजति उदया-  
 दिभिः, सः देवः अस्मभ्यं श्रेष्ठं प्रशस्यतमं द्रविणं अत्रैवा  
 हनि यथा दधत् दद्यात् तथा अयं देवः इदानीं वन्द्य इति ।  
 लेट्याडागमे 'घोर्लोपो लेटि वा' इति लोपः ॥

<sup>11</sup>उप न इति त्रिष्टुप् ॥ मित्रावरुणौ नः अस्मान् निवृत्त-  
 सोमापराधान् इह अहनि उपावतम् । हे सखाया! समान-  
 ख्यानौ! अस्मदर्थं एकमतीभवन्तौ! । 'सुपां सुलुक्' इत्याकारः ।



विहावतम् । अन्वादीध्याथामिह नस्सखाया ।  
आदित्यानां प्रसितिर् हेतिः । उग्रा शतापांष्टा घृ  
विषा परिणो वृणक्तु । <sup>12</sup>आ प्यायस्व सं ते ॥ १२५

त्मना जायमानोऽस्य दधत्पञ्च च ॥ १३ ॥

यदिदीक्षे मनसा यच्च वाचा । यद्वा प्राणैश्च-

इह अस्मान् अन्वादीध्याथां अनुक्रमेण सर्वथा दीप्तान् कुरु-  
तम् । दीधीङ् दीप्तिदेवनयोः । ततः युवयोः प्रसादात् आ-  
दित्यानां सम्बन्धिनी या प्रसितिः प्रकृष्टबन्धना हेतिः हिंसा  
दुष्कृतकारिषु भवति । उग्रा उद्गूर्णा शतापांष्टा बहुपाशा बहु-  
स्पाशा वा । यद्वा—आष्टा दिशः शतथा आप्या आष्टा अस्या इति  
शतापांष्टा । वेति पूरणः, प्रसिद्धौ वा । विषा व्यापिनी । विषेः  
इगुपधलक्षणः कः । सर्वा अस्मान् परिवृणक्तु सर्वतो वर्जयतु ॥

<sup>12</sup>आप्याय स्व समेतु ते, सं ते पयांसीति गायत्रीत्रिष्टुभौ ॥  
'मा नो हंसीत्' \* इत्यत्र व्याख्याते । इह तु अनयोः प्रतीकग्रहणम् ॥

इति तैत्तिरीये ब्राह्मणे भट्टभास्करमिश्रविरचिते तृतीये

सप्तमे त्रयोदशोऽनुवाकः.

<sup>1</sup>अवभृथे स्नात्वा त्रिरञ्जलिनाऽपो विषिञ्चति—यदिदीक्षे इति  
षट्पदया धृया । यदहं दिदीक्षे यां दीक्षां कृतवानस्मि 'वाचा



क्षुषा यच्च श्रोत्रेण । यद्रेतसा मिथुनेनाप्यात्मना ।  
 अद्भ्यो लोका दधिरे तेज इन्द्रियम् । शुक्रा दी-  
 क्षायै तपसो विमोचनीः । आपो विमोक्तीर्मयि  
 तेज इन्द्रियम् । यदृचा साम्ना यजुषा । पशूनां  
 चर्मन् हविषा दिदीक्षे । यच्छन्दोभिरोषधीभिर्वन-

मे वाग्दीक्षताम्\* इत्यादिदीक्षितवादादिनियमलक्षणं व्रतम् । मन-  
 आदिभिः दीक्षा तद्विषये नियतत्वम् । रेतसा दीक्षा तस्य  
 स्कन्दनान्निवृत्तिः । आत्मना दीक्षा पुरुषार्थान्निवृत्तिः । एवं यां  
 दीक्षां कृतवानस्मि तस्या दीक्षायाः विमोक्तीः विमोक्त्यः मां  
 विमुचन्त्यः आपः मयि तेजः इन्द्रियं च दधिरे दधतां  
 स्थापयन्तु । ताभिः एवं च दीक्षायाः मुक्तोऽहं तेजस्वी इन्द्रि-  
 यावांश्च भवामीति भावः । कः पुनरपां विशेष इत्याह—अद्भ्यो हि  
 हेतुभ्यः सर्वे लोकाः लोकवासिनः तेजः इन्द्रियं च दधते ।  
 तस्मात् ता एव शुक्राः निर्मलाः तपसः उपसदश्च विमोच-  
 नीः सम्यगनुष्ठाप्य तत उत्तारयिष्यः मां दीक्षायाः विमुचन्तु,  
 ता एव हि ईदृश्या दीक्षाया विमोक्तुं क्षमाः, तेजः इन्द्रियं  
 च मयि दधत्विति ॥

यदृचा इत्यष्टिः षट्पदा ॥ यत् अहं ऋगादिभिः दिदीक्षे ।  
 यच्चाहं पशूनां चर्मणि कृष्णाजिनादौ दिदीक्षे । यच्च हविषा  
 पयआदिना दिदीक्षे । यच्च छन्दोभिः गायत्र्यादिभिः । यच्च



स्पतौ । अद्भ्यो लोका दधिरे तेज इन्द्रियम् ॥ १२६  
 शुक्रा दीक्षायै तपसो विमोचनीः । आपो विमो-  
 क्तीर्मयि तेज इन्द्रियम् । <sup>३</sup>येन ब्रह्म येन क्षत्तम् ।  
 येनेन्द्राग्नी प्रजापतिस्सोमो वरुणो येन राजा ।  
 विश्वे देवा ऋषयो येन प्राणाः । अद्भ्यो लोका  
 दधिरे तेज इन्द्रियम् । शुक्रा दीक्षायै तपसो वि-  
 मोचनीः । आपो विमोक्तीर्मयि तेज इन्द्रियम् ।  
<sup>४</sup>अपां पुष्पमस्योषधीनां रसः । सोमस्य प्रियं  
 धाम ॥ १२७ ॥ अग्नेः प्रियतमं हविस्स्वाहा ।

ओषधीभिः दर्भपुञ्जैः यच्च वनस्पतौ वनस्पतिविषये दण्डा-  
 दिना दिदीक्षे । ततः मां आपः मुञ्चन्तु । अद्भ्यो लोकाः  
 इति समानम् ॥

<sup>३</sup>येन ब्रह्मेति ॥ ब्रह्मादीनि लोकान्तानि मां प्रपेदिरे ।  
 यद्वा—येन कारणेन ब्रह्मादीनि लोकान्तानि तेजः इन्द्रियं  
 च अद्भ्यो दधिरे, तस्मात् ताः मां दीक्षायाम् विमुच्य तेज-  
 स्विनं इन्द्रियवन्तं च कुर्वन्त्विति । गतमन्यत् ॥

<sup>४</sup>आर्त्विज्येन सोमं भक्षितवतः होममन्त्राः—अपां पुष्पम-  
 सीत्यादीनि यजूषि ॥ हे आज्य ! अपां पुष्पं वृष्ट्याः परि-  
 णतिरसि तृणनिष्पत्त्यादिक्रमेण वृष्टिजन्यत्वात् । ओषधीनां



अपां पुष्पंमस्योषधीनां रसः । सोमस्य प्रियं  
 धाम । इन्द्रस्य प्रियतमं हविस्स्वाहा । अपां  
 पुष्पंमस्योषधीनां रसः । सोमस्य प्रियं धाम ।  
 विश्वेषां देवानां प्रियतमं हविस्स्वाहा । वयं  
 सोम व्रते तव । मनस्तनूषु पिप्रतः । प्रजावन्तो

रसः रसपरिणामोऽसि, तृणादिभक्षणेन गोभ्यो जातत्वात् । सो-  
 मस्य प्रियं इष्टं धाम जन्म त्वमसि । सोमस्यैवेदं जन्म प्रिय-  
 तमं यदाज्यं नामेति भावः । किञ्च—अग्रेरपि प्रियतमं हवि-  
 रसि । तं त्वां स्वाहाकृतं करोमि सोमभक्षणनिमित्ताधर्म-  
 शोधनार्थम् । उत्तरे अनेनैव गते । इन्द्रस्य, विश्वेषां देवानां,  
 इति विशेषौ ॥

<sup>५</sup>आज्यशेषं भक्षयति—वयं सोमेति गायत्र्या ॥ सोम! तव  
 व्रते कर्मणि वर्तमानाः मनश्च तनूषु शरीरेषु शरीरविषयेऽपि  
 पिप्रतः श्रीणयन्तः तनुवत्सु वा मनुष्येषु मनःश्रीतिं कुर्वन्तः  
 तनुविषयं मनः पालयन्तो वा भवन्तः वयं सर्वदा प्रजावन्तः  
 पुत्रपौत्रादिसमन्विता एव अशीमहि भुञ्जीमहि भोगान् । व्य-  
 त्ययेनात्मनेपदं, शपो लुक् । यद्वा—तनूषु पिप्रतः भजमानाः  
 मनोरथं सर्वं अशीमहि अश्रुवीमहि । पिपर्तेश्शतरि 'अतिपि-  
 पत्योश्च' इत्यभ्यासस्येत्त्वम्, 'अभ्यस्तानामादिः' इत्याद्युदात्तत्वम्,  
 'अदभ्यस्तात्' इत्यदादेशः ॥



अशीमहि ॥ १२८ ॥ <sup>६</sup>देवेभ्यः पितृभ्यस्स्वाहा ।  
 सोम्येभ्यः पितृभ्यस्स्वाहा । कव्येभ्यः पितृभ्य-  
 स्स्वाहा । <sup>७</sup>देवास इह मादयध्वम् । सोम्यास  
 इह मादयध्वम् । कव्यास इह मादयध्वम् । <sup>८</sup>अ-  
 नन्तरिताः पितरस्सोम्यास्सोमपीथात् । <sup>९</sup>अपैतु  
 मृत्युरमृतं न आगन् । वैवस्वतो नो अभयं क-

<sup>६</sup>दक्षिणाग्नौ होमः—देवेभ्य इति यजूषि ॥ देवेभ्यः देवन-  
 शीलेभ्यः पितृभ्यः सोम्येभ्यः सोममर्हद्भ्यः । सोममर्हतीति यः ।  
 कव्येभ्यः कव्यवद्भ्यः कव्यभुग्भ्यः स्वाहुतं इदमस्तु ॥

<sup>७</sup>जघनेन तमग्निं दक्षिणाग्नेषु देवेषु दधि ददाति—देवास  
 इति यजुषिः ॥ आमन्त्रितानां पादादित्वात् षाष्ठिकमाद्युदात्त-  
 त्वम् । मादयध्वं तृप्यत, हे पितरः! देवादिलक्षणाः! । मद  
 तृप्तियोगे, चुरादिः ॥

<sup>८</sup>उपनिष्ठते अनन्तरिता इति यजुषा ॥ सोम्याः पितरः  
 सोमपीथात् सोमपानात् अनन्तरिताः अव्यवहिताः यथो-  
 च्छितं उपचिताः भवन्तु । सोमपीथानामुपचितेन सोमस्य पानेन  
 तृप्यन्त्विति यावत् ॥

<sup>९</sup>द्वादशाहे पत्न्या दीक्षितेषु दीक्षानन्तरं समन्वारब्धेषु गार्ह-  
 पत्ये होमः—अपैतु मृत्युरिति जगती, त्रिष्टुब्बा ॥ अपैतु अप-  
 गच्छतु मृत्युः अमृतं अमृतत्वं नः आगन् आगच्छतु । छा-



णोतु । पूर्णं वनस्पतेरिव ॥ १२९ ॥ अ॒भि न॑ञ्शी-  
यतां॑ र॒यिः । सच॑तां न॒ञ्शीची॑पतिः । <sup>10</sup>परं॑ मृत्यो  
अनु॑ परेहि॒ पन्था॑म् । यस्ते॒ स्व इ॑तरो देव॒याना॑त् ।  
चक्षु॑ष्मते शृण्व॒ते ते ब्र॑वीमि । मा नः॑ प्र॒जां री-

न्दसे लुङि 'मन्त्रे घस' इति च्लेर्लुक् । 'मोनो धातोः' इति  
नत्वम् । वैवस्वतश्च अस्माकं अभयं कृणोतु करोतु मरणभयं  
मा कार्षीदित्यर्थः । किञ्च—वनस्पतेः पक्वं पर्णमिव नः अस्मान्  
अभिलक्ष्य रयिः धनं शीयतां अयत्नेन निपततु स्वयमेव अ-  
स्मत्पार्श्वं आगच्छतु । शङ्खु शान्ते, पात्रादिना शीयादेशः ।  
यद्वा—अभिशयनं उपरिशयनं पुनःपुनर्वृद्धिः । यथा वनस्पतेः  
पर्णानां पुनःपुनः प्ररोहः एवं अस्माकं रयिः उपर्युपरि अ-  
स्मासु शीयतां उपचीयतां इति यावत् । व्यत्ययेन श्यन् ।  
अयादेशाभावश्च । अपि च शचीपतिः इन्द्रश्च अस्माकं अ-  
स्मान्वा सचतां समवैतु ॥

<sup>10</sup>पत्नीवर्जितेषु दक्षिणाग्नौ होमः—परं मृत्यो इति त्रिष्टुप् ॥  
हे मृत्यो! परं अन्यं पन्थानं मार्गं यत्र वयं न वर्तमहे तमेव  
मार्गं अनुपरेहि अपरावृत्त अनुगच्छ । कीदृशः पुनरसा-  
वित्याह—यस्तव स्वः स्वभूतो मार्गः देवयानादितरः तमनु-  
गच्छ । वयं हि देवयाने स्थिताः । तस्मात् अस्मन्मार्गं मा  
गा इति । चक्षुष्मते साधुदर्शिते शृण्वते उक्तं आदरेण  
गृह्यते, यस्मात् इत्थं असि । तस्मात् तुभ्यं इदं ब्रवीमि—



रिषो मोत वीरान् ।<sup>11</sup> इदमू नु\* श्रेयोऽवसानमार्ग-  
न्म । यद्दोजिद्धं न जिदंश्च जिद्यत् । पूर्णं वनस्पते-  
रिव । अभि नश्शीयतां रयिः । सचतां नश्शीची-  
पतिः ॥ १३० ॥

वनस्पतावद्भयो लोका दधिरे तेज इन्द्रियं  
धामाशीमहीवाभि नश्शीयतां रयिरेकं च ॥ १४ ॥

सर्वान् यद्विष्णुणेन वि वै याः पुरस्ताद्देवा  
देवेषु परि स्तृणीत सक्षेदं यदस्य पारिऽनागस उ-

अस्माकं प्रजां पुत्रादिकां वीरांश्च अन्यान् पुरुषान् मा  
रीरिषः मा नीनशः । यद्वा—परं पन्थानं अनुपरेहीति । ननु  
परस्मिन्नेव पथि तिष्ठन् चौर्येणैव अस्मदीयां प्रजां हरेदिति सं-  
भावयन्नाह—चक्षुष्मते स्वयमेव निरूपकाय शृण्वते अपराधान्  
श्रुत्वा तदनु रूपं दण्डकारिणे तुभ्यं ब्रवीमि माऽस्माकं प्रजां  
अन्यायेन रीरिषः मा च वीरान् इति ॥

<sup>11</sup>आहवनीये जुहोति—इदमू नु श्रेय इति जगत्या त्रिष्टुभा  
वा ॥ इदमु इदमेव नः अस्माकं श्रेयः प्रशस्यतरं अन्येभ्यः

\* सायणीयभाष्यानुसारेण पाठः. भट्टभास्करायभाष्यानुसारी तु 'इदमू  
नः' इति पाठः संभाव्यते । क्वचित् लिखिते मुद्रिते च कोशे 'इदमू नुः'  
इत्यप्युपलभ्यते.



दस्तांफसीद्ब्रह्म प्रतिष्ठा यद्देवा यत्ते ग्राव्णणा यद्दि-  
दीक्षे चतुर्दश ॥ १४ ॥

सर्वान्भूतिमेव यामेवाफस्वाहुतिं व्रतानां पर्ण-  
वल्कस्सोम्यानामस्मिन् यज्ञेऽग्ने यो नो ज्योग्जी-  
वाः परोरजाः प्रतेमहे ब्रह्म प्रतिष्ठा गार्हपत्यस्त्रि-  
शदुत्तरशतम् ॥ १३० ॥ सर्वान् वै-शचीपतिः ॥

हरिः ओम् तथ्सत्.

गृहेभ्यः अवसानं यागगृहं आगन्म आगताः स्मः । छान्दसे  
लुडि 'मन्त्रे घस' इति च्छेर्लुक् । यदिदं गोजित् गवां  
जेतृ लाभहेतुः, धनजित् प्रीणनानां वस्त्राणां जेतृ, अश्वजित्  
महार्घाणामश्वानामपि लाभहेतुः तस्मात् अवसानान्तरात् इदं प्रश-  
स्यतरम् । पर्णं वनस्पतेरित्यादि सुबोधम् ॥

इति श्रीभट्टभास्करमिश्रविरचिते यजुर्वेदभाष्ये

तृतीयेऽष्टके सप्तमप्रश्ने चतुर्दशोऽनुवाकः.

अच्छिद्रप्रश्नसमाप्तः.

हरिः ओम्.



## अशुद्धसंशोधनम्.

पुटे	प. क्र. सौ.	अशुद्धम्.	शुद्धम्.
४६	६	श्रुत्य	श्रुत्यै
६९	३	दात्रे	प्रदात्रे
७३	”	त्वा	त्वा
८४	”	प्रति	प्रति त्वा
९८	७	द्वितीयं	द्वितीयं
११४	१	अत्मान	आत्मान
१३७	४	इत्याह-	इत्याह ।
”	१०	वि ।	वि-
१४९	९	वदे	वेदे
१५०	५	सता	सत्वा
१८४	१	देवेद्धा	देवेद्धो
१९१	११	अग्निङ्	<sup>२</sup> अग्निङ्
२०९	२	कृधा	कृधी
२९१	१	हुतः ।	हुतः ॥३॥



पुटे.	पङ्क्तौ.	अशुद्धम्.	शुद्धम्.
२११	५	॥ ३ ॥	॥ ४ ॥
२१४	३	४ ॥	५ ॥
२१६	५	वीर	वीरै
२४४	३	मिष	मिष
३६०	२	तन्त्रि	तन्त्रि
३६७	"	अपहतं	अपंहतं
३७२	३	म	मे
३७९	२	गोषु ।	गोषुं ।

(व्याख्याने)

१०७	८	स्फयेनोदीचश्चाधरा	स्फयेनोदीचश्चाधराच
१४६	२	अप्यायन्ता	आप्यायन्ता
२६४	१४	अवर्धयेतात्	अवर्धयेताम्
२७०	३	[प्रासा]शम्या परास्यात्	शम्या परास्या[प्रासा]त्